

جۇڭگو
ئۇيغۇر تارىخى ۋە مەدەنىيىتى تەتقىقاتى
(مەجمۇئە)

باش مۇھەررىرى: ليۇ زىشياۋ
مۇئاۋىن باش مۇھەررىرلەر: ئىمىن تۇرسۇن
ئەزىز يۈسۈپ
ھەسەن مامۇت

1

1998

شىنجاڭ خەلق نەشرىياتى

مەجمۇئە يېمىزنىڭ بۇ سانغا تۆۋەندىكى ئورۇنلار
ئىقتىسادىي جەھەتتىن ياردەم بەردى؛ بۇ
ئورۇنلارغا سەمىي رەھمەت ئېيتىمىز:


ئىلى كاناب توقۇلما فابرىكىسى

فابرىكا رەھبەرلىرى:

لۇ يۆيۈن پەخرى باشلىقى، ئالىي ئىنژېنېر
ليۇ زىچياڭ فابرىكا باشلىقى (قانۇنى ۋەكىل)
ئالىي ئىنژېنېر
ۋاڭ رۇجى بىرىنچى مۇئاۋىن باشلىق قوشۇمچە
باش ئىنژېنېر ئالىي ئىنژېنېر

سانجى ئوبلاستلىق ئاشلىق - ماي گۇرۇھى شىركىتى

قۇمۇل ۋىلايىتى



«جۇڭگو ئۇيغۇر تارىخى ۋە مەدەنىيىتى تەتقىقاتى»
تەھرىر ھەيئىتى ئەزالىرى

مۇدىر: ئابدۇسالام ئابباس

مۇئاۋىن مۇدىرلار: ليۇزىشياۋ (تەتقىقاتچى)، ئابدۇشۈكۈر
نۇردى (تەتقىقاتچى)، لالا يىڭ (تەتقىقاتچى)، ئۇيغۇر سايرانى
(تەتقىقاتچى)، ئىمىن تۇرسۇن (ئالىي مۇھەررىر)، گېڭ شىمىن
(پروفېسسور).

ئەزالار: رېن يىڭيى (تەتقىقاتچى)، چىن بۈچۈن (مۇئاۋىن
تەتقىقاتچى)، مۇختەبەر (ئۆزبېك، پروفېسسور)، ۋۇفۇخۇەن
(پروفېسسور)، ئىبراھىم مۇتىنى (تەتقىقاتچى)، مىرسۇلتان
ئوسمانوفى (تەتقىقاتچى)، ئەزىز يۈسۈپ (كاندىدات ئالىي
تەرجىمان)، تۇرسۇن ئايۇپ (پروفېسسور)، مۇھەببەت قاسىم
(دوتسېنت)، لېتىپ توختى (دوتسېنت)، لى شېڭ (پروفېسسور)،
ۋاڭ بىڭخۇا (تەتقىقاتچى)، ئىدىرىس (مۇئاۋىن تەتقىقاتچى)،
ئابدۇقەييۇم خوجا (تەتقىقاتچى)، مۇھەممەت سالىھ (پروفېسسور)،
مۇھەممەت زۇنۇن (پروفېسسور)، ھەسەن مامۇت (پروفېسسور)،
ئابدۇكېرىم راخمان (پروفېسسور)، ليۇبىڭ (تەتقىقاتچى)، جالڭ
خۇڭچاۋ (مۇئاۋىن تەتقىقاتچى)، غازى ئەمەت (پروفېسسور)، ئىمىن
ئەھمىدى، جۇجى (1 - دەرىجىلىك كومپوزىتور)، نۇسرەت ۋاجىدى
(1 - دەرىجىلىك كومپوزىتور)، ۋاڭ شياۋيۈن (1 - دەرىجىلىك
رېژىسسور)، چىن زۇڭجېن (تەتقىقاتچى)، خەمىت تۆمۈر
(پروفېسسور)، ئابدۇرەئۇپ (پروفېسسور)، گەھمەد پاسار (ئالىي
تەرجىمان).



مۇندەرىجە

- 1 تەبرىك، ئۈمىد ۋە تەكلىپ..... سەيپىدىن ئەزىزى
- ئۇيغۇرشۇناسلىق سىستېما قۇرۇلۇشى توغرىسىدىكى تەسەۋۋۇر
 ۋە چەت ئەللەرنىڭ ئۇيغۇرشۇناسلىق تەتقىقاتىدىكى ئەڭ يېڭى
7 ئەھۋاللار..... نىۋرۇجى
- مەملىكىتىمىزدىكى ئۇيغۇر تارىخى ۋە مەدەنىيىتىگە دائىر تەتقىقاتنىڭ
28 ئومۇمىي ئەھۋالى..... ساڭ رۇڭ
- غەربىي يۇرتتىكى قەدىمكى مىللەتلەرنىڭ كۆچۈش - يۆتكىلىش
 رىدىن ئەينى چاغدىكى مىللەتلەر مۇناسىۋىتىگە نەزەر.....
98 ئۇيغۇرلارنىڭ ئانتروپولوگىيەلىك تىپى مەسىلىسى.....
-
121 چەرچەن ناھىيىسىدىكى زاغۇنلۇق قەدىمكى قەبرىستانلىقىدىن قەبزۇبلىن
 خان ئېسىل يادىكارلىقلار..... ئابدۇقەييۇم خوجا
- 147 سۇڭ، يۈەن دەۋرلىرىدە ئۇيغۇرلاردا يانچىلىق تۈزۈمىنىڭ شەكىل
 لىنىشى ۋە تەرەققىي قىلىشى..... ياك فۇشۇ
- 216 ناۋائىينىڭ ئەسلى نەسەبى توغرىسىدا..... ئىمىن تۇرسۇن
- 239 قۇجۇ ئۇيغۇر خانلىقىنىڭ مۇزىكىسى توغرىسىدا تەتقىقات.....
260 ھۈسەيىن كېرىم.....
- «شەرى شىكەستەنامە» نىڭ لېنىنگراد قوليازمىسى توغرىسىدا.....
310 ئىدىقۇت ئۇيغۇر خانلىقى دەۋرىدىكى ھۈنەر - سەنئەت.....
- 325 مۇھەممەد سىياھ قەلەم ۋە ئۇنىڭ سەنئىتى..... غازى ئەھمەد
- 348 ئاپپاق خوجا ۋە غەربىي يۇرتتىكى سوپىزمنىڭ شەرققە تارقىلىشى ...
362 جېن گوگۇڭ.....

目 录

- 祝贺·期望·建议..... 赛福鼎·艾则孜(1)
- 维吾尔学系统工程构想及国外维吾尔学研究的最新情况 牛汝极(7)
- 国内有关维吾尔历史文化研究综览 桑 荣(28)
- 从民族迁徙看西域古代民族关系
..... 阿不来提·努尔东(98)
- 论维吾尔族的人种学问题 艾碧布拉·霍加(121)
- 且末县扎洪鲁克古墓出土的珍贵文物
..... 克优木·霍加(147)
- 宋元时代维吾尔族农奴制的形成与发展
..... 杨富学(216)
- 论纳瓦依的原本族系 伊敏·吐尔逊(239)
- 高昌回鹘王国的音乐研究 玉赛因·克里木(260)
- 简介列宁格勒(圣彼得堡)收藏本“苦难记”
..... 阿不都秀库尔·吐尔迪(310)
- 论高昌回鹘王国时期的手工工艺
..... 司马义·铁木尔(325)
- 穆罕买德·斯亚赫·坎来姆和他的绘画艺术
..... 哈孜·艾买提(348)
- 阿帕克和卓与西域苏菲派的东传 陈国光(362)

تەبرىك، ئۈمىد ۋە تەكلىپ

سەيپىدىن ئەزىزى

سىز زور قىزىقىش بىلەن ئوقۇشنى ئارزۇ قىلىۋاتقان «جۇڭگو ئۇيغۇر تارىخى ۋە مەدەنىيىتى تەتقىقاتى» جۇڭگو ئۇيغۇر تارىخى ۋە مەدەنىيىتى تەتقىقات جەمئىيىتى باشچىلىقىدا چىقىرىلىدىغان ئىلمىي مەجمۇئە. جۇڭگو ئۇيغۇر تارىخى ۋە مەدەنىيىتى تەتقىقات جەمئىيىتى 1994 - يىلى تەسىس قىلىنغان مەملىكەت خاراكتېرلىق ئىلمىي جەمئىيەت.

«جۇڭگو ئۇيغۇر تارىخى ۋە مەدەنىيىتى تەتقىقاتى» نى نەشر قىلىش توغرىسىدىكى پىكىر ئۆتكەن يىل شەكىللەنگەندى. بىر يىلدىن بۇيان پائال تۈردە ئەستايىدىل ۋە ئەتراپلىق تەييارلىق قىلىش ئارقىلىق، ئاخىر بۇ مەجمۇئە سىز بىلەن يۈز كۆرۈشتى. بۇ جەرياندا ئالاقىدار ئورۇنلارنىڭ زور كۈچ بىلەن قوللىشىغا، جۈملىدىن ئۇيغۇر تارىخى ۋە مەدەنىيىتىنى ئۆزىنىڭ تەتقىقات ئوبيېكتى قىلغان ئالىم - مۇتەخەسسسلەرنىڭ قىزغىن ئىلھام بېرىشىگە ئېرىشىلدى. مەجمۇئەنىڭ نەشر قىلىنىشى «جۇڭگو ئۇيغۇر تارىخى ۋە مەدەنىيىتى تەتقىقاتى» تەھرىر ھەيئىتى ئەزالىرىنىڭ ۋە تەھرىر بۆلۈمىدىكى يولداشلارنىڭ كۆرسەتكەن زور تىرىشچانلىقى ۋە جاپالىق ئەمگىكىنىمۇ ئۆز ئىچىگە ئالدى، ئەلۋەتتە.

«جۇڭگو ئۇيغۇر تارىخى ۋە مەدەنىيىتى تەتقىقاتى» يېرىم يىللىق مەجمۇئە بولۇپ، يىلىغا ئىككى سان چىقىرىلىدۇ. ھەر بىر ساننىڭ مۇقاۋىسىغا نەشردىن چىققان يىلى ۋە سان نومۇرى يېزىلىپ، ئۇنىڭ نەشر قىلىنغان ۋاقتى ھەمدە ھەر بىر سان ئوتتۇرىسىدىكى ئىچكى - باغلىنىش

ئەكس ئەتتۈرۈلدى.

ئارتۇقچە سۆزلەش ھاجەتسىزكى، «جۇڭگو ئۇيغۇر تارىخى ۋە مەدەنىيىتى» نىڭ نەشر قىلىنىشى ئېلىمىزنىڭ ئىلىم - پەن ساھەسىدىكى زور ئىش، شۇنداقلا ئۇيغۇر مىللىتىنىڭ مەدەنىي ھاياتىدىكى تېخىمۇ زور ئىش. شۇڭا، مېنىڭ دېمەكچى بولغان بىرىنچى سۆزۈم «جۇڭگو ئۇيغۇر تارىخى ۋە مەدەنىيىتى تەتقىقاتى» نىڭ نەشر قىلىنغانلىقىنى چىن كۆڭلۈمدىن قىزغىن تەبرىكلەيدىغانلىقىمنى بىلدۈرۈش، ئەلۋەتتە.

دېمەكچى بولغان ئىككىنچى سۆزۈم «جۇڭگو ئۇيغۇر تارىخى ۋە مەدەنىيىتى تەتقىقاتى» دىن كۈتىدىغان ئۈمىد.

ۋەتەننىمىز جۇڭگو قەدىمىدىن بۇيان كۆپ مىللەتلىك مەملىكەت. بۇ قاراشنىڭ ئاساسى مۇنداق:

1. قەدىمىدىن بۇيان، ئېلىمىزدىكى ھەر مىللەت خەلقى ۋەتەننىمىزنىڭ كەڭ زېمىنىدا تىرىكچىلىك قىلىپ، ئەمگەك قىلىپ ياشاپ كەلگەن. بىر مەھەل يۈز بەرگەن مىللەتلەرنىڭ كۆچۈشمۇ، كۆپىنچە ۋەتەننىمىزنىڭ تارىخىي زېمىن دائىرىسى بىلەنلا چەكلەنگەن. دەل شۇنداق بولغانلىقى ئۈچۈن، بۈگۈنكى كۈندە سوتسىيالىستىك ۋەتەننىمىز چوڭ ئائىلىسىدىكى ھەر قايسى مىللەتلەر ۋەتەننىمىزنىڭ قەدىمكى زامان ئاھالىسى قاتارىدىن ئۆز مەنبەسىنى تاپالايدۇ.

2. ۋەتەننىمىزنىڭ كەڭ زېمىنىدا ھەر مىللەت خەلقى جۇڭخۇا مىللەتلىرىنىڭ ئۇزۇن تارىخى ۋە پارلاق مەدەنىيىتىنى بىرلىكتە ياراتتى، بۇ، ئېلىمىزدىكى مىللەتلەر مۇناسىۋىتىنى باغلاپ تۇرغۇچى ئۈزۈلمەس بەلۋاغدۇر.

3. جۇڭخۇا مىللەتلىرى تارىخىدا، مەيلى ھوقۇقنى مەركەزلەشتۈرۈش شەكلى قوللىنىلغان بولسۇن ياكى ھوقۇقنى جايلاغا تارقىتىش شەكلى قوللىنىلغان بولسۇن، ئېلىمىزدىكى ھەر مىللەت خەلقى ۋەتەننىمىزنىڭ ئوخشاش بولمىغان تارىخىي دەۋرلەردىكى تېررىتورىيىسىنى باشتىن - ئاخىر بىرلىكتە ئېچىپ، بىرلىكتە باشقۇرۇپ، بىرلىكتە قوغداپ كەلدى.

مەن شۇنداق قارايمەنكى، يۇقىرىقى ئۈچ نۇقتىدا ئېلىمىز تارىخىنىڭ ئاساسىي ئەمەلىيىتى يەكۈنلەنگەن، ئېلىمىز تارىخىنىڭ كۈچلۈك ۋە مول مەزمۇنى بىلەن دائىرىسى ئېچىپ بېرىلگەن، ئېلىمىزدىكى ھەر مىللەت خەلقىنىڭ ۋەتەنىمىز چوڭ ئائىلىسىدە ئۆز ئورنى، رولى ۋە تۆھپىسى بارلىقى ئىسپاتلاپ بېرىلگەن. مانا بۇلاردىن ھاسىل بولغىنى دۆلەتنىڭ بىرلىكى، مىللەتلەرنىڭ ئىتتىپاقلىقىدىن ئىبارەت قۇدرەتلىك ئىچكى ئۇيۇشۇش كۈچى ۋە ھەرىكەتلەندۈرگۈچى كۈچدۇر.

بىرلىكنى ئىزدەش، ئىتتىپاقلىقنى قەدىرلەش، تەرەققىياتقا ئىنتىلىش جۇڭخۇا مىللەتلىرى تارىخىنىڭ ئاساسىي پۇنىلىشى. جۇڭگو تارىخىدىكى چوڭ ھەق بىلەن چوڭ ناھەقنىڭ چېگرىسى مانا مۇشۇ رامكا ئىچىدە «ماسلىشىپ ئىلگىرىلەش» ياكى «قارشى يولغا مېڭىش» بىلەن ئاجرىتىلىدۇ. ئۇيغۇر مىللىتىنىڭ پۈتكۈل تارىخىي پائالىيىتى، شۇبھىسىزكى، بىرلىك، ئىتتىپاقلىق، تەرەققىياتتىن ئىبارەت مۇشۇ تارىخىي پۇنىلىشكە ماس ھالدا داۋاملاشقان. بۇنىڭ كۈچلۈك دەلىلى شۇكى، ئۇيغۇر مىللىتى ۋەتەنىمىز زېمىنىدا نەچچە مىڭ يىلدىن بۇيان تىرىكچىلىك قىلىپ، ئەمگەك قىلىپ، كۆپىيىپ كەلدى، شۇنداقلا سوتسىيالىستىك ۋەتەنىمىزدىن ئىبارەت بۇ چوڭ ئائىلىسىدە كۈندىن - كۈنگە گۈللىپ ياشىماقتا. «جۇڭگو ئۇيغۇر تارىخى ۋە مەدەنىيىتى تەتقىقاتى» نىڭ مۇھىم مەسئۇلىيىتىدىن بىرى مانا مۇشۇ ئۇلۇغ پاكىتنى ئىسپاتلاش ۋە كەڭ تەشۋىق قىلىش، ئۇيغۇر مىللىتىنىڭ ئۆز تارىخىغا بولغان چۈشەنچىسىنى يەنىمۇ چوڭقۇرلاشتۇرۇش، قەبرىنداش مىللەتلەرنىڭ ئۇيغۇر مىللىتىگە بولغان چۈشەنچىسىنى يەنىمۇ چوڭقۇرلاشتۇرۇش، شۇ ئارقىلىق مىللەتلەر ئىتتىپاقلىقىنى تېخىمۇ مول ۋە پۇختا ئاساسقا ئىگە قىلىش.

دېمەكچى بولغان ئۈچىنچى سۆزۈم «جۇڭگو ئۇيغۇر تارىخى ۋە مەدەنىيىتى تەتقىقاتى» غا قارىتا بېرىلىدىغان تەكلىپ.

شۇنداق ئېيتىش كېرەككى، تارىخنىڭ تەرەققىياتى كۆپ تەرەپلىمە، كۆپ قاتلاملىق، ۋەقەلەر ئۆزۈلمەي يۈز بېرىپ تۇرىدىغان، چېتىلىش دائىرىسى كەڭ، مۇناسىۋەتلەر گىرەلىشىپ كەتكەن زامان، ماكان جەريانىدىن ئىبارەت. شۇڭا ئۇلارنى پەرق ئېتىش، ئۇلارنىڭ چەك - چېگرىسىنى ئايرىش ۋە ئۇلارغا باھا بېرىشتە، كۆز قاراش توغرا، ماتېرىيال تولۇق، پاكىت ئېنىق، بايان مۇكەممەل بولۇش كېرەك.

كۆز قاراش توغرا بولۇش دېگەننىمىز، ماركسىزم - لېنىنىزم، ماۋزېدۇڭ ئىدىيىسىدە چىڭ تۇرۇش، دېڭ شياۋپىڭ نەزەرىيىسى ئولۇغ بايرىقىنى ئېگىز كۆتۈرۈپ، باش شۇجى جياڭ زېمىننىڭ پارتىيە 15 - قۇرۇلتىيىدا بەرگەن دوكلاتىدىكى مىللىي مەسىلىگە دائىر بايانلىرىنىڭ روھىنى ئىزچىلاشتۇرۇش دېگەنلىكتۇر. ماركسىزم - لېنىنىزم، ماۋزېدۇڭ ئىدىيىسى دۆلىتىمىزنىڭ سىياسىي تۇرمۇشىنىڭ مىزانى، بىزنىڭ سوتسىيالىستىك ماددىي مەدەنىيەت ۋە سوتسىيالىستىك مەنىۋى مەدەنىيەت بەرپا قىلىشىمىزدىكى يېتەكچى ئىدىيە.

ئۇيغۇر مىللىتىنىڭ تارىخى ۋە مەدەنىيىتى خاتىرىلەنگەن ماتېرىياللار خېلى مول. ئۇنىڭ ئىچىدە ھۆكۈمەت ھۆججەتلىرىمۇ بار، خەلق ئىچىدىكى رىۋايەتلەرمۇ بار؛ جۇڭگونىڭ يازما خاتىرىلىرىمۇ بار، چەت ئەللەرنىڭ يازما خاتىرىلىرىمۇ بار؛ يېزىق شەكلى بىلەن ئىپادىلەنگەنلىرىمۇ بار، ئاغزاقى تەرىپ شەكلى بىلەن ئىپادىلەنگەنلىرىمۇ بار. ھەر بىر كىشى ئوخشاش بولمىغان ئىجتىمائىي قاتلامدا، ئوخشاش بولمىغان ئىجتىمائىي نۇقتىدا، ئوخشاش بولمىغان ھېسسىياتتا تۇرىدىغان بولغاچقا، ئوخشاش بىر ۋەقە، ئوخشاش بىر ھادىسە ئۇلارنىڭ نەزەر دائىرىسىگە كىرگەندىن كېيىن، ئۇنىڭغا قارىتا پەيدا بولىدىغان ھېسسىيات، تەسىرات ۋە خۇلاسە ھەمىشە دېگۈدەك تامامەن ئوخشاش بولۇپ كەتمەيدۇ. شۇڭا، ئوخشاش بولمىغان تۈر، ئوخشاش بولمىغان شەكىل، ئوخشاش بولمىغان يېزىقتىكى

مۇناسىۋەتلىك ماتېرىياللارنى كەڭ تۈردە توپلاش ئۇيغۇر تارىخى ۋە مەدەنىيىتىنى تەتقىق قىلىشتا كەم بولسا بولمايدىغان نېگىزلىك خىزمەتتۇر. كەڭ تۈردە ماتېرىيال توپلاشتىن مەقسەت پاكىتلارنى ئېنىق ۋە توغرا ئىگىلەش. ھەر قانداق بىر ئىلمىي ئەسەر ياكى بىر ئىلمىي ماقالىدە ئەكس ئەتتۈرۈلىدىغىنى، ئادەتتە، مەلۇم بىر ۋەقە ياكى مەلۇم بىر ھادىسىنىڭ كېلىپ چىقىش سەۋەبى، جەريانى ھەمدە مۇشۇ سەۋەب ۋە جەريانلاردا ئىپادىلەنگەن نەتىجە ۋە ئۈنۈمدىن ئىبارەت بولىدۇ. بىر ئەسەر ياكى بىر ماقالىدىكى باياندا پاكىتلار ئېنىق ۋە توغرا ئىگىلەنمىسە، كىشىلەرنى چوقۇم خاتا چۈشەنچىگە ئېلىپ بارىدۇ. دە، سەلبىي ئىجتىمائىي تەسىر پەيدا قىلىدۇ.

مۇتلەق كۆپ ساندىكى كىشىلەر ئىلمىي ئەسەرلەرنى ئوقۇشتا بىلىم ئاشۇرۇشنى مەقسەت قىلىدۇ. گەرچە شۇنداق بولسىمۇ، كىتابخانلار ئۇ ئىلمىي ئەسەر، ماقالىلەرنى ئوقۇشتا ئۇنىڭدىن ئەدەبىي ئېستېتىك ھېسسىياتقا ئېرىشىپ ھۇزۇرلىنىشىنىمۇ ئارزۇ قىلىدۇ، ئەلۋەتتە. مەن، تارىخنىڭ مەزمۇنىنى ئوبرازلىق تەپەككۈر ئۇسۇلى بىلەن ئىپادىلەشنى قۇۋۋەتلىمەيمەن. مېنىڭ تەكىتلەيدىغىنىم — تارىخنى بايان قىلىشتىمۇ مەلۇم ئەدەبىي ئىستېدات بولۇش كېرەك.

يۇقىرىدىكى تۆت تۈرلۈك تەكلىپىمنىڭ بىرىنچىسى بىزنىڭ ئەمەل قىلىشىمىز زۆرۈر بولغان نۇقتا؛ ئىككىنچى ۋە ئۈچىنچىسى بىز تەشەببۇس قىلىشقا تېگىشلىك نۇقتا؛ تۆتىنچىسى بىز دىققەت قىلىشقا تېگىشلىك نۇقتا.

باش شۇجى جياڭ زېمىن جۇڭگو كوممۇنىستىك پارتىيىسىنىڭ مەملىكەتلىك 15 - قۇرۇلتىيىدا بەرگەن دوكلاتىدا: مەملىكىتىمىزدىكى تەشۋىقات، جامائەتچىلىك خىزمىتىدە «خەلق ئۈچۈن خىزمەت قىلىش، سوتسىيالىزم ئۈچۈن خىزمەت قىلىش يۆنىلىشىدە چىڭ تۇرۇپ، ھەممە

ئېقىملار بەس - بەستە سايراش فاڭجېننى ئىزچىلاشتۇرۇش لازىم» دەپ كۆرسەتتى. يولداش جياڭ زېمىن كەلگۈسىگە نەزەر سېلىش توغرىسىدا توختىلىپ مۇنداق دېدى: «جۇڭگو مەدەنىيىتى شانلىق تارىخقا ئىگە. بىز سوتسىيالىستىك زامانىۋىلاشتۇرۇش قۇرۇلۇشىنىڭ ئۇلۇغ ئەمەلىيىتى داۋامىدا، چوقۇم تېخىمۇ گۈزەل جۇڭگوچە سوتسىيالىستىك مەدەنىيەت يارىتىپ، ئىنسانىيەت مەدەنىيىتىگە تېگىشلىك تۆھپە قوشىمىز.»

بۇنى «جۇڭگو ئۇيغۇر تارىخى ۋە مەدەنىيىتى تەتقىقاتى» قەتئىي ئىزچىل ئىجرا قىلىشى ۋە تىرىشىپ ئەمەلگە ئاشۇرۇشى لازىم.

نۆۋەتتە، پۈتۈن مەملىكىتىمىزدىكى ھەر مىللەت خەلقى يولداش جياڭ زېمىن يادرولۇقىدىكى پارتىيە مەركىزىي كومىتېتىنىڭ رەھبەرلىكىدە، دېڭىشياۋنىڭ نەزەرىيىسى ئۇلۇغ بايرىقىنى ئېگىز كۆتۈرۈپ، XXI ئەسىرگە يۈزلىنىپ، زەپەر مارشىنى ياڭرىتىپ باتۇرلۇق بىلەن ئالغا ئىلگىرىلىمەكتە. ئىشىنىمەنكى، «جۇڭگو ئۇيغۇر تارىخى ۋە مەدەنىيىتى تەتقىقاتى» مۇ بۇ دەۋر ئېقىمى بىلەن تەڭ قەدەمدە XXI ئەسىرگە قەدەم قويۇپ، ۋەتىنىمىزنىڭ گۈللىنىشى ۋە بېيىپ قۇدرەت تېپىشىغا ئۆزىنىڭ بىر ئولۇش تۆھپىسىنى قوشىدۇ.

ئۇيغۇرشۇناسلىق سىستېما قۇرۇلۇشى
توغرىسىدىكى تەسەۋۋۇر ۋە چەت
ئەللەرنىڭ ئۇيغۇرشۇناسلىق
تەتقىقاتىدىكى ئەڭ يېڭى
ئەھۋاللار

نيۇرۇجى

1. ئۇيغۇرشۇناسلىق سىستېما قۇرۇلۇشى
توغرىسىدىكى دەسلەپكى تەسەۋۋۇر

«ئۇيغۇرشۇناسلىق» دېگەندە، ئۇيغۇر مىللىتى ھەمدە ئۇلارنىڭ ئەجدادلىرى ۋە مۇناسىۋەتلىك مەزمۇنلارنى تەتقىقات ئوبيېكتى قىلغان ئۇنىۋېرسال بىر پەن كۆزدە تۇتۇلىدۇ. «ئۇنىۋېرسال» دېگەندە، ئوخشاش بولمىغان مەقسەت، ئوخشاش بولمىغان ئۇسۇل ۋە ئوخشاش بولمىغان ۋاسىتە بويىچە، ئوخشاش بىر مەزمۇن ياكى ئوخشاش بولمىغان مەزمۇنلار ئۈستىدە كۆپ تەرەپلىملىك تەتقىقات يۈرگۈزۈش كۆزدە تۇتۇلىدۇ. ئۇيغۇرشۇناسلىقنىڭ تەتقىقات ئوبيېكتى ئۇيغۇرلارنىڭ تارىخى، ئارخېئولوگىيىسى، تىلى، ئەدەبىياتى، يازما يادىكارلىقلىرى، دىنى، سەنئىتى، پەلسەپىسى، ئىقتىسادى، مائارىپى، پەن - تېخنىكىسى، ئۆرپ - ئادىتى، بىناكارلىقى، تەرجىمىشۇناسلىقى، قانۇنشۇناسلىقى ھەمدە ئۇلارنىڭ قوشنا مىللەتلەر بىلەن بولغان مۇناسىۋىتى قاتارلىق كۆپ جەھەتتىكى مەزمۇنلارنى ئۆز ئىچىگە ئالىدۇ. ئۇيغۇرشۇناسلىقنىڭ تەتقىقات

ۋاستىسى ئىجتىمائىي پەن ۋە تەبىئىي پەندىكى ھەر خىل ئۇسۇللاردىن پايدىلىنىپ، مۇناسىۋەتلىك ئويىپىكتلار ئۈستىدە تەتقىقات يۈرگۈزىدۇ. ئۇيغۇرشۇناسلىقنىڭ ئاساسىي تەتقىقات مەقسىتى پەن قۇرۇلۇشى، جەمئىيەت تەرەققىياتى ۋە ئىقتىسادىي قۇرۇلۇش ئۈچۈن خىزمەت قىلىش. ئېلىمىزنىڭ ئۇيغۇرشۇناسلىق تەتقىقاتىنىڭ تارىخى ئۇزۇن بولۇپ، قەدىمدىن بۇيان تەتقىق قىلىنىپ كەلگەن. ھەر قايسى دەۋرلەردە ئۆتكەن ھۆكۈمەتلەر تۈزگەن تارىخ - تەزكىرىلەر ۋە كۆپلىگەن ئەدەب، يازغۇچىلارنىڭ خاتىرىلىرى (مەسىلەن، مەھمۇد قەشقەرنىڭ «تۈركىي تىللار دىۋانى») نىڭ كۆپىنچىسى ئۇيغۇرلار ۋە ئۇلارنىڭ ئەجدادلىرىنىڭ ئەھۋالىغا ئالاقىدار يازمىلار بولۇپ، بىزگە قىممەتلىك مەدەنىي مىراسلارنى قالدۇرغان. يېقىنقى 100 يىلدىن بۇيان، بولۇپمۇ يېقىنقى 20 يىلدىن بۇيان، ئۇيغۇرشۇناسلىق تەتقىقاتى كۆپ تەرەپلىمە ئۇچقاندەك تەرەققىياتقا ئېرىشتى. شۇنداق دېيىش كېرەككى، نۆۋەتتە، ئېلىمىزنىڭ ئۇيغۇرشۇناسلىق تەتقىقاتى پىشقان تەرەققىيات دەۋرىگە كىردى.

ئېلىمىزدە ئۇيغۇرشۇناسلىق تەتقىقاتى قانداق چوڭقۇر ئەھمىيەتكە ئىگە؟

بىرىنچىدىن، ئۇيغۇرلار ۋە ئۇلارنىڭ ئەجدادلىرىنىڭ تارىخى ئۇزۇن، مەدەنىيەت مىراسلىرى مول بولۇپ، بۇ جۇڭخۇا مىللەتلىرى مەدەنىيەت خەزىنىسىنىڭ ئورگانىك تەركىبىي قىسمى، بۇ تەركىبىي قىسىم كەم بولسا، جۇڭخۇا مەدەنىيەت تارىخى مۇكەممەل بولماي قالىدۇ. ئۇيغۇرلارنىڭ ئاساسلىقى شىنجاڭدا، يەنى ئاسىيانىڭ ئوتتۇرا قىسمىدا ئولتۇراقلاشقان بولۇپ، ئوتتۇرا ئاسىيا رايونىغا تەۋە، شۇڭا، ئۇيغۇرشۇناسلىقنىڭ تەتقىقات ئويىپىكتىمۇ ئوتتۇرا ئاسىيا مەدەنىيىتىنىڭ ئاساسلىق تەركىبىي قىسمى ھېسابلىنىدۇ. ئەگەر ئۇيغۇرشۇناسلىق تەتقىقاتىدىن ئايرىلىپ كەتسەك، ئوتتۇرا ئاسىيا مەدەنىيىتى ئۈستىدىكى تەتقىقاتنى چوڭقۇرلاشتۇرغىلى بولمايدۇ، ئۇ ھالدا بىز دۇنيا مەدەنىيىتىنىڭ تەرەققىياتىنى ئەتراپلىق چۈشىنەلمەيمىز.

ئىككىنچىدىن، ئۇيغۇرلار، ئاساسلىقى، ئېلىمىزنىڭ غەربىي شىمال

چېگرىسىدا ئولتۇراقلاشقان، بۇ يەرنىڭ مەدەنىيىتى نىسپىي ئارقىدا قالغان، ئىقتىسادىمۇ تەرەققىي قىلمىغان، خەلق تۇرمۇشىنى دېڭىز ياقىسى ۋە ئىچكى ئۆلكىلەر بىلەن سېلىشتۇرغاندا تېخى پاياشات ئەمەس. شۇڭا، مەدەنىيەت ساپاسىنى ئۆستۈرۈش، مائارىپنى كۈچەيتىش، پەن - تېخنىكا ۋە قانۇن بىلىملىرىنى ئومۇملاشتۇرۇش، ئەنئەنىۋى مەدەنىيەتنىڭ مۇنەۋۋەر تەركىبلىرىگە ۋارىسلىق قىلىپ ۋە ئۇلارنى قېزىپ چىقىپ، رېئال تۇرمۇش ئۈچۈن خىزمەت قىلدۇرۇش بىزنىڭ ئالدىمىزغا قويۇلغان مۇھىم ۋەزىپىلەردۇر. ئۇيغۇر خەلقىنىڭ تۇرمۇش ئەھۋالىنى ياخشىلايمىز دەيدىكەنمىز، ئۇيغۇرلارنىڭ بۈگۈنى ۋە ئۆتۈشىنى چوڭقۇر تەتقىق قىلىشىمىز ھەمدە ئۇنىڭ كەلگۈسىنى ئەستايىدىل پىلانلىشىمىز كېرەك. ئۈچىنچىدىن، ئۇيغۇر تارىخى ۋە مەدەنىيىتى تەتقىقاتىنى كۈچەيتىش ئۇيغۇرشۇناسلىق ئىلمىنىڭ تەرەققىياتى ئۈچۈن زور ئىلمىي قىممەتكە ئىگە بولۇپلا قالماي، ئىلمىي، توغرا، ئەتراپلىق، سىستېمىلىق بولغان ئۇيغۇر تارىخى ۋە مەدەنىيىتىگە ئائىت تەتقىقات نەتىجىلىرى، شۇنداقلا شىنجاڭنىڭ ئىجتىمائىي تەرەققىياتى، مىللەتلەر ئىتتىپاقلىقى ۋە جەمئىيەتنىڭ مۇقىملىقى ئۈچۈنمۇ ئىجابىي ھەم رېئال ئەھمىيەتكە ئىگە. سىستېمىلىق قۇرۇلۇش بولغان ئۇيغۇرشۇناسلىقنىڭ ئاساسلىق تەتقىقات ساھەسى مۇنۇلار:

(1) ئۇيغۇر تارىخشۇناسلىقى: ئۇيغۇرلارنىڭ ئېتنىك مەنبەسى ھەمدە يېقىنقى ۋە ھازىرقى زامان ئۇيغۇر مىللىتىنىڭ شەكىللىنىشى، شىمالىي چۆللۈك ئۇيغۇر خانلىقى، خېشى ئۇيغۇر خانلىقى (گەنجۇ ۋە شاجۇ ئۇيغۇرلىرىنى ئۆز ئىچىگە ئالىدۇ)، قۇجۇ ئۇيغۇر خانلىقى، قاراخانىيلار سۇلالىسى، چاغاتاي خانلىقى، يەكەن خانلىقى، چىڭ سۇلالىسى، جۇڭخۇا مىنگو دەۋرلىرىدىكى ھەمدە يېڭى جۇڭگو قۇرۇلغاندىن بۇيانقى ئۇيغۇر تارىخىنى تەتقىق قىلىدۇ.

(2) ئۇيغۇر تىلشۇناسلىقى: ئۇيغۇر تىلىنىڭ بارلىققا كېلىشى ۋە ئۆزگىرىشى، ئوخشاش بولمىغان تارىخىي دەۋرلەردىكى تىل تاۋۇشلىرى، سۆزلۈكلەر، گرامماتىكا، يېزىق، سېمانتىكا قاتارلىقلارنىڭ قىياپىتى،

ئۇيغۇر تىلى بىلەن باشقا تىللارنىڭ ئۇچرىشى ۋە قوشۇلۇپ كېتىشى، تىلنى قېلىپلاشتۇرۇش ۋە تىل سىياسىتى، ئۇيغۇر تىلىنىڭ ئۇچۇرلارنى بىر تەرەپ قىلىشى قاتارلىق مەزمۇنلارنى تەتقىق قىلىدۇ.

3) ئۇيغۇر ئەدەبىياتى: ئۇيغۇر كلاسسىك ئەدەبىياتى (بۇ مەڭگۈ تاش ئەدەبىياتى، مانى دىنى ئەدەبىياتى، بۇددا دىنى ئەدەبىياتى، ئىسلام دىنى ئەدەبىياتى، دىندىن خالىي ئەدەبىيات قاتارلىقلارنى ئۆز ئىچىگە ئالىدۇ)، ئۇيغۇر خەلق ئەدەبىياتى، ئۇيغۇر ھازىرقى زامان ئەدەبىياتى، ئەدەبىي ئوبزور، ئەدەبىي ئىقىم قاتارلىقلارنى تەتقىق قىلىدۇ.

4) ئۇيغۇر ھۆججەت شۇناسلىقى: ئۇيغۇرلارنىڭ تارىختىن بۇيان تارقىلىپ كەلگەن ھەر خىل يېزىق (مەسىلەن، قەدىمكى تۈرك يېزىقى، سۇغدى يېزىقى، مانى يېزىقى، قەدىمكى ئۇيغۇر يېزىقى، براھمى يېزىقى، خەنزۇ يېزىقى، سۈرىيە يېزىقى، تىبەت يېزىقى، ئەرەب يېزىقى قاتارلىق) تا خاتىرىلەنگەن تۈرلۈك مەزمۇندىكى (مەسىلەن، مانى دىنى، بۇددا دىنى، نېستورى دىنى، ئىسلام دىنى، پەلسەپە، ھۆكۈمەت ئالاقىلىرى، تىلخەت، مەكتۇپ، تىبابەتچىلىك، پالچىلىق، كالىندار، ھەربىي ئىشلار، تەرجىمىھال قاتارلىق) ھۆججەتلەرنى تەتقىق قىلىپ رەتلەيدۇ ھەمدە ئېلان قىلىدۇ؛ ئوخشاش بولمىغان ھۆججەتلەرنى سىستېمىلىق رەتلەيدۇ، تەرجىمە قىلىپ ئىزاھلايدۇ ۋە سېلىشتۇرۇپ تەتقىق قىلىدۇ.

5) ئۇيغۇر پەلسەپىسى: ئۇيغۇر پەلسەپىسىنىڭ بارلىققا كېلىشى ۋە تەرەققىياتى، ئۇيغۇر پەلسەپىسىنىڭ ئاساسىي مەزمۇنى، ئۇيغۇر پەلسەپىسىنىڭ كاتېگورىيە سىستېمىسى ۋە ئۇنىڭ ئالاھىدىلىكى، ئۇيغۇر پەلسەپىسىنىڭ ئاساسىي ئالاھىدىلىكى ۋە ئاساسىي روھى، ئۇيغۇر پەلسەپىسىنىڭ باشقا مىللەتلەر پەلسەپىسى بىلەن بولغان مۇناسىۋىتى قاتارلىقلارنى تەتقىق قىلىدۇ.

6) ئۇيغۇر ئېتنوگرافىيىسى: ئۇيغۇرلارنىڭ ماددىي ئۆرپ - ئادىتى (مەسىلەن، كىيىم - كېچەك، ئوزۇق - تۈلۈك، ئۆي - ماكان، يۈرۈش - تۇرۇش)، مەنىۋى ئۆرپ - ئادىتى، ئىجتىمائىي ئۆرپ - ئادىتى، ئۇيغۇر ئۆرپ - ئادەتلىرىنىڭ شەكىللىنىشى ۋە ئۆزگىرىشى، ئۇيغۇر ئۆرپ -

ئادەتلىرىنىڭ ئالاھىدىلىكى، ئۆرپ - ئادەتنىڭ باشقا ئامىللار بىلەن بولغان مۇناسىۋىتى قاتارلىقلارنى تەتقىق قىلىدۇ.

(7) ئۇيغۇر سەنئىتى: ئۇيغۇرلارنىڭ ئوخشاش بولمىغان سەنئەت شەكىللىرى (مەسىلەن، مۇزىكا، ئۇسسۇل، رەسساملىق، ئەلنەغمە، خەتتاتلىق، سېرىك ئويۇنى ۋە ھاكازالار) نىڭ بارلىققا كېلىشى ۋە ئۆزگىرىشى، ئىپادىلەش ئۇسۇللىرى ۋە ئالاھىدىلىكى، سەنئەت ئېقىملىرى ۋە سەنئەتكارلار، سەنئەت تارىخى ۋە سەنئەت نەزەرىيىسى قاتارلىقلارنى تەتقىق قىلىدۇ.

(8) ئۇيغۇر مائارىپشۇناسلىقى: ئۇيغۇرلارنىڭ ئوخشاش بولمىغان تارىخىي دەۋرلەردىكى مائارىپىنىڭ مەزمۇنى، مائارىپ ۋاسىتىسى، مائارىپ ئۇسۇلى، مائارىپ باشقۇرۇش، مائارىپ نەزەرىيىسى، مائارىپ تارىخى ۋە مائارىپچىلار؛ ئۇيغۇر ھازىرقى زامان مائارىپىدىكى ئارتۇقچىلىق ۋە يېتەرسىزلىكلەر ۋە ئۇنىڭ ئۇچقاندەك ئەرەققىي قىلىۋاتقان زامانىۋىلاشقان جەمئىيەتكە ماسلىشىش ئەھۋالى ۋە قارشى تەدبىر، خەنزۇ تىلى مائارىپى ۋە قوش تىل مائارىپى قاتارلىقلارنى تەتقىق قىلىدۇ.

(9) ئۇيغۇر پەن - تېخنىكىسى: ئۇيغۇرلارنىڭ ئەنئەنىۋى تىبابەتچىلىكى، ئۇيغۇر دېھقانچىلىقى، سۇ ئىنشائاتى، چارۋىچىلىقى، ئورمانچىلىقى، قول ھۈنەرۋەنچىلىكى، باغۋەنچىلىكى، كىيىم - كېچەك، يېمەك - ئىچمەك كەسپى، بىناكارلىق قاتارلىق پەن - تېخنىكىسىنىڭ مەزمۇنى ۋە ئالاھىدىلىكى، ئۇنىڭ بارلىققا كېلىشى ۋە تەرەققىياتى ھەمدە ئۇنى ھازىرقى زامان جەمئىيىتى ئۈچۈن قانداق خىزمەت قىلدۇرۇش قاتارلىقلارنى تەتقىق قىلىدۇ.

(10) ئۇيغۇر بىناكارلىق ئىلمى: ئۇيغۇر بىناكارلىقىنىڭ ماتېرىياللىرى ۋە قۇرۇلمىسى، قۇرۇلۇش ئېستېتىكىسى، قەدىمىي قۇرۇلۇشلار ۋە ئۇلارنىڭ زىننەتلىنىشى، ئۇيغۇرلارنىڭ دىنىي ئىمارەتلىرى، پۇقرالارنىڭ ئۆي - جايلىرى ۋە ھويلا - ئاراملىرى، ئۇيغۇر ئەنئەنىۋى قۇرۇلۇشلىرىنىڭ زامانىۋىلىشىشى قاتارلىقلارنى تەتقىق قىلىدۇ.

(11) ئۇيغۇر تەرجىمىشۇناسلىقى: ئۇيغۇرلارنىڭ تەرجىمە ئىشلىرى

تارىخى، تەرجىمە نەزەرىيىسى ۋە ئۇسۇلى، تەرجىمە ئېقىملىرى ۋە تەرجىمانلىرى، تەرجىمە ماھارىتى ۋە ئەمەلىيىتى، خەنزۇچە - ئۇيغۇرچە تەرجىمانلىق ۋە قوش تىل سېلىشتۇرمىسى قاتارلىقلارنى تەتقىق قىلىدۇ. (12) ئۇيغۇر دىنشۇناسلىقى: ئۇيغۇرلارنىڭ دىن تارىخى، ئۇيغۇرلارنىڭ ئوخشاش بولمىغان دەۋرلەردىكى دىنىي مەزھەپلىرى، ئەمىرەنرۇپلىرى، دىنىي كىتابلىرى، دىن بىلەن ئۆرپ - ئادەتلىرىنىڭ مۇناسىۋىتى، دىننىڭ ھازىرقى زامان تۇرمۇشى ۋە ئىجتىمائىي مۇقىملىق بىلەن بولغان مۇناسىۋىتى، دىنىي ئىسلاھات قاتارلىقلارنى تەتقىق قىلىدۇ.

(13) ئۇيغۇر كومپيۇتېر تېخنىكىسى: ئۇيغۇر تىل - يېزىقىنىڭ كومپيۇتېردا پەرقلىنىدۇرۇلۇشى، ئۇيغۇر تىل - يېزىقىنىڭ بەتكە تىزىلىشى ۋە سانلىق مەلۇمات ئامبىرى سىستېمىسى، ئۇيغۇر تىل - يېزىقىنىڭ ئۇچۇر بىر تەرەپ قىلىشى، ئۇيغۇر تىل - يېزىقى بىلەن باشقا مىللەتلەر تىل - يېزىقى ئوتتۇرىسىدىكى كومپيۇتېرلىق تەرجىمە، ئۇيغۇر تارىخىي ماتېرىياللىرىنىڭ كومپيۇتېردا بىر تەرەپ قىلىنىشى قاتارلىقلارنى تەتقىق قىلىدۇ. بۇ ئىستىقبالى كەڭ بىر يېڭى ساھە.

(14) ئۇيغۇرشۇناسلىق ئاخبارات ئۇچۇرى: دۆلەت ئىچى ۋە سىرتىدىكى ئۇيغۇرشۇناسلىق تەتقىقاتىغا مۇناسىۋەتلىك ئەڭ يېڭى ئۇچۇرلارنى، مەسىلەن، نەشر قىلىنغان ئەسەر، تەتقىقات ئېلىپ بېرىلىۋاتقان تېما، ئىلمىي مۇھاكىمە يىغىنلىرى، ئاپپاراتلارنىڭ تەسىس قىلىنىشى، مۇتەخەسسەس ۋە ئالىملارنىڭ ئەھۋالى، چىقىرىلغان ژۇرنال قاتارلىقلارنى ئىگىلەپ چۈشىنىش ھەمدە ۋاقتىدا مەلۇم قىلىش.

يۇقىرىقىلار پەقەت ئەڭ مۇھىم بولغان بىر قىسىم ساھەلەر بولۇپ، ئۇيغۇرشۇناسلىقنىڭ ھەممە قىسمى ئەمەس. بەزى پەنلەرنىڭ باشقا پەنلەر بىلەن مەزمۇن جەھەتتە گىرەلىشىپ كېتىدىغان ياكى قىسمەن تەكرارلىنىپ قالىدىغان ھادىسە مەۋجۇت.

ئۇيغۇرشۇناسلىق بىر سىستېمىلىق قۇرۇلۇش بولۇش سۈپىتى بىلەن، ئۇيغۇرشۇناسلىقنىڭ تەتقىقات ئوبيېكتى، تەتقىقات ئۇسۇلى ۋە تەتقىقات مەقسىتىدىن باشقا، يەنە ماس ھالدىكى تەشكىلىي ئاپپارات ۋە زۆرۈر بولغان

خىراجەت مەنبەسى بولۇشى كېرەك، شۇندىلا ئۇيغۇرشۇناسلىق تەتقىقاتىنىڭ ئوڭۇشلۇق ئېلىپ بېرىلىشىغا كاپالەتلىك قىلغىلى بولىدۇ. بۇ خىل ئاپپارات خەلق تەشكىلاتى، مەسىلەن، «جۇڭگو ئۇيغۇر تارىخى ۋە مەدەنىيىتى تەتقىقات جەمئىيىتى» شەكلىدە بولسىمۇ بولىدۇ. ياكى ماس ھالدا ھۆكۈمەت تەسىس قىلغان ئاپپارات بولسىمۇ بولىدۇ، مەن تېزلىكتە «ئۇيغۇرشۇناسلىق ماتېرىيال مەركىزى» قۇرۇشنى تەۋسىيە قىلىمەن، ئورنى ئۈرۈمچىدە ياكى بېيجىڭدا بولسىمۇ بولىدۇ.

2. چەت ئەللەرنىڭ ئۇيغۇرشۇناسلىق تەتقىقاتىدىكى ئەڭ يېڭى ئەھۋاللار

ئۇيغۇرلار جۇڭگودا ئولتۇراقلاشقان بولسىمۇ، ئۇيغۇرشۇناسلىق دۇنيا خاراكىتىرىلىك بىر پەن. ئېلىمىزنىڭ ئۇيغۇرشۇناسلىق تەتقىقاتىنى كۈچەيتىش ۋە ئىلگىرى سۈرۈش ئۈچۈن، چەت ئەللەرنىڭ ئۇيغۇرشۇناسلىق تەتقىقاتىدىكى ئەڭ يېڭى نەتىجىلىرى ۋە يۆنىلىشىگە دىققەت قىلىشىمىز زۆرۈر. تەتقىقات نەتىجىمىزنىڭ سەۋىيىسى بىزنىڭ جۇڭگو ۋە چەت ئەللەرنىڭ تەتقىقات ئەھۋالىنى قانچىلىك دەرىجىدە ئىگىلىشىمىزگە ۋە نەتىجىلەرنى قانچىلىك دەرىجىدە قوبۇل قىلىشىمىزغا باغلىق.

چەت ئەللەرنىڭ ئۇيغۇرشۇناسلىق تەتقىقاتى ئەزەلدىن ئۇيغۇرلارنىڭ قەدىمكى زامان ھۆججەتلىرىنى تەتقىق قىلىشنى مۇھىم نۇقتا قىلغان، بۇ، مۇشۇ ئەسىرنىڭ باشلىرىدا زور تۈركۈم ئۇيغۇر قەدىمكى زامان ھۆججەتلىرى ۋە مەدەنىي يادىكارلىقلىرىنىڭ چەت ئەللىك «ئېكسپېدىتسىيىچى» لەر تەرىپىدىن بۇلاڭ - تالاڭ قىلىنغانلىقى ھەمدە بىۋاسىتە ياكى ۋاسىتىلىك ھالدا چەت ئەللەردە ساقلانغانلىقى بىلەن مۇناسىۋەتلىك. نۆۋەتتە، گېرمانىيىنىڭ ئۇيغۇرشۇناسلىق تەتقىقات نەتىجىلىرى بىر قەدەر كۆپ، بىز بۇنىڭغا ئالاھىدە دىققەت قىلىشىمىز كېرەك. تۆۋەندە نۇقتىلىق ھالدا چەت ئەللەرنىڭ يېقىنقى ئۈچ يىلدىن

بۇيانقى ئۇيغۇرشۇناسلىققا ئائىت تەتقىقات ئەھۋالىنى تونۇشتۇرۇپ ئۆتمەن. گېرمانىيىدە، 1997 - يىلى پروفېسسور لارس جوھانسون مۇھەررىرلىكىدە «تۈركىي تىللار» (Turkic Languages) ناملىق بىر خىل يېڭى ژۇرنال چىقىرىلىشقا باشلىدى، بۇ، يېرىم يىللىق ژۇرنال بولۇپ، خارراس سوۋىتسى تەرىپىدىن نەشر قىلىندى، يىللىق باھاسى 178 مارك، ISSN نومۇرى: 1431 - 4983. ژۇرنالنىڭ تەھرىر ھەيئەت ئەزالىرى: ئارپاد بېرتا، ھېندىرىك بوئىسچوتېن، بېرت بېرىندموئىس، ئېۋا ئا. كساتو، ئېمىنى گۇرسوي - ناسكالى، ئىرىنا مۇراۋيوۋا، دىستىرى م. ناسلوۋ، سۇمۇرۇ ئا. ئۆزسوي قاتارلىقلار.

1996 - يىلى ھ. ر. ئى. ئېمىبىرىك، ۋ. سۇندېرمان، ئى. ۋانكى ۋە پ. زىئېمىلار تەرىپىدىن تۈزۈلگەن 417 بەتلەك «تۇرپان، خوتەن ۋە دۇنخۇاڭ» دېگەن كىتاب نەشر قىلىندى، بۇ، گېرمانىيە پەنلەر ئاكادېمىيىسى «تۇرپان تەتقىقات گۇرۇپپىسى» نىڭ رىياسەتچىلىكىدە 1994 - يىلى چاقىرىلغان «گابائىن ۋە تۇرپان تەتقىقاتى» خەلقئارا ئىلمىي مۇھاكىمە يىغىنىنىڭ ئىلمىي ماقالىلەر توپلىمى بولۇپ، 33 پارچە ئىلمىي ماقالە كىرگۈزۈلگەن، بۇنىڭ ئىچىدىكى ج. ھامىلتون، م. ئېردال، ز. گۈلاكىسى، د. مائۇئې، گ. ھازاي، ج. پ. لائۇت، جۇتېن ئودا، م. ئۆلمېز، ل. كلارك، ك. رۆھربورن، ماساھىرو شوگايتو، ت. تېكىن، ل. ھۇتۇگۇشېۋا، ھىروشى ئۇمبۇرا، پ. زىئېمى، سېمى تېزكان، ۋ. ئى. سچارلىپ، قاتارلىق ئالىملارنىڭ 18 پارچە ئىلمىي ماقالىسى ئۇيغۇر تىل - يېزىقى، مەدەنىيىتى ۋە سەنئىتى توغرىسىدىكى تەتقىقاتقا دائىر ماقالىلەردۇر. مەزكۇر كىتاب چەت ئەللەردىكى ئۇيغۇرشۇناسلىق تەتقىقاتىنىڭ خېلى يۇقىرى سەۋىيىسىگە ۋە ئەڭ يېڭى يۈزلىنىشىگە ۋەكىللىك قىلىدۇ.

پروفېسسور پېتېر زىئېمى گېرمانىيىدىكى قەدىمكى ئۇيغۇرچە ھۆججەتلەرنى تەتقىق قىلىدىغان ۋەكىللىك خاراكتېرگە ئىگە شەخس بولۇپ، ھەر يىلى ئۇنىڭ نۇرغۇن ئەسەرلىرى نەشر قىلىنىدۇ. 1996 - يىلى ئۇ قەدىمكى ئۇيغۇرچە «ئالتۇن يارۇق» (16 فورماتلىق، قاتتىق مۇقاۋىلىق)

نى نەشر قىلدۇرۇپ، «بېرلىن تۇرپان ھۆججەتلىرى» نىڭ 18 - تومى قىلدى، كىتابقا 1547 قۇر قەدىمكى ئۇيغۇرچە ترانسكرىپسىيە كىرگۈزۈلگەن بولۇپ، خەنزۇچە سېلىشتۇرمىسى ۋە 139 پارچە سۈرەت قوشۇمچە قىلىنغان. پ. زىئىيە يەنە چ. رېك بىلەن ھەمكارلىشىپ پروفېسسور ۋ. سوندىرماننىڭ تۇغۇلغانلىقىنىڭ 60 يىللىقىنى خاتىرىلەش ئۈچۈن «ئىران ۋە تۇرپان» دېگەن ئىلمىي ماقالىلەر توپلىمىنى نەشرگە تەييارلىدى. كىتابقا ئۇيغۇرلار ھەققىدىكى تەتقىقاتقا دائىر سەۋىيىسى بىر قەدەر يۇقىرى خېلى كۆپ ماقالە كىرگۈزۈلگەن. پ. زىئىيە يېقىندا نيۇرۇجى بىلەن ھەمكارلىشىپ، تۈركىيىدە چىقىدىغان «Turk Dillari Arastirmalari» دېگەن ژۇرنال (1996. 6) دا قەدىمكى ئۇيغۇرچە يېزىلغان تىرىلتىلار (بۇددا، دارما، راھىب) غا ئېتىقاد قىلىش ئارزۇسى توغرىسىدىكى تېكىستكە مۇناسىۋەتلىك

«The Buddhist Retugeformula: an Uighur manuscript from dunhuang»

ناملىق بىر پارچە ئىنگىلىزچە ماقالە (41 - 56) ئېلان قىلدى. پ. زىئىيە ھازىر ل. كلارك ۋە پروفېسسور ئالوئىس ۋان تونگېرلو بىلەن ھەمكارلىشىپ، بىزگە مەلۇم بولغان بارلىق قەدىمكى ئۇيغۇرچە مانى دىنى ھۆججەتلىرىنى رەتلەپ تەتقىق قىلىۋاتىدۇ. ھۆججەتلەر جەمئىي 400 دەك فراگمېنت بولۇپ، ھەممىسى Brepols مەتبۇئات شىركىتى تەرىپىدىن نەشر قىلىنماقچى، مۆلچەرلىشىمىزچە، I تومى 1997 - يىلىنىڭ ئاخىرىدا تاماملىنىدۇ.

جېنس ۋىلكېنس نۆۋەتتە گېرمانىيىنىڭ بېرلىندا ساقلانغان تۇرپان ھۆججەتلىرى ئىچىدىكى قەدىمكى ئۇيغۇرچە مانى دىنى فراگمېنتلىرىنىڭ كاتالوگىنى تۈزۈۋاتىدۇ، بۇ كاتالوگ «گېرمانىيىدە ساقلانغان شەرق قوليازىملىرى كاتالوگى» نىڭ بىر قىسمى بولۇپ، Verzeichmis orientalscher Handschriften in Deutschland (voHD) يۈرۈش كىتابلىرىنىڭ بىرى سۈپىتىدە فرانسىيە ستېپېنېر ۋېرلاگ (شتۇتگارت) تەرىپىدىن نەشر قىلىنماقچى.

پروفېسسور د. ماۋئىيە 1996 - يىلى ئۆزىنىڭ كۆپ يىللىق

ئەمگىكىنىڭ مەھسۇلى بولغان «قەدىمكى تۈركچە قوليازىمىلار: براھىمى ۋە

تەبەت يېزىقىدىكى ھۆججەتلەر» Altürkische Handschriften, Teil 1.

Dokumente in Brahmi und tibetischer Schrift, Stuttgart, vohd 13, 9

دېگەن توپلامنى نەشر قىلدۇردى. كىتابقا كىرگۈزۈلگەن ھۆججەتلەرنىڭ

كۆپىنچىسى ئۇيغۇرلار IX ئەسىردىن XI ئەسىرگىچە بولغان ئارىلىقتا

ئۇيغۇر تىلىنى براھىمى ۋە تەبەت يېزىقىدا يازغان قوليازىمىلار بولۇپ، بىزنى

ئۇيغۇرلارنىڭ غەربكە كۆچكەندىن كېيىن توخرىلار ۋە تەبەتلەر بىلەن ئېلىپ

بارغان ئىقتىساد ۋە مەدەنىيەت ئالاقىلىرىنى چۈشىنىشىمىز ئۈچۈن

قىممەتلىك تارىخىي ماتېرىياللار بىلەن تەمىنلەيدۇ.

يېقىندىن نەشر قىلىنغان ئىككى خاتىرە توپلىمىغا ئۇيغۇر تەتقىقاتىغا

دائىر خېلى كۆپ ئىلمىي ماقالىلەر كىرگۈزۈلگەن: بۇ

توپلاملارنىڭ بىرى، ماركسېل ئېردال بىلەن سېمى تىزىكان

نەشرگە تەييارلىغان. Belak Bitig. Sprachs Gerhard Doerfer zum 75

Geburtstag tudinefur»

ناملىق توپلام، يەنە بىرى، ئا. بېرتا قاتارلىقلار نەشرگە تەييارلىغان

«Symbolae Turcologicae Studens in Honour of Lars Johanson of his Sixtieth Birthday 8 Marc 1996»

ناملىق توپلام. بۇ پروفېسسور لارس. جوهانسون تۇغۇلغانلىقىنىڭ 60

يىللىقىنى خاتىرىلەش يۈزىسىدىن تۈزۈلگەن توپلام بولۇپ، ئۇنىڭدا تۈركىي

تىللار تەتقىقاتىغا دائىر ماقالىلەر ئاساس قىلىنغان.

دوكتور زىسۇزسانا گۈلاكىسى ھازىر مەخسۇس تۇرپاندىن

قېزىۋېلىنغان ئۇيغۇرلارنىڭ مانى دىنىغا ئائىت توقۇلما بۇيۇملاردىكى نەپىس

رەسىم ئەسەرلىرى تەتقىقاتى بىلەن شۇغۇللىنىۋاتىدۇ ھەمدە بۇ ھەقتە

ئىلمىي ماقالىلەرنىمۇ ئېلان قىلدى.

پروفېسسور ك. رۆھربورن «شۈەنزاڭنىڭ تەرجىمىھالى» نىڭ

قەدىمكى ئۇيغۇر يېزىقىدىكى تەرجىمە نۇسخىسىنىڭ 7 - جىلدىنى ئېلان

قىلغاندىن كېيىن، يېقىندا يەنە مەزكۇر تەرجىمە نۇسخىسىنىڭ 8 -

جىلدىنى ئېلان قىلىپ نەشر قىلدۇرغانلىقىنى ئاڭلىدۇق. 1998 - يىل

10 - يانۋار ئۇنىڭ 60 ياشقا تولغان كۈنى، بۇنى خاتىرىلەش ئۈچۈن يېقىندا بىر خاتىرە توپلىمى نەشر قىلىنماقچى.

پروفېسسور م. ئېردال ئىلگىرى يەكەندىن قېزىۋېلىنغان قاراخانىيلار خاندانلىقىنىڭ دەسلەپكى مەزگىلىدە قەدىمكى ئۇيغۇر يېزىقىدا يېزىلغان تىلخەت، ھۆججەتلەرنى ئېلان قىلغان؛ سەل ئىلگىرى ئىككى توملۇق «قەدىمكى تۈركچە سۆزلەرنىڭ تۈزۈلۈشى» دېگەن كىتابنى نەشر قىلدۇردى. ھازىر قەدىمكى تۈرك يېزىقىدىكى «پالنامە» توغرىسىدىكى تەتقىقات ئەسىرى ئېلان قىلىندى.

پروفېسسور جېنس پېتېرلا ئۇت گېرمانىيىنىڭ ياش ھەم ئاكتىپ ئىشلەۋاتقان قەدىمكى ئۇيغۇرچە بۇددا دىنى ھۆججەتلىرىنى تەتقىق قىلغۇچى مۇتەخەسسسى بولۇپ، قەدىمكى ئۇيغۇرچە «مايىتىرى سىمىت» نى تەتقىق قىلىش بىلەن داڭق چىقارغان، ئۇنىڭ ئەسەرلىرى ناھايىتى كۆپ. يېقىندا ئېلان قىلىنغان ۋە نەشر قىلىنىش ئالدىدا تۇرغان ئەسەرلىرىدىن:

Vielfalt turkischer Religionen. In: spirita, 10. Jhg: Hollische Fehler, In: Indica et Tibetica, 28; Eine, neue nestorianische Grabinschrift aus china, In: UAJb, N. F. 14; Bibliographie zuden uiguren — kapiteln. In: philologie Turcicae Fundamenta. 3. Wiesba — den 1997; Das Turkischeals ursprache? sprachwis senschaftliche Theorien in der zeit des erwachen den turkischen nationalismus. 1 — 2 marurg 1993. VIII, 245 und 290 s. ; Altturkische Handschriften. Teil 3. maitrisimit, stuttgart 1997.

قاتارلىقلار بار. ئۇ يەنە پ. زىئىيى بىلەن ھەمكارلىشىپ گېرمانىيە، ئاۋستىرىيە ۋە شۋېتسارىيىدىكى تۈركشۇناسلار تونۇشتۇرۇلغان

Turkologie in Deutschland, osterreich und der schweiz, Ein Name n — und Adressenverzeichnis. BerLin/Freiburg. 36s.

ناملىق بىر پارچە كىتاب تۈزدى.

دوكتور سىمىنى چىرىستىئانى راسچمان ئۇيغۇرلارنىڭ ئىسلام دىنىغا ئېتىقاد قىلىشتىن ئىلگىرىكى قەدىمكى ئۇيغۇرچە ھۆججەتلەر تەتقىقاتىغا

تائىت Baomwolle in turkischen zent ralasien philologische und wirtschaftshistorische Untersuchungen anhand der vor — isla mis chenuigurischen Texte. ناملىق بىر مەخسۇس ئەسەر نەشر قىلدۇردى. توماس ھوپپىنىڭ ئەسلىدىكى تەتقىقات ساھەسى يېزا ئىگىلىك بولۇپ، ئىلگىرى تارىم ئويمانلىقىدىكى تۇپراقنىڭ شورلىشىپ كېتىش مەسىلىسى توغرىسىدا ماقالە ئېلان قىلغان، يېقىندا ئۇ 560 بەتتىن ئوشۇقراق كېلىدىغان «شىنجاڭدىكى ئېتنىك توپلار: مەدەنىيەتتىكى پەرق ۋە مىللەتلەر ئارا مۇناسىۋەت» دېگەن مەخسۇس ئەسىرىنى نەشر قىلدۇردى.

(Die ethnischen Gruppen xinJiang: kulturunterschiede ude interethnische Beziehungen, hamburg)

فرانسىيىدە، دوكتور جامېس ھامىلتون يېقىندا قەدىمكى ئۇيغۇر يېزىقىدىكى دۇنخۇاڭ قوليازىلىرىنىڭ يىل دەۋرىگە ۋە قەدىمكى ئۇيغۇر يېزىقىدا يېزىلغان تىلخەت، ھۆججەتلەردىكى توقۇمىچىلىق ئاناتالغۇلىرىنىڭ شەرق ۋە غەرب تىللىرىدىن قوبۇل قىلىنىش ئەھۋالىغا مۇناسىۋەتلىك ئىلمىي ماقالە ئېلان قىلدى. ج. ھامىلتوننىڭ باشقىلار بىلەن ھەمكارلىشىپ دۇنخۇاڭنىڭ يۇلىن ئۆتكۈرىدىكى قەدىمكى ئۇيغۇر يېزىقىدا يېزىلغان بېغىشلىمىنى تەتقىق قىلغان نەتىجىسى فرانسىيىدە ئېلان قىلىنماقچى.

دوكتور لوئىس بازىننىڭ شەخسى ئىلمىي ماقالىلەر توپلىمى - «Les Turcs des Mots. des Hommes» ج. ھامىلتون تەرىپىدىن تەھرىرلىنىپ نەشر قىلىندى.

بىرلەشكەن دۆلەتلەر تەشكىلاتىنىڭ مائارىپ، پەن - مەدەنىيەت تەشكىلاتى باش بولۇپ ئۈستىگە ئالغان «ئوتتۇرا ئاسىيا مەدەنىيەت تارىخى» نىڭ III تومى: «مەدەنىيەتنىڭ ئۆتۈشۈش ئېغىزى: مىلادىيە 250 - 750 - يىللار» دېگەن كىتاب يېقىندا پارىژدا نەشر قىلىندى، پۈتۈن كىتاب 569 بەت، مەزكۇر كىتاب ب. ئا. لىتۋىنسىكى، جاك گۇاڭدا ۋە ر. شاپانى سامغابادىلار تەرىپىدىن بىرلىكتە تۈزۈلۈپ تاماملانغان، كىتابتا قەدىمكى ئۇيغۇر تارىخى ئۈستىدە توختالغان.

ئەنگلىيىدە، لىللا رۇسسېل سېمىس خانىم يازغان «قەدىمكى ئۇيغۇرلارنىڭ دۇنخۇاڭ سەنئىتىگە كۆرسەتكەن تەسىرى» تەتقىقاتى يېڭى مەجمۇئەسى» نىڭ بىرى سۈپىتىدە Brepols مەتبۇئات شىركىتى تەرىپىدىن نەشر قىلىنماقچى. مەزكۇر كىتابتا X ئەسىردىن ئەسەرگىچە بولغان ئارىلىقتىكى دۇنخۇاڭ تام رەسىملىرىنىڭ ئۇيغۇرلارغا تەئەللۇق بولغانلىرى بايان قىلىنغان ھەمدە خەنزۇ، تۈبۈت، تاڭغىت قاتارلىق مىللەتلەرنىڭ سەنئەت ئۇسلۇبى بىلەن سېلىشتۇرۇلغان.

ئىلگىرى نامى چىقىمىغان ج. ئېلۋېرسكوگ يېقىندا «ئۇيغۇر بۇددا دىنى ھۆججەتلىرى» (Uygur Buddhist Literature, silk Road studies 1, Turnhout:Brepols, 1997, 154pp, BEF1, 700)

ناملىق بىر يېڭى كىتاب نەشر قىلدۇردى. مەزكۇر كىتابنىڭ كىرىش سۆزىدە ئۇيغۇر بۇددا دىنى ھۆججەتلىرىنىڭ بايقىلىش تارىخى ۋە ئۇيغۇر بۇددا دىنىنىڭ تەرجىمىشۇناسلىق پائالىيىتى تونۇشتۇرۇلغان، ئاندىن ئۇيغۇر بۇددا دىنى ھۆججەتلىرىنىڭ ئۆزى، مەسىلەن، تىرىپىتاك، جاتاكا، گاۋادانا، ماھاسانىپاتا، شەرھى، تانترا ۋە باشقا بۇددا دىنى ئەسەرلىرى تەسۋىرلەنگەن. ھەر بىر ھۆججەت نامىنىڭ ئاستىدا ھۆججەتنىڭ مەزمۇنى، كېلىش مەنبەسى، تەرجىمىسى، نۇسخىسى ۋە باشقا مۇناسىۋەتلىك ئۇچۇرلار تونۇشتۇرۇلغان. كىتابقا ئۇيغۇر بۇددا دىنى ھۆججەتلىرى تەتقىقاتىدا پايدىلىنىشقا بولىدىغان تېمىلارنىڭ ئىندېكىسى قاتارلىقلار كىرگۈزۈلگەن.

لوندون ئۇنىۋېرسىتېتى شەرق ۋە ئافرىقا تەتقىقات ئىنىستىتۇتىنىڭ پروفېسسورى ن. سىمىس ۋىللىيامس مەخسۇس تۇرپاندىن قېزىۋېلىنغان سۇغدىچە ۋە سۈرىيچە ھۆججەتلەرنى تەتقىق قىلىدۇ، ئۇنىڭ نەتىجىلىرى ئىنتايىن كۆپ بولۇپ، قەدىمكى ئۇيغۇر تىلى - يېزىقىدىكى ھۆججەتلەر ئۈستىدىمۇ كۆپ تەتقىقات يۈرگۈزگەن. ئۇ يېقىندا گېرمانىيىدە ساقلنىۋاتقان تۇرپاندىن قېزىۋېلىنغان سۇغدى يېزىقىدىكى « نېستورى دىنىغا مەدھىيە» نىڭ كۆچۈرمە نۇسخىسىنى ئېلان قىلدى. ئۇنىڭ نيۇ رۇجى بىلەن ھەمكارلىشىپ ئېلىپ بارغان، ياڭجۇدىن قېزىۋېلىنغان

تۈركچە - خەنزۇچە - سۈرىيىچە ئۈچ خىل يېزىقتا پۈتۈلگەن نېستورى دىنى قەبرە تېشى توغرىسىدىكى تەتقىقاتنىڭ نەتىجىسى يېقىندا «ئىلمىي توپلام» (شاڭخەي يىراق شەرق نەشرىياتى) نىڭ 10 - تومىدا ئېلان قىلىندى. باش شىتابى لوندون ئۈنۈپرستىتى شەرق ۋە ئافرىقا تەتقىقات ئىنىستىتۇتىدا تەسىس قىلىنغان «گىچكى ئاسىيا سەنئەت بىرلەشمىسى» بىلەن باش شىتابى بۈيۈك ئەنگىلىيە كۈتۈپخانىسىدا تەسىس قىلىنغان «خەلقئارا دۇنخۇاڭشۇناسلىق تۈرى» نىڭ يېقىندىن بۇيان ئىلىم كەيپىياتى پەۋقۇلئاددە جانلىنىپ كەتتى. ئۇلار بىرلىكتە پات - پاتلا دۇنيادىكى داڭلىق ئالىملارنى ئىلمىي لېكسىيە سۆزلەشكە تەكلىپ قىلىپ تۈردى. كۈن ئىرتىپ جەدۋىلى ئىنتايىن زىچ ئورۇنلاشتۇرۇلغان بولۇپ، مۇھاكىمە قىلىنىدىغان مەسىلىلەرنىڭ كۆپىنچىسى دۇنخۇاڭ، تۇرپان ھۆججەتلىرى ۋە مەدەنىيەت يادىكارلىقلىرى تەتقىقاتى بىلەن مۇناسىۋەتلىك.

تۈركىيىدە، قەدىمكى ئۇيغۇر تىلى - يېزىقىنى تەتقىق قىلىدىغان ياش مۇتەخەسسەس مېھمەت ئۆلمېز يېقىندىن بۇيان ئىنتايىن پائالىيەتچان بولۇپ، كىشىلەرنىڭ دىققىتىنى تارتىپ كېلىۋاتىدۇ. ئۇ ھازىر پروفېسسور تەلئەت تېكىن بىلەن بىرلىكتە «تۈركىي تىللار تەتقىقاتى» (Turk Dillari Arastirmalari) دېگەن مەشھۇر ژۇرنالنى باشقۇرۇۋاتىدۇ. بۇ ژۇرنالنىڭ ھەر سانىدا دېگۈدەك ئۇيغۇر تىلى ۋە ھۆججەتلىرى توغرىسىدىكى تەتقىقات ماقالىلىرى ئېلان قىلىنىۋاتىدۇ. يېقىنقى بىر سانىدا ئۇيغۇر تىلى - يېزىقىغا دائىر ئالتە پارچە ئىلمىي ماقالە ئېلان قىلىندى. مېھمەت ئۆلمېز يېقىندا «شۈەنزىڭنىڭ تەرجىمىھالى» نىڭ قەدىمكى ئۇيغۇر تىلىدىكى تەرجىمە نۇسخىسى تەتقىق قىلىنغان بىر نەچچە پارچە ئىلمىي ماقالە ئېلان قىلدى. ھازىر ئۇ دوكتور قاھار بارات بىلەن ھەمكارلىشىپ قەدىمكى ئۇيغۇر يېزىقىدىكى «شۈەنزىڭنىڭ تەرجىمىھالى» ئۈستىدە تەتقىقات يۈرگۈزۈۋاتىدۇ.

پروفېسسور تەلئەت تېكىن 1992 - يىلى تۈرك - رۇنىڭ يېزىقىدىكى «پالنامە» تەتقىقاتىغا دائىر بىر ئەسەر ئېلان قىلغانىدى، ھازىر ئۇنىڭ تەتقىقاتى كۆپىنچە قەدىمكى تۈرك تىلى ۋە قەدىمكى ئۇيغۇر تىلى

گرامماتىكىلىرى ساھەسى بىلەنلا چەكلىنىۋاتىدۇ.

گوللاندىيىلىك ن. ئې بوئېسچوتېن بىلەن م. ۋانداسمې ئۇزاق مۇددەت ھەمكارلىشىپ لوندۇن ۋە سانكت پېتېربۇرگدا ساقلنىۋاتقان رابغۇزنىڭ «قىسسەسۇل ئەنبىيا» دېگەن داستاننىڭ چاغاتاي يېزىقىدىكى كۆچۈرمە نۇسخىسىنى تەتقىق قىلىپ، بىر قاتار ئىلمىي ماقالىلەرنى ئېلان قىلدى، ئۇلار س. تېزكان بىلەن ھەمكارلىشىپ يېقىندا رابغۇزنىڭ «قىسسەسۇل ئەنبىيا» دېگەن داستاننى ئىككى توملۇق قىلىپ نەشرىدىن چىقاردى (نەشر قىلىنغان جاي: لېيدېن: بىرلىل). بۇنىڭ بىر تومى ھۆججەتنىڭ ئەسلى تېكىستى بولۇپ، بۈيۈك ئەنگىلىيە كۈتۈپخانىسى بىلەن سانكت پېتېربۇرگدا ساقلنىۋاتقان چاغاتاي يېزىقىدىكى ئەسلى تېكىستى ئاساس قىلىنغان، كىتابنىڭ بېشىغا كىرىش سۆز بېرىلگەن، كىتابنىڭ ئاخىرىغا ئىندېكىس ۋە سۆزلۈكلەر جەدۋىلى بېرىلگەن؛ 2 - تومى بولسا ئۇلارنىڭ ج. ئو. كانې بىلەن ھەمكارلىشىپ تاماملىغان ئىنگىلىزچە تەرجىمە نۇسخىسى. ۋېنگرىيىدە، دىققەت قىلىشقا ئەرزىيدىغان ئىككى خىل ژۇرنال بار: بىرى، «شەرقشۇناسلىق ژۇرنىلى» (يېرىم يىللىق ژۇرنال)، ئىككىنچىسى، «تۈركولوگىيە ژۇرنىلى» بولۇپ، 1993 - يىلدىن ئېتىبارەن نەشر قىلىنىۋاتىدۇ. بۇ ئىككى خىل ژۇرنالنىڭ ھەر بىرى سانغا دېگۈدەك ئۇيغۇرشۇناسلىق تەتقىقاتى توغرىسىدىكى ماقالە بېسىلىدۇ. پروفېسسور بېرتا ئارپاد ھازىر تۈركىي تىللار تارىخى توغرىسىدىكى تەتقىقات بىلەن شۇغۇللىنىۋاتىدۇ.

ئامېرىكىلىق ۋە جۇڭگولۇق 25 نەپەر ئالىمدىن تەشكىللەنگەن تەتقىقات گۇرۇپپىسى ھازىر «يىپەك يولى تۈرى: تۇرپاندىن يوقاپ كەتكەن بىباھا گۆھەرلەرنى قايتا ئىزدەش» دېگەن بىر تۈر ئۈستىدە تەتقىقات يۈرگۈزۈۋاتىدۇ، بۇ تۈرگە ئۈچ يىل (1996 - 1998) سەرپ قىلىنماقچى، مەزمۇنى ئارخېئولوگىيە، تارىخ، سەنئەت تارىخى، دىن تەتقىقاتلىرىغا چېتىلىدۇ. بۇ تەتقىقات گۇرۇپپىسىنىڭ ئەزالىرى 1996 - يىل 5 - ئايدا ئۈرۈمچى ۋە تۇرپانغا جەم بولۇپ، تۇيۇق، سىڭگىم ئېغىز، ئىدىقۇت، پارغول، بېزەكلىك، ئاستانە قاتارلىق مەدەنىيەت ئىزلىرىنى

تەكشۈرگەندى. 1997 - يىل تۆت نەپەر جۇڭگولۇق ئالىم ئامبىرىنىڭ پىلې ئۇنىۋېرسىتېتىنى زىيارەت قىلدى ھەمدە «خەنزۇچە - ئىنگلىزچە ماتېرىيال ئامبىرى» نى تۈزۈپ چىقتى. 1997 - يىل 6 - ئايدا ئامبىرىكىلىق ئالىملار جەم بولدى ھەمدە ئۆزلىرىنىڭ تۆۋەندىكى بىر قىسىم ئىلمىي ماقالىلىرىنىڭ دەسلەپكى نۇسخىسىنى ئوتتۇرىغا قويدى: جانېت باكېر، ۋالېرى ھانسېن، دېنېس لېيىدى، نوپۇشى يامايىلارنىڭ «تۇرپاننىڭ بۇددا دىنى ۋە بۇددا دىنى سەنئىتى»، ئانگېلا شېڭ، جونائان سىكاف، ئوكتورسكجائېرۋو ۋە جاك گۇاڭدالارنىڭ «تۇرپاندىكى سۇغدىلار ۋە ئۇلاردىكى پارس تەسىرىنىڭ دەرىجىسى»، ئالبېرت دېنېننىڭ «ئاستاندىكى قەدىمىي قەبرىستانلىقتىن تېپىلغان سەنئەت بۇيۇملىرى توغرىسىدا تونۇش»، دېڭ شياۋنەن، جۇدى چۇڭ ۋاخۇلارنىڭ «ئاپالار تارىخى»، ساراھ فراسېرنىڭ «سەنئەتكارلارنىڭ ئەمەلىيىتى»، نانسى سېنېنخاردنىڭ «بىنا» قاتارلىقلار. 1998 - يىلى «ماتېرىيال ئامبىرى» خىزمىتى تاماملىنىدۇ ھەمدە 1998 - يىل 7 - ئاينىڭ 11 - 12 - كۈنلىرى نېۋھاۋېندا بۇ تۇرنىڭ خۇلاسە يىغىنى ئېچىلىدۇ. جۇڭگولۇق ۋە ئامبىرىكىلىق ئالىملار ھەر قايسى ئۆزلىرىنىڭ ئىلمىي ماقالىلىرىنىڭ تۈزىتىلگەن نۇسخىسىنى تاپشۇرىدۇ.

ياپونىيىدە، شەنتيەن شىنغۇ، شىياتيەن شۇدەيەن، پېتېر زىنېمې، مېسۇنتەن، سېننەن شىياۋفۇلار تەرىپىدىن 1993 - يىلى تۈزۈلۈپ نەشر قىلىنغان ئۈچ توملۇق «قەدىمكى ئۇيغۇر يېزىقىدىكى تىلخەت ۋە ھۆججەتلەر توپلىمى» دىن كېيىن، بەيجى كاڭيى، شىياۋتيەن شۇدەيەن، پېتېر زىنېمې قاتارلىقلار يەنە «ئۇيغۇر بۇددا نوم توپلىمى» دېگەن كىتابنى تۈزۈپ نەشر قىلدۇرۇشنى پىلانلاۋاتىدۇ. بەيجى كاڭيى ئىلگىرى ياۋروپانى ئايلىنىپ چىققان، ھازىر ئۇ ياپونىيە، شىۋېتسىيە، فىنلاندىيە، تۈركىيە، فرانسىيە، روسىيە، ئەنگلىيە قاتارلىق دۆلەتلەردە ساقلانغان دۇنخۇاڭ، تۇرپانلاردىن قېزىۋېلىنغان قەدىمكى ئۇيغۇر يېزىقىدىكى ھۆججەتلەرنى قولغا كەلتۈرۈپ بولغان بولۇپ، دائىم پېتېر زىنېمې بىلەن ھەمكارلىشىپ قەدىمكى ئۇيغۇر يېزىقىدىكى بۇددا دىنى ھۆججەتلىرىنى نەشر قىلدۇرۇپ

تۇردۇ. مەسلەن، «ئاگاما سۇترا»، «ئابىدخارما كوسا ساسترا»، «ئامىتايۇر دىيانا سۇترا» قاتارلىقلار.

پروفېسسور جۇاڭيۈەن نېيجىڭخۇڭ ئۈچ توملۇق «ئابىدارما كوشاۋاردى شاستىر» نى نەشر قىلدۇرۇپ بولۇپلا، يېقىندا يەنە قەدىمكى ئۇيغۇر يېزىقىدا يېزىلغان خەنزۇچە بۇددا نومی «圣妙吉祥实名经» نىڭ پارچىسى تەتقىق قىلىنغان ئۇزۇن بىر پارچە ماقالە ئېلان قىلدى، ماقالىدە شۇنىڭ بىلەن بىرگە ئۇيغۇر يېزىقىدا يېزىلغان خەنزۇچە خەتلەرنىڭ ئاۋۇش مەسىلىسى مۇھاكىمە قىلىنغان، ماقالىنىڭ كەينىگە سۈرەت نۇسخىسى قوشۇمچە بېرىلگەن («سۆز شۇناسلىق تەتقىقاتى» نىڭ 14 - نومۇرىغا قارالسۇن).

پروفېسسور گاۋتېيەن شىشۇڭ قەدىمكى ئۇيغۇرلارنىڭ خەنزۇ يېزىقى ۋە خەنزۇ تىلىنى قوللانغانلىقى قاتارلىق مەسىلىلەرنى ئۇزۇن مۇددەت تەتقىق قىلىپ، بىر يۈرۈش ماقالىلەرنى ئېلان قىلدى. يېقىندا يەنە گېرمانىيىدە ساقلانغان تۇرپاندىن قەبىزۇبلىنغان ئۇيغۇرلار تەرىپىدىن قىيىن بولغان خەنزۇچە خەتنىڭ ئوقۇلۇشى ئىزاھلاپ قويۇلغان ھۆججەتنىڭ بىرنەچچە پارچىسىنى ئېلان قىلىپ، بىزنى خەنزۇ - ئۇيغۇر مەدەنىيەت ئالاقىسىنى تەتقىق قىلىشىمىز ئۈچۈن تېپىلغۇسىز بىرىنچى قول ماتېرىيال بىلەن تەمىن ئەتتى.

شۋېتسىيىدە، باش ئەلچى گۇننار يارىڭنىڭ «قەشقەرگە قايتا سەپەر» دېگەن كىتابىنىڭ خەنزۇچىسى بۇرۇنلا شىنجاڭ خەلق نەشرىياتى تەرىپىدىن نەشر قىلىنىپ بولغان. ئۇ ئۆزىنىڭ «ئۇيغۇرچە - ئىنگلىزچە دىئالېكتلار لۇغىتى» ۋە چاغاتاي يېزىقىدىكى ھۆججەتلەرنى تەتقىق قىلىش بىلەن داڭق چىقارغان. يېقىندىلا «شىنجاڭ ئۇيغۇرلىرىدىكى قوزغانتۇچى دورا»

(Stimulants among the Turks of Eastern Turkestan. An Eastern turkiText edited with Translation, Notes and Glossary, stockholm) دېگەن كىتابى نەشرىدىن چىققانىدى، يېقىندا يەنە «موئېن توپلىغان ئۇيغۇر خەلق قوشاقلرى» (The moen collection of Eastern Turki/new uighur popular poetry, Edited with Tranlation, Noted and Glossary, Lund 1996)

بىلەن «ئوتتۇرا ئاسىيانىڭ تۈركچە يەر ناملىرى: لوپنۇر ۋە تارىم رايونى»
(central Asian Turkic place — Names. Lopnor and Tarim area, An
Attempt at classification and Explanation Based on Sven Hedin,
Diaries and published works, The Sven Hedin Foundatuin, Stock
—holm1997, 524p) دېگەن كىتابلىرى نەشرىدىن چىقتى.

تۆۋەندە، «53 - نۆۋەتلىك ئاسىيا ۋە شىمالىي ئافرىقا تەتقىقاتى
خەلقئارا يىغىنى» ئۇيغۇرشۇناسلىق تەتقىقاتىنىڭ تېمىسىنى قىسقىچە
تونۇشتۇرۇپ ئۆتمەن:

بۇ يىغىن 1997 - يىلى 7 - ئاينىڭ 5 - كۈنىدىن 11 - كۈنىگىچە
ۋېنگرىيىنىڭ پايتەختى بۇداپېشتتا ئېچىلغان، يىغىننىڭ كۆلىمى ناھايىتى
چوڭ بولۇپ، يىغىنغا قاتناشقانلار 1000 دىن ئاشىدۇ. يىغىن ئوخشاش
بولمىغان مەخسۇس تېمىلار گۇرۇپپىسىغا ئايرىلغان، بۇلارنىڭ ئىچىدىكى
ئىككى مەخسۇس تېما گۇرۇپپىسىنىڭ ئۇيغۇرشۇناسلىق تەتقىقاتى بىلەن
بولغان مۇناسىۋىتى ناھايىتى زىچ: بىرىنچىسى، «XX ئەسىردىكى يىپەك
يولى ئارخېئولوگىيىسى». بۇ مەخسۇس تېما گۇرۇپپىسى يەنە ئىككى
كىچىك گۇرۇپپىغا ئايرىلغان: (1) «1900 - 1930: XX ئەسىرنىڭ
باشلىرىدىكى ستېپىن ۋە ئۇلۇغ بايقاش»، بۇ كىچىك گۇرۇپپىسىدىن
ئاساسلىق سۆزگە چىققانلار ۋە ئۇلارنىڭ ماقالىلىرىنىڭ تېمىسى: مونچۇ
كوھېن: «پېللىئوت ۋە 1906 - 1908 - يىللاردىكى ئارخېئولوگىيە»؛ ج.
ھارماتتا: «ستېپىن توغرىسىدا»؛ جېنس - پېتېرلاۋت: «تۇرپان
ھۆججەتلىرى قېزىۋېلىنغان خارابىلەر»؛ دېنيس سنور: «پېللىئوت»؛
ۋالڭ جىچىڭ: «ستېپىننىڭ 4 - قېتىملىق ئېكسپېدىتسىيىسى»؛
گابرىئېللى زېلېر: «ستېپىننىڭ خەت-چەكلىرى». (2) «1930 -
1979: يىپەك يولى سەنئىتى ۋە ئارخېئولوگىيىسى»، بۇ كىچىك
گۇرۇپپىدىن ئاساسلىق سۆزگە چىققانلار ۋە ئۇلارنىڭ ماقالىلىرىنىڭ
تېمىسى: چاۋ خۇاشەن: «تۇرپاندىكى مانى دىنى ئىبادەتخانىلىرىنىڭ
يېڭىدىن بايقىلىشى»، ساراھ فراستېر: «رەسىم ئۈستىسىغا بېرىلگەن
دۇنخۇاڭ مالىيە ھۆججىتىنىڭ يەشمىسى»، سېرگېي گ. كىياشتورنى:

«دۇنخۇاڭ، تۇرپان تۈرك - رۇنىك يېزىقى توغرىسىدا تەكشۈرۈش» (ئاپتور IX - X ئەسىرلەردىكى دۇنخۇاڭ ۋە تۇرپاندىن قەبزىۋېلىنغان تۈرك رۇنىك يېزىقىنىڭ ئەھۋالىنى تەكشۈرگەن ھەمدە رۇنىك يېزىقى مەدەنىيەت، ئىقتىساد ۋە ھەربىي ساھەلەردە ئىشلىتىلگەن، دەپ قارىغان)؛ لىلالا رۇسسېل - سىمس: «ستېپىن يىغىپ ساقلىغان بۇيۇملار ئىچىدىكى X ئەسىرگە تەئەللۇق دۇنخۇاڭ سىزما رەسىملىرى» (ئاپتورنىڭ ئۇيغۇرلارنىڭ دۇنخۇاڭ سەنئىتىگە كۆرسەتكەن تەسىرى توغرىسىدىكى بىر كىتابى يېقىندا نەشرىدىن چىقىدۇ، بۇ ماقالە مۇشۇ تېما بىلەن مۇناسىۋەتلىك)، لورى ساندىر: «بېزەكلىك تام رەسىملىرىنىڭ يىل دەۋرى؛ ئىككىنچىسى، «خەلقئارا ئىلمىي بايقاشلار». بۇ مەخسۇس تېما گۇرۇپپىسىمۇ ئىككى كىچىك گۇرۇپپىغا ئايرىلغان: (1) «قوغداش، ھەمكارلىق ۋە ئىستىقبال» . بۇ كىچىك گۇرۇپپىدىن ئاساسلىق سۆزگە چىققانلار ۋە ئۇلارنىڭ ماقالىلىرىنىڭ تېمىسى: نادىيە پروۋېنكو: «سانكت پېتېربۇرگدا ساقلىنىۋاتقان بۇيۇملارنى قوغداش مەسىلىسى»، توماس سچىئېدېرچاپپى: «بىرلىن ماتېرىيال ئامبىرىنىڭ يېڭى تەرەققىياتى»، (2) «قوليازىلاردىكى ئەنئەنە»، بۇ كىچىك گۇرۇپپىدىن ئاساسلىق سۆزگە چىققانلار ۋە ئۇلارنىڭ ماقالىلىرىنىڭ تېمىسى: لارىي كلارك: «قەدىمكى ئۇيغۇر يېزىقىدىكى قوليازىلارنىڭ يىل دەۋرى» (قەدىمكى ئۇيغۇرچىنىڭ تىل ۋە يېزىق ئالاھىدىلىكىگە ئاساسەن سېنىئەن شياۋفۇنىڭكىگە قارىمۇ قارشى كۆزقاراشنى، يەنى بۇ قەدىمكى ئۇيغۇر يېزىقىدىكى ھۆججەتلەر موڭغۇللار دەۋرىدىن بۇرۇن بولۇشى كېرەك، دېگەن قاراشنى ئوتتۇرىغا قويدى)، شياۋتېن شۇدىيەن: «ئۇيغۇر ساختا بۇددا نومی (سەككىز يۈكەك، بىلەن «سەككىز يۈكەك» نىڭ ئالاھىدىلىكى» (قەدىمكى ئۇيغۇر يېزىقىدىكى تەرجىمە نۇسخىسىنىڭ تەرجىمە قىلىنغان جايى، يىل دەۋرىگە قارىتا يېڭىچە كۆزقاراشنى ئوتتۇرىغا قويدى ھەمدە ئۇيغۇر يېزىقىدىكى تەرجىمىسى تۇرپان رايونىدا قىلىنغان، دەۋرى IX ئەسىرنىڭ ئوتتۇرا-كېيىنكى مەزگىللىرىگە ياكى X ئەسىرنىڭ باشلىرىغا توغرا كېلىدۇ، دەپ قارىغان)؛ مېھمىت ئۆلمېز: «قەدىمكى ئۇيغۇر يېزىقىدىكى «شۈەنزاڭنىڭ تەرجىمىھالى» نىڭ تەرجىمە نۇسخىسى» (قاھار بارات بىلەن ھەمكارلىشىپ، ئانالىما ۋە «تۈرك» دېگەن نامنىڭ ئەتراپتىكى مىللەتلەر

تەرىپىدىن ئىشلىتىلىش ئەھۋالىنى ۋە ئۇنىڭ جۇغراپىيىلىك ئالاھىدىلىكىنى مۇھاكىمە قىلغان)؛ گىئورگىس جېئان پىناۋولت: «تەكلىماكان قۇملۇقىدىكى توغرى ھۆججەتلىرى» (VIII ئەسىردە قاراشەھەر «ئاگىنى» يېزىقىدا يېزىلغان «مايىتىرى سىمىت» ئۈستىدە تەتقىقات يۈرگۈزگەن ھەمدە تۇرپاندىن قېزىۋېلىنغان ئالاقىدار ھۆججەتلەر بىلەن سېلىشتۇرۇپ چىققان)؛ چىرىستىئانى رېك: «مانى دىنىنىڭ سۇغدىچە ھېكايىلىرىدىكى ئىلاھ» (بېرلىندا ساقلنىۋاتقان تۇرپاندىن قېزىۋېلىنغان بۇيۇملار ئىچىدىن سۇغدى يېزىقى بىلەن ئوتتۇرا قەدىمكى ئىران تىلىدا يېزىلغان ھۆججەتلەرنىڭ تۆت پارچە قوليازمىسىنىڭ فراگمېنتى يېغىدىن بايقالغان، قەلەم ئۈسلۇبىدىن قارىغاندا، ھەممىسى بىر ئادەمنىڭ قولىدىن چىققان بولۇشى كېرەك. ۋ. سۇندېرمان ئۇنى «مانى مۇخلىسلىرىنىڭ تۇۋىنامىسى» نىڭ بىر بۆلىكى، دەپ كۆرسىتىدۇ. ئاپتور بۇ فراگمېنتلارنى ۋە ئۇلارنىڭ مەنىلىرىنى مۇھاكىمە قىلغان)، رۇڭ شىجياڭ: «1957 - يىلىدىن بۇيان تۇرپاندىن قېزىۋېلىنغان خەنزۇ يېزىقىدىكى ھۆججەتلەر»؛ تىسۇبىكى نىشىۋاكى: «بېرلىندا ساقلنىۋاتقان تۇرپان بۇيۇملىرى ئىچىدىكى راھىب شۈەن فەنگە مۇناسىۋەتلىك ch. 57- نومۇرلۇق قوليازما» (VII ئەسىردە تاڭ تەيزۇڭ دەۋرىدە ئۆتكەن بىر راھىب بايان قىلىنغان بىر پارچە ھۆججەتنىڭ فراگمېنتى چۈشەندۈرۈلگەن)؛ مارك كالىنوۋسكى: «دۇنخۇاڭدىن تېپىلغان پالنامە توغرىسىدا»؛ سىمونى - چىرىستىنى راسچمان: «ئالتۇن يارۇق» نىڭ قەدىمكى ئۇيغۇر يېزىقىدىكى تەرجىمە نۇسخىسى» (بېرلىن ۋە سانكت پېتېربۇرگدا ساقلنىۋاتقان «ئالتۇن يارۇق» نىڭ قەدىمكى ئۇيغۇر يېزىقىدا يېزىلغان ئوخشاش بولمىغان نۇسخىلىرىدىكى پەرقلەرنى سېلىشتۇرۇپ مۇھاكىمە قىلغان). بۇلاردىن سىرت، ئوسمان سېرتكاي ئىككى پارچە قەدىمكى ئۇيغۇرچە تىلخەتنى مۇھاكىمە قىلدى ھەمدە تۈركىيىنىڭ ئىستانبۇل شەھىرىدە ساقلنىۋاتقان قەدىمكى ئۇيغۇرچە ھۆججەتلەرنى ئىككىنچى دۇنيا ئۇرۇشى ۋاقتىدا رەشىد رەخمەتى ئاراتنىڭ گېرمانىيىدىن ئېلىپ كەلگەنلىكىنى كۆرسەتتى؛ مارگارىتا ۋوروييوۋا دەسىياتوۋسكايا سانكت پېتېربۇرگ شەرقشۇناسلىق تەتقىقات ئورنىدا ساقلنىۋاتقان ن. ف. پىتروۋسكى بۇيۇملىرى ئىچىدىكى سانسكىرتچە قوليازملارنى مۇھاكىمە قىلدى؛ لېۋ. ن. مېنىشكوۋ س. م. دۇدىن (1863-1929، ئودىنبۇرگ

يېتەكچىلىكىدىكى روسىيەنىڭ ئوتتۇرا ئاسىيا ئېكسپېدىتسىيە ئەترىتى
ئەزالىرىنىڭ بىرى) دۇنخۇاڭدا سۈرەتكە تارتىپ توپلىغان 2000 پارچىدىن
ئارتۇق سۈرەت ۋە رەسىمنى تونۇشتۇردى. بۇ ماتېرىياللار ھازىرغىچە ئېلان
قىلىنمىدى؛ يۈەن سىڭ غەربىي يۇرتنىڭ ئارخېئولوگىيىسى، تارىخىي
جۇغراپىيىسى، سىياسىي تارىخى، ئىقتىساد تارىخى ۋە مەدەنىيەت تارىخى
ئۆستىدە تەكشۈرۈش ئېلىپ باردى. كېيىنكى نۆۋەتلىك ئاسىيا ۋە شىمالىي
ئافرىقا تەتقىقاتى خەلقئارا يىغىنى 2000 - يىلى مونتريالدا ئېچىلىدۇ.
چەت ئەللەردە، ئىجتىمائىي پەن تەتقىقاتىنىڭ كومپيۇتېرلىك بىر
تەرەپ قىلىنىشى ئىنتايىن قىزىق كەتتى، «بۇددا دىنى ھۆججەتلىرىنى
دەسلەپكى قەدەمدە ئېلېكترونلۇق سىناق قىلىش خەلقئارا يىغىنى» 1997 -
يىلى 10 - ئايدا ياپونىيەنىڭ كىيۇتو شەھىرىدە ئۆتكۈزۈلدى، كېيىنكى
نۆۋەتلىك يىغىن 1999 - يىلى تەيۋەندە ئۆتكۈزۈلدى، «ياۋروپا - ئاسىيا
ۋە شىمالىي ئافرىقا مەدەنىيەت تارىخى ماتېرىياللىرى: كومپيۇتېردا بىر
تەرەپ قىلىنىشى» 2 - نۆۋەتلىك خەلقئارا يىغىنى 1998 - يىلى 6 - ئاينىڭ
2 - كۈنىدىن 6 - كۈنىگىچە روسىيەنىڭ پايتەختى موسكۋادا ئېچىلىدۇ.
ئىنتېرنېت خەلقئارا بىرلەشمە تورىدا ئۇيغۇرشۇناسلىق، دۇنخۇاڭ -
تۇرپان شۇناسلىق، يىپەك يولى، ئوتتۇرا ئاسىيا سەنئىتىگە مۇناسىۋەتلىك
خېلى كۆپ تور - نۇقتىلار ۋە ئاساسىي بەتلەر بار. غەربىي يۇرت
تەتقىقاتىدىكى تور - نۇقتىلارغا كەلسەك، تېخىمۇ كۆپ. بىز بۇ جەھەتتىكى
تەتقىقاتنى كۈچەيتىپ، دەۋر قەدىمىگە يېتىشىپ مېخانىزمىز كېرەك.
(ئاپتونوم خىزمەت ئورنى: شىنجاڭ ئۇنىۋېرسىتېتى)

تەرجىمە قىلغۇچى: مۇھەممەدجان مۇمىن
تەرجىمە تەھرىرى: ئەزىز يۈسۈپ

مەملىكىتىمىزدىكى ئۇيغۇر تارىخى ۋە مەدەنىيىتىگە دائىر تەتقىقاتنىڭ ئومۇمىي ئەھۋالى

سالىق رۇڭ

ئۇيغۇرلار مەملىكىتىمىزدىكى تارىخى ئۇزۇن مىللەتلەرنىڭ بىرى، ئۇلار ۋەتىنىمىزنىڭ زېمىنىنى ئېچىشتا، ۋەتىنىمىزنىڭ تارىخى ۋە مەدەنىيىتىنى بەرپا قىلىشتا ئۇلۇغ تۆھپىلەرنى قوشقان. شۇڭا ئېلىمىزنىڭ خەنزۇچە تارىخى يازما يادىكارلىقلىرىدا ئۇلار توغرىلىق كەڭ دائىرىدە مەلۇمات قالدۇرۇلغان. بۇ مەلۇماتلار «تارىخى خاتىرىلەر» دىن «چىڭ ئوردىسى خاتىرىلىرى» گىچە بولغان يازما يادىكارلىقلاردا خاتىرىلەنگەن. ئۇيغۇر تارىخى تەتقىقاتى جۇڭگو تارىخى تەتقىقاتىدىكى مۇھىم بىر تەرەپ، شۇنداقلا شىنجاڭ تارىخى تەتقىقاتىدىكى ئاساسلىق مەزمۇن.

ھازىرغىچە ئىگىلىگەن ماتېرىياللارغا ئاساسلانغاندا، ئېلىمىز تارىخ ساھەسىدىكىلەرنىڭ ئۇيغۇر تارىخى ۋە مەدەنىيىتىنى ئۈنۈپرسال تەتقىق قىلىشى مۇشۇ ئەسىرنىڭ 20 - يىللىرىدىن كېيىن باشلانغان. شياڭ دا، ۋاڭ رېۋېي، جاك شىمەن، لى فۇتۇڭ، ليۇمىڭشۇ، گۈەن جېنخۇا قاتارلىق ئالىملار ئۇيغۇر تارىخى ۋە مەدەنىيىتىنى ئاۋۋال باشلاپ تەتقىق قىلغان پېشۋالاردۇر. شياڭ دا ئەپەندىنىڭ «تۇرپان ئۇيغۇرلىرىنىڭ مەتبەئەچىلىك تېخنىكىسى» ناملىق ماقالىسىنى ئەڭ دەسلەپكى ئىلمىي ماقالە دېيىشكە بولىدۇ. ۋاڭ گوۋېي، فېڭ چىڭجۇن، جاك شىڭلاڭ قاتارلىق ئالىملارنىڭ غەربىي شىمال مىللەتلىرى، غەربىي يۇرت تارىخى، جۇڭگو بىلەن غەربنىڭ

قاتناش تارىخى قاتارلىق جەھەتلەردىكى ئىلمىي ماقالە، ئەسەر ۋە تەرجىمە ئەسەرلىرىمۇ ئىلىم ساھەسىدە خېلى زور تەسىر قوزغىغانىدى.

شىنجاڭ ئىجتىمائىي پەنلەر ئاكادېمىيىسى كۈتۈپخانىسىدىكى چېن يەنچى ئەپەندى بىلەن ۋاڭ تىڭخېي ئەپەندىنىڭ باش مۇھەررىرلىكىدە تۈزۈلگەن «جۇڭگودىكى ئاز سانلىق مىللەتلەرگە دائىر ئىلمىي ئەسەرلەر كاتالوگى» ۋە ليۇگې، خۇاڭ شېينىياڭ بىرلىكتە تۈزگەن «غەربىي يۇرت تارىخى ۋە جۇغراپىيىسىگە دائىر ئىلمىي ئەسەرلەر، ماتېرىياللار كاتالوگى» دىكى مۇندەرىجىگە ئاساسلانغاندا، ئازادلىقتىن بۇرۇن ئېلىمىزدە ئۇيغۇر تارىخى تەتقىقاتىغا دائىر 65 پارچە ئىلمىي ماقالە، ئۇيغۇر تارىخى تەتقىقاتىغا دائىر ئومۇمىي بايان خاراكتېرلىك 17 پارچە ئىلمىي ماقالە ئېلان قىلىنغان، بۇلار ئىچىدە مەخسۇس تېمىلار تەتقىق قىلىنغان ئىلمىي ماقالىلەر تېخىمۇ ئاز. ئىلمىي ماقالىلەرنىڭ تېمىسى جەھەتتىن ئالغاندا، ئۇيغۇر تارىخىنى دەۋرلەر بويىچە تەتقىق قىلغان ئەسەرلەر ئىچىدە تاڭ دەۋرى، بەش دەۋر، سۇڭ، لياۋ، چىن دەۋرلىرىگە ئائىت ئەسەرلەرنىڭ نىسبىتى كۆپرەك بولغان، چىڭ سۇلالىسى دەۋرىدىكى ئۇيغۇر تارىخى تەتقىق قىلىنغان ئىلمىي ماقالە تۆت پارچىلا بولۇپ، باشقا دەۋرلەردىكى ئۇيغۇر تارىخىغا دائىر تەتقىقات يوق دېيەرلىك. ئازادلىقتىن كېيىن، بولۇپمۇ پارتىيە 11 - نۆۋەتلىك مەركىزىي كومىتېتى 3 - ئومۇمىي يىغىنىدىن كېيىن، ئۇيغۇر تارىخى ۋە مەدەنىيىتىنى تەتقىق قىلىش ۋەزىيىتى دەسلەپكى قەدەمدە شەكىللەندى، مەيلى ئومۇمىي بايان جەھەتتە بولسۇن ياكى مەخسۇس تېمىلار بويىچە تەتقىق قىلىش جەھەتتە بولسۇن، ھەممىسىدە يېڭى يۈكسىلىش بولدى. بۇ جەھەتتە ئالاھىدە چۈشەنچىگە ئىگە بىر تۈركۈم ئىلمىي ماقالە ۋە ئەسەرلەر ئېلان ۋە نەشر قىلىنىپ، ئېلىمىزنىڭ ئۇيغۇر تارىخى ۋە مەدەنىيىتى تەتقىقاتىدا يېڭى ۋەزىيەت يارىتىلدى.

بۇ مەزگىلدە ئۇيغۇر تارىخى تەتقىق قىلىنغان ئەسەر، مەخسۇس تېمىدىكى تەتقىقات، ئىلمىي ماقالە ۋە ماتېرىياللار توپلىمى (نەشر قىلىنغان يىل تەرتىپى بويىچە رەتلەندى) مۇنۇلاردىن ئىبارەت: گوپىڭدې يازغان

«ئۇيغۇرلارنىڭ قىسقىچە تارىخى»، (شەرق نەشرىياتى، 1952 - يىل)؛
 «ئۇيغۇرلارنىڭ قىسقىچە تارىخى، قىسقىچە ئەزكىرىسى توپلىمى»
 (دەسلەپكى كۆپىيە، جۇڭگو ئىجتىمائىي پەنلەر ئاكادېمىيىسى مىللەتلەر
 تەتقىقاتى ئورنى، شىنجاڭ ئاز سانلىق مىللەتلەرنىڭ جەمئىيەت تارىخىنى
 تەكشۈرۈش گۇرۇپپىسى تۈزگەن، 1963 - يىل)؛ فېڭ جياشېڭ، چېڭ
 شولو قاتارلىقلار تۈزگەن «ئۇيغۇر تارىخىغا دائىر قىسقىچە
 ماتېرىياللار توپلىمى» (1 -، 2 - قىسىم، مىللەتلەر نەشرىياتى، 1958،
 1981 - يىل)؛ ليۇ يىتاڭ يازغان «ئۇيغۇرلار ھەققىدە تەتقىقات»، (تەيپىي
 جېڭجۇڭ كىتابچىلىق ئىدارىسى، 1975 - يىل)؛ گېڭ شىمىن يازغان
 «ئۇيغۇرلارنىڭ قەدىمكى مەدەنىيەت يازما يادىكارلىقلىرى توغرىسىدا
 ئومۇمىي چۈشەنچە»، (شىنجاڭ خەلق نەشرىياتى، 1983 - يىل)؛
 ليۇزىشياۋ يازغان «ئۇيغۇر تارىخى» (1 - قىسىم، مىللەتلەر نەشرىياتى،
 1985 - يىل)؛ بى چاڭپۇ يازغان «قەدىمكى ئۇيغۇرلار (回纥) ۋە
 ئۇيغۇرلار»، (تەيپىي شىنۋېن نەشر قىلىش چەكلىك شىركىتى، 1986 -
 يىل)؛ ۋېي لياڭتاۋ يازغان «قاراخانىيلار تارىخى ئوچىركى»، (شىنجاڭ
 خەلق نەشرىياتى، 1968 - يىل)؛ چېن گاۋخۇا تۈزگەن «يۈەن دەۋرىدىكى
 ئۇيغۇر ۋە قارلۇقلارغا دائىر ماتېرىياللار» (ئۇيغۇر تارىخىغا دائىر
 ماتېرىياللار مەجمۇئەسى، شىنجاڭ خەلق نەشرىياتى، 1986 - يىل)؛
 «بەش دەۋردىكى ئۇيغۇرلارغا ئائىت تارىخىي ماتېرىياللار»، (ج. ر.
 خامىلىتون 1955 - يىلى يازغان، گېڭ شېڭ، مۇگېنلەي تەرجىمە قىلغان،
 شىنجاڭ خەلق نەشرىياتىنىڭ 1986 - يىلى نەشرى)؛ دۈەن لىيەنجىن يازغان
 «دىڭلىڭلار، قاڭقىللار ۋە تېلېلار» (شاڭخەي خەلق نەشرىياتى، 1988 -
 يىل)؛ لىن گەن يازغان «تۈركلەر بىلەن ئۇيغۇرلارنىڭ تارىخىغا دائىر
 ئىلمىي ماقالىلەر توپلىمى» (1 -، 2 - قىسىم، جۇڭخۇا كىتابچىلىق
 ئىدارىسى، 1988 - يىل)؛ ئۇيغۇرلارنىڭ قىسقىچە تارىخىنى يېزىش
 گۇرۇپپىسى يازغان «ئۇيغۇرلارنىڭ قىسقىچە تارىخى» (شىنجاڭ خەلق
 نەشرىياتى، 1989 - يىل)؛ ليۇ مېيسۇڭ يازغان «ئىككى تاخنامىنىڭ
 ئۇيغۇرلار ھەققىدە قىسسە، دېگەن بابىدىكى ئۇيغۇرلار ھەققىدە قىلىنغان

بايانلار ئۈستىدە مۇلاھىزە»، شىنجاڭ خەلق نەشرىياتى، 1986 - يىل؛ شىنجاڭ تارىخى دەرىسلىكىنى تۈزۈش گۇرۇپپىسى يازغان «شىنجاڭنىڭ يەرلىك تارىخى»، (شىنجاڭ ئۇنىۋېرسىتېتى نەشرىياتى، 1993-يىل)؛ چېڭ شولو تۈزگەن «تاك دەۋرىدىكى ئۇيغۇر تارىخىغا دائىر ئىلمىي ماقالىلەرنى قىسقىچە تونۇشتۇرۇش» (خەلق نەشرىياتى، 1994-يىل)؛ توختى يازغان «ئۇيغۇرلارنىڭ تارىخىي مەدەنىيىتى ھەققىدە تەتقىقات» (مىللەتلەر نەشرىياتى، 1994 - يىل)؛ ليۇ زىشياۋ يازغان «ئۇيغۇر تارىخى» (2 - قىسىم، جۇڭگو ئىجتىمائىي پەنلەر نەشرىياتى، 1996 - يىل). بۇلاردىن باشقا، يەنە ئۇيغۇرلارنىڭ تارىخىغا زىچ مۇناسىۋەتلىك بەزى ئەسەرلەرمۇ نەشر قىلىندى، بۇنىڭغا شىنجاڭ ئىجتىمائىي پەنلەر ئاكادېمىيىسى تارىخ تەتقىقات ئورنى تۈزگەن «شىنجاڭنىڭ قىسقىچە تارىخى» (1 -، 2 -، 3 - قىسىم، شىنجاڭ خەلق نەشرىياتى، 1980 - يىلىدىن 1988 - يىلىغىچە نەشر قىلغان) نى، لىن گەن يازغان «تۈرك تارىخى» (ئىچكى موڭغۇل خەلق نەشرىياتى 1988 - يىلى نەشر قىلغان) نى مىسال كەلتۈرۈش مۇمكىن. بۇلاردىن باشقا، كەينى - كەينىدىن نەشر قىلىنغان جۇڭگو ئومۇمىي تارىخلىرى، ئالايلۇق، فەن ۋېنلەن باش مۇھەررىرلىكىدە تۈزۈلگەن «جۇڭگو ئومۇمىي تارىخىنىڭ قىسقارتىلمىسى»، جىيەن بوزەن ئەپەندى يازغان «جۇڭگو تارىخى تېزىسلىرى»، لۈي جېنيۇ يازغان «جۇڭگونىڭ قىسقىچە ئومۇمىي تارىخى»، گومورو باش مۇھەررىرلىكىدە تۈزۈلگەن «جۇڭگو تارىخىدىن ئومۇمىي چۈشەنچە» قاتارلىق ئەسەرلەرنىڭ مەخسۇس باب ياكى پاراگرافلىرىدىمۇ ئۇيغۇر تارىخى بايان قىلىنغان.

تۆۋەندە مەن بىلىمىمنىڭ يېتىشىشىمىزگە باقماي، جۇمھۇرىيىتىمىز قۇرۇلغاندىن بۇيان ئېلان قىلىنغان خەنزۇچە كىتاب - ژۇرنال ۋە ماقالىلەردىكى ئۇيغۇرلارغا دائىر مەزمۇنلارنى ئۇيغۇرلارنىڭ ئېتىقادى مەنبەسى، ئۇيغۇرلارنىڭ دىنىي ئېتىقادى، ئۇيغۇرلارنىڭ تىلى - يېزىقى، ئۇيغۇرلارنىڭ ئەدەبىيات - سەنئىتى دېگەن تۆت قىسىمغا بۆلۈپ بايان قىلماقچىمەن.

1. ئۇيغۇرلارنىڭ ئېتنىك مەنبەسى توغرىسىدا

جۇمھۇرىيىتىمىز قۇرۇلغاندىن بۇيان، ئېلىمىزنىڭ ئىلىم ساھەسىدە ئۇيغۇرلارنىڭ ئېتنىك مەنبەسى توغرىسىدا خېلى كۆپ ئىلمىي ماقالىلەر ئېلان قىلىندى. يازما يادىكارلىقلار ۋە ئارخېئولوگىيىلىك ماتېرىياللارغا ئاساسلانغاندا، قەدىمكى ئۇيغۇرلار ئۆزىنىڭ تەرەققىياتى جەريانىدا ئۆز بېشىدىن كەچۈرگەن زور ۋەقەلەرنىڭ بىرى شۇكى، 840 - يىلى ئۇيغۇر خانلىقى قىرغىزلار تەرىپىدىن مەغلۇپ قىلىنغاندىن كېيىن، ئۇيغۇرلار شىمالىي چۆللۈكتىن كۆچكەن، ئۇلارنىڭ بىر تارمىقى جەنۇبقا - خېبېي، شەنشى ئەتراپلىرىغا، قالغان ئۈچ تارمىقى خېشى كارىدورى، تىيانشاننىڭ شەرقىي قىسمى ۋە پامىرنىڭ غەربىگە كۆچكەن، غەربكە كۆچكەن بۇ ئۈچ تارماق ئۇيغۇر قوۋمى ئۇيغۇرلارنىڭ بىردىنبىر ياكى ئاساسلىق ئېتنىك مەنبەسى بولۇپ قالغان. بۇ خىل قاراشنى ئېلىمىزدە ئۇيغۇر تارىخىنى تەتقىق قىلىدىغان نورغۇن ئالىملار قوبۇل قىلدى. ئازادلىقتىن كېيىن، ئېلىمىزدە نەشر قىلىنغان، پروفېسسور فېڭ جياشېڭ قاتارلىقلار تۈزگەن «ئۇيغۇر تارىخىغا دائىر قىسقىچە ماتېرىياللار توپلىمى» بىلەن «ئۇيغۇرلارنىڭ قىسقىچە تارىخى» نىڭ ئاپتورلىرى مۇشۇنداق نۇقتىئىنەزەرنى ئوتتۇرىغا قويغان. 1959 - يىلى ئۈرۈمچىدە «ئۇيغۇرلارنىڭ قىسقىچە تارىخى» دېگەن كىتابنىڭ ئورنىگىنالى مۇھاكىمە قىلىنغاندا، گۇباۋ ئەپەندى يۇقىرىقى نۇقتىئىنەزەرگە باشقىچە پىكىر بەرگەندى. 20 يىلدىن كېيىن «شىنجاڭ ئۇيغۇرلىرىنىڭ ئېتنىك مەنبەسى توغرىسىدا مۇلاھىز» («شىنجاڭ ئىجتىمائىي پەنلەر تەتقىقاتى»، ئىچكى ژۇرنال، 1979 - يىل 5 - سان)، «يەنە ئۇيغۇرلارنىڭ ئېتنىك مەنبەسىگە دائىر بىر قانچە مەسىلە توغرىسىدا» («شىنجاڭ ئىجتىمائىي پەنلەر تەتقىقاتى»، ئىچكى ژۇرنال، 1980 - يىل 6 - سان) ۋە «شىنجاڭ ئۇيغۇرلىرىنىڭ ئېتنىك مەنبەسى ھەققىدە يېڭى ئىزدىنىش» («جۇڭگو

ئىجتىمائىي پەنلەر تەتقىقاتى»، 1980 - يىلى 6 - سان) ناملىق ئۈچ پارچە ماقالىسىدە: مىلادىيە III ئەسىردە شىنجاڭدا ماكانلاشقان دىڭلىڭلار (يەنى غەربىي دىڭلىڭلار)، مىلادىيە V ئەسىردىن كېيىن شىنجاڭدا ماكانلاشقان تېلېلار ئۇزاق تارىخىي جەرياندا يەرلىك مىللەتلەر بىلەن قوشۇلۇپ، كېيىنچە ئۇيغۇرلارنىڭ ئاساسىي گەۋدىسىنى شەكىللەندۈرگەن، دەپ كۆرسەتكەن. گۇباۋ ئەپەندى يەنە مۇنداق دېگەن: دىڭلىڭلار، تېلېلار ۋە قەدىمكى ئۇيغۇرلار (خۇيخېلار) ئۇيغۇرلارنىڭ ئاساسلىق ئېتىنىك مەنبەسى بولۇپلا قالماي، ئۇيغۇرلار تەرىپىدىن قوشۇۋېلىنغان، ئەسلىدە جەنۇبىي شىنجاڭدا ماكانلاشقان ئېكىنچى (دېھقان) مىللەتلەرمۇ ئۇيغۇرلارنىڭ ئېتىنىك مەنبەسىنىڭ مۇھىم تەركىبىي قىسمىنى تەشكىل قىلغان. گۇباۋ ئەپەندى يەنە: «مىلادىيە V ئەسىردە دىڭلىڭلار، يەنى قەدىمكى ئۇيغۇرلار كەڭ جەنۇبىي شىنجاڭ رايونىغا ھۆكۈمرانلىق قىلغان»، جەنۇبىي شىنجاڭنىڭ خېلى كۆپ جايلىرى مۇشۇ مەزگىللەردە تېلېلىشىپ بولغان، دېگەن.

شىنجاڭ تارىخشۇناسلىق ئىلمىي جەمئىيىتى 1980 - يىلىنىڭ ئاخىرى ئىلمىي مۇھاكىمە يىغىنى ئېچىپ، ئۇيغۇرلارنىڭ ئېتىنىك مەنبەسى مەسىلىسىنى مۇھاكىمە قىلدى. چېن چاۋ ئەپەندى بۇ يىغىندا ئوتتۇرىغا قويۇلغان نۇقتىئىنەزەرلەرنى قىسقىچە تونۇشتۇرۇپ يازغان ماقالە «شىنجاڭ گېزىتى» نىڭ، 1981 - يىلى 6 - ئاينىڭ 26 - كۈنىدىكى سانىنىڭ 3 - بېتىگە بېسىلدى.

سۈبېيخەي ئەپەندى «ئۇيغۇرلارنىڭ ئېتىنىك مەنبەسى توغرىسىدا يېڭى مۇھاكىمە» (شىنجاڭ ئۇنىۋېرسىتېتى ئىلمىي ژۇرنىلى»، 1981 - يىلى 1 - سان) ناملىق ماقالىسىدە، مىلادىيەدىن ئىلگىرىلا ئۇيغۇرلار موڭغۇل يايلىقى ۋە تىيانشاننىڭ جەنۇبى ۋە شىمالىدىكى كەڭ رايونلارغا جايلاشقان، «قەدىمكى ئۇيغۇر ئاقسۆڭەكلىرى شەرقىي خەن دەۋرىدىن تارتىپلا خەنزۇلار بىلەن ئىتتىپاقلىشىپ، غەربىي يۇرتنى بىرلىككە كەلتۈرۈشتە زور تۆھپە قوشقان» دەپ قارىغان.

چېن بو ئەپەندى «يەنە شىنجاڭ ئۇيغۇرلىرىنىڭ ئېتىنىك مەنبەسى

توغرىسىدا» («غەربىي شىمال تارىخىغا دائىر ماتېرىياللار»، غەربىي شىمال ئۇنىۋېرسىتېتى غەربىي شىمال تارىخ تەتقىقات ئىشخانىسى تۈزگەن، 1981-يىلى 2-سان) ناملىق ماقالىسىدە، گۇباۋ ئەپەندىنىڭ قارىشىغا باشقىچە پىكىرنى ئوتتۇرىغا قويۇپ، گۇباۋنىڭ ماقالىسىدە مىللەتنىڭ ئېتنىك مەنبەسى بىلەن مىللەتنىڭ شەكىللىنىشى ئارىلاشتۇرۇۋېتىلگەن، دەپ كۆرسەتكەن.

چېن بو مۇنداق دەيدۇ: بىر مىللەتنىڭ ئېتنىك مەنبەسى دېگەندە، بىزنىڭچە، ئاساسلىقى، ئۇنىڭ ئەڭ بۇرۇنقى مەنبەسى كۆزدە تۇتۇلىدۇ، مەيلى ئۇنىڭ ئەينى چاغدا كىچىك بىر ئۇرۇق، قەبىلە ياكى قەبىلىلەر ئىتتىپاقى بولۇشىدىن ۋە ياكى ئۇنىڭ باشقا كۈچلۈك قەبىلىلەر ئىتتىپاقىغا ياكى دۆلەتكە تەۋە بولۇشىدىن قەتئىينەزەر، ئۇ ئەتراپىدىكى قۇدرەتلىك قەبىلىلەر گۇرۇھى تەرىپىدىن تەدرىجىي قوشۇۋېلىنىپ، تارىختىن تېزلا يوقاپ كەتكەن بولۇشىمۇ، تەدرىجىي قۇدرەت تېپىپ ئەتراپىدىكى باشقا قەبىلە ياكى قەبىلىلەر ئىتتىپاقى (جۈملىدىن ئۇنىڭ بىلەن بىر مىللەتكە تەۋە بولغان قەبىلە) نى ئۆزىگە قوشۇۋالغان بولۇشى ھەتتا تارىختىكى ھون، جۇرچان، تۈرك، ئۇيغۇر، موڭغۇل قاتارلىق مىللەتلەرگە ئوخشاش پۈتكۈل موڭغۇل يايلىقىغا ھۆكۈمرانلىق قىلىپ، قۇدرەتلىك دۆلەت ھاكىمىيىتىنى قۇرغان بولۇشىمۇ مۇمكىن. دېمەك، گۇباۋ ماقالىسىدە ئېيتقاندەك: ئۇلارنىڭ «مىللەت نامى دائىم دېگۈدەك شىمال يايلاقلىرىدىكى كۆچمەن چارۋىچى مىللەتلەرنىڭ ئورتاق نامى بولۇپ قالغان.» بىز بۇ «ئورتاق نام» غا ئىگە مىللەتنىڭ ئېتنىك مەنبەسى ئۈستىدە ئىزدەنگەندە، ئاساسلىقى، ئۇلارنىڭ ئەڭ دەسلەپ مۇشۇنداق نامغا ئىگە ئۇرۇقىنى، قەبىلىسىنى ياكى قەبىلىلەر ئىتتىپاقىنى ئىزدەيمىزمۇ ياكى ئەڭ دەسلەپ مۇشۇنداق نامغا ئىگە ئۇرۇق، قەبىلە ياكى قەبىلىلەر ئىتتىپاقى كېيىن ئۆزىگە قوشۇۋالغان، ئۆزىگە قوشۇلۇپ كەتكەن، ئۆزى بىلەن مۇناسىۋىتى ناھايىتى زىچ بولغان باشقا مىللەتنىڭ ئورتاق گەۋدىسىنى ئىزدەيمىزمۇ؟ روشەنكى، ئالدىنقىسى ئاساسلىق ئېتنىك مەنبە، كېيىنكىسى بولسا، ئۇ مىللەت شەكىللىنىش داۋامىدا ئۆزىگە قوشۇۋالغان، ئۆزىگە قوشۇلۇپ كەتكەن قىسىم، يەنى شۇ

مىللەتنىڭ بىر تەركىبىي قىسمىلا بولىدۇ. دەرۋەقە، مەلۇم مەنىدىن ئېيتقاندا، كېيىنكىسىمۇ «ئورتاق نام» غا ئىگە ئۇرۇقنىڭ ئېتىنىك مەنبەسىنىڭ بىرى بولسىمۇ، لېكىن ئۇ ئاساسلىق ئېتىنىك مەنبە ئەمەس. ئالايلىق، ئازادلىقتىن كېيىن، ئېلىمىزنىڭ ئىلىم ساھەسىدىكىلەرنىڭ «خەنزۇ مىللىتىنىڭ شەكىللىنىشى» توغرىسىدىكى مۇھاكىمىسىدە، خەنزۇلارنىڭ كۆپىيىشى، شەكىللىنىشى داۋامىدا ئۇنىڭغا باشقا مىللەتلەر قوشۇلۇپ كەتكەن، خەنزۇلارغا قوشۇلۇپ كەتكەن باشقا مىللەتلەرمۇ بۈگۈنكى خەنزۇلارنىڭ ئەجدادلىرىنىڭ بىرى بولسىمۇ، لېكىن ئۇلار ھامان خەنزۇلارنىڭ ئاساسلىق ئېتىنىك مەنبەسى ئەمەس، دەپ كۆرسىتىلگەن.

موڭغۇل ئېپەن ئەپەندى «ئۇيغۇرلارنىڭ ئېتىنىك مەنبەسى ۋە ماكانى توغرىسىدا مۇھاكىمە» («مەركىزىي مىللەتلەر ئىنستىتۇتى ئىلىمىي ماقالىلەر توپلىمى»، 1983 - يىل) ناملىق ماقالىسىدە، ئۇيغۇرلار مىلادىيىدىن بۇرۇنقى II ئەسىرنىڭ ئاخىرلىرىدىن مىلادىيە II ئەسىرگىچە ياشىغان دىڭلىك ۋە ئوغۇزلاردىن كېلىپ چىققان، دەپ قارىغان ھەمدە ئۇنىڭ پائالىيەت قىلغان رايونلىرى ئۈستىدىمۇ ئىزدەنگەن.

چىڭ شولو ئەپەندى «ئۇيغۇرلارنىڭ ئېتىنىك مەنبەسى توغرىسىدا» («شياڭ دا ئەپەندىنى خاتىرىلەش يۈزىسىدىن يېزىلغان ماقالىلەر توپلىمى»، شىنجاڭ خەلق نەشرىياتى، 1986 - يىل) ناملىق ماقالىسىدە، ئۇيغۇرلارنىڭ ئېتىنىك مەنبەسىگە مۇناسىۋەتلىك بەزى رىۋايەتلەرنى ۋە ئۇلارنىڭ كېلىپ چىقىشىنى تونۇشتۇرغان، ئۇ رىۋايەتلەرنىڭ تارقىلىش جەريانىدىكى ئۆزگىرىشى ۋە تارىخىي ئاساسلىق جەھەتتىكى ئەھمىيىتىنى تەھلىل قىلغان ھەمدە نۇرغۇن تارىخىي ماتېرىياللار ئاساسىدا ئۇيغۇرلار بىلەن ھۇنلارنىڭ، دىڭلىكلارنىڭ، ئوغۇزلارنىڭ مۇناسىۋىتىنى دەلىللەپ چىققان، ئۇنىڭ قارىشىچە، ئۇيغۇرلار: دى - قىزىل دى - دىڭلىك تېلى - ئۇيغۇر دېگەن تەرتىپ بويىچە، ھۇنلار بولسا: دى - شىيەنپۇن - ھۇن دېگەن تەرتىپ بويىچە كېلىپ چىققان؛ ئۇلار ئارىسىدا مۇئەييەن باغلىنىش بولسىمۇ، لېكىن ھۇنلار ھەرگىزمۇ ئۇيغۇرلارنىڭ ئېتىنىك مەنبەسى ئەمەس، ئوغۇزلار بولسا غەربىي دىڭلىكلارنىڭ بىر تارمىقى، كېيىن ئۇلار

قوشۇلۇپ كەتكەن .

جانك لېيەن ئەپەندى «ئۇيغۇرلار ھەققىدە بايان: قوشۇمچە قەدىمكى ئۇيغۇرلار (خۇيخېلار) ئۇيغۇرلارنىڭ بىۋاسىتە ئەجدادى» (غەربىي شىمال مىللەتلىرى توغرىسىدا مەجمۇئە، 1984 - يىل 1 - سان) ناملىق ماقالە يازغان.

دۈەن لېيەنچىن ئەپەندى «تېلېلار بىلەن تۈركلەرنىڭ مۇناسىۋىتى ۋە تېلېلارنى بىر مىللەت دەپ ئاتاشقا بولىدىغان - بولمايدىغانلىق مەسىلىسى توغرىسىدا» («شىنجاڭ ئىجتىمائىي پەنلەر تەتقىقاتى»، 1986-يىل 2-سان) ناملىق ئىلمىي ماقالە ئېلان قىلدى. ئەخمەتجان ئەھمەت «ئۇيغۇرلارنىڭ ئېتنىك مەنبەسى توغرىسىدا يېڭى ئىزدىنىش» («شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 1985 - يىل 1 - سان) ناملىق ماقالىسىدە، ياك شېڭمىن ئەپەندى «قەدىمكى ئۇيغۇرلار (خۇيخېلار) نىڭ ئىرقىي ئالاھىدىلىكى توغرىسىدا تەھلىل ، قوشۇمچە قەدىمكى ئۇيغۇرلار (خۇيخېلار) بىلەن ئۇيغۇرلارنىڭ پەرقى» («گەنسۇ مىللەتلەر تەتقىقاتى» ، 1988-يىل 1-سان) ناملىق ماقالىسىدە، ئارخېئولوگىيىلىك ماتېرىياللار ۋە يازما يادىكارلىقلار ھەمدە يېقىنقى يىللاردىن بۇيانقى ئىنسانلارنىڭ بەدەن تۈزۈلۈشى جەھەتتىكى ئىلمىي تەكشۈرۈش دوكلاتلىرىدىن پايدىلىنىپ، موڭغۇل يايلىقىدا ياشىغان قەدىمكى ئۇيغۇرلار بىلەن ھازىرقى زامان ئۇيغۇرلىرىنىڭ بەدەن تۈزۈلۈشىنى تەتقىق قىلىپ ۋە ئۆزئارا سېلىشتۇرۇپ: قەدىمكى ئۇيغۇرلار ھازىرقى ئۇيغۇرلارغا، قەدىمكى تارىم ئويمانلىقىدا ياشىغان يەرلىك ئاھالىلەرمۇ ھازىرقى ئۇيغۇرلارغا باراۋەر ئەمەس؛ ھازىرقى ئۇيغۇرلار ئاساسلىقى يۇقىرىقى ئىككى قىسىم كىشىلەردىن تەركىب تاپقان بولۇپ، ئۇلار مىلادىيە IX ئەسىردىن XV ئەسىرنىڭ باشلىرىغىچە بولغان ئارىلىقتا ئۆز ئارا قوشۇلۇپ يېڭى بىر مىللەت بولۇپ شەكىللەنگەن، دېگەن چۈشەنچىگە كەلگەن.

شىنجاڭ ئىجتىمائىي پەنلەر ئاكادېمىيىسى تارىخ تەتقىقات ئورنى تۈزگەن «شىنجاڭنىڭ قىسقىچە تارىخى» (1 - قىسىم) دا مۇنداق دېيىلگەن: «ئۇيغۇرلارنىڭ كېلىپ چىقىشى توغرىسىدا، بەزىلەر: ئۇلار

مىلادىيىدىن ئىلگىرىكى Ⅱ ئەسىردە ھۇنلارنىڭ شىمالىدا كۆچمەن چارۋىچىلىق قىلىدىغان دىڭلىڭلارنىڭ ئەۋلادى، دەپ قارىسا، بەزىلەر: ئۇلارنىڭ ئەجدادى بىلەن ھۇنلارنىڭ مەلۇم قانداشلىق مۇناسىۋىتى بار، دەپ قارايدۇ. ئومۇملاشتۇرۇپ ئېيتقاندا، ئۇلار مىلادىيىدىن ئىلگىرىكى Ⅲ ئەسىردە ئېلىمىزنىڭ شىمالىدا كۆچمەن چارۋىچىلىق قىلىدىغان مەلۇم ئۇرۇق - قەبىلىنىڭ ئەۋلادى بولۇپ، ئۇلار ئېلىمىزدىكى ئەڭ قەدىمىي مىللەتلەرنىڭ بىرىدۇر. »

Ⅳ ئەسىردە، ئۇيغۇرلارنىڭ نامى خەنزۇچە تارىخ كىتابلىرىدا رەسمىي كۆرۈلۈشكە باشلىغان. ئەينى چاغدا ئۇلارنىڭ نامى (يۈەنخې) « 袁纥 » دەپ تەرجىمە قىلىنغان، ئۇلار قاڭقىلارنىڭ ئۇرۇقۇن دەرياسى ۋادىلىرىدا كۆچمەن چارۋىچىلىق قىلىدىغان بىر قەبىلىسى ئىدى. Ⅴ ئەسىردە ئۇيغۇرلارنىڭ (يۈەنخېلارنىڭ) سەردارى شۇجە (树者) قاڭقىل قەبىلىلىرىنىڭ باش سەردارى بولدى. تۈركلەر قۇدرەت تاپقاندىن كېيىن، تۈرك قەبىلىلىرى بىلەن بىللە كۆچمەن چارۋىچىلىق قىلىدىغان تېلې قەبىلىلىرى ئىچىدە، ئۇغلا دەرياسى بويىدا ۋېيخې (韦纥) ئۇيغۇرلار، تىيانشاننىڭ شىمالىدا ئوغۇزلار بار ئىدى. ۋېيخې يۈەنخېنىڭ يەنە بىر خىل تەرجىمىسى، بەزىلەر ئوغۇزلارنىمۇ قەدىمكى ئۇيغۇرلارنىڭ بىر تارمىقى، دەپ قارايدۇ.

تاڭ سۇلالىسىنىڭ دەسلەپكى يىللىرىدا خەنزۇچە ۋېيخې (韦纥) خۇيخې (回纥) دەپ؛ ۋۇخۇ (乌护) ۋۇخۇ (乌鹘) دەپ يېزىلغان. ئالدىنقى شەرقىي تۈرك خانلىقىنىڭ ھۆكۈمرانلىقىدا، كېيىنكى غەربىي تۈرك خانلىقىنىڭ ھۆكۈمرانلىقىدا ئىدى. كېيىن قەدىمكى ئۇيغۇرلار (خۇيخېلار) خېلى كۆپەيدى، ئەمما ئوغۇزلار (ۋۇخۇلار) پامىرنىڭ غەربىگە كۆچۈپ كەتكەندىن كېيىن، ئۇلارنىڭ نامى خەنزۇچە تارىخنامىلەردە قايتا كۆرۈلمىدى.

ليۇزىشياۋ ئەپەندى يازغان «ئۇيغۇر تارىخى» (1 - قىسىم) دا مۇنداق دېيىلگەن: ئاسىيادا، شەرقتە ھىنگان تاغلىرىدىن تارتىپ غەربتە كاسپىي دېڭىزىغىچە، جەنۇبتا موڭغۇل چۆللۈكىدىن تارتىپ شىمالدا بايقال

كۆلگىچە بولغان جايلار خۇددى بىر سەھنە بولۇپ، قەدىمكى نۇرغۇنلىغان كۆچمەن چارۋىچى مىللەتلەر بۇ جايلاردا تارىخ سەھىپىسىدىن ئورۇن ئالغان. ھۇنلار، جۇرجانلار، تۈركلەر، شۇنداقلا ئۇنىڭدىن كېيىنكى قىتانلار، موڭغۇللارنىڭ ھەممىسى مۇشۇ رايوندا ئايرىدا ئايرىدا بولۇپ روناق تېپىپ كۈچەيگەن. ئۇيغۇرلارمۇ مۇشۇ رايوندا ئۆزىنىڭ ئايرىدا ئايرىدا بولۇش، قۇدرەت تېپىش ۋە كۈچىيىشتىن ئىبارەت تارىخىي جەريانىنى باشتىن كەچۈرگەن. مىلادىيىدىن ئىلگىرىكى III ئەسىر ئەتراپىدا، سىبىرىيىدىكى بايقال كۆلى بىلەن ئوتتۇرا ئاسىيادىكى بالقاش كۆلى ئارىلىقىدىكى كەڭ يايلاقلاردا دىڭلىك دەپ ئاتالغان بىر قەبىلە كۆچمەن چارۋىچىلىق قىلغان. مىلادىيە IV ئەسىردە ئۇلار تېلې، چىلى، دىلى دەپ ئاتالغان. ئۇلار ئىشلەتكەن ھارۋىنىڭ چاقى ئېگىز ھەم چوڭ بولغانلىقتىن، يەنە قاڭقىللار دەپمۇ ئاتالغان. دىڭلىكلار ياكى تېلېلار ئەينى ۋاقىتتا شەرقىي قىسىم ۋە غەربىي قىسىمغا بۆلۈنگەن. غەربىي قىسىم تېلېلار ئېرتىش دەرياسى بىلەن بالقاش كۆلى ئەتراپىدا كۆچمەن چارۋىچىلىق قىلغان. شەرقىي قىسىم تېلېلار ئالتە چوڭ قەبىلىدىن تەركىب تاپقان بولۇپ، ئۇنىڭ ئىچىدىكى يۈەنخې ئۇرۇقىنىڭ نامى دەل ئۇيغۇر دېگەن نامنىڭ ئەڭ بۇرۇنقى خەنزۇچە ئاھاڭ تەرجىمىسى ئىدى. ئۇنىڭدىن كېيىن، خەنزۇچە تارىخىي مەنبەلەردە ئۇيغۇر دېگەن بۇ نام يەنە ۋۇخې (乌纥)، ۋۇخۇ (乌护)، خۇيخې (回纥)، خۇيخۇ (回鹘) دېگەندەك ناملار بىلەن ئاتالغانىدى.

«ئۇيغۇرلارنىڭ قىسقىچە تارىخى» (شىنجاڭ خەلق نەشرىياتى، 1989 - يىل نەشرى) دا مۇنداق دېيىلگەن: «ئۇيغۇر» دېگەن بۇ نام ئۇيغۇرلارنىڭ ئۆزىنى ئاتىشى بولۇپ، مىلادىيە IV ئەسىردىكى ۋېينامە. قاڭقىللار ھەققىدە قىسسە» دە خاتىرىلەنگەن «يۈەنخې» دەل «ئۇيغۇر» نامىنىڭ تۇنجى خەنزۇچە تەرجىمىسى ئىدى. ئۇنىڭدىن كېيىنكى ھەر قايسى تارىخىي دەۋرلەردە، بۇ مىللەتنىڭ نامى خەنزۇچە مەنبەلەردە ھەر خىل تەرجىمە قىلىنغان: مىلادىيە VI ئەسىرنىڭ ئاخىرى VII ئەسىرنىڭ باشلىرىدا «ۋېيخې» دەپ؛ مىلادىيە 788 - يىلىدىن ئىلگىرى «خۇيخې» دەپ؛ مىلادىيە 788 - يىلىدىن XIII ئەسىرنىڭ 70 - يىللىرىغىچە «خۇيخۇ» دەپ؛ XIII

ئەسىرنىڭ 70 - يىللىرىدىن XVII ئەسىرنىڭ 40 - يىللىرىغىچە «ۋېيۇۋېر» (畏兀儿) دەپ؛ XVII ئەسىرنىڭ 40 - يىللىرىدىن XX ئەسىرنىڭ باشلىرىغىچە «خۇيىۋ» (回部) ياكى «خۇيىمىن» (回民) دەپ ئاتالغان. بۇنىڭدىن باشقا، ئۇلارنىڭ يەنە باشقا خىل تەرجىمە قىلىنغان ناملىرىمۇ بار، بەزىلەر «تارىخىي خاتىرىلەر»، «خەننامە» دەپ چىقىرىلغان «ۋۇجىيى» (乌揭)، «خۇجىيى» (呼揭)، «خۇدەي» (呼得) (خۇ-دات، خۇداك)، «يىۋۇلۇ» (伊吾卢) قاتارلىقلارنىمۇ «ئۇيغۇر» دېگەن نامنىڭ ئاھاڭ تەرجىمىسى دەپ قارايدۇ.

ئۇيغۇرلارنىڭ مىللەت نامىنىڭ مەنبەسى ۋە ئۇنىڭ مەنىسى توغرىسىدىمۇ ھەر خىل قاراشلار بار، ھازىرقى زامان ئالىملىرىنىڭ «ئۇيغۇر» دېگەن بۇ نامغا بەرگەن ئىزاھاتىدىمۇ خېلى زور گىختىلاپ مەۋجۇت. بەزىلەر بۇ نامنىڭ مەنىسى «بىرلەشمەك، ئىتتىپاقلاشماق» دېگەنلىك بولىدۇ، دېگەن قاراشنى ياقلىسا، بەزىلەر «تايانماق»، «ئۇيۇشماق» دېگەن قاراشنى، يەنە بەزىلەر «ئوزۇقنى ئۆزى تېپىپ يېگۈچىلەر» دېگەن قاراشنى ياقلايدۇ، تىلشۇناسلىق نۇقتىسىدىن ئالغاندا، بەزىلەر ئۇنىڭ مەنىسى «ئاقىل»، «كۈچلۈك»، «قابىل» دېگەن مەنىلەرنى بېرىدۇ، دەپ ھېسابلايدۇ.

ئۇيغۇرلارنىڭ تارىخىي تەرەققىياتىنىڭ ئومۇمىي جەريانىدىن قارىغاندا، «ئۇيغۇر» دېگەن بۇ مىللەت نامىنىڭ مەنىسى «بىرلەشمەك، ئىتتىپاقلاشماق» دېگەن مەنىدە دەپ قارالسا، بۇ تارىخىي تەرەققىيات قانۇنىيىتىگە خېلى ئۇيغۇن كېلىدۇ.

«ئۇيغۇر» دېگەن بۇ نام ئەڭ بۇرۇن مىلادىيە IV ئەسىردىكى «ۋېينامە» قاڭقىلار ھەققىدە قىسسە» دە خاتىرىلەنگەن. بۇ كىتابتا «قاڭقىل» دەپ ئاتالغانلارنىڭ دى، يۈنخې، چۇرۇق، چاپىش (چۈبە)، پۇۋۇرغۇر (بوركىلى)، ئېركىن قاتارلىق ئالتە ئۇرۇقى بارلىقى قەيت قىلىنغان. ئۇنىڭدىكى يۈنخې ئۇرۇقى ئۇيغۇرلاردۇر. دېمەك، ئۇيغۇرلار ئەڭ دەسلەپ قاڭقىلدىن ئىبارەت بۇ قەبىلىلەر ئىتتىپاقى گەۋدىسىدىكى بىر ئۇرۇق بولۇپ، كېيىن تەدرىجىي كۆپىيىپ ۋە كۈچىيىپ، ئۆزىگە قوشنا

باشقا مىللەتلەرنى قوشۇۋېلىپ، مۇستەقىل مىللەت بولۇپ شەكىللەنگەن. ئەمما «ۋېينامە» قاڭقىلار ھەققىدە قىسسە» دە يەنە: قاڭقىلار قەدىمكى قىزىل دىلارنىڭ قېپقالغان قوۋمى، دەسلەپتە دىلى دەپ ئاتالغان، شىمالدىكىلەر ئۇلارنى چىلى دەپ؛ شىمالىقلار ئۇلارنى ئېگىز ھارۋىلىق دىڭلىڭلار دەپ ئاتىغان دەپمۇ قەيت قىلىنغان. بۇ شۇنى چۈشەندۈرىدۇكى، قاڭقىلارنىڭ تەركىبىي قىسمى بولغان يۈەنخې ئۇرۇقىنىڭ مەنبەسىنى تېخىمۇ قەدىمكى دەۋرلەردە ياشىغان دى (دىلى) لارغىچە سۈرۈشكە بولىدۇ. II ئەسىردە خەنزۇچە تارىخ كىتابلىرىدا خاتىرىلەنگەن دىڭلىڭ، IV ئەسىردىكى دىڭلىڭ، تېلې، چىلى قاتارلىقلارنىڭ ھەممىسى «دى» دېگەن نامنىڭ ھەر قايسى تارىخىي دەۋرلەردىكى تۈرلۈك ئاھاڭ تەرجىمىسىدىن ئىبارەت. دىڭلىڭلارنىڭ بىر تارىمى II ئەسىردە ھازىرقى ئالتاي تېغى ئەتراپلىرىدا «خۇجىي» دەپ ئاتىلىدىغان يەنە بىر مىللەت بىلەن قوشنا ياشىغان. 487- يىلى (شىمالىي ۋېي سۇلالىسىنىڭ تەيخې 11 - يىلى) قاڭقىلارنىڭ بىر قىسمى غەربكە — تىيانشان ئەتراپلىرىغا كۆچكەن. VI ئەسىرگە كەلگەندە، تىيانشان ئەتراپلىرىدا يەنە چاپش، بۇلاڭ، چىڭگىل، ئوغۇز، خاككاسلار ئولتۇراقلاشقان. بۇ يەردىكى ئوغۇز «乌呼， 乌护» (ۋۇخۇ) دەپمۇ يېزىلغان، بەزىلەر بۇ مىللەت نامىنى دەل «回纥» (ئۇيغۇر) نىڭ يەنە بىر خىل يېزىلىشى، دەپ قارايدۇ.

ئىلىم ساھەسىدىكىلەر ئىچىدە مىلادىيە II ئەسىردە ئالتاي تېغىنىڭ غەربىدە كۆچمەن چارۋىچىلىق قىلغان ئوغۇزلار (ۋۇجىيلار) مۇ ئۇيغۇرلارنىڭ ئېتىنىك مەنبەسىنىڭ بىرى، دەيدىغان قاراشمۇ مەۋجۇت. بىزى ئالىملار يەنە «ئوغۇز» ئۇيغۇرلارنىڭ ئەڭ بۇرۇنقى نامى، دەپ قارايدۇ، ھالبۇكى، «ئوغۇز» دېگەن بۇ نام قەدىمكى تۈرك يېزىقىدىكى مەڭگۈ تاشلاردا ۋە كېيىنكى ئۇيغۇرلارنىڭ رىۋايەتلىرىدە دائىم چىلىقىدۇ، مەڭگۈ تاشلاردا «توققۇز ئوغۇز» ۋە «توققۇز ئۇيغۇر» دېگەن نام تەڭ تىلغا ئېلىنىدۇ. شۇڭا ئوغۇزلارنى ئۇيغۇرلارنىڭ ئېتىنىك مەنبەلىرىنىڭ بىرى، دەپ ئىشىنىشكە بولىدۇ.

«شىنجاڭنىڭ يەرلىك تارىخى» ئالىي مەكتەپلەردە ئومۇميۈزلۈك

قوللىنىدىغان يەرلىك تارىخ دەرسلىكى بولۇپ، بۇ كىتابتا ئۇيغۇرلارنىڭ ئېتنىك مەنبەسى توغرىسىدا مۇنداق دېيىلگەن: سىيانپىسى، جۇرچان، قاڭقىل، ئېفتالىت قاتارلىق ھاكىمىيەتلەرنىڭ غەربىي يۇرتتا بىر ئەسىردىن كۆپرەك ۋاقىت ئېلىپ بارغان سەلتەنەت تالىشىش كۈرىشى بۇ رايوننىڭ سىياسىي ۋە زىيىتىدە زور داۋالغۇشنى كەلتۈرۈپ چىقىرىپ، شۇ جاينىڭ ئىجتىمائىي ئىقتىسادىغا ناھايىتى زور زىيان كەلتۈرگەن. بۇلارنىڭ ھەممىسى تىيانشاننىڭ جەنۇبى ۋە شىمالىدىكى ئاھالىلەر ئوتتۇرىسىدىكى بىر قېتىملىق تەبىئىي چوڭ قوشۇلۇش بىلەن مەلۇم دەرىجىدىكى ئاسسىمىلياتسىيەلىشىشكە سەۋەب بولغان. بۇ مەزگىلدىكى غەربىي يۇرتتىكى مىللەتلەرنىڭ بىر - بىرىگە قوشۇلۇشى ۋە ئاسسىمىلياتسىيەلىشىشى تېلېلىشىش يۈزلىنىشىدە روشەن ئىپادىلىنىدۇ. بۇ خىل يۈزلىنىش مۇنۇ ئىككى جەھەتتە نامايان بولىدۇ: بىرى، تېلېلار بىلەن قانداشلىق مۇناسىۋىتى يېقىن ياكى تىلى ۋە ئۆرپ - ئادىتى ئاساسىي جەھەتتىن ئوخشايدىغان مىللەتلەرنىڭ ئۆز ئارا قوشۇلۇشى، ئالاپلۇق، جۇرچان، ياپان، ئېفتالىتلارنىڭ تېلېلارغا قوشۇلۇپ كېتىشى؛ يەنە بىرى، بۇ دەۋردە غەربىي يۇرتتا ياشىغان قاڭقىللاردىن باشقا قوۋملار، ئالاپلۇق، كانگىيىلىكلەر، توغرىلار ۋە بىر قىسىم خەنزۇلارنىڭمۇ پەيدىنپەي تېلېلارغا ئاسسىمىلياتسىيە بولۇپ كېتىشىدۇر، بۇ دەل IX ئەسىرنىڭ 40 - يىللىرىدا شىمالىي چۆللۈكتىكى ئۇيغۇرلارنىڭ ئاساسىي قىسمى غەربكە كۆچكەن ۋاقىتتا، ئۇلارنىڭ ئاساسىي كۈچىنىڭ غەربكە كۆچۈش يۆنىلىشىنى تالىشى بولۇپ، بۇ ھازىرقى شىنجاڭدىكى ئاساسىي مىللەت - ئۇيغۇرلارنىڭ شەكىللىنىشىگە ئاساس سالغان.

روشەنكى، ئۇيغۇرلارنىڭ ئېتنىك مەنبەسىگە ئائىت قاراشلارنى مۇنۇ ئىككى خىلغا: بىر خىلى، دىڭلىك - تېلې (قاڭقىل) - خۇيخې (يۈنخې، ۋېيخې) - خۇيخۇ (ئۇيغۇر) دېگەن قاراشقا؛ يەنە بىر خىلى، تېخىمۇ كەڭ نۇقتىدىن ئالغاندا، ئۇيغۇرلارنىڭ ئېتنىك مەنبەسى تېلېلىشىش (تۈركلىشىش) ۋە ئۇيغۇرلىشىش جەريانىنى باشتىن كەچۈرگەندىن كېيىن، تارىم ئويمانلىقىنىڭ ئەتراپىدا ياشىغان قەدىمكى ئاھالىلەرمۇ ئۇيغۇرلارنىڭ

ئېتىك مەنبەسىنىڭ بىرىگە ئايلانغان، دېگەن قاراشقا يىغىنچاقلاشقا بولىدۇ.

2. ئۇيغۇرلارنىڭ دىنىي ئېتىقادى

ئۇيغۇرلارنىڭ دىن قارىشى توتېمغا چوقۇنۇش، سېھىرگەرلىككە چوقۇنۇش، تەبىئەتكە چوقۇنۇش، ھايۋانات، ئۆسۈملۈكلەرگە چوقۇنۇش، ئەجدادلىرىغا چوقۇنۇش ۋە شامان دىنىغا ئىشىنىش قاتارلىق ئەڭ دەسلەپكى دىنىي ئېتىقاد شەكىللىرى بىلەن ئىپادىلەنگەن، ئۇنىڭدىن كېيىن، مانى دىنىغا، نېستورى دىنى (خرىستىئان دىنىنىڭ نېستورى مەزھىپى) غا، بۇددا دىنىغا، ئىسلام دىنىغا ئېتىقاد قىلغان. بۇ دىنلار ھەر قايسى تارىخىي شارائىتتا ئۇيغۇرلارنىڭ ئىجتىمائىي تۇرمۇشى، ئىقتىسادىي تۇرمۇشى، مەدەنىي تۇرمۇشىغا مۇئەييەن تەسىر كۆرسەتكەن. شۇڭا، ئۇيغۇرلارنىڭ دىنىي ئېتىقادىنىڭ تەرەققىياتى، ئۆزگىرىشى، بىرلىككە كېلىشى ئۈستىدە ئىزدىنىش ناھايىتى مۇھىم ئەھمىيەتكە ئىگە.

1) توتېمغا چوقۇنۇش

بىر قىسىم ئالىملار «ۋېينامە. قاتتىقلار ھەققىدە قىسسە» نىڭ «يېڭى تاڭنامە. ئۇيغۇرلار ھەققىدە قىسسە» گە تەمىنلەپ بەرگەن ماتېرىياللىرىغا ئاساسەن، خۇيخېلار (ئۇيغۇرلار) نىڭ توتېمى بۆرە، دەپ قارايدۇ. ئەمما ياك شېڭمىن ئەپەندى ئۆزىنىڭ «ئۇيغۇرلارنىڭ دىنىي ئېتىقادىنىڭ ئۆزگىرىشى ۋە مانى دىنىغا ئېتىقاد قىلىشى توغرىسىدا مۇھاكىمە» (غەربىي شىمال تارىخ- جۇغراپىيىسى» ژۇرنىلى، 1985 - يىللىق 3- سان) ناملىق ماقالىسىدە: بۇرنى ئۆزىنىڭ ئەجدادى دەپ تونۇش مىلادىيىدىن ئىلگىرىكى ئۇيسۇنلاردىن شىمالىي چۆللۈكتىكى يايلاقلارغا تارقالغان كونا قاراش بولۇپ، بۇ قاراش تۈركلەر ياكى ئۇيغۇرلارنىڭ ئىجادىيىتى بولماستىن، بەلكى بىر مۇنچە يات مىللەتلەردىن قوبۇل قىلىنغان. ئەگەر ئۇلارنىڭ ئانىلىق ئۇرۇقداشلىق جامائەسى دەۋرىدىكى

توتېمىدىن تارتىپ شىمالىي چۆللۈكتىكى يايلاقلارغا كۆچۈپ كېلىشتىن ئىلگىرىكى ۋاقىتلارغىچە چوقۇنغان نەرسىلەرنىڭ ھەممىسىنى بىردەك بۆرە دەپ قارساق، شۈبھىسىزكى، بۇ مەسىلىنى بەك ئاددىيلاشتۇرۇۋەتكەنلىك بولىدۇ، دەپ قارىغان.

ياڭ شېڭسەن ئەپەندى بۇ ماقالىسىدە ئۇيغۇرلانىڭ توتېم ئېتىقادى توغرىسىدا مۇنداق ئىككى خىل قىياسنى ئوتتۇرىغا قويغان: بىرى، «شۇڭقار» دېگەن قاراش، ئۇ دەۋەن لىيەنچىن ئەپەندى يازغان «شىمالىي دىلار ۋە جۇڭشىن (ئاراتاغ) دۆلىتى» دېگەن كىتابتىكى دىلار توتېمى توغرىسىدىكى دەلىلدىن نەقىل ئېلىپ مۇنداق دەپ قارىغان: ئەمىنىيە (چۈنچىۈ) دەۋرى دىل قوۋملىرى باش كۆتۈرۈپ چىققان، توتېمغا چوقۇنۇش ئەۋج ئالغان دەۋر ئىدى، بۇ دەۋردە تۈرلۈك قۇشلارنى توتېم قىلغان ئۇرۇق - قەبىلىلەر كۆپ ئىدى، بولۇپمۇ دى (翟) دەپ ئاتىلىدىغان ئۇزۇن قوپۇرۇقلۇق قىرغاۋۇلنى توتېم قىلىش گەۋدىلىك بولۇپ، بۇ قۇشنى توتېم قىلغانلار دى (翟) قوۋمى دەپ ئاتالغان. ئوتتۇرا تۈزلەڭلىكتىكىلەر بۇلارنى كەمىستىپ دىلار (狄) دەپ ئاتىغان، كېيىن بۇ نامنىڭ تەلەپپۇزى دىڭلىڭغا ئۆزگەرگەن. مەلۇماتلارغا ئاساسلانغاندا، كېيىن يەنە جەنۇبقا يۆتكىلىپ سەددىچىن ئىچىگە كىرگەن دىڭلىڭ ئۇرۇقلىرىدىن شىيەنيۇ، لو، چوۋ ئۇرۇقلىرى بولغان، ئۇنىڭ ئىچىدە دى ئۇرۇقىدىكىلەر ئەڭ كۆپ ئىدى، بۇ ئەلۋەتتە «دى» دەپ ئاتىلىدىغان قۇشنى توتېم قىلغان قەبىلە بىلەن ئەڭ مۇناسىۋەتلىك. كېيىنكى ئۇيغۇرلار ئىچىدىمۇ دى ئۇرۇقى ساقلانغان. دەرۋەقە، ئۇيغۇرلار كېلىپ چىققان دىڭلىڭلارنىڭ توتېمى بۈركۈت ئىكەن، ئۇنداقتا ئۇيغۇرلار ئانىلىق ئۇرۇقىداشلىق جامەئەسى دەۋرىدە ئۇرۇۋاتقان مەزگىلدە ئۇلارنىڭ توتېمىمۇ بۈركۈتتىمۇ؟ بۇ ھەقتە تارىخ كىتابلىرىدا مەلۇمات كەم بولسىمۇ، ئەمما يەنە ئاز - تولا يىپ ئۇچىمۇ بار. «كونا تاڭنامە. ئۇيغۇرلار ھەققىدە قىسسە» دە خاتىرىلىنىشىچە، يۈەنخېننىڭ 4-يىلى (مىلادىيە 788-يىلى)، ئۇيغۇرلاردىن تۇنباغا قاغان تاڭ سۇلالىسىگە ئەلچى ئەۋەتىپ، «خۇيخې» دېگەن نامنى «خۇيخو» (回鹘) «شۇڭقاردەك پەرۋاز قىلغۇچى» دېگەن

مەندە) غا ئۆزگەرتىشنى تەلەپ قىلغان. بۇ قېتىملىق نام ئۆزگەرتىشنى ئۇيغۇرلارنىڭ ئۆزى ئوتتۇرىغا قويغان ھەمدە نام ئۆزگەرتىشنىڭ سەۋەبىنى ئىزاھلىغان، شۇڭا، بۇ بىزگە ئۇيغۇرلارنىڭ شۇڭقارغا چوقۇنغانلىقىدىن ئۇچۇر بېرىدۇ، شۇڭقار گۆشخور پىرىنچۇچ ھەم ئوۋچى قۇش، ئۇيغۇرلار شۇڭقارغا چوقۇنغان ھەمدە 788 - يىلى ئۇنىڭ نامىنى ئۆز مىللىتىنىڭ نامى قىلغان بولسا، پىراق قەدىمكى دەۋردىكى بۇ توتېم ئۇيغۇرلارنىڭ ئېڭىدا ساقلىنىپ قالغانمۇ، قانداق؟ دەلىل يېتەرسىز بولغاچقا، بۇ قاراشنى مۇئەييەنلەشتۈرۈش قىيىن، ئەمما ئۇنى بىر خىل قاراش دېيىشكە بولىدۇ. يەنە بىرى، «دەرەخكە چوقۇنغان» دېگەن قاراش. ئۇيغۇرلارنىڭ دەرەخكە چوقۇنغانلىقى توغرىسىدا جۇڭگو ۋە چەت ئەللەرنىڭ تارىخ كىتابلىرىدا خېلى كۆپ جايلىرى ئوخشىشىپ كېتىدىغان مەلۇماتلار بار. غەربكە كۆچكەن قۇجۇ ئۇيغۇرلىرى يەنىلا ئىبادەتخانىلاردا چوڭ دەرەخكە ئاتاپ ئەزىز- چىراغ قىلغان. شۇڭا ئۇيغۇرلار دەرەخنى توتېم قىلغان، دەپ قاراشقىمۇ بولىدۇ. دەرەخكە چوقۇنۇشنى ئائىلىق ئۇرۇقداشلىق جامائەسى دەۋرىدىكى ئۇيغۇرلارنىڭ ئورمانلىقلاردا ياشىغانلىقىنىڭ ئىنكاسى بولۇشىمۇ مۇمكىن، قەدىمكى ئۇيغۇرلار دەسلەپتە «بۆرە» گە چوقۇنغانمۇ ياكى «دەرەخ» كە چوقۇنغانمۇ؟ بۇ، نۆۋەتتە مۇھاكىمە قىلىنىۋاتقان مەسىلە.

راھىلە داۋۇتنىڭ «ئۇيغۇرلارنىڭ توتېمى - بۆرىگە چوقۇنۇش» («شىنجاڭ ئۇنىۋېرسىتېتى ئىلمىي ژۇرنىلى»، 1991-يىللىق 1-سان)، لى شۇخۇينىڭ «تۈركلەرنىڭ بۆرە توتېم مەدەنىيىتى توغرىسىدا تەتقىقات» («غەربىي شىمال مىللەتلىرى تەتقىقاتى» ژۇرنىلى، 1992 - يىللىق 1-سان) ۋە ئاپتونىڭ «بۆرە توتېم مەدەنىيىتى ھەققىدە دەسلەپكى ئىزدىنىش» («شىنجاڭ سەنئىتى» ژۇرنىلى، 1992 - يىللىق 3 - سان) ناملىق ماقالىلىرىدە بۆرە توتېم ئېتىقادى تەھلىل ۋە تەتقىق قىلىنغان. تېن ۋېيجياڭ ئەپەندى «قەدىمكى ئۇيغۇرلارنىڭ «دەرەخ» كە چوقۇنۇشى ھەققىدە» ناملىق ماقالىسىدە مۇنداق دەپ قارىغان: قەدىمكى ئۇيغۇرلار بۇرىدىن باشقا، دەرەخكە چوقۇنغان. بەلكى «دەرەخ» توتېمى قەدىمكى ئۇيغۇر قەبىلىلىرىنىڭ ئەڭ دەسلەپكى قەبىلە توتېمى ئىدى. بۇ

مەسىلە توغرىسىدا تىيەن ۋېيجياڭ ئەپەندى مۇنداق دەپ مۇئەييەنلەشتۈرگەن: «دەرەخ» توتېمى «بۆرە» توتېمىدىن بۇرۇن. دەرەخ توتېمى ئۇيغۇرلارنىڭ ئۆزىنىڭ توتېمى، بۆرە توتېمى بولسا كېيىن قوشنا قەبىلىلەرنىڭ كۈچلۈك ھوقۇق تەسىرىنىڭ مەھسۇلى.

خې شىڭلياڭ ئەپەندى «ئۇيغۇرلارنىڭ دەسلەپكى ئېتىقادى» (مىللەتلەر تەتقىقاتى» ژۇرنىلى، 1995 - يىللىق 6 - سان) ناملىق ماقالىسىدە مۇنداق دەيدۇ: ئۇيغۇرلار دىڭلىڭلاردىن كېلىپ چىققان، دىڭلىڭلار شاڭ، جۇ سۇلالىلىرى دەۋرلىرىدە 翟 ياكى 狄 دەپ ئاتالغان. 翟 لار بۈركۈتنى توتېم، ئۇنىڭ نامىنى مىللەت نامى قىلغان. خې شىڭلياڭ ئەپەندى «دەرەخ» توتېمى ئۈستىدە توختالغاندا مۇنداق دەيدۇ: دەرەخ ئۇيغۇرلارنىڭ دۆلەت قۇرغان دەسلەپكى ئەجدادلىرىنىڭ توتېمى، تارىخى ماتېرىياللاردا خاتىرىلىنىشىچە، ئۇيغۇر خانلىقىنىڭ قۇرغۇچىسى دەرەختىن تۇغۇلغان، دېگەن رىۋايەت خاتىرىلەنگەن. ئۇ يەنە: بۆرە تۈركىي تىللىق مىللەتلەرنىڭ ئورتاق چوقۇنىدىغان توتېمى، شۇنداقلا ئۇيغۇرلارنىڭ قەدىمكى ئەجدادى بولغان قاڭقىللارنىڭ ئەڭ مۇھىم توتېملىرىنىڭ بىرى، دەپ قارىغان. ئۇ يەنە ئۇيغۇرلار شىرغا چوقۇنغان، ئالاپلۇق، ئىدىقوت ئۇيغۇرلىرىنىڭ خانى ئارسلانخان (شىردەك خان) دەپ: كۈسەن ئۇيغۇرلىرىنىڭ خانىمۇ ئارسلانخان دەپ ئاتالغان. ئېيىقمۇ ئۇيغۇرلارنىڭ ئەجدادلىرىنىڭ بىر توتېمى بولغان بولسا كېرەك، دەپ ھېسابلىغان.

رەيھان ۋە پروفېسسور لاڭ يىڭلار «بۆرە» ۋە «ئېيىق» توتېمى توغرىسىدا ئايرىم - ئايرىم تەپسىلىي توختالدى ھەمدە «ئۇيغۇرلارنىڭ ئېيىق توتېم ئېتىقادى ئۈستىدە ئىزدىنىش» ۋە «ھېكايە، رىۋايەتلەردىن قەدىمكى ئۇيغۇرلارنىڭ بۆرە توتېم ئېتىقادىغا نەزەر» قاتارلىق ئىلمىي ماقالىلەرنى ئېلان قىلدى.

2) شامان دىنى ئېتىقادى

«ئوكيانۇس» ۋە «دىن لۇغىتى» نىڭ مۇناسىۋەتلىك ماددىلىرىدىن قارىغاندا، شامان دىنى ئىنسانىيەت تارىخىدىكى ئەڭ ئىپتىدائىي دىنلارنىڭ بىرى. ئۇ ئىپتىدائىي جەمئىيەتنىڭ ئاخىرقى باسقۇچىدا شەكىللەنگەن

بولۇپ، ئۇرۇق - قەبىلە دىنىلىرىنىڭ روشەن ئالاھىدىلىكىگە ئىگە.

1934 - يىلى لىڭ چۈنشېڭ ئەپەندى «سۇڭخۇاجياڭ دەرياسىنىڭ تۆۋەن ئېقىنىدا ياشايدىغان خېجىلار» ناملىق كىتابىدا، خېجىلارنىڭ شامان دىنى ئۈستىدە دەسلەپكى قەدەمدە تەتقىقات ئېلىپ بارغان. شۇنىڭدىن باشلاپ ئېلىمىزدا شامان دىنى توغرىسىدىكى تەتقىقات باشلانغان بولسىمۇ، ئەمما ئۇنىڭ دائىرىسى خېلى تار ئىدى. 50 - يىللارغا كەلگەندە، ھەر قايسى جايلاردا ئاز سانلىق مىللەتلەرنىڭ جەمئىيەت تارىخىنى تەكشۈرۈش بىلەن بىرگە، شامان دىنىغا مۇناسىۋەتلىك خېلى كۆپ ماتېرىياللار يىغىۋېلىنىپ رەتلەندى. 70 - يىللاردىن باشلاپ شامان شۇناسلىققا دائىر چەت ئەللەردىكى داڭلىق ئەسەرلەر خەنزۇچىگە ئۈزلۈكسىز تەرجىمە قىلىنىپ جۇڭگوغا تونۇشتۇرۇلدى. بۇ، ئېلىمىزنىڭ شامان دىنى تەتقىقاتىنى ئىلگىرى سۈرۈشتە زور رول ئوينىدى. 70 - يىللارنىڭ ئاخىرلىرىدىن باشلاپ، شامان دىنى تەتقىقاتى مىسلىسىز جانلىنىش باسقۇچىغا كىردى. بىراق، كۆرسىتىپ ئۆتۈشكە تېگىشلىكى شۇكى، ئۇيغۇرلارنىڭ شامان دىنىنى ئېتىقادى ھەققىدىكى تەتقىقات تېخى تولىمۇ يۈزىكى بولۇپ، ئىگىلىگەن ماتېرىياللىرىمىدىن قارىغاندا، ئالدى بىلەن ۋاڭ شۈكەي ئەپەندى يازغان «قەدىمكى شىمال يايلاقلىرىدىكى كۆچمەن چارۋىچى مىللەتلەر ۋە شامان دىنى» («دۇنيا دىنلىرى تەتقىقاتى» ژۇرنىلى، 1984 - يىللىق 2 - سان) ناملىق ماقالىسىنى ئالاھىدە تىلغا ئېلىشقا ئەرزىيدۇ. مەزكۇر ماقالىدە تەھلىل قىلىش ئارقىلىق، شامان دىنى دۇنياۋى خاراكتېرلىك ئىپتىدائىي دىن، ئۇ، بارلىق شەبئىلەردە روھ بولىدۇ، دېگەن ئەقىدىنى ئىمىدىيىۋى ئاساس قىلىدۇ، مەزمۇن جەھەتتە، ئۇ تەبىئەتكە چوقۇنۇش، توتېمغا چوقۇنۇش ۋە ئەجدادلارغا چوقۇنۇشنى ئۆز ئىچىگە ئالىدۇ ھەمدە بۇ ئۈچى ئۆز ئارا باغلىنىشلىق. بۇ دىن قەدىمدە شىمال يايلاقلىرىدا ياشىغان ھۇن، سىيانپى، جۇرجان، قاققىل، تۈرك، ئۇيغۇر، قىتان، موڭغۇل قاتارلىق مىللەتلەرگە كەڭ تارقالغان، ئۇلارنىڭ ھەممىسى بۇ دىنغا ئېتىقاد قىلغان، دەپ كۆرسەتكەن. ئاپتور يەنە مۇنداق دەپ قارايدۇ: شامان دىنىدىكى باخشىلىق ھەرىكىتى بولسا توتېمغا چوقۇنۇش بىلەن مۇناسىۋەتلىك بولغان

روھقا چوقۇنۇش ئاساسىدا تەرەققىي قىلغان، جەمئىيەتنىڭ تەرەققىياتىغا ئەگىشىپ، شامان دىنى تەدرىجىي يوقىلىشقا قاراپ يۈزلىنگەن. بەزى كۆچمەن چارۋىچى مىللەتلەر باشقا دىنلارغا ئېتىقاد قىلغان بولسىمۇ، ئەمما شامان دىنىنىڭ ئىزنالىرى ئۇلاردا ھېلىمۇ ساقلىنىپ قالغان.

جۈننەيد بەكرى ئەپەندى «قەدىمكى ئۇيغۇرلار ئېتىقاد قىلغان شامان دىنى» («شىنجاڭ ئىجتىمائىي پەنلەر تەتقىقاتى» ژۇرنىلى، 1984 - يىلى 3 - سان) ناملىق ماقالىسىدە مۇنداق دېگەن: شامان دىنى ئەقىدىسى بويىچە، ئادەم ئۆلگەندىن كېيىن ئۆلگۈچىنىڭ ئۇرۇق-تۇغقانلىرى پېشانىسىنى تىلىپ قان چىقىرىپ، ھۆركىرەپ يىغلاشقان، ئۆلگۈچىنىڭ ئايالى ۋە مىنگەن ئېتى، شۇنداقلا ئۆلگۈچى ئىشلەتكەن بۇيۇملارنى ھەمدە پەنە قىلغان. 759 - يىلى ئېلىخان ئالەمدىن ئۆتكەندە، ئۇيغۇرلار ئۆزلىرىنىڭ قائىدىسى بويىچە مەلىكىنى ۋاپات بولغان ئېرى بىلەن بىللە دەپنە قىلغان، بىراق، ئۇيغۇرلار تاڭ سۇلالىسى مەلىكىسىنىڭ يولىنىڭ يىراقلىقىغا قارىماي ئۇلارنىڭ زېمىنىغا كېلىپ ئۇيغۇرلارنىڭ قاغانى بىلەن ئوي قىلغانلىقىنى نەزەرگە ئالغاچقا ھەمدە خەنزۇلارنىڭ ئۆرپ - ئادىتىگە ھۆرمەت قىلغاچقا، مەلىكە ھەمدە پەنە قىلىنىشتىن ئامان قالغان. ئەمما مەلىكە ئۇيغۇرلارنىڭ ئادىتى بويىچە پېشانىسىنى تىلىپ قان چىقىرىپ يىغلاپ، ۋاپات بولغان ئېرىگە تەزىيە بىلدۈرگەن.

ياڭ فۇشۋ ئەپەندى «ئۇيغۇرلاردىكى شامان دىنى ۋە ئۇنىڭ تەرەققىياتى» («ئىلى پېداگوگىكا ئىنستىتۇتى ئىلمىي ژۇرنىلى»، 1988 - يىلى 1 - سان) ناملىق ماقالىسىدە مۇنداق دەيدۇ: ئۇيغۇر خانلىقى دەۋرىدە، ئۇيغۇرلار شامان دىنىغا ئېتىقاد قىلغانلىقى، ئاساسلىقى، ئۇلارنىڭ دەپنە قارىشىدا ئىپادىلىنىدۇ. ھازىرغىچە ئۇيغۇرلارنىڭ ئۆرپ - ئادىتىدە ساقلىنىپ قالغان شامان دىنىنىڭ تەسىرىمۇ خېلى كۆپ.

ۋاڭ جىيەنشەن ئەپەندى «ئۇيغۇرلارنىڭ شامان دىنى بىلەن ياپونلارنىڭ شامان دىنىنىڭ پەرقى ۋە چەت ئەللەردىكى شامان دىنى تەتقىقاتىدىكى بىر قانچە مەسىلە توغرىسىدا» («شىنجاڭ پېداگوگىكا ئۇنىۋېرسىتېتى ئىلمىي ژۇرنىلى»، 1994 - يىلى 3 - سان) ناملىق ماقالىسىدە مۇنداق دەپ

قارىغان: شامان دىنى ئەينى ۋاقىتتىكى كۆچمەن چارۋىچى قوۋملارنىڭ خانلىق ھوقوقى بىلەن بىرلىشىپ، ئاتلىق مىللەتلەر دۆلىتىنىڭ سىياسىي جەھەتتىن بىرلىككە كېلىشى ۋە سىياسەت، يېتەكچى تەدبىرلەرنى بەلگىلىشىگە ناھايىتى زور تۆھپە قوشقان. شۇنىڭ بىلەن بىر ۋاقىتتا، شامان دىنى ئۇيغۇلارنىڭ تەبىئەت بىلەن قوۋمىنىڭ، ئادەملەرنىڭ مۇناسىۋىتىنى، روھ بىلەن يامانلىقنىڭ، ماماتنىڭ، ھاپاتنىڭ مۇناسىۋىتىنى ۋە تۈرلۈك بەختسىزلىك ۋە ئاپەتلەرنىڭ يۈز بېرىشى قاتارلىق بىر يۈرۈش مەسىلىلەرنىڭ سەۋەبىنى چۈشەندۈرۈپ بەرگەن. شۇنداق دېيىشكە بولىدۇكى، شامان دىنى ئەينى ۋاقىتتىكى قەبىلىلەر ئىجتىمائىي گەۋدسىنىڭ ئورتاق دىنى بولۇپ، ھۆكۈمران خاراكتېردىكى دىنىي ئىدېئولوگىيە بولۇش سۈپىتى بىلەن ئۆز رولىنى جارى قىلدۇرغان.

(3) مانى دىنى ئېتىقادى

مانى دىنى ئۇيغۇرلار قەدىمكى زاماندا ئېتىقاد قىلغان دىنلارنىڭ بىرى، شۇڭا مانى دىنى توغرىسىدىكى تەتقىقاتمۇ ئۇيغۇرلارنىڭ تارىخى ۋە مەدەنىيىتى جەھەتتىكى تەتقىقاتنىڭ مۇھىم بىر قىسمى ھېسابلىنىدۇ. ئېلىمىزنىڭ ئىلىم ساھەسىدە، مانى دىنىغا ئائىت خەنزۇچە ماتېرىياللارنى ۋاڭ گوۋېي ئەپەندى بىلەن چېن خۇەن ئەپەندى سىستېمىلىق تەھرىرلەپ چىققان. ۋاڭ گوۋېي ئەپەندى «ئاسىيا ئىلمىي ژۇرنىلى» نىڭ 1921 - يىللىق 2 - ساندا «مانى دىنىنىڭ جۇڭگوغا تارقىلىشى ھەققىدە مۇلاھىزە» ناملىق ماقالىسىنى ئېلان قىلدى. بۇ ماقالە كېيىن ئېلىمىزنىڭ ئىلىم ساھەسىدە مانى دىنى تەتقىقاتىغا ئاساس سالدى. چېن خۇەن ئەپەندى «مانى دىنىنىڭ جۇڭگوغا تارقىلىشى ھەققىدە مۇلاھىزە» ناملىق كىتابنى يېزىپ، مانى دىنىنىڭ مەنبەسى، مانى دىنىنىڭ جۇڭگوغا تارقىلىشى، مانى دىنى بىلەن ئۇيغۇرلارنىڭ مۇناسىۋىتى ۋە مانى دىنىنىڭ بەش دەۋر، سۆڭ، يۈەن دەۋرلىرىدىكى ئەھۋالىنى بايان قىلدى. بۇ ئەسەر ئېلىمىزنىڭ مانى دىنى تەتقىقاتى جەھەتتە بالدۇر يېزىلغان ئادر ئەسەر بولۇپلا قالماستىن، بەلكى جۇڭگونىڭ ئىلىم ساھەسىدە ئۇيغۇر تارىخى تەتقىقاتىغا يول ئېچىپ بەرگەن مەخسۇس ئەسەر بولۇپمۇ ھېسابلىنىدۇ.

1927 - يىلى فېڭ چىڭجۈن ئەپەندى پېللىئوت بىلەن چاۋانئېس بىرلىكتە يازغان «مانى دىنىنىڭ جۇڭگوغا تارقىلىشى ھەققىدە مۇلاھىزە» ناملىق كىتابىنى خەنزۇچىگە تەرجىمە قىلدى. بۇ چاغدا ليۇمىڭشۈ، ليۇفېڭخۇۋ، ياك شىيەننى ئەپەندىلەر ئىلگىرى - كېيىن بولۇپ مانى دىنىغا ئائىت ماقالىلارنى ئېلان قىلدى. شۇنىڭ بىلەن مەملىكەت ئىچىدىكى ئىلىم ساھەسىدىكىلەر مانى دىنىنى تېخىمۇ ئىلگىرىلىگەن ھالدا تەتقىق قىلىشقا كىرىشتى. بۇ مەزگىلدە مانى دىنى تەتقىقاتىدا كىشىلەرنىڭ دىققىتىنى قوزغىغان مەسىلىلەر: (1) مانى دىنىنىڭ قەدىمكى ئۇيغۇرلارغا تارقالغان ۋاقتى ۋە تارقىلىش يولى؛ (2) قەدىمكى ئۇيغۇرلارنىڭ مانى دىنىغا ئېتىقاد قىلىشىدىكى سەۋەبلەر؛ (3) مانى دىنىنىڭ قەدىمكى ئۇيغۇر جەمئىيىتىدىكى ئىجتىمائىي ئورنى ۋە ئۇلارغا كۆرسەتكەن تەسىرى؛ (4) مانى دىنىنىڭ قەدىمكى ئۇيغۇرلار رايونىدىكى تەرەققىياتى؛ (5) مانى دىنىنىڭ قەدىمكى ئۇيغۇرلار ئارىسىدا يوقىلىشى؛ (6) قەدىمكى ئۇيغۇر يېزىقىدىكى مانى كىتابلىرى ھەققىدىكى تەتقىقات.

مانى دىنى قاچان، قايسى يول بىلەن ئۇيغۇرلارغا تارقالغان؟ بۇ ئىلىم ساھەسىدە مۇنازىرە قىلىنىۋاتقان مەسىلىلەرنىڭ بىرى. بىرىنچى خىل قاراشتىكىلەر مۇنداق دەپ قارايدۇ: «مانى دىنى VIII ئەسىرنىڭ ئاخىرلىرىدا جۇڭگونىڭ ئىچكى رايونلىرىغا تارقالغان، كېيىن ئىچكى رايونلار ئارقىلىق شىمالىي چۆللۈكتىكى ئۇيغۇرلارغا تارقالغان». پېللىئوت، چاۋانئېس يازغان «مانى دىنىنىڭ جۇڭگوغا تارقىلىشى ھەققىدە مۇلاھىزە» (فېڭ چىڭجۈن تەرجىمە قىلغان «غەربىي يۇرت ۋە جەنۇبىي دېڭىزنىڭ تارىخ - جۇغراپىيىسى ھەققىدە مۇھاكىمە» دېگەن مەجمۇئەنىڭ 8 - قىسمى، 1958 - يىل) دە مۇنداق ھېسابلىغان: مانى دىنى مىلادىيە 694 - يىلدىن 719 - يىلنىڭ باشلىرىغىچە بولغان ۋاقىتتا جۇڭگوغا تارقالغان، تاڭ سۇلالىسى دۆلىتى قۇدرەت تاپقۇزۇش ئۈچۈن ئەركىنلىك سىياسىتىنى يولغا قويغاچقا، نۇرغۇن چەت ئەل سودىگەرلىرى چېگرىدىن ئۆتكۈزۈلۈپ كىرىپ چىققان. شۇنىڭ بىلەن بۇ دىنمۇ جۇڭگونىڭ شىمالىي تەرەپلىرىگە تارقالغان. كېيىن بۇ دىننىڭ ئۇستازى مۇنەججىملىكتىن خەۋەردار

بولغاچقا، ئاۋامنى ئۆزىگە رام قىلغان. شۇڭا ئۇيغۇر قاغانى بۇ دىنغا كىرگەن ۋە بۇ دىننىڭ كۈچىگە تايىنىپ، دىن ئارقىلىق قانۇننى قوغدىغان. دەسلەپتە بۇ دىن شۇ سەۋەبتىن روناق تاپقان، كېيىن يەنە شۇ سەۋەبتىن زاۋال تاپقان.

ئاپتور «توققۇز ئۇيغۇر قاغانى مەڭگۈ تېشى» ۋە مانى دىنىغا ئائىت تۈركچە پۇچۇلغان ۋەسىقىلەرگە ئاساسەن، تۇنجى قېتىم مانى دىنىغا ئېتىقاد قىلغان ئۇيغۇر قاغانى تاڭ سۇلالىسىنىڭ ئۆڭلۈك-سۆيگۈن توپىلىغىنى تىنچىتىشىغا ياردەملەشكەن بۆكۈ خاقان، دەپ ھېسابلىغان. بۇ مەسىلىدە چېن خۇەن ئەپەندىنىڭ قارىشى پېللىئوت، چاۋانئېسلارنىڭكىگە ئوخشاش. «فېڭ جياشېڭ ئەپەندى «ئۇيغۇر تارىخىغا دائىر ماتېرىياللار توپلىمى» (1 - قىسىم) دا مۇنداق دەيدۇ: مانى دىنى مىلادىيىدىن كېيىنكى II ئەسىردە پېرسىيەلىك مانى دېگەن كىشى تەرىپىدىن ئىجاد قىلىنغان، VII ئەسىردە تاڭ سۇلالىسىگە، 763 - يىلى تاڭ سۇلالىسىدىن ئۇيغۇرلارغا تارقالغان.

نيۇ رۇجى ئەپەندى «تىل ۋە تەرجىمە» ژۇرنىلىنىڭ 1987 - يىللىق 2 - سانىدا «ئۇيغۇرچە <بۆكۈ قاغاننىڭ دىنىغا كىرىش خاتىرىسى> نىڭ كەمتۈك ۋاراقلىرىنىڭ شەرھىسى» نىڭ تولۇق تەرجىمىسىنى ئېلان قىلدى. بۇ، مانى دىنىغا مۇناسىۋەتلىك تەتقىقاتلارنى تېخىمۇ ئەتراپلىق ماتېرىيال بىلەن تەمىنلىدى.

چېن جۇنىمو ئەپەندى «مانى دىنىنىڭ ئۇيغۇرلارغا تارقىلىشى ۋە ئۇنىڭ تەسىرى» («مەركىزىي مىللەتلەر ئىنىستىتۇتى ئىلمىي ژۇرنىلى»، 1986 - يىللىق 1 - سان) ناملىق ماقالىسىدە، مانى دىنىنىڭ ئۇيغۇرلارغا تارقالغان ۋاقتى ۋە ئۇنىڭ تارقىلىشى توغرىسىدا مۇنداق دەيدۇ: 1890 - يىلى فىنلاندىيەلىك ئالىم ھايكىل قارابالغاسۇن (بۈگۈنكى موڭغۇلىيە دائىرىسىدىكى خارخىتون ئەتراپى) خارابىسىدىن تاپقان «توققۇز ئۇيغۇر قاغانى مەڭگۈ تېشى» (يەنە «ئادالەت قۇچقان قاغان مەڭگۈ تېشى» دەپمۇ ئاتىلىدۇ) دىكى خاتىرىلەر مانى دىنىنىڭ تاڭ دەيزۇڭنىڭ گۇاڭدې تۇنجى يىلى (763 - يىلى) ئۇيغۇرلارغا تارقالغانلىقى ئېھتىمالىنى چۈشەندۈرۈپ

بېرىدۇ. ئەينى ۋاقىتتا، دەل شى چاۋبى توپىلىشى يۈز بەرگەن. ئۇيغۇرلارنىڭ سەردارى بۆكۈ قاغان (تەڭرى قاغان) سۈزۈڭنىڭ باۋىڭ تۇنجى يىلى (762 - يىلى) ئەسكەر باشلاپ تاڭ سۇلالىسىنىڭ شى چاۋبىغا جازا يۈرۈشى قىلىپ، شەرقىي ئاستانە - لوياننى قايتۇرۇۋېلىشىغا ياردەملەشكەن. لوياندا مانى دىنى ئۇستازلىرىنى كۆرۈپ، مانى دىنىغا ئېتىقاد قىلىش نىيىتىگە كەلگەن. ياندۇرقى يىلى (763-يىلى) رۇپشى قاتارلىق تۆت مانى دىنى ئۇستازىنى ئېلىپ كەلگەن، ئۇ چاغدا ئۇيغۇرلار شامان دىنىغا ئېتىقاد قىلاتتى. مەلۇماتلارغا ئاساسلانغاندا، بۆكۈ قاغان مانى دىنى ئۇستازلىرىنى دۆلىتىگە ئېلىپ كەلگەندىن كېيىن، مانى دىنى ئۇستازلىرى بىلەن شامان دىنىدىكىلەر ئوتتۇرىسىدا مۇنازىرە بولغان. ئىككى كېچە - كۈندۈز مۇنازىرىلىشىش ئارقىلىق، مانى دىنى ئاخىرى شامان دىنى ئۈستىدىن غالىپ كەلگەن، شۇنىڭ بىلەن بۆكۈ قاغان مانى دىنىغا ئېتىقاد قىلغان ھەمدە ئۇنى دۆلەت دىنى دەرىجىسىگە كۆتۈرگەن.

يەنە بىر خىل قاراشتىكىلەر، مانى دىنىنىڭ جۇڭگوغا تارقالغان ۋاقتى 694-يىلىدىن بۇرۇن بولسا كېرەك، دەپ قارايدۇ. مەسىلەن، يۈتپەنخېڭ گەپەندى «غەربىي يۇرت مەدەنىيەت تارىخى» (شىنجاڭ خەلق نەشرىياتى، 1981-يىلى) ناملىق كىتابىدا مۇنداق دەيدۇ: مانى ئۆلگەندىن كېيىن مۇرىتلىرى زىيانكەشلىككە ئۇچرىغاچقا، ئامۇ دەرياسىنىڭ ئۇ ئەرەپىگە قېچىپ بېرىپ ئولتۇراقلاشقان، كېيىن سىر دەرياسىدىن ئۆتۈپ چۈ دەرياسى ئەتراپىغا كەلگەن. مانى دىنى چۈ دەرياسى بويلىرىدىن تېخىمۇ شەرققە - تىيانشاننىڭ جەنۇبىدىكى غەربىي يۇرتقا تارقالغان. بۇ ۋاقىت جۇڭگونىڭ ۋۇزېتپەندىن كېيىن، يەنەي تۇنجى يىلى (694-يىلى) دىن بۇرۇنقى ۋاقىتقا توغرا كېلىدۇ. ئۇ يەنە مۇنداق دەپ قارايدۇ: مانى دىنى تاڭ سۇلالىسىگە تارقالغاندىن كېيىن، تاڭ سۇلالىسى بىلەن زىچ مۇناسىۋىتى بار ئۇيغۇرلارغا تارقالغان ھەمدە بۇ دىنىغا بۈگۈنكى تاشقى موڭغۇلىيىدە ئولتۇراقلاشقان ئاشۇ قوۋملار قىزغىنلىق بىلەن ئېتىقاد قىلغان.

ليۇ يىتاڭ «ئۇيغۇرلار ھەققىدە تەتقىقات» ناملىق كىتابىدا، مانى دىنى

ئۇيغۇرلارغا 763 - يىلدىن بۇرۇن تارقالغان، دەپ ھېسابلىغان. ئۇ مۇنداق دەيدۇ: جەنۇبىي، شىمالىي سۇلالىلەر دەۋرىدىن سۈي، تاڭ دەۋرلىرىگىچە بولغان ئارىلىقتا، مانى دىنى پېرسىيەدە تەقەب قىلىنغاندىن كېيىن، بۇ دىن سودىگەرلەر ئارقىلىق موڭغۇلىيىدىكى ئۇيغۇرلار ماكانلاشقان رايونلارغا تارقالغان، دېگەن قاراش بىر قەدەر مۇۋاپىق بولسا كېرەك. ئۇ يەنە مۇنداق دەيدۇ: 763 - يىلى بۈكۈ قاغان تۆت مانى دىنى ئۇستازنى دۆلىتىگە ئېلىپ كېلىشتىن بۇرۇنلا ئۇيغۇرلار مانى دىنىنى چۈشىنىشتى، قاغانمۇ بۇ دىنغا ئېتىقاد قىلغان.

لىن ۋۇشۇ ئەپەندىمۇ ليۇيىتاڭ ئەپەندىنىڭ قارىشىغا قوشۇلىدۇ. ئۇ «مانى دىنىنىڭ ئۇيغۇرلار ئارىسىدا قايتا روناق تېپىشىنىڭ ئىجتىمائىي تارىخىي مەنبەسى» («دۇنيا دىنلىرى تەتقىقاتى» ژۇرنىلى، 1984 - يىللىق 1 - سان) ناملىق ماقالىسىدە مۇنداق دەيدۇ: «ليۇيىتاڭ ئەپەندىنىڭ دېگەنلىرىنىڭ دەلىلى بولمىسىمۇ، بىراق سۆزىنىڭ داۋىلىسى بار، ھەتتا شۇنداق دەپ قاراشقا بولىدۇكى، ئۇيغۇرلار 763 - يىلدىن بۇرۇنلا مانى دىنى بىلەن تونۇشۇپ قالماي، خەنزۇلارغا تارقالغان باشقا دىنلار بىلەنمۇ تونۇشقان بولۇشى مۇمكىن. ئۇ بۇنىڭغا ئۇيغۇرلار زېمىنىنى تاڭ سۇلالىسىنىڭ زېمىن دائىرىسىگە كىرگەندىن كېيىن، ئىقتىساد، مەدەنىيەت جەھەتلەردىكى ئالماشتۇرۇش بۇددا دىنى، مانى دىنى قاتارلىق دىنلارنىڭ ئۇيغۇرلارغا تارقىلىشىغا تۈرتكە بولغان، دېگەننى سەۋەب قىلىپ كۆرسىتىدۇ.

1988 - يىلى نەشر قىلىنغان «جۇڭگو ئېنسىكلوپېدىيىسى» (دىن قىسمى) نىڭ مانى دىنى تۈغرىسىدىكى ئىزاھاتى (خۇاڭ شىنچۈەن، لى ۋۇبېڭچېڭ يازغان) دا مۇنداق دېيىلگەن: مانى دىنى تەخمىنەن VI - VII ئەسىرلەردە قۇرۇقلۇق ئارقىلىق شىنجاڭغا تارقالغان، كېيىن شىنجاڭ ئارقىلىق شىمالىي چۆللۈكتىكى ئۇيغۇرلارغا تارقالغان، ئۇيغۇر قاغانى ئۇنى دۆلەت دىنى دەرىجىسىگە كۆتۈرگەن.

فەن ۋېنلەن ئەپەندى «جۇڭگو ئومۇمىي تارىخى» (2 - توم 3 - كىتاب) دا مۇنداق دەيدۇ: ئۇيغۇرلاردا مانى دىنىنىڭ گۈللىنىشىگە، ئاساسلىقى،

ئۇلارنىڭ مانى دىنىغا ئېتىقاد قىلىدىغان سۇغدى سودىگەرلىرىنى سېتىۋېلىپ، ئۇلارغا تايىنىپ باي بولۇشنى مەقسەت قىلغانلىقى سەۋەب بولغان.

ياڭ شېڭمىن ئەپەندى «ئۇيغۇرلارنىڭ دىنىي ئىدىيىسىنىڭ ئۆزگىرىشى ۋە مانى دىنىغا ئېتىقاد قىلىشى» («غەربىي شىمال تارىخ - جۇغراپىيىسى» ژۇرنىلى، 1985 - يىللىق 3 - سان) ناملىق ماقالىسىدە مۇنداق دەيدۇ: فەن ۋېنلەن ئەپەندىنىڭ قارىشىنىڭ مەلۇم ئاساسى بولسىمۇ، بىراق ئۇ تۈپكى سەۋەبكە، يەنى دۆلەت قۇرۇلغاندىن كېيىن، شامان دىنىنىڭ مەۋجۇت بولۇپ تۇرۇش ئاساسى ئاللىقاچان يوقالغانلىقى، يېڭى جەمئىيەت، يېڭى تەرتىپنى يېڭى بىر دىن ئارقىلىق قوغداشقا مۇھتاج بولغانلىقىدىن ئىبارەت سەۋەبكە سەل قارىغان. ياڭ شېڭمىن ئەپەندى سىياسىي جەھەتتىن ئىزدىنىپ مۇنداق دەپ قارىغان: مانى دىنىنىڭ تەڭرى بىلەن ئادەمنى بىرلەشتۈرۈش قارىشى شىمالىي چۆللۈكتىكى ئۇيغۇر خانلىقىنىڭ بىرلىككە كېلىشى ۋە ئىگىلىك ھوقۇقىنى مۇستەھكەملىشىگە پايدىلىق. مانى دىنىنىڭ ئەمىرىمەرۇپلىرى ئاساسەن بەش ئېنىق بولۇش: سەمىمىي بولۇش، خورلۇققا چىداش، قانائەتچان بولۇش، ئەقىللىق بولۇش، كۆيۈمچان بولۇش؛ بەش زەھەرگە قارشى تۇرۇش: ئاچكۆزلۈككە، شەھۋەتپەرەسلىككە، قاراقچىلىققا، ئاداۋەت تۇتۇشقا، دۆتلۈككە قارشى تۇرۇشتىن ئىبارەت. ئۇ مۇنداق دەپ قارايدۇ: بۇ خىل ئىدىيە سىنىپى زىددىيەتكە تولغان ئۇيغۇر خانلىقىنى قوغداشقا ئىنتايىن پايدىلىق بولغاچقا، بۇ دىن ھۆكۈمران سىنىپنىڭ قوللىشىغا ئېرىشكەن.

لىن ۋۇشۇ ئەپەندى بۇ مەسىلىنى سىياسىي ۋە ئىقتىسادىي ئىككى جەھەتتىن بايان قىلغان. ئۇ «مانى دىنىنىڭ ئۇيغۇرلاردا روناق تېپىشىنىڭ ئىجتىمائىي، تارىخىي مەنبەسى» («دۇنيا دىنلىرى تەتقىقاتى» ژۇرنىلى، 1984 - يىللىق 4 - سان) ناملىق ماقالىسىدە، مەسىلىنى سىياسىي جەھەتتىن بايان قىلىپ مۇنداق دەپ قارىغان: ئۇيغۇرلار تاڭ سۇلالىسىنىڭ ئۆڭلۈك - سۆيگۈن توپىلىغىنى تىنچىتىشىغا ياردەملەشكەندىن كېيىن، ئىچكى قىسمىدا جەمئىيەت ئۇچقاندەك تەرەققىي قىلدى. ئۇيغۇر خان

ئوردىسىنىڭ فېئوداللىشىشى، مۇكەممەل بىر دىننىڭ ئۆز ھۆكۈمرانلىقىنى كۈچەيتىشىگە جىددىي ئېھتىياجلىق بولۇپ قالغانىدى. ئىقتىسادىي جەھەتتىن ئالغاندا، ئۇ مۇنداق دەپ قارىغان: توپىلاڭ تىنچىغاندىن كېيىن، سۇغدى سودىگەرلىرىگە تايىنىپ شەرق بىلەن غەربنىڭ سودىسىنى ۋە ئىگىلىكىنى راۋاجلاندۇرۇش دۆلەت خەزىنىسىنىڭ ئاساسلىق مالىسىيە مەنبەسىگە ئايلاندى، شۇڭا دۆلەت ئىشلىرى بىلەن دىنىي ئېتىقادىمۇ سۇغدى سودىگەرلىرىنىڭ كونتروللۇقىغا ئۇچرىماي قالدى. ئۇيغۇر ئېلىدىكى سۇغدى سودىگەرلىرىنىڭ كۆپىنچىسى مانى دىنى مۇرىتلىرى ئىدى، شۇڭا، مانى دىنى ئۇيغۇر قاغانى تەرىپىدىن دۆلەت دىنى قىلىندى.

مانى دىنىنىڭ قەدىمكى ئۇيغۇرلار ئارىسىدىكى ئورنى مەسىلىسى ئېلىمىزنىڭ ئىلىم ساھەسىدىكىلەر خېلى كۆپ بايان قىلغان مەسىلىلەرنىڭ بىرى.

گېڭ شياڭ، مۇگېنجۇ تەرجىمە قىلغان، ج. ر. ھامىلتون يازغان «بەش دەۋردىكى ئۇيغۇرلارغا دائىر تارىخىي ماتېرىياللار» ناملىق كىتابتا مۇنداق دېيىلگەن: مانى دىنى ئۇيغۇر مەدەنىيىتىنىڭ تەرەققىياتىنى ئىلگىرى سۈرۈشتە ھەل قىلغۇچ رول ئوينىغان. سۇغدى رايونلىرىدىن كەلگەن مانى دىنى مىسسىئونېرلىرى (دىن تارقاتقۇچىلىرى) يەنە ئۇيغۇرلار ئارىسىدا سۇغدى يېزىقى ئاساسىدىكى يېڭى يېزىقنى تارقاتقان. مانى يېزىقى ۋە قەدىمكى ئۇيغۇر يېزىقى دەپ ئاتالغان بۇ يېزىقلار ۋەسىقىلەرنى يېزىشتا قوللىنىلغان. ئۇ يەنە: سۇغدىلار ئۇيغۇر مەدەنىيىتى ۋە ئىرقىشۇناسلىق تەرەققىياتىدىمۇ ناھايىتى زور رول ئوينىغان، دەپ ھېسابلىغان.

ئەي شاڭلىيەن ئەپەندى «ئۇيغۇرلار بىلەن مانى دىنىنىڭ مۇناسىۋىتى ۋە ئۇنىڭ تاڭ سۇلالىسىدىكى تەرەققىياتى توغرىسىدا» («غەربىي شىمال تارىخ- جۇغراپىيىسى» ژۇرنىلى، 1981 - يىللىق 1 - سان) ناملىق ماقالىسىدە مۇنداق دەپ قارىغان: مانى دىنى راھىبلىرى دىنىي پائالىيەت ۋە سىياسىي پائالىيەت بىلەن شۇغۇللىنىپلا قالماي، سودا پائالىيەتلىرى بىلەنمۇ شۇغۇللانغان، ئۇلار دائىم «قوش ۋەزىپىنى زىممىسىگە ئالغان». ئۇ يەنە، مۇنداق دەپ قارىغان: 780 - يىلى توققۇز موغۇزلار تەڭرى قاغان

(بۆكۈ قاغان) نى جەنۇبتىكى تاڭ سۇلالىسى زېمىنىغا بېسىپ كىرىشكە قىزىقتۇرغان، ۋەزىر تۇنباغا نەسبەت قىلىشمۇ ئاڭلىمىغان، نەتىجىدە قاغان ۋە توققۇز ئوغۇزلار ئۆلتۈرۈلگەن. بۇ ۋەقەنىڭ يۈز بېرىشى ھەمدە ئۇيغۇرلارنىڭ تاڭ سۇلالىسىدە قانۇنسىز سودا پائالىيىتى بىلەن شۇغۇللىنىشى ئەنە شۇ «قوش ۋەزىپىنى زىممىسىگە ئالغان» توققۇز ئوغۇزلار بىلەن مۇناسىۋەتلىك.

مانى دىنىنىڭ ئۇيغۇرلار رايونىدا تەرەققىي قىلىش ئەھۋالىمۇ خېلى مۇھىم تېما. 1978 - يىلى «ئارخېئولوگىيە ئىلمىي ژۇرنىلى» نىڭ 4 - سانىدا گېڭ شىمىن ئەپەندى مانى دىنى ئىبادەتخانىسىدىكى قەدىمكى ئۇيغۇرچە قوليازىمىلار ھەققىدە دەسلەپكى ئىزاھ ناملىق ماقالىسىدە مۇنۇلارنى ئوتتۇرىغا قويغان: قۇجۇ رايونىدىكى مانى دىنى ئىبادەتخانىلىرى يەر ئىگىلىگەن بولۇپ، ئۇلاردا ئېكسپىلاتاتسىيە مەۋجۇت ئىدى. ئۇلار يەر ئىجارىسىگە ماددىي بۇيۇمۇ، پۇل - پىچەكمۇ ئالاتتى، ئىبادەتخانىلاردا ھەقسىز ئىشلەيدىغان تۈرلۈك ئىشلەمچىلەر بار ئىدى. ئىبادەتخانىلاردا دىنىي تەبىقىدىكىلەرنىڭ دەرىجە چېكى قاتتىق ئىدى، ئىبادەتخانىلارنىڭ يەر - زېمىنلىرى ۋە ئۇلارنىڭ تۈرلۈك ئىمتىيازلىرى قۇجۇ رايونىدىكى ئۇيغۇر مەھكىمىلىرى تەرىپىدىن قوغدىلاتتى.

لىن ۋۇشۇ ئەپەندى 80 - يىللاردىن بېرى، مانى دىنى تەتقىقاتىدا كۆرۈنەرلىك نەتىجە قازاندى. ئۇنىڭ كۆپ قىسىم ماقالىلىرى «مانى دىنى ۋە ئۇنىڭ شەرققە كېڭىيىشى» (جۇڭخۇا كىتابچىلىق ئىدارىسى، 1987 - يىل) ناملىق كىتابقا كىرگۈزۈلگەن. ئۇ يەنە گېرمانىيىلىك ئالىم خ. ج. كىلىنىكتىن «قەدىمكى بۇددا دىنى سەنئىتى» ناملىق كىتابىنى تەرجىمە قىلىپ نەشر قىلدۇرغان. ئۇنىڭ «ئارخېئولوگىيىلىك بايقاشلاردىن مانى دىنىنىڭ قۇجۇ ئۇيغۇرلىرىنىڭ فېئوداللىشىشىغا نەزەر» ناملىق ماقالىسى قۇجۇ ئۇيغۇرلىرىنىڭ مانى دىنىنى تەتقىق قىلغان مۇھىم ئەسىرىدۇر. ئۇنىڭ بۇ ماقالىسىدىكى بىرمۇنچە قاراشلار گېڭ شىمىن ئەپەندىنىڭ قارىشى بىلەن ئوخشاش بولسىمۇ، ئەمما بەزى مەسىلىلەردە پەرق بار. ئالاپلۇق، گېڭ شىمىن ئىبادەتخانىلار ماددىي بۇيۇم ۋە پۇل - پىچەك ئالاتتى، دېگەن

بولسا، لىن ۋۇشۇ ئەپەندى پۇل بىلەن تۆلىنىدىغان يەر ئىجارىسىنى تىلغا ئالماي، ماددىي بۇيۇم بىلەن تۆلىنىدىغان يەر ئىجارىسى ۋە ئەمگەك بىلەن تۆلىنىدىغان يەر ئىجارىسىنىلا تىلغا ئالغان. ئىبادەتخانىلاردىكى ئىشلەمچىلەر توغرىسىدا، گېڭ شىمىن ئەپەندى «ئىبادەتخانىلاردا ھەقسىز ئىشلەشكە مەجبۇرلانغان ئىشلەمچىلەر بار ئىدى» دەپ قارىغان بولسا، لىن ۋۇشۇ ئەپەندى ئىشلەمچىلەرنى «ئەمگەك بىلەن يەر ئىجارىسىنى تۆلەيدىغان يانچىلار» دەپ قارىغان. لىن ۋۇشۇ ئەپەندى مۇنداق دەپ ھېسابلىغان: قۇجۇ ئۇيغۇرلىرىنىڭ مانى دىنى سىياسىي جەھەتتە يەنىلا شىمالىي چۆللۈكتىكى ئەنئەنىسىنى ساقلاپ قالغان بولۇپ، ئۇ فېئودال ھۆكۈمرانلارنىڭ پايدىلىنىش قورالى ئىدى. ئۇلار ئىقتىسادىي جەھەتتىمۇ فېئوداللىق ئېكىسپلاتاتسىيە قىلغۇچى سىنىپلار قاتارىغا كىردى. «بۇ دىننىڭ ئۆزىمۇ فېئوداللىشىشقا ماسلىشىشى كېرەك ئىدى.»

سۇن جېنيۇ ئەپەندىمۇ گېڭ شىمىن ئەپەندى ئېلان قىلغان مانى دىنى ئىبادەتخانىسى ۋە سىقىلىرىنى تەتقىق قىلغان. ئۇ «قەدىمكى يازما يادىكارلىقلاردىن قۇجۇ ئۇيغۇرلىرىنىڭ مانى دىنىغا نەزەر - مانى دىنى ئىبادەتخانىلىرىنىڭ ۋە سىقىلىرى، ئۈستىدە قايتا تەتقىقات» (غەربىي شىمال تارىخ - جۇغراپىيىسى» ژۇرنىلى، 1983 - يىللىق 3 - سان) ناملىق ماقالىسىدە مۇنداق دەپ كۆرسەتكەن: مەن گېڭ شىمىن ئەپەندىنىڭ ئىبادەتخانىلاردا پۇل - پىچەك بىلەن تۆلىنىدىغان يەر ئىجارىسى مەۋجۇت، دېگەن قارىشىغا قوشۇلىمەن. ئۇنىڭ قارىشىچە، قۇجۇ ئۇيغۇرلىرىنىڭ مانى دىنى ئىبادەتخانىلىرىدىكى ماددىي بۇيۇم ئارقىلىق يەر ئىجارىسى تۆلەش شەكلى پۈتكۈل قۇجۇ خانلىقىنىڭ يەر ئىجارىسى شەكلى بىلەن بىردەك. ئۇ لىن ۋۇشۇ ئەپەندىنىڭ مانى دىنى ئىبادەتخانىلىرىنىڭ ئىگىلىكى ئۆزىنى ئۆزى تەمىنلەيدىغان فېئودال قورۇق ئىگىلىكى ۋە ئىبادەتخانىلاردىكى ئىشلەمچىلەر ئەمگەك بىلەن يەر ئىجارىسىنى تۆلەيدىغان يانچىلار ئىدى، دېگەن قارىشىغا قوشۇلمايدۇ. ئۇنىڭ قارىشىچە، قۇجۇدىكى مانى دىنى ئىبادەتخانىلىرى ئوردىنىڭ ۋەخپىسى، جەمئىيەتنىڭ ئىتائىتىگە تايىناتتى. قۇجۇ رايونىدا ئوتتۇرا تۈزلەڭلىكنىڭ ئىجتىمائىي سودا بازىرى بىلەن

مۇئەييەن مۇناسىۋىتى بولغان فېئودال ئىبادەتخانا ئىگىلىكى مەۋجۇت ئىدى. مانى دىنى ئۇيغۇرلاردا قاچان يوقالغان دېگەن مەسىلىدە، چېن جۇنىۋو ئەپەندى «مانى دىنىنىڭ ئۇيغۇرلارغا تارقىلىشى ۋە تەسىرى» ناملىق ماقالىسىدە مۇنداق دەپ قارايدۇ: X ئەسىرنىڭ ئاخىرلىرىدا قۇجۇ ئۇيغۇرلىرىدا بۇددا دىنى، خرىستىئان دىنى مانى دىنىنىڭ ئورنىنى ئىگىلىگەن بولۇپ، مانى دىنى XI ئەسىر ئەتراپىدا ئاخىرقى ھېسابتا يوقالغان. لىن ۋۇشۇ ئەپەندى «ئارخېئولوگىيەلىك بايقاشلاردىن مانى دىنىنىڭ قۇجۇ ئۇيغۇرلىرىدا فېئوداللىشىشىغا نەزەر» ناملىق ماقالىسىدە مۇنداق دەپ ھېسابلىغان: بىر قىسىم ئۇيغۇرلار غەربكە — قۇجۇغا (ئىدىقۇتقا) كۆچۈپ كەلگەندىن كېيىن، گەرچە بۇددا دىنىغا ئېتىقاد قىلىشقا باشلىغان بولسىمۇ، بىراق ھۆكۈمرانلارنىڭ مانى دىنىغا بولغان قىزغىنلىقى يوقالمىغان. مانى دىنى بۇددا دىنى بىلەن بىرلىكتە بىر قانچە يۈز يىل تارقىلىپ، XV ئەسىرگە كەلگەندە ئاندىن يوقالغان. لى فۇتۇڭ ئەپەندى «ئۇيغۇرلار ئېتىقاد قىلغان دىنلارنىڭ ئۆزگىرىشى ھەققىدە مۇلاھىزە» (تەيۋەن «دۆلەتلىك سىياسىي ئۇنىۋېرسىتېتنىڭ 30-يىللىقىغا بېغىشلانغان ماقالىلەر توپلىمى»، 1957 - يىل) ناملىق ماقالىسىدىمۇ لىن ۋۇشۇ ئەپەندىنىڭ قارىشىنى قۇۋۋەتلىگەن.

ئېلىمىزدە لى جىڭۋېي ئەپەندى «مانى دىنىنىڭ تۇۋىنامىسى» نى خەنزۇچىگە تەرجىمە قىلغان. ئۇنىڭ «قەدىمكى ئۇيغۇرچە يازما يادىكارلىق — مانى دىنى مۇخلىسلىرىنىڭ تۇۋىنامىسى» ھەققىدە ئىزاھ دېگەن تېمىدىكى ماقالىسى «دۇنيا دىنلىرى تەتقىقاتى» ژۇرنىلىنىڭ 1982-يىللىق 3 - سانىدا ئېلان قىلىنغان. تېكىست ئۈچ قىسىمغا، يەنى بىرىنچى، ئەسلى تېكىست ۋە خەنزۇچە تېكىست، ئىككىنچى، ئىزاھ، ئۈچىنچى، سۆزلۈك جەدۋىلىدىن ئىبارەت ئۈچ قىسىمغا بۆلۈنگەن. لى فۇتۇڭ ئەپەندىنىڭ بۇ تەتقىقات نەتىجىسى ئېلىمىزدىكى ئالىملارنىڭ ئۇيغۇرلار ئېتىقاد قىلغان مانى دىنىنى تەتقىق قىلىشىنى قىممەتلىك ماتېرىيال بىلەن تەمىنلىدى.

4 خرىستىئان دىنى (نېستورى دىنى) ئېتىقادى

خرىستىئان دىنى دېگىنىمىز، خرىستىئان دىنىنىڭ نېستورى مەزھىپىنى كۆرسىتىدۇ. نېستورى دىنىنى تەتقىق قىلىۋاتقان ئالىملار بىردەك: مىلادىيە VI ئەسىرنىڭ ئوتتۇرىلىرىدا قەدىمكى ئۇيغۇرلار ئارىسىدا خرىستىئان دىنى مۇرىتلىرى بار ئىدى، دەپ قارايدۇ.

ياڭ فۇشۇ ئەپەندى «سۇڭ، يۈەن سۇلالىلىرى دەۋرلىرىدىكى ئۇيغۇرلارنىڭ نېستورى دىنى توغرىسىدا قىسقىچە بايان» («شىنجاڭ ئۇنىۋېرسىتېتى ئىلمىي ژۇرنىلى»، 1989 - يىللىق 3 - سان) ناملىق ماقالىسىدە مۇنداق دەپ قارىغان: ئۇيغۇرلارنىڭ نېستورى دىنىنى قوبۇل قىلغانلىقى توغرىسىدىكى ھەقىقىي ماتېرىياللارنى ئېپىشقا بولىدۇ، ئۇلار غەربكە - قۇجۇغا كۆچۈپ كەلگەندىن كېيىن بۇ دىننى قوبۇل قىلغان.

ليۇ جۇڭگاڭ ئەپەندى «نېستورى دىنىنىڭ شىنجاڭغا تارقىلىشى ۋە ئۇنىڭ تەسىرى» («شىنجاڭ ئىجتىمائىي پەنلەر تەتقىقاتى» ژۇرنىلىنىڭ 1988 - يىللىق 1 - سانى) ناملىق ماقالىسىدە، «داكچىن نېستورى دىنىنىڭ جۇڭگوغا تارقالغانلىقى توغرىسىدىكى ئابىدە» دىكى بايانلارغا ئاساسەن مۇنداق دەپ قارىغان: تاڭ سۇلالىسىنىڭ جېنگۇەن يىللىرى (مىلادىيە 635 - يىلى) نېستورى راھىبى ئالوپېن مۇقەددەس كىتابىنى ئېلىپ پېرسىيىدىن ئېلىمىزنىڭ چاڭئەن شەھىرىگە كېلىپ دەستۇرلارنى تەرجىمە قىلغان چاغدا، نېستورى دىنى شىنجاڭغا تارقىلىپ بولغانىدى. ئەڭ كېچىككەندىمۇ مىلادىيە VI ئەسىرنىڭ ئاخىرلىرىدا شىنجاڭدا نېستورى دىنىنىڭ راھىبلىرى بار ئىدى.

گاۋ يۇڭجىۋو ئەپەندى «غەربىي يۇرتتىكى نېستورى دىنى ھەققىدە مۇلاھىزە» («غەربىي شىمال تارىخ - جۇغراپىيىسى» ژۇرنىلى، 1994 - يىللىق 3 - سان) ناملىق ماقالىسىدە، فېڭ چىڭجۇن ئەپەندىنىڭ «نېستورى دىنى ئابىدىسى توغرىسىدا مۇھاكىمە» (سودا نەشرىياتى، 1931 - يىل نەشرى) ماقالىسى بىلەن فاڭ خاۋ ئەپەندىنىڭ «تاڭ دەۋرىدىكى نېستورى دىنى ھەققىدە مۇھاكىمە» («جۇڭگو تارىخشۇناسلىقى»، 1936 - يىللىق 1 - سان) ناملىق ماقالىسىدىكى قاراشلارغا قوشۇلۇپ مۇنداق دەپ

قارىغان: «نېستورى دىنىنىڭ ئېلىمىزگە تارقالغان ۋاقتى جېنگۈەننىڭ 9- يىلىدىن بۇرۇن بولۇشى كېرەك. جېنگۈەننىڭ 9 - يىلى ئالوپېن ھۆكۈمەتنىڭ قارشى ئېلىشى بىلەن پادىشاھقا سلام بەرگىلى پايتەختكە كىرگەن. ئالوپېن چاڭئەنگە كېلىشتىن ئىلگىرى، ئۇ ۋە باشقا نېستورى دىنى راھىبلىرى چاڭئەننىڭ غەربىدىكى شىنجاڭ، گەنسۇ ئەتراپلىرىدا تۇرغان.» جۇلياڭشياۋ ئەپەندى «يۈەن سۇلالىسى ۋە يۈەن سۇلالىسى دەۋرىدىن بۇرۇنقى جۇڭگونىڭ خرىستىئان دىنى» («يۈەن سۇلالىسى تارىخىغا دائىر ماقالىلەر توپلىمى»، 1 - سان، جۇڭخۇا كىتابچىلىق ئىدارىسى 1982- يىلى نەشرى) ناملىق ماقالىسىدە مۇنداق دەيدۇ: «VI ئەسىرنىڭ ئوتتۇرىلىرىدا ئېلىمىزنىڭ غەربىي- شىمالىدا ياشىغان تۈركلەردىمۇ خرىستىئان دىنى مۇرىتلىرى بار ئىدى.» تاڭ شىمىن ئەپەندىنىڭ «خرىستىئان دىنىنىڭ شىنجاڭغا تارقىلىشى» («شىنجاڭ ئىجتىمائىي پەنلەر تەتقىقاتى» ژۇرنىلى، 1984 - يىللىق 4 - سان) ناملىق ماقالىسى بىلەن فاڭ جېنچاڭ ئەپەندىنىڭ «تارىختا خرىستىئان دىنىنىڭ شىنجاڭغا تارقىلىشى» («شىنجاڭ ئىجتىمائىي پەنلەر تەتقىقاتى» ژۇرنىلى، 1988 - يىللىق 1 - سان) ناملىق ماقالىسىدىمۇ يۇقىرىقى قاراشنى قۇۋۋەتلىگەن.

ئويىپكىتىپ جەھەتتىن ئېيتقاندا، نېستورى دىنىنىڭ ئۇيغۇرلار ئارىسىدا تارقىلىشىغا دائىر كۆنكۈرت ئەھۋاللار توغرىسىدا ئارخېئولوگىيەلىك ماتېرىياللارغا مۇراجىئەت قىلساق، ئاندىن بۇ ھەقتىكى ئاساسىي ئەھۋالدىن ئاز - تولا خەۋەردار بولالايمىز. 1904- يىلىدىن 1906- يىلىغىچە گېرمانىيىنىڭ ئوتتۇرا ئاسىيا ئىلمىي ئېكسپېدىتسىيە ئەترىتى تۇرپان ۋە ئۇنىڭ ئەتراپىدىكى رايونلاردا كۆپ قېتىم قەدىرىپ تەكشۈرۈش ئېلىپ بېرىپ، قۇجۇ رايونىدىكى خارابىلىقتىن نېستورى دىنى ئىبادەتخانىسى تام رەسىملىرىنىڭ پارچىلىرىنى تاپتى. ئۇنىڭدىن باشقا، يەنە قەدىمكى ئۇيغۇر يېزىقىدىكى، سۇغدى يېزىقىدىكى ۋە سۈرىيە يېزىقىدىكى نېستورى دىنى ۋەسىقىلىرىنىڭ پارچىلىرى تېپىلدى.

قۇجۇدىن تېپىلغان نېستورى دىنى ۋەسىقىلىرى خېلى كۆپ بولۇپ،

بۇلارنىڭ ئىچىدە قەدىمكى ئۇيغۇر يېزىقىدىكى «سانت گېئورگىنىڭ ھالاكەتكە ئۇچرىشى»، «پېرىخونلارغا چوقۇنۇش» ۋە سۈرىيە يېزىقىدىكى، سۇغدى يېزىقىدىكى نېستورى دىنىنىڭ «دۇئا - تىلاۋەتنامىلىرىنىڭ پارچىلىرى ئەڭ داڭلىقلىرى ھېسابلىنىدۇ. بۇ يازما يادىكارلىقلار، شۈبھىسىزكى، ئېلىمىزنىڭ ۋە ئاسىيا رايونىنىڭ نېستورى دىنى تارىخىنى تەتقىق قىلىشتا ئاز تېپىلىدىغان قىممەتلىك ماتېرىياللاردۇر.

ياڭ فۇشۇ ئەپەندىنىڭ «سۇڭ، يۈەن دەۋرلىرىدىكى ئۇيغۇرلارنىڭ نېستورى دىنى توغرىسىدا قىسقىچە بايان» ناملىق ماقالىسىدە، IX ئەسىرنىڭ ئوتتۇرىلىرىدا يۈز بەرگەن «خۇيچاڭ يىللىرىدىكى نېستورى ئەقىدىسىنى يوقىتىش» تىن كېيىن، ئىچكى رايونلاردا نېستورى دىنىنىڭ تەسىرى زور دەرىجىدە ئاجىزلاشقانلىقى، ئەمما قۇجۇدا بۇ دىن يەنىلا تارقالغانلىقى، ھەتتا بۇرۇنقىدىنمۇ بەك روناق تاپقانلىقىنىڭ سەۋەبى ئۈستىدە توختىلىپ مۇنداق دەيدۇ:

(1) غەربىي شىمالدىكى نېستورى دىنىنىڭ «خۇيچاڭ يىللىرىدىكى نېستورى ئەقىدىسىنى يوقىتىش» تىن ئامان قالغانلىقىغا ھەمدە روناق تېپىشىغا، ئاساسلىقى، ئوڭلۇك - سۆيگۈن توپلىشىدىن كېيىن تاڭ سۇلالىسى قۇدرەت تېپىشتىن زەئىپلىشىشكە يۈزلەنگەنلىكى، خېشى كوردورى ئەتراپلىرىنى تۈبۈتلەر، ئۇيغۇرلار ئىگىلىۋالغانچقا، تاڭ سۇلالىسى ھۆكۈمىتى ئەمىر - پەرمانلىرىنى غەربىي شىمالدىكى رايونلاردا ئىجرا قىلىشقا ئىلاجىسىز قالغانلىقى، شۇ ۋەجىدىن غەربكە كۆچكەن ئۇيغۇرلار ھاكىمىيەت قۇرغاندىن كېيىن تۈرلۈك دىنلارغا كەڭچىلىك قىلىش سىياسىتىنى يۈرگۈزگەنلىكى، شۇنداق قىلىپ ئۇ يەر شەرق ۋە غەربتە زىيانكەشلىككە ئۇچرىغان نېستورى دىنىنىڭ پاناھگاھىغا ئايلانغانلىقى سەۋەب بولغان.

(2) ئۇيغۇرلار غەربكە كۆچۈشتىن ئىلگىرى شىنجاڭ تەۋەسىدە نېستورى دىنى تارقىلىپ بولغانىدى. يېقىنقى زامان تارىخچىلىرى ۋە ئارخېئولوگلىرى قۇجۇ ئۇيغۇر ھاكىمىيىتىنىڭ تارىختا مۇشۇ خىل دىننى يولغا قويغانلىقىنى ئېنىقلاپ چىقتى. ئۇيغۇر ھاكىمىيىتى نېستورى دىنىنى

ھىمايە قىلغانلىقتىن، نېستورى دىنى مۇرىتلىرىنى خېلى ياخشى دىن تارقىتىش شارائىتى بىلەن تەمىنلەپ، شەرق - غەرب ئەللىرىدە زىيانكەشلىككە ئۇچرىغان بىر تۈركۈم نېستورى دىنى مۇرىتلىرىنى بۇ جايغا كېلىپ دىن تارقىتىشقا، ياشاشقا ۋە ئۆز ئارا قوشۇلۇپ كېتىشكە جەلپ قىلدى ھەمدە نېستورى دىنىي جەمئىيەتلىرىنى تەشكىللەپ، بۇ جايدىكى نېستورى دىنىي كۈچلىرىنى زورايتىپ، بارا - بارا روناق تاپقۇزۇپ، بۇ جاينى ئەينى دەۋردىكى دۇنيا نېستورى دىنىنىڭ چوڭ مەركىزىگە ئايلاندۇردى.

ئۇ يەنە سۇڭ سۇلالىسى دەۋرىدە نېستورى دىنىنىڭ تەسىرى پەقەت قۇجۇ رايونى بىلەنلا چەكلەنگەن، يۈەن سۇلالىسى دەۋرىگە كەلگەندە تېز سۈرئەت بىلەن كېڭىيىپ، قەشقەر، يەكەن، قۇمۇل، تۇرپان، ئۈرۈمچى، خوتەن، كۇچا، بارىكۆل قاتارلىق جايلارغىچە تارقالغان، دەپ قارايدۇ. يۈەن سۇلالىسى دەۋرىدە ئۇيغۇرلار ئارىسىدىكى نېستورى دىنىنىڭ ئەقىدىسى ۋە شەكلىدە مەلۇم ئۆزگىرىش بولغان ھەم ئۇنىڭدا ئۆزگىچە ئالاھىدىلىك شەكىللەنگەن.

ليۇ جۇڭكاڭ «نېستورى دىنىنىڭ شىنجاڭغا تارقىلىشى ۋە ئۇنىڭ تەسىرى» ناملىق ماقالىسىدە، «ماركوپولونىڭ ساياھەت خاتىرىسى» دىن نەقىل ئېلىپ مۇنداق دەيدۇ: «ئەينى دەۋردە شىنجاڭنىڭ ھەممىلا جايىدا، جۈملىدىن قەشقەر، خوتەن، بۈگۈر، ئىلى، تۇرپان، قۇمۇل قاتارلىق جايلاردا نېستورى دىنىنىڭ چېركاۋلىرى بار ئىدى.» چەت ئەل تارىخچىلىرى، سەيياھلىرى يېزىپ قالدۇرغان شىنجاڭنىڭ تارىخ-جۇغراپىيىسىگە ئائىت ماتېرىياللار ۋە ساياھەت خاتىرىلىرىدە، شىنجاڭدىكى ئۇيغۇرلارنىڭ نېستورى دىنىغا ئېتىقاد قىلغانلىقىغا ئائىت ئەھۋاللار خاتىرىلەنگەن.

ئۇيغۇرلار ئىچىدىكى نېستورى دىنى مۇرىتلىرىنىڭ جۇڭگو بىلەن غەربنىڭ مۇناسىۋىتىنى ئىلگىرى سۈرۈشكە قوشقان تۆھپىسىنى ياكى فۇشۇ ئەپەندى تۆۋەندىكى ئۈچ مەزمۇنغا يىغىنچاقلىغان:

بىرىنچى، نېستورى دىنىنىڭ تارقىلىشى ئۇيغۇرلارنىڭ شەرق

مەدەنىيىتى بىلەن غەرب مەدەنىيىتىنىڭ ئۆز ئارا ئۇچرىشىنى ئىلگىرى سۈردى. بۇ ئاساسەن ھەر خىل يېزىقتا پۈتۈلگەن نوم - دەستۇرلارنىڭ تارقالغانلىقىدا ئىپادىلىنىدۇ. تۇرپان رايونىدا 24 خىل تىل ۋە 17 خىل يېزىق تارقالغان. بۇ تۇرپان رايونىنىڭ جۇڭگو- غەرب قاتنىشىدىكى ئۆزگىچىلىكى ۋە مۇھىملىقىنى ئەكس ئەتتۈرۈپ بېرىدۇ. بۇنىڭ ئىچىدە ئۇيغۇر، سۇغدى، سۈرىيە يېزىقلىرى بىلەن يېزىلغان نېستورى يازما يادىكارلىقلىرى خېلى كۆپ.

رەسساملىق سەنئىتى جەھەتتە نېستورى دىنى ئۇيغۇرلارنىڭ رەسساملىق سەنئىتىگىمۇ روشەن تەسىر كۆرسەتكەن. نېستورى دىنىنىڭ تارقىلىشىغا ئەگىشىپ، غەربنىڭ، ھېچ بولمىغاندا پېرسىيىنىڭ رەسساملىق سەنئىتى ئۇيغۇرلار ئارىسىغا بىۋاسىتە تارقىلىپ، ئۇيغۇرلارنىڭ غەرب رەسساملىق سەنئىتىنى قوبۇل قىلىشى ۋە ئۇنىڭدىن ئۆرنەك ئېلىشىغا پايدىلىق بولغان.

ئىككىنچى، ئۇيغۇرلار ئىچىدىكى نېستورى دىنى مۇرىتلىرى جۇڭگو- غەرب ئوتتۇرىسىدا ئىقتىسادىي، سودا ئالاقىسى ئورنىتىشقا تۆھپە قوشقان. سۇڭ، يۈەن دەۋرلىرىدە شەرق - غەرب ئوتتۇرىسىدىكى سودا ئالاقە ناھايىتى كۆپەيگەن، پېرسىيە ئەلچىلىرى ۋە سودىگەرلىرى دائىم ئوتتۇرا تۈزلەڭلىككە كېلىپ سودا قىلىپ تۇرغان.

ئۈچىنچى، ئۇيغۇرلار ئىچىدىكى نېستورى دىنى مۇرىتلىرى ئىلىخانلىقلار خانلىقىدىكى موڭغۇللارنىڭ ياۋروپادىكى خرىستىئان دىنىدىكى دۆلەتلەر بىلەن بولغان ئالاقىسىنى كۈچەيتىشنىمۇ مۇھىم كۆرۈڭلۈك رول ئوينىغان. مەسىلەن، قۇبلايخان دەۋرىدە ئۇيغۇر نېستورى دىنى مۇرىتى راببان سائۇما ياۋروپاغا ئەلچىلىككە بېرىپ، ياۋروپا ئەللىرىنى ئەڭ بۇرۇن زىيارەت قىلغان جۇڭگولۇق سەيياھ بولۇپ قالغان.

نېستورى دىنى يازما يادىكارلىقلىرىنىڭ فراگمېنتلىرى ئۈستىدە تەتقىقات ئېلىپ بارغان ھەمدە بۇ توغرىدا قەلەم تەۋرەتكەنلەردىن يەنە ئالىم جۇماش: «قۇجۇ ئۇيغۇر خانلىقى دەۋرىگە ئائىت نېستورى دىنى يازما يادىكارلىقلىرى ئۈستىدە تەتقىقات» («شىنجاڭ ئىجتىمائىي پەنلەر

تەتقىقاتى» ژۇرنىلى، 1983 - يىلى 18 - سان)؛ لى جىڭۋېي: «قەدىمكى ئۇيغۇر يېزىقىدىكى نېستورى دىنى يازما يادىكارلىقى - پېرىخونغا چوقۇنۇش، نىڭ يەشمىسى» («دۇنيا دىنلىرى تەتقىقاتى» ژۇرنىلى، 1983 - يىلى 2 - سان) قاتارلىقلار بار.

(5) بۇددا دىنى ئېتىقادى

بۇددا دىنىنىڭ قەدىمكى ئۇيغۇرلارغا كۆرسەتكەن تەسىرى ناھايىتى چوڭ. شۇڭا بۇددا دىنىنىڭ قەدىمكى ئۇيغۇرلار ئارىسىغا تارقىلىش تارىخىنى ئىگىلىش ئۇيغۇر تارىخى ۋە مەدەنىيىتىنى تەتقىق قىلىشتا كەم بولسا بولمايدىغان بىر ساھەدۇر.

ئېلىمىزنىڭ مەشھۇر ئالىملىرىدىن ۋاڭ گوۋېي، لوجېنيۇ، خۇاڭ ۋېنبى، فېڭ جياشېڭ، شياڭ دا قاتارلىقلار قەدىمكى ئۇيغۇرلارنىڭ بۇددا دىنىغا ئېتىقاد قىلىش تارىخى توغرىسىدا تۈرلۈك ئەسەرلەرنى يازدى. يېقىنقى يىللارنى بۇيان، ئىلگىرىكىلەرنىڭ يول باشلاپ بېرىشى بىلەن بىر مۇنچە ئوتتۇرا ياش، ياش ئىلىم ئەھلىلىرى قېتىرقىنىپ ئىزدىنىپ، قەدىمكى ئۇيغۇرلارنىڭ بۇددا دىنى ئېتىقادى تەتقىقاتى جەھەتتە يېڭى تەرەققىياتلارغا ئېرىشتى.

ئۇيغۇرلارنىڭ بۇددا دىنىغا ئېتىقاد قىلغان دەۋرى توغرىسىدا ئىلىم ساھەسىدە ئىككى خىل قاراش مەۋجۇت: بىرىنچىسى، ئۇيغۇرلار غەربكە كۆچۈشتىن ئىلگىرى شامان دىنى بىلەن مانى دىنىغا ئېتىقاد قىلغان، بۇددا دىنىغا ئېتىقاد قىلىنغان، دېگەن قاراش. چۈنكى ۋۇكۇڭ 780 - يىلى ئۇيغۇر زېمىنىدىن يول ئېلىپ چاڭئەنگە بارغاندا، ئۇيغۇرلارنىڭ بۇددا ئەقىدىسىگە ئىشەنمەيدىغانلىقىنى كۆرگەن، شۇڭا ئېلىپ كەلگەن نوم جىلدلىرىنى كۆتۈرۈپ يۈرۈشكە پېتىنالمىي بېشبالىقتا قالدۇرۇپ قويغان. 840 - يىلىدىن كېيىن، ئۇيغۇرلار غەربكە كۆچۈپ ھازىرقى تۇرپان ئويمانلىقىغا كەلگەن، بۇ جايدا بۇددا دىنى بۇرۇنلا پىلتىز تارتىپ بولغان بولغاچقا، خەلق بۇنىڭ تەسىرىدە بۇددا دىنىغا ئېتىقاد قىلىشقا كۆچكەن. فېڭ جياشېڭ ئەپەندىنىڭ «قەدىمكى ئۇيغۇر يېزىقىدىكى «يەر- ئاسمان ئىلاھلىرى ھەققىدىكى سەككىز يۈكەك بۇددا قىسسىلىرى نومى، نىڭ

ئوپما نۇسخىسى توغرىسىدا تەتقىقات — قوشۇمچە ئۇيغۇرلارنىڭ «ئۇلۇغ ئاغىلىق نوم» غا قوشقان تۆھپىسى» («ئارخېئولوگىيە ئىلمىي ژۇرنىلى»، 1955 - يىلى 9 - سان) بىلەن لىن ۋۇ ئەپەندىنىڭ «ئۇيغۇر تارىخىغا داڭىز بىرقانچە مەسىلە توغرىسىدا» (گەنسۇ «ئىجتىمائىي پەنلەر تەتقىقاتى» ژۇرنىلى، 1923 - يىللىق 1 - سان) دېگەن ماقالىلىرىدە يۇقىرىقى قاراش ئىلگىرى سۈرۈلگەن؛ ئىككىنچىسى، ئۇيغۇرلار 840 - يىلىدىن بۇرۇن بۇددا دىنىغا ئېتىقاد قىلغان، دېگەن قاراش. فون گابائىن يازغان، گېڭ شىمىن تەرجىمە قىلغان «قۇجۇ ئۇيغۇر خانلىقى» («شىنجاڭ ئۇنىۋېرسىتېتى ئىلمىي ژۇرنىلى»، 1980 - يىللىق 2 - سان) ناملىق ماقالىدە: «بۇددا دىنى 630 - يىلىدىن بۇرۇنلا شىمالىي چۆللۈكتىكى ئۇيغۇرلار تەرىپىدىن قوبۇل قىلىنغان» دەپ قارالغان.

گېڭ شىمىن ئەپەندى زامانىمىزدىكى ئىلىمىمىزنىڭ مەشھۇر ئۇيغۇرشۇناس مۇتەخەسسسى بولۇپ، قەدىمكى ئۇيغۇر يېزىقىدىكى نۇرغۇن بۇددا نوملىرىنىڭ فراگمېنتلىرىنى تەرجىمە قىلغان ھەمدە بۇ مەسىلە توغرىسىدا چوڭقۇر تەتقىقات يۈرگۈزگەن. ئۇ «بۇددا دىنىنىڭ قەدىمكى شىنجاڭغا، تۈركلەرگە ۋە ئۇيغۇرلارغا تارقىلىشى» («شىنجاڭ ئۇنىۋېرسىتېتى ئىلمىي ژۇرنىلى»، 1978 - يىللىق 2 - سان) دېگەن ماقالىسىدە: ئۇيغۇرلارنىڭ بۇددا دىنىنى ئومۇميۈزلۈك قوبۇل قىلىشى IX ئەسىرنىڭ ئوتتۇرىلىرىدا غەربكە كۆچۈپ ھازىرقى شىنجاڭ تەۋەسىگە كەلگەندىن كېيىنكى ئىش، ئەمما شىمالىي چۆللۈكتىكى ۋاقتىدىمۇ، ئۇيغۇرلارنىڭ بۇددا دىنى بىلەن ئۇچراشقانلىق ئالامىتى بار، دەپ قارايدۇ.

تەيۋەنلىك ئالىملارمۇ ئۇيغۇرلار شىمالىي چۆللۈكتىكى ۋاقتىدىلا بۇددا دىنى بىلەن تونۇشقان، دېگەن قاراشقا مايىل. ليۇيىتاڭ ئەپەندى «جۇڭگونىڭ چېگرا رايون مىللەتلىرىنىڭ تارىخى» (تەيپېي، 1969 - يىلى) ناملىق كىتابىدا «دوسان موڭغۇل تارىخى» قاتارلىق تارىخىي ماتېرىياللاردىن دەلىل كەلتۈرۈپ، بۇ خىل كۆز قاراشنى بايان قىلغان. خۇچىۋخۇ ئەپەندىمۇ بۇ قاراشنى قۇۋۋەتلەيدۇ.

بۇنىڭدىن باشقا، لىن ۋۇشۇ ئەپەندى يازغان «مانى دىنىنىڭ

ئۇيغۇرلاردا روناق تېپىشىنىڭ مەنبەسى»، ئەخمەتجان ئەھمەت ئەپەندى يازغان «مىلادىيە IX ئەسىرنىڭ ئوتتۇرىلىرىدىن ئىلگىرىكى ئۇيغۇرلارنىڭ بۇددا دىنى» («شىنجاڭ ئىجتىمائىي پەنلەر تەتقىقاتى» ژۇرنىلى، 1987 - يىللىق 9 - سان) قاتارلىق ماقالىلەردىمۇ يۇقىرىقىدەك قاراش قۇۋۋەتلەنگەن.

قۇجۇ ئۇيغۇرلىرى قاچان بۇددا دىنىغا ئېتىقاد قىلغان؟ دېگەن مەسىلىگە كەلسەك، بۇ ھەقتە ئىلىم ساھەسىدىكىلەردە يەنە بىر قانچە خىل قاراش بار: فېڭ جياشېڭ، چېڭ شولو، مۇگۇئاۋېن قاتارلىقلار تۈزگەن «ئۇيغۇر تارىخىغا دائىر ماتېرىياللار توپلىمى» ناملىق كىتابتا، ۋاڭ يەندېنىڭ «قۇجۇغا ئەلچىلىككە بېرىش خاتىرىسى»، لى جىچاڭنىڭ «ئەۋلىيا چىۈچۈبىنىڭ غەربكە قىلغان زىيارىتى» قاتارلىق يازما يادىكارلىقلاردىن نەقىل ئېلىپ: «قۇجۇدا X ئەسىرنىڭ ئوتتۇرىلىرىدا بۇددا دىنى گۈللەنگەندى» دېيىلگەن. چېن جۈنمو ئەپەندىنىڭ «مانى دىنىنىڭ ئۇيغۇرلارغا تارقىلىشى ۋە ئۇنىڭ تەسىرى» («مەركىزىي مىللەتلەر ئىنستىتۇتى ئىلمىي ژۇرنىلى»، 1986 - يىل 1 - سان) ناملىق ماقالىسىدە، X ئەسىرنىڭ ئاخىرلىرىدا قۇجۇ ئۇيغۇرلىرى ئېتىقادىنى ئۆزگەرتىپ بۇددا دىنىغا كىرگەن، دېيىلگەن.

مېڭ فەنرېن ئەپەندى «قۇجۇ ئۇيغۇرلىرىنىڭ بۇددا دىنى توغرىسىدا» («شىنجاڭ ئىجتىمائىي پەنلەر تەتقىقاتى» ژۇرنىلى، 1982 - يىل 1 - سان) ناملىق ماقالىسىدە مۇنداق دەپ قارايدۇ: قۇجۇ ئۇيغۇرلىرى IX ئەسىرنىڭ ئاخىرلىرىدىن X ئەسىرنىڭ باشلىرىغىچە بولغان ئارىلىقتا بۇددا دىنىغا ئېتىقاد قىلغان. بۇنىڭ سەۋەبى ئىككى خىل: بىرى، قۇجۇ ئۇيغۇرلىرى بىلەن گەنجۇ ئۇيغۇرلىرى ئاساسەن بىر ۋاقىتتا ئىككى بۇددا دىنى رايونىغا كۆچۈپ بارغان. شۇڭا قۇجۇ ئۇيغۇرلىرىنىڭ بۇددا دىنىغا ئېتىقاد قىلغان ۋاقتى گەنجۇ ئۇيغۇرلىرىنىڭكىدىن كېيىن ئەمەس. تارىخىي ماتېرىياللار ئىسپاتلىدىكى، گەنجۇ ئۇيغۇرلىرى IX ئەسىرنىڭ ئاخىرى X ئەسىرنىڭ باشلىرىدا بۇددا دىنىغا ئېتىقاد قىلغان؛ يەنە بىرى، تۇرپان رايونىنىڭ دەسلەپكى دەۋرلەرگە ئائىت بۇددا دىنى خاراكتېرىنىڭ ۋاقتى

تاڭ سۇلالىسىنىڭ ئاخىرقى يىللىرىدىن بەش سۇلالە دەۋرىنىڭ دەسلەپكى يىللىرىغا توغرا كېلىدۇ. تۇيۇق مىڭئۆيىدىكى «تۇدۇم سەلىنىڭ ئىبادەتخانا سالدۇرغانلىقى توغرىسىدىكى ئابىدە» نىڭ يېزىق شەكلىسى، تىل ئالاھىدىلىكى ۋە مەزمۇنى مەزكۇر ئابىدىنىڭ تەخمىنەن IX ئەسىرنىڭ ئوتتۇرىلىرىدىن كېيىنكى ۋاقىتتىن X ئەسىرنىڭ دەسلەپكى يىللىرىغىچە بولغان ئارىلىقتا تىكلەنگەنلىكىنى چۈشەندۈرۈپ بېرىدۇ.

ئىسلام دىنى شىنجاڭغا تارقالغاندىن كېيىن، بۇددا دىنىنىڭ تەسىرى پەيدىنپەي ئاجىزلىغان، بۇ ھەممەيلەن بىلىدىغان پاكىت. «ئۇيغۇر تارىخىغا دائىر ماتېرىياللار توپلىمى» دا «ئەۋلىيا چىۈچۈجىنىڭ غەربكە قىلغان زىيارىتى»، «غەربىي يۇرتقا ئەلچىلىككە بېرىش خاتىرىسى» قاتارلىق ئەسەرلەردىكى خاتىرىلەرگە ئاساسلىنىپ، «XII ئەسىردە شىنجاڭدىكى ئىسلام دىنى مۇرىتلىرى بۇددا دىنى مۇرىتلىرى بىلەن ئەمەلىيەتتە ھازىرقى جىمىسارنى پاسىل قىلغان، جىمىسارنىڭ شەرقى بۇددا دىنىنىڭ تەسىر دائىرىسىدە، غەربىي ئىسلام دىنىنىڭ تەسىر دائىرىسىدە ئىدى» دەپ قارالغان. XV ئەسىرنىڭ ئالدىنقى مەزگىلىدە تۇرپاندا بۇددا دىنى يەنىلا گۈللەنگەن، «XV ئەسىرنىڭ كېيىنكى مەزگىلىدە، تۇرپاننىڭ خان جەمەتى ئىسلام دىنىغا ئېتىقاد قىلغان»، «XV ئەسىرنىڭ ئوتتۇرىلىرىدا بۇددا دىنىنىڭ قۇمۇلدىكى تەسىرى يەنىلا زور بولغاچقا، مىڭ سۇلالىسى ئوردىسى دىنىي ئىشلارنى باشقۇرۇشقا مەخسۇس ئورگان تەسىس قىلغان».

مېڭ فەنرېنىڭ قارىشى «ئۇيغۇر تارىخىغا دائىر ماتېرىياللار توپلىمى» دىكى قاراشلارغا ئوخشاش بولۇپ، ئۇمۇ قۇجۇ ئۇيغۇرلىرى تەخمىنەن XV ئەسىرنىڭ ئوتتۇرىلىرىدا بۇددا دىنى ئېتىقادىدىن ۋاز كەچكەن، دەپ ھېسابلىغان.

ئىلىم ساھەسىدىكىلەر بىر قەدەر كۆپرەك ئىزدەنگەن يەنە بىر مەسىلە ئۇيغۇرلار ئېتىقاد قىلغان بۇددا دىنى بىلەن باشقا جايلاردىكى بۇددا دىنىنىڭ مۇناسىۋىتى مەسىلىسى.

مېڭ فەنرېن ئەپەندى ماقالىسىدە بۇ مەسىلىنى خېلى ئەتراپلىق بايان

قىلغان، ئۇنىڭ قارىشىچە، قۇجۇ ئۇيغۇرلىرىنىڭ بۇددا دىنى بىلەن تاڭ سۇلالىسى دەۋرىدىن مىڭ سۇلالىسىنىڭ دەسلەپكى مەزگىللىرىگىچە ئۆتكەن ھەر قايسى سۇلالىلەر قۇيۇق مۇناسىۋەتتە بولغان. ئۇيغۇر راھىبلىرىنىڭ ئىچكى رايونلاردىكى پائالىيەتلىرى كۆپەيگەن، قۇجۇ بۇددا سەنئىتى بىلەن دۇنخۇاڭ مىڭتۆي سەنئىتىنىڭ مۇناسىۋىتى زىچ بولغان، شۇڭا، قۇجۇ ئۇيغۇرلىرىنىڭ بۇددا مەدەنىيىتىنىڭ تەرەققىياتىنى ئىچكى رايونلاردىكى بۇددا مەدەنىيىتىنىڭ تەسىرىدىن ئايرىپ قارىغىلى بولمايدۇ.

ليۇ يىڭشېڭ ئەپەندى «غەربىي شىمال رايونىدىكى بۇددا دىنى» («يۈەن سۇلالىسى تارىخى ھەمدە شىمال مىللەتلىرىنىڭ تارىخى توغرىسىدىكى تەتقىقات ماقالىلىرى توپلىمى»، 1982 - يىل 6 - سان) ناملىق ماقالىسىنىڭ 3 - پاراگرافىدا، يۈەن سۇلالىسى دەۋرىدىكى ئۇيغۇرلاردىن چىققان مەشھۇر بۇددا دىنى مۇرىتلىرى، ئالايۇق، سارازان، ئەنسارى، ساڭگې، كارۇناداس قاتارلىقلار ھەمدە ئۇلارنىڭ تەسىرى توغرىسىدا مەخسۇس توختالغان. بۇ بۇددا دىنى مۇرىتلىرى نوم تەرجىمە قىلىش بىلەن شۇغۇللىنىپلا قالماي، بەزىلىرى يەنە خان سارىيىدا دەرس ئۆتكەن ۋە ئوردىدا مۇھىم ۋەزىپىگە تەيىنلەنگەن. يۈەن سۇلالىسى دەۋرىدە ئۇيغۇر بۇددىستلار ئوردىنىڭ دىنىي پائالىيەتلىرىدە ئىزچىل تۈردە ئىنتايىن مۇھىم رول ئوينىغان. خاتانى ليۇتىكى (يۈشى لياۋتى) يازغان، خې چاڭچۈن قاتارلىقلار تەرجىمە قىلغان «غەربىي يۇرتتىكى بۇددا دىنى» (سودا نەشرىياتى، 1933 - يىل) ناملىق كىتابتا: «بۇ يەردىكى ئۇيغۇرلارنىڭ ھەممىسى ماھاپانا مەزھىپىدە ئىدى» دېيىلگەن. ئۇنىڭ بۇ خۇلاسسىسى ھەر قايسى ئەل ئېكسپېدىتسىيىچىلىرى يىغۇلغان قەدىمكى ئۇيغۇرچە بۇددا نوملىرى ئىچىدىكى ماھاپانا مەزھىپىگە ئائىت نوملارنىڭ بىر قەدەر كۆپ ئىكەنلىكىدەك ماددىي پاكىتقا ئاساسەن چىقىرىلغان.

«ئۇيغۇرلارنىڭ قىسقىچە تارىخى» (شىنجاڭ خەلق نەشرىياتى، 1989 - يىل) دا قۇجۇ ئۇيغۇرلىرىنىڭ دىنىي ئېتىقادىغا ئائىت مەسىلىلەرنىڭ شەرھىلىنىشى بىر قىسىم ئالىملارنىڭ قارىشىغا ۋەكىللىك قىلىدۇ. مەزكۇر كىتابتا مۇنداق دېيىلگەن: قۇجۇ ئۇيغۇرلىرى ئارىسىدا ماھاپانا مەزھىپى

تارقالغان بولسىمۇ، ئەمما يەر ئاستىدىن تېپىلغان بەزى يازما يادىكارلىقلاردىن ھىنايانا مەزھىپىنىڭمۇ تارقالغانلىقىنى كۆرۈۋالغىلى بولىدۇ.

مېڭ فەنرېن ئەپەندى قۇجۇدىكى بۇددا دىنى خاراكتېرىدا 11 يۈزلۈك ئامتابا(شەپقەتچى مەبۇد)، مىڭ قوللۇق ئامتابا(شەپقەتچى مەبۇد) لارنىڭ بارلىقى قاتارلىق پاكىتلارغا ئاساسلىنىپ، قۇجۇ ئۇيغۇرلىرىنىڭ بۇددا دىنى يەنە «قويۇق مەخپىي دىن تۈسگە ئىگە» ئىكەنلىكىنى ئوتتۇرىغا قويغان.

چېن شىلياڭ ئەپەندى «شىنجاڭدىكى دىنلار» (شىنجاڭ خەلق نەشرىياتى، 1989 - يىل) ناملىق كىتابىدا، قۇجۇ ئۇيغۇرلىرىنىڭ زاڭزۇ بۇددا دىنىغا ئېتىقاد قىلغانلىقىنى ئوتتۇرىغا قويغان ھەمدە زاڭزۇ بۇددا دىنى XI ئەسىردە ھەقىقەتەن شىنجاڭغا تارقالغان، دەپ قارىغان.

گېڭ شىمىن ئەپەندى «قەدىمكى ئۇيغۇرلارنىڭ مەدەنىيىتى ۋە يازما يادىكارلىقلىرى» (شىنجاڭ خەلق نەشرىياتى 1983 - يىل) ناملىق كىتابىدا: «قەدىمكى ئۇيغۇرچە بۇددا نوملىرى ئىچىدىكى مەخپىي دىنغا ئائىت يازما يادىكارلىقلار» نىڭ كۆپىنچىسى تۇبۇت (زاڭزۇ) يېزىقىدىكى ۋەسىقىلەردىن تەرجىمە قىلىنغان، دەپ قارايدۇ.

تۆۋەندە بىز يەنە ئۇيغۇرچە بۇددا نوملىرى توغرىسىدىكى تەتقىقاتلارنى قىسقىچە تونۇشتۇرىمىز:

گېڭ شىمىن ئەپەندى «قەدىمكى ئۇيغۇرلارنىڭ مەدەنىيىتى ۋە يازما يادىكارلىقلىرى» ناملىق كىتابىدا، ھازىرغىچە ساقلىنىپ قالغان ئۇيغۇرچە بۇددا نوملىرىنىڭ مەنبەسى ئۈچ خىل دەپ ھېسابلىغان:

دەسلەپكى دەۋرلەرگە ئائىت نوملارنىڭ كۆپىنچىسى يەرلىك قەدىمكى كۈسەن، كىنگىت تىلىدىن تەرجىمە قىلىنغان. ئۇنىڭدىن باشقا، بەزى نوملار خەنزۇچىدىن، يەنە بەزىلىرى تۇبۇتتىن تەرجىمە قىلىنغان.

ئېلىمىزدە قەدىمكى ئۇيغۇر يېزىقىدىكى «بۇد ساتۋا، ئۇلۇغ تاڭ دەۋرىدىكى نوم ئۇستازىنىڭ تەرجىمىھالى» نى ئەڭ بۇرۇن داڭلىق ئالىم فېڭ چىڭجۇن ئەپەندى تەتقىق قىلغان. ئۇنىڭ قارىشىچە، بۇ كىتابنى سىڭقۇ

سەلى قەدىمكى ئۇيغۇرچىغا تەرجىمە قىلغان. ئەمما ئۇنى بىر قانچە كىشى كۆچۈرگەن. فون. گابائىن خانىم بۇ كىتاب شىمالىي سۇڭ سۇلالىسى دەۋرىدە تەرجىمە قىلىنغان دېيىلسە خېلى مۇۋاپىق بولىدۇ، دەپ ھېسابلىغان.

گېڭ شىمىن ئەپەندى «قەدىمكى ئۇيغۇر يېزىقىدىكى «شۈەنزىڭنىڭ تەرجىمىھالى، ھەمدە ئۇنى تەرجىمە قىلغۇچى ئۇستاز شېڭگۈڭ» («مەركىزىي مىللەتلەر ئىنستىتۇتى ئىلمىي ژۇرنىلى» ، 1990 - يىل 6 - سان) ناملىق ماقالىسىدە، بۇ كىتابنىڭ تەرجىمە قىلىنغان ۋاقتى توغرىسىدا يېڭىچە قاراشنى ئوتتۇرىغا قويغان، ئۇ مۇنداق دەيدۇ: «قەدىمكى ئۇيغۇر يېزىقىدىكى «شۈەنزىڭنىڭ تەرجىمىھالى، نىڭ خەتلىرى ۋە ئېكىستىدە يۈەن سۇلالىسى دەۋرىدىكى قەدىمكى ئۇيغۇرچە يازما يادىكارلىقلاردا دائىم چېلىقىدىغان t بىلەن d نى، s بىلەن z نى ئالماشتۇرۇپ قوللىنىش ئەھۋاللىرى كۆرۈلمەيدۇ، شۇڭا بۇ كىتاب يۈەن سۇلالىسى دەۋرىدىن ئىلگىرى، يەنى IX - XII ئەسىرلەردە يېزىلغان.»

كۆپلىگەن ئىلمىي ماقالىلەردە سىڭقۇ سەلىنىڭ تەرجىمە سەۋىيىسى ھەمدە ئۇنىڭ خەنزۇ يېزىق مەدەنىيىتى بىلەن بولغان مۇناسىۋىتىگە يۇقىرى باھا بېرىلىپ، قەدىمكى ئۇيغۇرلار بىلەن خەنزۇلارنىڭ دوست ئۆتكەنلىكى، ئۆز ئارا ئۆگەنگەنلىكى، بۇ بىر - بىرىگە تەسىر كۆرسىتىپ ئۇزۇن مۇددەت زىچ مۇناسىۋەت ئورناتقانلىقىنىڭ پاكىتلىرىدىن بىرى، دەپ قارىغان.

«ئالتۇن ئۆڭلۈك يارۇق يالتىراقلىق قۇپتا كۆتۈرۈلمىش نوم ئىلىكى ئاتلىق نوم بىتىك» بۇددا دىنى ماھاپانا مەزھىپىنىڭ مۇھىم نوملىرىدىن بىرى. 1979 - يىلى «كىتابلارغا باھا» ژۇرنىلىنىڭ 3 - سانىغا لى جىڭۋېي ئەپەندىنىڭ «قەدىمكى ئۇيغۇر يېزىقىدىكى «ئالتۇن يارۇق نوم بىتىك» توغرىسىدا» ناملىق ماقالىسى بېسىلدى. لى جىڭۋېي ئەپەندىنىڭ بۇ ماقالىسىدە قەدىمكى ئۇيغۇر يېزىقىدىكى «ئالتۇن يارۇق نوم بىتىك» نىڭ ئىككى خىل تەرجىمە نۇسخىسى تونۇشتۇرۇلغان. ئۇنىڭ بىرىنى گېرمانىيىلىكلەر تۇرپان ئويمانلىقىدىن قولغا چۈشۈرگەن، ئەسلى نۇسخىسى بېرلىندا ساقلانغان، ئۇنى مىيۇلېر تەتقىق قىلغان. يەنە بىر

نۇسخىسىنى روسىيىلىك مالوۋ 1910 - يىلى گەنسۇنىڭ جېۋچۈەن ناھىيىسىنىڭ ۋېنشىگۇ جىلغىسىدىن قولغا چۈشۈرۈۋالغان بولۇپ، ئەسلى نۇسخىسى لېنىنگرادتا ساقلانغان، 1913 - 1917 - يىللىرى مالوۋ بىلەن رادلوۋ ئۇنى قەدىمكى ئۇيغۇر يېزىقىغا تەقلىد قىلىپ قوغۇشۇن ھەرپ بىلەن بېسىپ نەشر قىلدۇرغان. 1930 - يىلى رادلوۋ بۇ نومنىڭ پۇچۇلغان ۋاراقلىرىنى نېمىسچىگە تەرجىمە قىلغان. ئۇنىڭغا مالوۋنىڭ رۇسچە كىرىش سۆزىنى قوشۇپ نەشر قىلدۇرغان. بۇددا نومى توغرىسىدىكى تەتقىقات ماقالىلىرىدىن يەنە تۆۋەندىكىلەر بار:

لى جىڭۋېي ئەپەندى يازغان «قەدىمكى ئۇيغۇر يېزىقىدىكى ئالتۇن يارۇق نوم بىتىك» نىڭ مۇقەددىمىسى (پارچىسى) نىڭ يەشمىسى» («قەشقەر پېداگوگىكا ئىنىستىتۇتى ئىلمىي ژۇرنىلى»، 1987 - يىل 4 - سان)؛

جاڭ تىيىشەن ئەپەندى يازغان «قەدىمكى ئۇيغۇر يېزىقىدىكى ئالتۇن يارۇق نوم بىتىك» نىڭ 7 - بۆلۈمى ئۈستىدە تەتقىقات» («قەشقەر پېداگوگىكا ئىنىستىتۇتى ئىلمىي ژۇرنىلى»، 1988 - يىل 5 - سان) ۋە «قەدىمكى ئۇيغۇر يېزىقىدىكى ئالتۇن يارۇق نوم بىتىك» نىڭ 4 - جىلد 6 - بۆلۈمى ئۈستىدە تەتقىقات» (يۇقىرىقى ژۇرنال، 1990 - يىل 1 - سان)؛

فېڭ جياشېڭ ئەپەندى يازغان «قەدىمكى ئۇيغۇر يېزىقىدىكى بۇدساتۋا، ئۇلۇغ ئالڭ دەۋرىدىكى نوم ئۇستازنىڭ تەرجىمىھالى، توغرىسىدىكى تەتقىقات دوكلاتى» («ئارخېئولوگىيە ئىلمىي ژۇرنىلى» C تۇر، 1 - نومۇر، 1951 - يىل)؛

خۇيافۇ ئەپەندى يازغان، قەدىمكى ئۇيغۇرچىگە تەرجىمە قىلىنغان «ئالتۇن ئۆڭلۈك يارۇق يالتىراقلىق قۇپتا كۆتۈرۈلمىش نوم ئىلىكى ئاتلىق نوم بىتىك» («تارىخشۇناسلىق ژۇرنىلى» 77 - جىلد 9 - سان، 1962 - يىل)، «پەر - ئاسمان ئىلاھلىرى ھەققىدىكى سەككىز يۈكمەك بۇددا قىسسىلىرى نومى» ھازىرغىچە ساقلىنىۋاتقان قەدىمكى ئۇيغۇر يېزىقىدىكى بۇددا نوملىرى ئىچىدە نەشر نۇسخىسى ۋە كۆچۈرۈلمە نۇسخىسى ئەڭ كۆپ

ساقلىنىپ قالغان نوم بولۇپ، فېڭ جياشېڭ ئەپەندى ئەپەندى ئېلىمىز دە بۇ توغرىدا ئەڭ بۇرۇن تەتقىقات ئېلىپ بارغان ئالىم ھېسابلىنىدۇ. ئۇ 1955 - يىلى «ئارخېئولوگىيە ئىلمىي ژۇرنىلى» نىڭ 9 - ساندا «قەدىمكى ئۇيغۇر يېزىقى بىلەن ئويما مەتبەئەدە بېسىلغان «يەر - ئاسمان ئىلاھلىرى ھەققىدىكى سەككىز يۈكمەك بۇددا قىسسىلىرى نومى» توغرىسىدا تەتقىقات قوشۇمچە قەدىمكى ئۇيغۇرلارنىڭ «ئۇلۇغ ئاغلىق نوم»، غا قوشقان تۆھپىسى» ناملىق ماقالىسىنى ئېلان قىلىپ، سەككىز يۈكمەك نومىنىڭ ئويما مەتبەئە نۇسخىسىنىڭ تېپىلىشى، ئېلان قىلىنىشى، ۋەسىقىنىڭ ئەھۋالىنى تونۇشتۇردى ھەمدە ئۇنى لاتىن ھەرپلىرى بىلەن ترانسكرىپسىيە قىلدى.

جاڭ شىنىڭ ئەپەندى «دۇنيا دىنىلىرى تەتقىقاتى» ژۇرنىلىنىڭ 1988 - يىللىق 1 - ساندا «چېن نىڭ ۋە قەدىمكى ئۇيغۇر يېزىقىدىكى «سەككىز يۈكمەك نوم»، نىڭ نەشر قىلىنغان جايى - فېڭ جياشېڭ ئەپەندىنىڭ بىر پارچە ماقالىسىنى ئوقىغاندىن كېيىن» ناملىق ماقالىسىنى ئېلان قىلدى. ماقالىدە «سەككىز يۈكمەك نوم» نىڭ ئويما مەتبەئەدە نەشر قىلىنغان ۋاقتى ھەمدە ئورنى قاتارلىق مەسىلىلەر شەرھلەنگەن.

«مايترى سىمىت» ھازىرغىچە ساقلىنىۋاتقان قەدىمكى ئۇيغۇر يېزىقىدىكى مۇھىم بۇددا نوملىرىنىڭ بىرى. بۇ ئەسەرنىڭ لېكوك نۇرپاندىن تېپىپ ئېلىپ كەتكەن نۇسخىسىدىن باشقا، 1959 - يىلى قۇمۇلدا يەنە بىر نۇسخىسى تېپىلدى، مۇناسىۋەتلىك ئەسەرلەردە تىلغا ئېلىنىۋاتقان «مايترىنىڭ ئۇچرىشىش خاتىرىسى»، «مايترىنىڭ ئۇچرىشىشى توغرىسىدىكى نوم»، «مايترى سىمىت» قاتارلىق ناملار بىلەن ئاتىلىۋاتقان بۇ بۇددا دىنى يازما يادىكارلىقىنىڭ ھەممىسى قەدىمكى ئۇيغۇر يېزىقىدىكى بىر خىل بۇددا نومىنىڭ ھەر خىل ناملار بىلەن تەرجىمە قىلىنىپ ئاتىلىشىدۇر.

«مايترى سىمىت» توغرىسىدا فېڭ جياشېڭ ئەپەندى «مەدەنىيەت يادىكارلىقلىرى» ژۇرنىلىنىڭ 1962 - يىللىق 8 - ساندا «1959 - يىلى قۇمۇلدىن تېپىلغان ئۇيغۇرچە بۇددا نومى» ماۋزۇلۇق تەتقىقات ماقالىسىنى

ئېلان قىلدى. 80 - يىللاردىن بۇيان بۇ ئەسەر توغرىسىدا باشقا ئاپتورلارنىڭ ئون نەچچە پارچە ماقالىسى ئېلان قىلىندى.

لى جىڭۋېي ئەپەندى «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1982 - يىللىق 1 - ساندا «قۇمۇلدىن تېپىلغان قەدىمكى ئۇيغۇر يېزىقىدىكى مايتىرى سىمىت نامى توغرىسىدا دەسلەپكى ئىزدىنىش» ناملىق ماقالىسىنى ئېلان قىلدى.

گېڭ شىمىن ئەپەندى «قەدىمكى ئۇيغۇر يېزىقىدىكى بۇددا دىنى ئىپتىدائىي سەھنە ئەسىرى (مايتىرنىڭ ئۇچرىشىشى) نىڭ 2 - پەردىسى توغرىسىدا تەتقىقات» ناملىق ماقالىسىنى ئېلان قىلدى. («غەربىي شىمال مىللەتلىرى تەتقىقاتى» ژۇرنىلى، 1986 - يىل 1 - سان). شىنجاڭ خەلق نەشرىياتى 1987 - يىلى ئىسراپىل يۈسۈپ، دولقۇن قەمبىرى، ئابدۇقەييۇم خوجا قاتارلىقلار نەشرگە تەييارلىغان «قەدىمكى ئۇيغۇر يېزىقىدىكى مايتىرنىڭ ئۇچرىشىشى» ناملىق كىتابىنى نەشر قىلدى. لى جىڭۋېي ئەپەندى «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1981 - يىللىق 2 - ساندا «قۇمۇلدىن تېپىلغان قەدىمكى ئۇيغۇر يېزىقىدىكى مايتىرى سىمىت نامى» نىڭ 3 - پەردىسى ئۈستىدە تەتقىقات («ئوتتۇرا ئاسىيا ئىلمىي ژۇرنىلى» 1 - سانىنىڭ ئىلمىي ماقالىلىرى) ۋە «32 خىل خاسىيەتنىڭ مەنبەسى ھەققىدە»، «قەدىمكى ئۇيغۇرچىگە تەرجىمە قىلىنغان نوملار توغرىسىدا» قاتارلىق ئىلمىي ماقالىلەرنى ئېلان قىلدى.

جى شىيەنلىن ئەپەندى «مەدەنىيەت يادىكارلىقلىرى» ژۇرنىلىنىڭ 1983 - يىللىق 1 - ساندا «شىنجاڭ مۇزېيىدا ساقلىنىۋاتقان توخرى يېزىقىدىكى سەھنە ئەسىرى (مايتىرنىڭ ئۇچرىشىش خاتىرىسى» توغرىسىدا» ناملىق ماقالىسىنى ئېلان قىلدى.

گېڭ شىمىن ئەپەندى «دۇنيا دىنلىرى تەتقىقاتى» ژۇرنىلىنىڭ 1986 - يىللىق 3 - ساندا «گەنسۇ ئۆلكىلىك مۇزېيىدا ساقلىنىۋاتقان قەدىمكى ئۇيغۇر يېزىقىدىكى 80 گاملىق بۇددا ۋاتاماساكا ماخاۋاپۇليا سۇترا» نىڭ پارچىلىرى ھەققىدە تەتقىقات» ناملىق ماقالىسىنى ئېلان قىلدى. شۇنىڭ بىلەن بىر ۋاقىتتا، گېڭ شىمىن ئەپەندى يەنە «مىللەتلەر تىلى -

ئەدەبىياتى» ژۇرنىلىنىڭ 1986- يىللىق 3- ساندا «قەدىمكى ئۇيغۇر يېزىقىدىكى 80 ئاغىلىق بۇددا ۋاتاماسكا ماخاۋا پۇليا سۇترا» نىڭ پارچىلىرى ھەققىدە تەتقىقات» ناملىق ئىلمىي ماقالىسىنى ئېلان قىلدى.

(6) ئىسلام دىنى ئېتىقادى

توپلانغان ماتېرىياللارغا قارىغاندا، ئېلىمىزدە ئۇيغۇرلارنىڭ ئىسلام دىنى ئېتىقادى توغرىسىدىكى تەتقىقاتلار ئاساسەن نۆۋەتتىكى بىرقانچە تەرەپنى ئۆز ئىچىگە ئالدى:

(1) ئىسلام دىنىنىڭ ئۇيغۇرلارغا تارقىلىش مەسىلىسى

ئىسلام دىنىنىڭ ئۇيغۇرلارنىڭ ئىجتىمائىي تۇرمۇشىغا سىڭىپ كىرگەن ۋاقتى توغرىسىدا ۋاڭ رىۋېي ئەپەندى «ئىسلام دىنىنىڭ شىنجاڭغا تارقىلىشى توغرىسىدا مۇلاھىزە» («يۈگۈڭ يېرىم ئايلىق ژۇرنىلى»، 4- جىلد 2- سان) ناملىق ماقالىسىدە؛ لى جىننىيەن ئەپەندى «شىنجاڭ ئىسلام دىنى توغرىسىدا مۇلاھىزە» («جۇغراپىيەشۇناسلىق ئىلمىي ژۇرنىلى»، 1919- يىللىق 2-، 3- سان) ناملىق ماقالىسىدە؛ سۇ بېيخېي ئەپەندى «ئىسلام دىنىنىڭ شىنجاڭغا تارقىلىشى»، «مىڭ يىلدىن بۇيان ئىسلام دىنىنىڭ شىنجاڭدىكى تەرەققىياتى» («تارىخ ئوقۇتۇشى» ژۇرنىلى، 1952- يىل 9- ئاي) ناملىق ماقالىسىدە؛ لى تەييۇ ئەپەندى «ئىسلام دىنىنىڭ شىنجاڭغا تارقىلىشى ۋە ئۇنىڭ جەمئىيەت تارىخىغا كۆرسەتكەن تەسىرى» («غەربىي شىمالدىكى بەش ئۆلكە، ئاپتونوم رايونىنىڭ ئىسلام دىنى توغرىسىدىكى خەۋەرلىرى»، 1979- يىل) ناملىق ماقالىسىدە؛ ۋاڭ جىلەي ئەپەندى «ئىسلام دىنىنىڭ شىنجاڭدىكى تەرەققىياتى توغرىسىدا» («شىنجاڭ تارىخىغا دائىر ئىلمىي ماقالىلەر توپلىمى»، 1978- يىل) ناملىق ماقالىسىدە ھەر قايسى جەھەتلەردىن ئۆز قاراشلىرىنى ئوتتۇرىغا قويۇپ، ئىسلام دىنى مىلادىيە VII ئەسىرلەردە دېڭىز يولى ئارقىلىق ئېلىمىزنىڭ شەرقىي جەنۇبىدىكى دېڭىز ياقىسى رايونلىرىغا ۋە ئىچكى جايلىرىغا، تەخمىنەن ئۈچ ئەسىرگە يېقىن ۋاقىتتىن كېيىن قۇرۇقلۇق يولى ئارقىلىق ئوتتۇرا ئاسىيا بىلەن شىنجاڭغا تارقالغان، دەپ قارالغان. مۇشۇ بويىچە ھېسابلىغاندا، تەخمىنەن X ئەسىرنىڭ ئالدى -

كەينىدە ئىسلام دىنى ئاندىن تىيانشاننىڭ جەنۇبىغا تارقالغان. ئىسلام دىنىنىڭ ئۇيغۇرلارغا تارقىلىشى توغرىسىدا XIX ئەسىردە ئوتتۇرا ئاسىيادا يېزىلغان «ئۇۋەيسنامە» بىلەن شۇ كىتاب يېزىلغان دەۋردە ئۆتكەن موللا ھاجى ئىسىملىك ئۇيغۇر دىنىي ئۆلىما تەرىپىدىن يېزىلغان «بۇغراخان تەزكىرىسى» دىن كەڭ تۈردە نەقىل ئېلىنىۋاتىدۇ. بۇ ئىككى كىتابنىڭ ئىككىلىسىدە ئىسلام دىنىنى ئۇيغۇرلارنىڭ ئىجتىمائىي تۇرمۇشىغا سۈتۈق بۇغراخان X ئەسىرنىڭ كېيىنكى يېرىمىدا باشلاپ كىرگەنلىكى ئېنىق كۆرسىتىپ بېرىلگەن.

ئالدىنقى ئەسىرنىڭ ئاخىرلىرىدا موللا مۇھەممەد سادىق قەشقەرى ئىسىملىك ئۇيغۇر ئەدىب تارقىلىپ يۈرگەن رىۋايەتلەرنى توپلاپ، «تۆت ئىمام تەزكىرىسى» ناملىق كىتابنى يازغان. ئۇنىڭدىمۇ سۈتۈق بۇغراخاننىڭ ئىسلام دىنىغا كىرگەنلىكى ھەمدە ئىسلام دىنىنىڭ تارىم ئويمانلىقىنىڭ جەنۇبىغا تارقىلىش جەريانى بايان قىلىنغان.

ئىلىم ساھەسىدىكىلەر ئارىسىدا يەنە ئىسلام دىنى X ئەسىرنىڭ كېيىنكى مەزگىلىدە ئەمەس، بەلكى X ئەسىرنىڭ ئالدىنقى مەزگىلىدە ئۇيغۇرلارغا تارقالغان، دەپ قارايدىغانلارمۇ بار. ئۇلار بۇنىڭغا ئىسلام دىنى VII ئەسىردە ئوتتۇرا ئاسىياغا تارقالغاچقا، مۇسۇلمان سودىگەرلەر جەزمەن شىنجاڭغا كەلگەن، دېگەننى سەۋەب قىلىپ كۆرسىتىدۇ. ئەمما شۇ مەزگىلدە ئىسلام دىنىنىڭ شىنجاڭدا مەۋجۇت بولۇپ تۇرغانلىقىنى ئىسپاتلايدىغان يېتەرلىك ئىز قالمىغان ياكى بۇنداق ئىزلار تېخى بايقالمىغان. چىن گوگۇاڭ ئەپەندى «ئىسلام دىنىنىڭ شىنجاڭغا تارقالغان ۋاقتى توغرىسىدا» («شىنجاڭ ئىجتىمائىي پەنلەر ئاخباراتى» ژۇرنىلى، 1989 - يىللىق 5 - سان) ناملىق ماقالىسىدە: «X ئەسىرنىڭ ئالدىنقى مەزگىلىدە سۈتۈق بۇغراخاننىڭ ئىسلام دىنىغا ئېتىقاد قىلىشى قاراخانىيلار سۇلالىسىنى ئىسلاملاشتۇردى. شۇنىڭدىن ئېتىبارەن ئىسلام دىنىنىڭ شىنجاڭدا زور كۆلەمدە تارقىلىشىنىڭ سەھىپىسى ئېچىلدى. لېكىن بۇ، بۇ يېڭى دىننىڭ شىنجاڭغا تارقالغان ئەڭ بۇرۇنقى ۋاقتى ئەمەس.» «X ئەسىرنىڭ باشلىرىدا سۈتۈق بۇغراخان ئىسلام دىنىغا كىرگەن چاغدا،

شىنجاڭنىڭ غەربىدىن شەرقىگە ئىسلام دىنىنىڭ مۇرىتلىرى تارقالغانلىقى ۋە پائالىيەت ئېلىپ بارغانلىقىغا دائىر مەلۇمات بار» دېگەن. چىن گوگۋاڭ ئەپەندى تاڭ سۇلالىسى دەۋرىگە ئائىت يازما يادىكارلىقلارغا ئاساسلىنىپ، «كونا تاڭنامە» دىكى «كەبىيۋەنىڭ تۇنجى يىلى (713 - يىلى) غەرب ئەلچىلىرى ئوردىغا كەلدى، دېگەن مۇشۇ ۋاقىتنى ئىسلام دىنى قۇرۇقلۇق يولى ئارقىلىق ئېلىمىزگە تارقالغان ئەڭ بۇرۇنقى ۋاقىت دەپ ئېتىراپ قىلىشقا بولىدۇ» غانلىقىنى ئوتتۇرىغا قويدى.

چىن خۇيىن «ئەرەبلەر بىلەن تاڭ سۇلالىسىنىڭ ھەربىي توقۇنۇشى ھەمدە ئىسلام دىنىنىڭ شەرققە كېڭىيىشى» («دۇنيا دىنلىرى تەتقىقاتى» ژۇرنىلى، 1987 - يىلى 1 - سان) ناملىق ماقالىسىدە مۇنداق دەپ قارىغان: «تاڭ سۇلالىسىنىڭ ئۆڭلۈك - سۆيگۈن توپىلىشىنى باستۇرۇشىغا ياردەم بېرىش ئۈچۈن كەلگەن ئەرەب ئەسكەرلىرى جۇڭگودا تۇرۇپ قالغان، بۇنى ئىسلام دىنىنىڭ جۇڭگودا تارقىلىشقا باشلىغان ۋاقتى، دەپ قاراشقا بولىدۇ.» مەزكۇر ماقالىدە ئىسلام دىنىنىڭ شىنجاڭغا تارقالغان ۋاقتى مەسىلىسىگە بىۋاسىتە جاۋاب بېرىلمىگەن بولسىمۇ، ئەمما تەيىنلەشنىڭ 10 - يىلى تالاش ئۇرۇشىدىن كېيىن، ئىسلام دىنىنىڭ ئوتتۇرا ئاسىيادىكى غەلبىسى ئۇنىڭ شۇ دەۋردە جۇڭگوغا كېڭىيىشىگە راسا پايدىلىق بولغان. كېيىن ئېلىمىز ئۇيغۇرلىرىنىڭ ئىسلاملىشىشىمۇ مۇشۇنداق ئارقا كۆرۈنۈش ئاستىدا تەدرىجىي تاماملانغان.

ئىسلام دىنى ئۇيغۇرلارغا تارقىلىش جەريانىدا، يۈەن سۇلالىسى دەۋرىدىن مىڭ سۇلالىسى دەۋرىنىڭ ئوتتۇرا مەزگىللىرىگىچە بولغان چاغاتاي خانلىقى دەۋرى مۇھىم بىر باسقۇچ ھېسابلىنىدۇ. تىيەن ۋېيجياڭ «يۈەن سۇلالىسى دەۋرىدە ئىسلام دىنىنىڭ شىنجاڭدا تارقىلىشى ۋە كېڭىيىشى توغرىسىدا ئىزدىنىش» («شىنجاڭ ئىجتىمائىي پەنلەر تەتقىقاتى» ژۇرنىلى، 1987 - يىللىق 4 - سان) ناملىق ماقالىسىدە مۇنداق دەپ قارىغان: يۈەن سۇلالىسىنىڭ ئاخىرىدىن مىڭ سۇلالىسى دەۋرىگىچە بولغان ۋاقىت شىنجاڭنىڭ ئىسلاملىشىش تارىخىدا ئىنتايىن مۇھىم مەزگىل ھېسابلىنىدۇ. مۇشۇ مەزگىلنىڭ ئالدى - كەينىدە لياۋ، سۇڭ سۇلالىلىرى

دەۋرلىرىدە تىيانشاننىڭ جەنۇبىدىكى بوستانلىقلارغا تارقالغان ئىسلام دىنى بارا-بارا شەرققە كېڭىيىپ، مىڭ سۇلالىسى دەۋرىنىڭ ئوتتۇرىلىرىغىچە شىنجاڭغا پەيدىنپەي تارقالغان. بۇ، يۈەن سۇلالىسى دەۋرىنىڭ ئاخىرىدىن مىڭ سۇلالىسى دەۋرىگىچە بولغان مەزگىلدە شىنجاڭنىڭ سىياسىي، ئىقتىسادىي، مەدەنىيەت ئامىللىرى بىرلىكتە رول ئوينىغانلىقىنىڭ نەتىجىسى. موڭغۇللارنىڭ تەسىرى ئوتتۇرا ئاسىيا ۋە غەربىي يۇرتتا ئاجىزلاشقانلىقى، ئوتتۇرا تۈزلەڭلىك سۇلالىلىرىنىڭ غەربىي يۇرتنى كونترول قىلالمايغانلىقى ئىسلام دىنىنىڭ شەرققە كېڭىيىشىدىكى ئالدىنقى شەرت، ئىسلام مەدەنىيىتىنىڭ سىڭىپ كىرىشى، موڭغۇل قەبىلىلىرىنىڭ بارغانسېرى تۈركلىشىشى ئىسلام دىنىنىڭ تارقىلىشى ۋە روناق تېپىشىدىكى ئىچكى ئامىل، چوڭ خان ھوقۇقىنىڭ باشقىلارنىڭ قولىغا ئۆتۈپ كېتىشى، بولۇپمۇ موڭغۇللارنىڭ دوغلات قەبىلىسىنىڭ ئازىلىشىشى ھەمدە ئىسلام دۇنياسىنىڭ تەسىرى تاشقى ئامىل بولغان. ئىسلام دىنىنىڭ تارقىلىشى ۋە راۋاجلىنىشى جەريانىنى تەھلىل قىلساق، ئۇ ئاساسىي جەھەتتىن سىڭىپ كىرىش، قورال كۈچى بىلەن كېڭىيىش ۋە ئومۇميۈزلۈك تارقىلىشتىن ئىبارەت مۇشۇنداق باسقۇچلارنى بېسىپ ئۆتكەن جەرياندىۇر. ئەمما ھەر قايسى جايلاردا ئىسلام دىنىنىڭ ھۆكۈمران ئورۇنىنى ئىگىلىگەن ۋاقتى بىردەك ئەمەس.

ئىسلام دىنىنىڭ كۇچاغا تارقالغان ۋاقتى توغرىسىدا لى جىنشىن «ئەرشىدىن خوجا مازىرى ۋە ئىسلام دىنىنىڭ كۇچاغا تارقىلىشى ھەققىدە مۇلاھىزە» («شىنجاڭ دىن تەتقىقات ماتېرىياللىرى» نىڭ قوشۇمچە سانى) ناملىق ماقالىسىدە مۇنداق دەپ قارىغان: ئىسلام دىنى كۇچاغا سۇڭ سۇلالىسىنىڭ لىزۇڭ دەۋرى (XII ئەسىر) دە ئەمەس، تەخمىنەن XIV ئەسىرنىڭ ئوتتۇرىلىرىدىن كېيىن تارقالغان.

ئىسلام دىنىنىڭ قۇمۇلغا تارقالغان ۋاقتى توغرىسىدا ھازىر ئۈچ خىل قاراش بار. جاۋئېنرۇ «قۇمۇل ۋاڭى، ئىسلام دىنى ۋە قۇمۇل تارىخى توغرىسىدا تەكشۈرۈش» («شىنجاڭ دىن تەتقىقات ماتېرىياللىرى»، 1987-يىل 15-سان) ناملىق ماقالىسىدە مۇنداق دەيدۇ: «ئىسلام دىنى

قۇمۇلغا XIV ئەسىرنىڭ ئاخىرلىرى ياكى XV ئەسىرنىڭ باشلىرىدا تارقالغان، بۇنىڭ ئىپادىسى شۇكى، مىڭ سۇلالىسىنىڭ خۇڭزۇ 14 - يىلى (1381 - يىلى) قۇمۇل ۋاڭى ئۇناشىرى ئىسلام دىنى مۇرىتلىرىنى ئات تارتۇق قىلىشقا ئەۋەتكەندىن كېيىن، قۇمۇل ۋاڭى ئىسلام دىنى مۇرىتلىرى يادىنى يۇقىرى تەبىقە كىشىلىرىنى ئۈزلۈكسىز ئەلچىلىككە ئەۋەتىپ، مىڭ سۇلالىسىنىڭ مەركىزىي ھۆكۈمىتى بىلەن سودا ۋە سىياسىي جەھەتتە قويۇق ئالاقە قىلغان. »

ئىسلام دىنىنىڭ ئۇيغۇرلارنىڭ ئىجتىمائىي تۇرمۇشىغا كۆرسەتكەن تەسىرى توغرىسىدا گۇباۋ ئەپەندى «ئۇيغۇرلار ۋە ئىسلام دىنى» (شىنجاڭ ئىجتىمائىي پەنلەر تەتقىقاتى) ئىچكى ژۇرنال ، 1979 - يىللىق 4 - سان) ناملىق ماقالىسىدە ئەتراپلىق توختالغان. ئۇ مۇنداق دەپ قارىغان: ئۇيغۇرلار ئىسلام دىنىغا ئېتىقاد قىلىدۇ، ئىسلام دىنىنىڭ دىنىي ئورگانلىرى - مەسچىت ۋە مازارلارنىڭ كۆلىمى ناھايىتى چوڭ، شۇنىڭ بىلەن بىرگە، يەنە كۆپلىگەن ۋەخپە (مەسچىتلەرنىڭ ئىگىدارچىلىقىدىكى يەر - زېمىن، ئۆي - جاي، تۈگمەن قاتارلىق مال - مۈلۈك) لىرى بار. ئوخشاش بىر تېمىدا يېزىلغان ئىلمىي ماقالىلەردىن سۇ بېيخەي ئەپەندىنىڭ «ئىسلام دىنىنىڭ ئۇيغۇرلاردىكى تەرەققىياتى» («دۇنيا دىنلىرى تەتقىقاتى» ژۇرنىلى، 1987 - يىللىق 3 - سان) ۋە «ئىسلاملىشىشنىڭ ئۇيغۇر مەدەنىيىتىگە كۆرسەتكەن تەسىرى توغرىسىدا مۇلاھىزە» («نىڭشيا ئىجتىمائىي پەنلەر تەتقىقاتى» ژۇرنىلى، 1988 - يىللىق 3 - سان) ۋە «ئىسلام دىنى تارقىلىشنىڭ ئۇيغۇرلارنىڭ يېزىق تىلىغا كۆرسەتكەن تەسىرى» («شىنجاڭ ئۇنىۋېرسىتېتى ئىلمىي ژۇرنىلى»، 1984 - يىللىق 2 - سان) قاتارلىقلار بار.

(2) دىنىي مەزھەپلەر مەسىلىسى توغرىسىدا شىنجاڭدىكى ئىسلام دىنىنىڭ تارىخى ۋە ھازىرقى ئەھۋالىدىن قارىغاندا، ئۇيغۇر مۇسۇلمانلار ئاساسەن ئورتودوكسال سۈننىي مەزھەپىگە ئەئەللۇق، سۈپىزم مەزھەپىمۇ ئۇيغۇرلار ئارىسىدا مەلۇم دەرىجىدە تارقالغان بولۇپ، ئۇيغۇرلار ئۇنى «ئىشان مەزھەپى» دەپ ئاتايدۇ. يېقىنقى

يىللاردىن بۇيان، بەزى جايلاردا يەنە ۋەھھابىي مەزھىپىمۇ تارقالدى.
ۋاڭ شۇلى ئەپەندى «شىنجاڭدىكى ئىسلام دىنى توغرىسىدا دەسلەپكى
ئىزدىنىش» («شىنجاڭ ئىجتىمائىي پەنلەر تەتقىقاتى» ئىچكى ژۇرنال،
1981- يىل 40 - سان) ناملىق ماقالىسىدە، ئىسلام دىنى X ئەسىرنىڭ
ئوتتۇرىلىرىدىن باشلاپ شىنجاڭغا تارقالغاندىن بۇيان ھازىرغىچە مەۋجۇت
بولۇپ كېلىۋاتقان سۈنئىي مەزھىپىدىكى ھەنەپىيە مەزھىپى، شىئە
مەزھىپىدىكى ئىسمائىلىيە مەزھىپى ۋە تەسەۋۋۇپچى سوپىزم، مەزھىپى
(شىنجاڭدا ئىشان مەزھىپى دەپمۇ ئاتىلىدۇ) قاتارلىقلار توغرىسىدا
ئىزدەنگەن. بۇ مەزھەپلەرنىڭ ھەممىسى ئۆزگىچە ئالاھىدىلىككە ئىگە
بولۇپ، شىنجاڭدا ئىسلام دىنىنىڭ ئۇيغۇرلارغا تارقىلىشى ۋە كېڭىيىشىدە
مۇھىم رول ئوينىغان.

ھاجى نۇر ھاجى ئەپەندى «ئىسلام دىنىدىكى تەسەۋۋۇپچىلىق
(سوپىزم) نىڭ شەكىللىنىشى، تارقىلىشى ۋە ئۇنىڭ ماھىيىتى»
(«شىنجاڭ ئىجتىمائىي پەنلەر تەتقىقاتى» ئىچكى ژۇرنال، 1983 - يىل
7 - سان) ناملىق ماقالىسىدە، شىئە مەزھىپىنى پەيدا قىلغان ئىجتىمائىي،
سىياسىي ئارقا كۆرۈنۈش ۋە ئۇنىڭ ئىسلام دۇنياسىدىكى ئورنى، تەسىرى
ھەمدە ئوتتۇرا ئاسىيا ئارقىلىق ئۇيغۇر مۇسۇلمانلارغا تارقالغان
تەسەۋۋۇپچىلىق مەزھىپىنىڭ تۈرلىرى توغرىسىدا توختالغان.

چىن گوگۋاڭ ئەپەندى يازغان «ئىشان مەزھىپى توغرىسىدا مۇلاھىزە»
ۋە «شىنجاڭ ئىشان مەزھىپىگە دائىر يازما يادىكارلىق — تەزكىرە ئىمى
خوجىگان، (خوجىلار تەزكىرىسى)» («شىنجاڭ دىن تەتقىقات
ماتېرىياللىرى» نىڭ قوشۇمچە سانى) ناملىق ماقالىسىدە، قەشقەر
خوجىلىرىنىڭ ئەجدادى ۋە XVII ئەسىردىن XVIII ئەسىرنىڭ باشلىرىغىچە
ئۆتكەن خوجىلارنىڭ ھاياتى ۋە پائالىيىتى توغرىسىدىكى ئەھۋاللارنى تەتقىق
قىلىپ، شىنجاڭ ئىسلام دىنىدىكى ئىشان مەزھىپىنىڭ دەستۇرلىرى،
ئەقىدىلىرى، دىنىي ئەمرىمەرۇپلىرى، پائالىيەتلەرنى تەشكىللەش ھەمدە بۇ
مەزھەپنىڭ تارقىلىش، روناق تېپىش جەريانىنى بايان قىلىش ئارقىلىق،
شىنجاڭ تەسەۋۋۇپچىلىقىنىڭ ئالاھىدىلىكىنى پان تەرەپتىن ئەكىس

ئەتتۈرۈپ بەرگەن.

چىن گوڭۋاڭ ئەپەندى يازغان «مۇھەممەد پەيغەمبەرنىڭ 25 - ئەۋلادىنىڭ ئوتتۇرا تۈزلەڭلىكىگە كەلگەنلىكى توغرىسىدا - شىنجاڭ ئىسلام دىنى تەسەۋۋۇپچىلىقىنىڭ ئىچكى رايونلارغا تارقالغانلىق مەسىلىسى» («دۇنيا دىنلىرى تەتقىقاتى» ژۇرنىلى، 1985 - يىللىق 3- سان) ناملىق ماقالىسىدە، ئېلىمىزنىڭ ۋە چەت ئەللەرنىڭ ماتېرىياللىرىدىن پايدىلىنىپ، ھەر خىل مەزھەپلەرنىڭ نەسبىنى سېلىشتۇرۇش ئارقىلىق «مۇھەممەد پەيغەمبەرنىڭ 25 - ئەۋلادى» (ھىدايتۇللاھ - شىنجاڭنىڭ دىن تارىخىدىكى مەشھۇر شەخس ئاچماق خوجا) XVII ئەسىردە شىنجاڭدىن ئىچكى جايلارغا بېرىپ تەسەۋۋۇپچىلىقنى تارقاتقان تەسىرى ئەڭ چوڭ دىن تارقاتقۇچى ئىكەنلىكىنى، ئۇنىڭ تەسەۋۋۇپچىلىقنى تارقاتقان ۋاقتى جەھرىيە سۈلۈكىنىڭ ئىجادچىسى مامىڭسىنىڭ يەمەن، ئوتتۇرا ئاسىيا ۋە شىنجاڭدىن تەسەۋۋۇپچىلىقنى قوبۇل قىلىپ، ئۇنى ئىچكى جايلارغا تارقاتقان ۋاقتىدىن بىر ئەسىر بۇرۇن ئىكەنلىكىنى دەلىللىپ چىققان.

دۇشاۋيۈەن ئەپەندى قەشقەر، خوتەن رايونلىرىدا ئىسلام دىنىنىڭ ئەھۋالى ئۈستىدە تەكشۈرۈش ئېلىپ بېرىپ مۇنداق دەپ قارىغان: «ئۇيغۇر مۇسۇلمانلارنىڭ مۇتلەق كۆپ قىسمى ئېتىقاد جەھەتتە ئىسلام دىنىنىڭ سۈننىي مەزھىپىگە، ئىلمى فىقھى جەھەتتە ھەنەپىيە مەزھىپىگە مەنسۇپ. XVIII ئەسىردە ئىشان مەزھىپى سوپىزم ئېقىمىغا ئەگىشىپ شىنجاڭنىڭ قەشقەر، يەكەن، خوتەن رايونلىرىغا تارقالغان.» («قەشقەر، يەكەن، خوتەن رايونلىرىدىكى ئىسلام دىنى مەزھەپلىرىنىڭ ئەھۋالى ئۈستىدە تەكشۈرۈش» «دىن» ژۇرنىلى، 1987- يىللىق 1 - سان)، ۋاڭ شۈكەي ئەپەندى «ئۇيغۇرلارنىڭ ئىسلام دىنى ئىشان مەزھىپىدىكى شامان دىنىنىڭ تەسىرى توغرىسىدا ئىزدىنىش» («مەركىزىي مىللەتلەر ئىنستىتۇتى» ژۇرنىلى، 1987- يىللىق 4 - سان) ناملىق ماقالىسىدە مۇنداق دەپ قارىغان: تەسەۋۋۇپچىلىق ئىدىيىسى بىلەن سوپىزم ئىلاھىيەتچىلىكى، يەنى ئۇنىڭ ئوتتۇرا ئاسىيا رايونىدىكى ۋەكىلى - ئىشان مەزھىپىمۇ ئۇيغۇرلاردا

پۇختا ئىجتىمائىي ئاساسقا ئىگە. سوپىزم ئوتتۇرا ئاسىياغا تارقالغاندىن كېيىن زور تەرەققىياتلارغا ئېرىشىپ، سامانىيلار خاندانلىقىنىڭ خان - پادىشاھلىرىغا تەسىر كۆرسەتكەن. بۇ، ئۇيغۇرلارنىڭ سوپىزم مەزھىبىنى قوبۇل قىلىشىغا بىۋاسىتە تەسىر كۆرسەتتى.

چېن گوگۇاڭ «ئوتتۇرا ئاسىيا نەقىشەندى سۈلۈكى ۋە ئېلىمىزنىڭ شىنجاڭ رايونىدىكى خوجىلار، غەربىي شىمال سۈلۈكلىرى» («دۇنيا دىنىلىرى تەتقىقاتى» ژۇرنىلى، 1988 - يىللىق 1 - سان) ناملىق ماقالىسىدە مۇنداق دەپ كۆرسەتكەن: « مىڭ سۇلالىسى دەۋرىنىڭ ئاخىرىدىن چىڭ سۇلالىسى دەۋرىگىچە بولغان دەۋر ئىسلام دىنىنىڭ سوپىزم مەزھىبى زور كۆلەمدە ئەۋج ئالغان ھەمدە ئېلىمىزنىڭ ئىچكى جايلىرىغا، غەربىي شىمالدىكى ئۆلكە - رايونلارغا كەڭ كۆلەمدە تارقالغان دەۋر ھېسابلىنىدۇ. نەقىشەندى سۈلۈكى ئىسلام دىنىنىڭ سوپىزم نەزەرىيىسى ۋە ئەمەلىيىتىنىڭ ئوتتۇرا ئاسىيادىكى مۇھىم مەھسۇلى بولۇپ، ئۇنىڭ راۋاجلىنىشى ئوتتۇرا ئاسىيانىڭ سىياسىي، ئىقتىسادىي تۇرمۇشى بىلەن زىچ مۇناسىۋەتلىك. بۇ سۈلۈك 3 - ئەۋلاد شەپخۇلئىسلام خوجا ئەھرادىن كېيىن، ئوتتۇرا ئاسىيانىڭ تارىخ سەھنىسىدە سەل قارىغىلى بولمايدىغان دىنىي كۈچكە ئايلىنىپ، سۈلۈكنىڭ سەردارلىرى شىنجاڭنىڭ سىياسىي ۋە دىنىي كۈرىشىنىڭ ئېھتىياجىغا ماسلاشتى. شۇنىڭدىن كېيىنكى بىر مەزگىل ئىچىدىكى شىنجاڭنىڭ ئىسلام دىنى تارىخى خوجىلارنىڭ تارىخىدۇر.

3. تىل - يېزىق تەتقىقاتى

ئۇيغۇرلار كۆپ خىل يېزىقنى قوللانغان. شىمالىي چۆللۈكتىكى مەزگىلدە ۋە ئۇنىڭدىن كېيىن (مىلادىيە X - VI ئەسىر) قەدىمكى تۈرك يېزىقى، يەنى «تۈرك - رۇنىك يېزىقى» ياكى «ئۇرقۇن - يېنىسەي يېزىقى»

نى قوللانغان. قەدىمكى ئۇيغۇرلار سۇغدى يېزىقى ھەرپلىرى ئاساسىدا قەدىمكى ئۇيغۇر يېزىقىنى ئىجاد قىلغان، بۇ خىل يېزىق تاڭ سۇلالىسى دەۋرىدىن مىڭ سۇلالىسىنىڭ كېيىنكى مەزگىللىرىگىچە، ئاساسلىقى، ھازىرقى ئۇرپان ئويمانلىقى ۋە ئوتتۇرا ئاسىيانىڭ چۇ دەرياسى ۋادىلىرىدا قوللىنىلغان. مىلادىيە X ئەسىردىن باشلاپ، ئىسلام دىنىنىڭ شىنجاڭغا كىرىشى بىلەن، ئۇيغۇرلار بارا-بارا ئەرەب يېزىقىنىڭ ھەرپلىرىنى تىلنىڭ تاۋۇش ئىپادىلەش بەلگىلىرى قىلىپ، كۆپ قېتىملىق ئۆزگەرتىش ۋە قېلىپلاشتۇرۇش ئارقىلىق، ھازىرغا قەدەر قوللىنىۋاتقان مىللىي يېزىق سىستېمىسىنى بەرپا قىلغان.

قەدىمكى ئۇيغۇر يېزىقى تەتقىقاتىغا دائىر ئەڭ بۇرۇنقى ماقالىلەردىن لى فۇتۇڭ ئەپەندىنىڭ «قەدىمكى ئۇيغۇر يېزىقىنىڭ مەنبەسى ۋە ئۇنىڭ ئۆزگىرىشى» («چېگرا سىياسىتى ھەققىدە مۇلاھىزە»، 1944 - يىللىق 3-توم، 5 - سان)؛ سۇ بېيخەي ئەپەندىنىڭ «ئۇيغۇرلارنىڭ تىل-يېزىقى» («شىنجاڭ گېزىتى» 1948 - يىلى 1 - ئاينىڭ 16 - كۈنىدىكى سانى)؛ گېڭ شىمىن ئەپەندىنىڭ «قەدىمكى ئۇيغۇرلارنىڭ تىل ۋە يېزىقى» («ئاز سانلىق مىللەتلەر ئەدەبىياتى ماقالىلەر توپلىمى»، 1 - قىسىم، 1958 - يىلى) قاتارلىقلار بار.

ئېلىمىزدە ئەڭ دەسلەپ ئۇيغۇرلارنىڭ قەدىمكى يېزىقى ۋە قەدىمكى ھۆججەتلىرىنى تەتقىق قىلىشقا تۆھپە قوشقان كىشى فېڭ جياشېڭ ئەپەندى بولۇپ، ئۇنىڭ «ئۇيغۇر يېزىقىدىكى «بۇدساتۋا» ئۇلۇغ تاڭ دەۋرىدىكى نوم ئۇستازىنىڭ تەرجىمىھالى، توغرىسىدىكى تەتقىقات دوكلاتى» («ئارخېئولوگىيە ئىلمىي ژۇرنىلى»، C تۈر، 1 - نومۇر، 1953 - يىلى 6 - ئاي) قەدىمكى ئۇيغۇر يېزىقىدىكى «شۈەنزىڭنىڭ تەرجىمىھالى» نى سېلىشتۇرۇپ تەتقىق قىلغان چوڭ ھەجىملىك دوكلاتتۇر. ئۇنىڭدىن سەل كېيىن يەنە «1959 - يىلى قۇمۇلدىن يېڭىدىن بايقالغان ئۇيغۇر يېزىقىدىكى بۇددا نومى» («مەدەنىيەت يادىكارلىقلىرى» ژۇرنىلى، 1962 - يىللىق 7 -، 8 - سان) دېگەن ماقالىنى ئېلان قىلدى. فېڭ جياشېڭ ئەپەندى ۋە چېرنىشېۋ بىرلىشىپ يازغان «ئۇيغۇر يېزىقىدىكى ئۈچ خىل ئۆزىنى

سېتىش تىلخېتى — قوشۇمچە خوجايىنىنىڭ ئۈستىدىن قىلىنغان شىكايەتنامە» («ئارخېئولوگىيە ئىلمىي ژۇرنىلى» ، 1958 - يىللىق 2 - سان) ۋە «ئۇيغۇر يېزىقىدىكى ئىككى خىل ھۆججەت» («مەدەنىيەت يادىكارلىقلىرى» ژۇرنىلى، 1960 - يىل 6 - سان) ، «قەدىمكى ئۇيغۇر يېزىقىدىكى يەر - ئاسمان ئىلاھلىرى ھەققىدىكى سەككىز يۈكمەك بۇددا قىسىملىرى نومی توغرىسىدا تەتقىقات - قوشۇمچە قەدىمكى ئۇيغۇرلارنىڭ ئۇلۇغ ئاغىلىق نومغا قوشقان تۆھپىسى» («ئارخېئولوگىيە ئىلمىي ژۇرنىلى» 9 - سان) قاتارلىقلارمۇ زور قىممەتكە ئىگە ئىلمىي ماقالىلەردۇر.

جۇڭگو تارىخ مۇزېيىدا ساقلىنىۋاتقان قەدىمكى ئۇيغۇر يېزىقىدىكى مانى دىنى ئىبادەتخانىلىرى پۈتۈكلىرى ئۈستىدە ئومۇميۈزلۈك تەتقىقات ئېلىپ بېرىشنىڭ سەھىپىسىنى ئاچقان ماقالە — گېڭ شىمىن ئەپەندىنىڭ «قەدىمكى ئۇيغۇر يېزىقىدىكى مانى دىنى ئىبادەتخانىلىرى پۈتۈكلىرى ھەققىدە دەسلەپكى ئىزاھ» («ئارخېئولوگىيە ئىلمىي ژۇرنىلى» ، 1978 - يىللىق 4 - سان) ناملىق ماقالىسىدۇر. بۇ ماقالىدىن باشقا، گېڭ شىمىن ئەپەندى يەنە خېلى بۇرۇنلا «قەدىمكى ئۇيغۇر يېزىقىدىكى «شۈەنزىڭنىڭ تەرجىمىھالى» نىڭ 7 - جىلدى ئۈستىدە تەتقىقات» («مىللەتلەر تىل - ئەدەبىياتى» 1979 - يىللىق 4 - سان، 1980 - يىللىق 3 - سان) ناملىق ئىلمىي ماقالىسىنى ئېلان قىلغان ھەم قۇمۇلدىن تېپىلغان قەدىمكى ئۇيغۇر يېزىقىدىكى «مايتىرى سىمىتنىڭ ئۇچرىشىش خاتىرىسى» (قەدىمكى ئۇيغۇر يېزىقىدىكى بۇددا دىنى ئىپتىدائىي سەھنە ئەسىرى «مايتىرى سىمىتنىڭ ئۇچرىشىش خاتىرىسى» ، قۇمۇل نۇسخىسى، «ئىجتىمائىي پەن» ژۇرنىلى، 1981 - يىللىق 12 - سان) ، «قەدىمكى ئۇيغۇر يېزىقىدىكى بۇددا دىنى ئىپتىدائىي سەھنە ئەسىرى «مايتىرى سىمىتنىڭ ئۇچرىشىش خاتىرىسى» نىڭ 2 - پەردىسى ئۈستىدە تەتقىقات» («غەربىي شىمال مىللەتلىرى تەتقىقاتى» ژۇرنىلىنىڭ 1986 - يىللىق تۇنجى سانى) ناملىق ماقالىنى ئېلان قىلغان.

گېڭ شىمىن ئەپەندى يەنە قەدىمكى ئۇيغۇر يېزىقىدىكى «80 ئاغىلىق

بۇددا ۋاناساكاماخاۋاپۇلياسۇترا» («دۇنيا دىنىلىرى تەتقىقاتى» ژۇرنىلى، 1986 - يىللىق 3 - سان) ۋە «ئابدارماكۇشاۋاردى شاشتىر» («مەركىزىي مىللەتلەر ئىنستىتۇتى ئىلمىي ژۇرنىلى»، 1987 - يىللىق 4 - سان) نىمۇ تەتقىق قىلغان.

لى جىڭۋېي ئەپەندى ئېلىمىزدىكى قەدىمكى ئۇيغۇر يېزىقىدىكى ھۆججەتلەرنى تەتقىق قىلغان پېشۋا بولۇپ، 70 - يىللاردىن تارتىپلا قەدىمكى ئۇيغۇر يېزىقىدىكى «مايتىرى سىمىتىنىڭ ئۇچرىشىش خاتىرىسى» نى تەتقىق قىلىشنى باشلىغان. 1986 - يىلى «تۇرپاندىن تېپىلغان قەدىمكى ئۇيغۇر يېزىقىدىكى ئىجتىمائىي - ئىقتىسادىي ھۆججەتلەر ئۈستىدە تەتقىقات» نى تاماملىغان. ئۇنىڭ كۆپ قىسىم مەزمۇنلىرى ژۇرناللاردا ئاشكارا ئېلان قىلىنغانىدى.

خۇجېنخۇا ئەپەندى بىلەن خۇاڭ رۇنخۇا ئەپەندى ھەمكارلىشىپ «ئىدىقۇت مەھكىمىسى سۆزلۈكى» (مىللەتلەر نەشرىياتى، 1984 - يىل) نى ئېلان قىلدى. خۇجېنخۇا ئەپەندى يەنە «غەربىي يۇرت تەلەپپۇزى، دىكى ئۇيغۇرچە سۆزلۈكلەر» («مەركىزىي مىللەتلەر ئىنستىتۇتى ئىلمىي ژۇرنىلى»، 1979 - يىللىق 1 - 2 - سان)، «ئۇيغۇرلارنىڭ يېزىقى» («مىللەتلەر تىل - ئەدەبىياتى» 1979 - يىللىق 2 - سان) نى ئېلان قىلدى، بۇ، خۇجېنخۇا ئەپەندىنىڭ ئۇيغۇرلارنىڭ ئەدەبىيات تارىخىنى سىستېمىلىق مۇھاكىمە قىلغان مۇھىم نەتىجىلىرىنىڭ بىرىدۇر.

لى سېن ئەپەندى «تۈرك يېزىقى توغرىسىدا» («تىل ۋە تەرجىمە» ژۇرنىلى، 1991 - يىللىق 1 - سان)، «قەدىمكى ئۇيغۇر يېزىقى توغرىسىدا» («تىل ۋە تەرجىمە» ژۇرنىلى، 1990 - يىللىق 3 - سان)، «چاغاتاي يېزىقى توغرىسىدا» («تىل ۋە تەرجىمە» ژۇرنىلى، 1989 - يىللىق 2 - سان) قاتارلىق ماقالىلەرنى ئېلان قىلدى.

ئابدۇرەھىم پولات «چاغاتاي يېزىقى ۋە ئۇنىڭ ئاساسىي ئالاھىدىلىكى» («مىللەتلەر تىل - ئەدەبىياتى» ژۇرنىلى، 1990 - يىللىق 4 - سان) نى ئېلان قىلدى.

قاھار بارات ئەپەندى «تېرخىن ئابىدىسى ئۈستىدە دەسلەپكى

ئىزدىنىش» («شىنجاڭ ئىجتىمائىي پەنلەر تەتقىقاتى» ژۇرنىلى، 1982-
يىللىق 3 - سان)، «دۈرگۈت ئۇيغۇر يېزىقى ئابىدىسى ئۈستىدە
دەسلەپكى تەتقىقات» («شىنجاڭ ئۇنىۋېرسىتېتى ئىلمىي ژۇرنىلى» ،
1984 - يىللىق 4 - سان) نى ئېلان قىلدى. ئۇ يەنە ليۇ يىڭشېڭ ئەپەندى
بىلەن ھەمكارلىشىپ «قەدىمكى ئۇيغۇر يېزىقىدىكى ئىدىقۇت قۇجۇ خانىنىڭ
تۆھپە مەڭگۈ تېشى ھەققىدە ئىزاھ ۋە تەتقىقات» («يۈەن سۇلالىسى تارىخى
ھەم شىمالدىكى مىللەتلەر تارىخى تەتقىقاتى مەجمۇئەسى» ، 1984 - يىللىق
8 - سان) نى ئېلان قىلدى، بۇ ماقالىدە ئىلگىرىكىلەرنىڭ تەتقىقاتىدىكى
بىر مۇنچە خاتالىقلار تۈزىتىلگەن.

جاڭ تېيىشەن ئەپەندى «سوۋېت ئىتتىپاقىدا ساقلانغان
STKY.4/638 نومۇرلۇق قەدىمكى ئۇيغۇر يېزىقىدىكى پۈتۈكنىڭ
يەشمىسى» («شىنجاڭ ئۇنىۋېرسىتېتى ئىلمىي ژۇرنىلى» ، 1988 - يىللىق
4 - سان) ؛ «ئۇيغۇر يېزىقىدىكى «ئالتۇن يارۇق» نىڭ 7-بۆلۈمى ئۈستىدە
تەتقىقات» («قەشقەر پېداگوگىكا ئىنستىتۇتى ئىلمىي ژۇرنىلى» ، 1988 -
يىللىق 5 - سان) ؛ «ئېلىمىزدە ساقلانغان ئېلان قىلىنغان
قەدىمكى ئۇيغۇر يېزىقىدىكى ۋەسىقىلەر ۋە ئۇلار ئۈستىدە
تەتقىقات» («شىنجاڭ ئىجتىمائىي پەنلەر تەتقىقاتى» ژۇرنىلى،
1989 - يىللىق 4 - سان) ؛ «قەدىمكى تۈرك يېزىقىدىكى «پالنامە» نىڭ
يەشمىسى» («قەشقەر پېداگوگىكا ئىنستىتۇتى ئىلمىي ژۇرنىلى» ،
1993 - يىللىق 2 - سان) ؛ «ئابىدارما كۇشاۋاردى شاشتىر» نىڭ
پۇچۇلغان ۋاراقلىرى» («مىللەتلەر تىل - ئەدەبىياتى» ، 1994 - يىللىق
2 - سان) قاتارلىق ئىلمىي ماقالىلەرنى ئېلان قىلدى.

ياڭ فۇشۇ ئەپەندى «يۈەن سۇلالىسى دەۋرىدىكى قەدىمكى ئۇيغۇر
يېزىقىدىكى ۋەسىقىلەر يانچىلارنىڭ باجنى كەچۈرۈم قىلىش توغرىسىدىكى
تەلەپنامىسى ئۈستىدە تەتقىقات» («شىنجاڭ مەدەنىيەت يادىكارلىقلىرى» ،
1988 - يىللىق 3 - سان) ؛ «قەدىمكى ئۇيغۇر يېزىقىدىكى ئىككى پارچە
كەچۈرۈم نامىنىڭ يەشمىسى» («شىنجاڭ مەدەنىيەت يادىكارلىقلىرى»
ژۇرنىلى، 1989 - يىللىق 4 - سان) ؛ «تۈرپاندىن تېپىلغان قەدىمكى

ئۇيغۇر يېزىقىدىكى مال ئۆتنە ئېلىش تىلخېتى ئۈستىدە ئومۇمىي بايان»
(«دۇنخۇاڭ تەتقىقاتى» ژۇرنىلى، 1990-يىللىق 1-سان)؛ «دۇنخۇاڭ
تەتقىقات ئورنىدا ساقلانغان قەدىمكى ئۇيغۇر يېزىقىدىكى مەتبەئە
ھەرپلىرى» («دۇنخۇاڭ تەتقىقاتى» ژۇرنىلى، 1990-يىللىق 2-سان)؛
«قەدىمكى ئۇيغۇر يېزىقىدىكى ئىبادەتخانا ئىقتىسادىغا دائىر بىر پارچە
قىممەتلىك ھۆججەت» («غەربىي شىمال مىللەتلىرى تەتقىقاتى»
ژۇرنىلى، 1992-يىللىق 1-سان)؛ «دۇنخۇاڭدىن تېپىلغان قەدىمكى
ئۇيغۇر يېزىقىدىكى «ئارانى فان قىسسىسى، قوليازمىسىنىڭ يەشمىسى»
(«دۇنخۇاڭ تەتقىقاتى» ژۇرنىلى، 1994-يىللىق 2-سان)؛ «قەدىمكى
تۈرك يېزىقىدىكى «تەس مەڭگۈ تېشى، نىڭ يەشمىسى» («تىل ۋە
تەرجىمە» ژۇرنىلى، 1994-يىللىق 4-سان)؛ «تۈرپاندىن تېپىلغان
قەدىمكى ئۇيغۇر يېزىقىدىكى ياغاچ ئويما خەتنىڭ دەسلەپكى
يەشمىسى» («گەنسۇ مىللەتلەر تەتقىقاتى» ژۇرنىلى، 1991-يىل 4-
سان)؛ «غەربىي يۇرت، دۇنخۇاڭ ۋە سەقىلىرىدىن قەدىمكى ئۇيغۇر
يېزىقىدىكى بۇددا نوملىرىنىڭ تەرجىمىسىگە نەزەر» («دۇنخۇاڭ تەتقىقاتى»
ژۇرنىلى، 1995-يىللىق 4-سان) قاتارلىق بىر يۈرۈش ماقالىلەرنى
ئېلان قىلدى.

ياڭ فۇشۋ ئەپەندى ۋە نيۇرۇجى ئەپەندى بىرلىشىپ ئېلان قىلغان
ماقالىلەردىن «دۇنخۇاڭ تەتقىقات ئورنىدا ئەتىۋارلىنىپ ساقلانغان
قەدىمكى ئۇيغۇر يېزىقىدىكى بىر ۋاراق پۇچۇلغان پۈتۈك» («دۇنخۇاڭ
تەتقىقاتى» ژۇرنىلى، 1991-يىللىق 2-سان)؛ «دۇنخۇاڭدىن تېپىلغان
دەسلەپكى مەزگىللەرگە تەئەللۇق قەدىمكى ئۇيغۇر تىلىدىكى دىندىن
غەيرىي ۋە سەقىلىرىنىڭ يەشمىسى» («دۇنخۇاڭ تەتقىقاتى» ژۇرنىلى
1994-يىللىق 4-سان)؛ «قەدىمكى ئۇيغۇر يېزىقىدىكى مانى دىنى
ئىبادەتخانىلىرى پۈتۈكلىرىنىڭ يەشمىسىدىكى بىر نەچچە مەسىلە
ئۈستىدە مەسلىھەت» («غەربىي شىمال تارىخ - جۇغراپىيىسى» ژۇرنىلى،
1992-يىللىق 4-سان)؛ «مانى يېزىقىدىكى بىر پارچە ھۆججەتتىن
ئىدىقۇت ئۇيغۇرلىرىغا دائىر بىر قانچە مەسىلە ئۈستىدە مۇلاھىزە»

(«قەشقەر پېداگوگىكا ئىنستىتۇتى ئىلمىي ژۇرنىلى»، 1990-يىللىق 4-سان)؛ «قەدىمكى ئۇيغۇر يېزىقىدىكى بەش پارچە مانى دىنى ھۆججىتى ئۈستىدە تەھلىل» («شىنجاڭ ئۇنىۋېرسىتېتى ئىلمىي ژۇرنىلى»، 1993 - يىللىق 4 - سان) قاتارلىقلار بار.

ئۇيغۇر يېزىقىنىڭ ئالاھىدىلىكى ۋە ئۆزگىرىشىنى ئەڭ كۆپ تەتقىق قىلغان كىشى نيۇ رۇجى ئەپەندى بولۇپ ھېسابلىنىدۇ. ئۇ «ئۇيغۇر يېزىقى تەرەققىياتىنىڭ ئالاھىدىلىكى ئۈستىدە مۇھاكىمە» («مەركىزىي مىللەتلەر ئىنستىتۇتى ئىلمىي ژۇرنىلى»، 1988 - يىللىق 6 - سان) دېگەن ماقالىسىدە، ئۇيغۇر يېزىقىنىڭ تارىخىي تەرەققىيات جەريانىدىكى بىر قىسىم ئالاھىدىلىكلىرىنى خۇلاسەلەپ، بۇ ئالاھىدىلىكنى ئىككى تۈرگە ئايرىغان. ئۇ «ئۇيغۇر يېزىقىنىڭ تارىخىي ئۆزگىرىش سەۋەبلىرى ئۈستىدە تەھلىل» («شىنجاڭ ئۇنىۋېرسىتېتى ئىلمىي ژۇرنىلى» 1992-يىللىق 1 - سان) دېگەن ماقالىسىدە سىياسىي، ئىقتىسادىي، دىنىي ۋە يېزىق قاتارلىق بىر قانچە جەھەتتىن ئۇيغۇر يېزىقىنىڭ تارىخىي ئۆزگىرىش سەۋەبلىرى ئۈستىدە ئىزدەنگەن. «تۈرك يېزىقىنىڭ كېلىپ چىقىشى ئۈستىدە يېڭى ئىزدىنىش» («شىنجاڭ ئۇنىۋېرسىتېتى ئىلمىي ژۇرنىلى»، 1992 - يىللىق 4 - سان) دېگەن ماقالىسىدە، قەدىمكى تۈرك يېزىقى تەسۋىرىي يېزىق، ئۇنىڭ ئۆزىگە خاس مەنبەسى بار دەپ قاراپ، غەرب ئالىملىرىنىڭ قەدىمكى تۈرك يېزىقىنىڭ كېلىپ چىقىشى توغرىسىدىكى نەزەرىيىلىرىگە باھا بەرگەن ۋە ئۇلارنى ئىنكار قىلغان ھەم تۈرك يېزىقى بەلگىلىرىنىڭ تاۋۇش، شەكىل، مەنىسى ئوتتۇرىسىدىكى باغلىنىشىنى بىر - بىرلەپ مۇھاكىمە قىلغان، شۇنداقلا تۈرك يېزىقىنىڭ بوغۇملۇق يېزىقتىن فونېمىلىق يېزىققا قاراپ ئۆزگىرىش جەريانىدا بېسىپ ئۆتكەن بىر قانچە باسقۇچى توغرىسىدىكى قارىشىنى ئوتتۇرىغا قويغان. قەدىمكى تۈرك يېزىقىنىڭ بارلىققا كەلگەن ۋاقتى توغرىسىدىمۇ توختالغان.

«شىنجاڭدىكى مىللىي يېزىقلار ۋە مىللىي مەدەنىيەت» («غەربىي شىمال مىللەتلىرى تەتقىقاتى» ژۇرنىلى، 1990 - يىللىق 1 - سان) دېگەن ماقالىسىدە، شىنجاڭنىڭ قەدىمكى ۋە ھازىرقى يېزىقلىرىنىڭ ئۆزگىرىش

ئەھۋالى ئۈستىدە تېخىمۇ كەڭ دائىرىدە ئەتراپلىق ئىزدەنگەن.

4. ئەدەبىيات - سەنئەت تەتقىقاتى

ئۇيغۇر خەلقى مىللىي تىل - يېزىقى بىلەن ئاجايىپ پارلاق قەدىمىي مەدەنىيەت ياراتقان. ئۇلارنىڭ ئەدەبىيات، رەسساملق ۋە مۇزىكا جەھەتتە نۇرغۇن بىباھا گۆھەرلىرى بار.

ئۇيغۇرلارنىڭ كىلاسسىك ئەدەبىياتى ئالاھىدە تارىخىي شارائىتتا ۋۇجۇدقا كەلگەن ۋە تەرەققىي قىلغان. ئۇ ھەم شىمالىي چۆللۈكتىكى مەزگىلدە شەكىللىنىشكە باشلىغان خەلق ئەدەبىياتىنىڭ ئەنئەنىسىگە ۋارىسلىق قىلغان، ھەم قەدىمكى غەربىي يۇرتنىڭ رەڭگارەڭ مەدەنىيىتىنىڭ مۇنبەت تۇپرىقىدا يىلتىز تارتقان.

ئۇيغۇرلارنىڭ ئېسىل كىلاسسىك ئەدەبىي ئەسەرلىرىدىن زامانىمىزغىچە يېتىپ كەلگەنلىرىدىن «ئوغۇزنامە»، «قۇتادغۇبىلىك»، «تۈركىي تىللار دىۋانى»، «ئەتەبتۈلھەقايمىق» قاتارلىقلار بار.

ليۇزشياۋ يازغان «ئۇيغۇر تارىخى» (1-قىسىم، مىللەتلەر نەشرىياتى، 1885 - يىل نەشرى) دا، «قۇتادغۇبىلىك» جۇڭخۇا مىللەتلىرىنىڭ ئەدەبىيات خەزىنىسىدىكى كۆزنى چاقىتىدىغان گۆھەرلەرنىڭ بىرى، دەپ قارالغان، ئۇ ئۇيغۇر مىللىتىنىڭ ئىدېئولوگىيە، مەدەنىيەت تارىخىدا ئىنتايىن مۇھىم ئورۇن تۇتىدۇ.

«تۈركىي تىللار دىۋانى» توغرىسىدا ليۇزشياۋ ئەپەندى مۇنداق دەپ قارايدۇ: «تۈركىي تىللار دىۋانى» مۇئەييەن بىر تارىخىي دەۋرنىڭ مەھسۇلى. ئۇنىڭ بارلىققا كېلىش جەريانى XI ئەسىرنىڭ ئالدى - كەينىدىكى ئۇيغۇرلارنىڭ تارىخىي پائالىيىتىنى ئەكس ئەتتۈرىدىغان بىر ئەينەك بولۇپ قالدى. «تۈركىي تىللار دىۋانى» دا ئۇنىڭغا كىرگۈزۈلگەن ھەر بىر سۆزلەمگە تەپسىلىي ئىزاھ بېرىلگەندىن باشقا، ئۇنىڭغا يەنە تۈرلۈك خەلق قوشاقلىرى، ماقال - ئەمەلىيلەر، ھېكمەتلىك سۆزلەردىن

300 نەچچىسى كىرگۈزۈلگەن بولۇپ، ئۇنى ئۇيغۇرلارنىڭ ئەڭ قەدىمكى قامۇسى دېيىشكە بولىدۇ. ئۇ ئۇيغۇر تىلىنى تەتقىق قىلىشتىكى مەسىلىلەر كاتتا ئەسەر بولۇپلا قالماستىن، بەلكى ئۇيغۇرلارنىڭ تارىخى ۋە مەدەنىيىتىنى تەتقىق قىلىشتىمۇ غايەت زور قىممەتكە ئىگە.

«ئۇيغۇرلارنىڭ قىسقىچە تارىخى» نىڭ قارىشىچە، «قۇتادغۇبىلىك» بولسا ئىسلام دىنىغا ئېتىقاد قىلىنغاندىن كېيىنكى تۇنجى غايەت زور پوئىتىكا بولۇپ، ئۇ قەدىمكى ئۇيغۇرلارنىڭ خەلق ئەدەبىياتىنىڭ ئەنئەنىسىگە ۋارىسلىق قىلغان. ئۇ ئەرەب ۋە پارىس ئەدەبىياتىنىڭ تەسىرىگە ئۇچراپلا قالماي، يەنە شەرق مەدەنىيىتىنىڭ تەسىرىگەمۇ ئۇچرىغان، بولۇپمۇ ئوتتۇرا تۈزلەڭلىك مەدەنىيىتىنىڭ تەسىرى تېخىمۇ چوڭراق بولغان.

«ئۇيغۇرلارنىڭ قىسقىچە تارىخى» دا «تۈركىي تىللار دىۋانى» توغرىسىدا مۇنداق دەپ قارالغان: بۇ كىتابتىكى قەدىمكى ئۇيغۇرلارنىڭ 200 نەچچە پارچە قوشىقى ۋە ماقال - تەمسىللىرى ئۇنىڭ ئۇيغۇر ئەدەبىيات تارىخىدىكى مۇھىم ئورنىنى ئەكس ئەتتۈرگەن، ئۇيغۇرلارنىڭ چوڭقۇر پەلسەپىۋى ۋە ئەخلاق قارىشىنى ئىپادىلىگەن، ئەينى ۋاقىتتىكى ئۇيغۇرلارنىڭ جەمئىيەت، ئىقتىساد ۋە مەدەنىيەتتە ئاللىقاچان خېلى يۇقىرى تەرەققىياتقا ئېرىشكەنلىكىنى ئەكس ئەتتۈرگەن، ئۇ قەدىمكى ئۇيغۇرلارنىڭ تارىخى، مەدەنىيىتى، تىلى قاتارلىقلارنى تەتقىق قىلىشتا ناھايىتى مۇھىم قىممەتكە ئىگە.

«ئەتەبتۇلھەقايىق» (يەنە بىر نامى «ھەقىقەت بوسۇغىسى») «قۇتادغۇبىلىك»، «تۈركىي تىللار دىۋانى» دىن كېيىن مەيدانغا كەلگەن يەنە بىر چوڭ ھەجىملىك پەند - نەسىھەت خاراكتېرلىك داستان بولۇپ، ئاساسەن ئەينى ۋاقىتتىكى ئۇيغۇرلارنىڭ ئىسلام دىنى پەلسەپىسىنىڭ نەزەرىيىۋى قارىشىنى بايان قىلغان، پۈتۈن كىتاب مۇقەددىمە ۋە رەسمىي تېكىستتىن ئىبارەت ئىككى قىسىمغا بۆلۈنگەن.

گېڭ شىمىن تەرجىمە قىلغان «ئوغۇزنامە» شىنجاڭ خەلق نەشرىياتى تەرىپىدىن 1982 - يىلى نەشر قىلىندى. يېقىنقى يىللاردىن بۇيان،

ئېلىمىزدا «قۇتادغۇبىلىك» (يۈسۈپ خاس ھاجىپ يازغان، گېڭ شىمىن قاتارلىقلار تەرجىمە قىلغان قىسقارتىلما تەرجىمە نۇسخىسى، شىنجاڭ خەلق نەشرىياتى 1979 - يىلى نەشرى)، يۈسۈپ خاس ھاجىپ يازغان، خاۋگۈنچوڭ قاتارلىقلار تەرجىمە قىلغان «قۇتادغۇبىلىك» (مىللەتلەر نەشرىياتى، 1986 - يىلى نەشرى)، ئەخمەد يۈكەنكى يازغان، ۋېي سۈيى تەرجىمە قىلغان «ئەتەبەتۈلھەقايمىق» (شىنجاڭ خەلق نەشرىياتى، 1981 - يىلى نەشرى) قاتارلىق كىتابلار ئارقا - ئارقىدىن نەشر قىلىندى. ئۇنىڭدىن باشقا، يەنە جاۋگورۇڭ، ليۇبىڭ تۈزگەن «ئۇزاق قەدىمكى زاماندىن تارتىپ قۇجۇ خانلىقى دەۋرىگىچە بولغان ئەدەبىيات»، (ئۇيغۇر كىلاسسىك ئەدەبىياتىغا دائىر بىر يۈرۈش كىتاب I، شىنجاڭ خەلق نەشرىياتى، 1995 - يىلى نەشرى)؛ ليۇبىڭ تۈزگەن «قاراخانىيلار سۇلالىسى دەۋرىدىكى ئەدەبىيات» (ئۇيغۇر كىلاسسىك ئەدەبىياتىغا دائىر بىر يۈرۈش كىتاب، شىنجاڭ خەلق نەشرىياتى 1995 - يىلى نەشرى) قاتارلىق كىتابلارمۇ نەشر قىلىندى.

نۆۋەتتە بىز كۆرگەن مەملىكىتىمىز ئىچىدىكى قەدىمكى ئۇيغۇر ئەدەبىياتىغا دائىر ئەڭ بۇرۇنقى ماقالىلەردىن لۈچيەننىڭ «مەركەز گېزىتى» (1946 - يىلى 8 - ئاينىڭ 17 - كۈنىدىكى سانى) دە ئېلان قىلغان «ئۇيغۇرلارنىڭ جۇڭگو ئەدەبىيات تارىخىغا قوشقان تۆھپىسى» ناملىق ماقالىسى، گۇاڭ تىيەننىڭ «نۇر گېزىتى» (1956 - يىلى 7 - ئاينىڭ 13 - كۈنىدىكى سانى) دە ئېلان قىلغان «ئۇيغۇر كىلاسسىك ئەدەبىياتى توغرىسىدا قىسقىچە مۇلاھىزە» ۋە «نۇر گېزىتى» (1956 - يىلى 11 - ئاينىڭ 23 - كۈنىدىكى سانى) دە ئېلان قىلغان «ئۇيغۇرلارنىڭ ھازىرقى زامان ئەدەبىياتى توغرىسىدا قىسقىچە مۇلاھىزە» ناملىق ماقالىسى قاتارلىقلار بار. ئۇنىڭدىن سەل كېيىن خۇجېنخۇا، گېڭ شىمىن «شىنجاڭ ئەدەبىياتى» ژۇرنىلى (1963 - يىللىق 3 - سان) دا «ئۇيغۇرلارنىڭ كىلاسسىك پوئىتىكىسى - «قۇتادغۇبىلىك» ناملىق ماقالىنى، لى جىڭۋېي 1979 - يىلى «ئۇيغۇر كىلاسسىك پوئىتىكىسى - «قۇتادغۇبىلىك» نى تونۇشتۇرۇش» («كىتابلارغا باھا» ژۇرنىلى، 1979 - يىللىق 1 - سان)

ناملىق ماقالىنى ئېلان قىلدى. ئابلەت ئۆمەر «يۈسۈپ خاس ھاجىپ ۋە ئۇنىڭ قۇتادغۇبىلىك» داستانى» (شىنجاڭ ئۇنىۋېرسىتېتى ژۇرنىلى، 1979 - يىللىق 3 - سان) ۋە «قۇتادغۇبىلىك» قىممەتلىك ئەدەبىي مىراس» (شىنجاڭ گېزىتى» نىڭ 1979 - يىلى 10-ئاينىڭ 28- كۈنىدىكى سانى) ناملىق ماقالىنى ئېلان قىلدى. گېڭ شىمىننىڭ 1979 - يىلى «قۇتادغۇبىلىك» نىڭ خەنزۇچە قىسقارتىلما تەرجىمە نۇسخىسىغا يازغان كىرىش سۆزىمۇ «قۇتادغۇبىلىك» نى ئەڭ دەسلەپ تەتقىق قىلغان ماقالە بولۇپ ھېسابلىنىدۇ. گېڭ شىمىن ئەپەندى يەنە «قاراخانىيلار سۇلالىسى دەۋرىدىكى ئۇيغۇر ئەدەبىياتى ھەققىدە قىسقىچە بايان» (شىنجاڭ ئەدەبىيات - سەنئىتى» ژۇرنىلى، 1979- يىللىق 8- سان) ناملىق ماقالىسىنى ئېلان قىلدى. 80 - يىللاردىن كېيىن، ئۆتكۈر ئەپەندى يازغان، شياۋ جۇڭيى تەرجىمە قىلغان «قەدىمكى ئۇيغۇر ئەدەبىياتى توغرىسىدا» (شىنجاڭ تارىخشۇناسلىقى» ژۇرنىلى، 1980 يىللىق 1 - سان)، ۋېي سۈيىي يازغان «قەدىمكى ئۇيغۇرلارنىڭ يازما يادىكارلىقى - ئەتەپتۈلەقايىق» (كىتابلارغا باھا» ژۇرنىلى، 1980 - يىللىق 3- سان) ۋە «ئۇيغۇر كىلاسسىك ئەدەبىياتىدىكى ئادىر ئەسەر - قۇتادغۇبىلىك» ئۈستىدە مۇلاھىزە» (مەركىزىي مىللەتلەر ئىنستىتۇتى ئىلمىي ژۇرنىلى، 1982 - يىللىق 4 - سان) قاتارلىق ماقالىلەر ئېلان قىلىندى. 90 - يىللاردىن كېيىن، شىنجاڭ ئۇيغۇر ئاپتونوم رايونلۇق ئىجتىمائىي پەنلەر ئاكادېمىيىسى مىللەتلەر ئەدەبىياتى تەتقىقات ئورنى تەرجىمە قىلغان «قۇتادغۇبىلىككە دائىر ئىلمىي ماقالىلەردىن تاللانمىلار» (1 - قىسىم، 1991 يىلى)، «قۇتادغۇبىلىككە دائىر ئىلمىي ماقالىلەردىن تاللانمىلار» (2 - قىسىم، 1992 - يىلى) شىنجاڭ خەلق نەشرىياتى تەرىپىدىن نەشر قىلىندى.

يېقىنقى زامان ئۇيغۇر ئەدەبىياتىغا دائىر ئەسەرلەرمۇ خېلى زور تەسىرگە ئىگە، بۇ دەۋردىكى ئەدىبلەر ئەينى چاغدىكى ئەھۋاللارنى ئۆزلىرىنىڭ نەزەر دائىرىسى بويىچە چىنلىق بىلەن بايان قىلىپ، ئۇيغۇر رېئالىزم ئەدەبىياتىنىڭ يېڭى باسقۇچىنى ياراتتى.

«تارىخى ئەمىنىيە» ۋە «تارىخى ھەمىدى» بۇ دەۋردە بارلىققا كەلگەن نۇرغۇن ئەسەرلەر ئىچىدە ۋەكىللىك خاراكتېرگە ئىگە ئىككى ئەسەردۇر. «تارىخى ئەمىنىيە» بىلەن «تارىخى ھەمىدى» نى موللاموسا سايرامى يازغان. بۇ كىتابلاردا 1864 - يىلدىكى تىيانشاننىڭ جەنۇبىنى قاپلىغان ئۇيغۇر دېھقانلار قوزغىلىڭىنىڭ ھەيۋەتلىك كارتىنىسى، ياقۇببەگىنىڭ تىيانشاننىڭ جەنۇبىغا بېسىپ كىرىشى ھەمدە قەشقەر، خوتەن، كۇچا قاتارلىق جايلاردىكى ئۇيغۇر دېھقانلار قوزغىلىڭىنى بىر-بىرلەپ باستۇرۇش جەريانى، چىڭ سۇلالىسى قوشۇنىنىڭ ياقۇببەگىنى يوقىتىپ، جەنۇبىي شىنجاڭدىكى سەككىز شەھەرنى قايتۇرۇۋالغانلىق تارىخى بايان قىلىنغان. بۇ ئىككى كىتابنىڭ قۇرۇلمىسى پۇختا، تىلى راۋان، بايانلىرى ئېنىق بولۇپ، ئەدەبىي ۋە ئىلمىي قىممىتى يۇقىرى ئەسەردۇر.

«تارىخى ئەمىنىيە» 1903 - يىلى يېزىلىپ تاماملانغاندىن كېيىن، 1904 - يىلى روسىيىنىڭ قازان شەھىرىدىكى «ئۇلۇم» ئىسلام ئىنىستىتۇتى تەرىپىدىن نەشر قىلىنغان. «تارىخى ئەمىنىيە» دىباچە، بىر مۇقەددىمە، ئىككى داستان ۋە بىر خاتىمىدىن ئىبارەت بەش قىسىمدىن تەركىب تاپقان.

جۇڭگو ئىجتىمائىي پەنلەر ئاكادېمىيىسى مىللەتلەر تەتقىقاتى ئىنىستىتۇتىنىڭ تەتقىقاتچىسى مەرھۇم قىرغىز ئالىم ئەنۋەر بايتۇر ئەپەندى جۇڭگو ئىجتىمائىي پەنلەر ئاكادېمىيىسىدە ساقلىنىۋاتقان «تارىخى ھەمىدى» نىڭ قوليازما نۇسخىسى توغرىسىدا مۇنداق دېگەن: «بۇ كىتاب پاتلىق گېزىت قەغەزىگە يېزىلغان، ماۋزۇلىرى قىزىل سىيادا، مەزمۇنى قارا سىيادا قومۇش قەلەم بىلەن خەتتىكى نۇسخە تەئەللۇق ئوقۇغۇچىدا كۆچۈرۈلگەن، ئۇ جەمئىي 399 بەت بولۇپ، ھەر بىر بەتنىڭ ھەجىمى 21.5×16.5 سانتىمېتىر كېلىدۇ. ھەر بىر بەتكە 15 قۇردىن 19 قۇرغىچە خەت يېزىلغان، تېكىست ھەجىمى 15.5×11 سانتىمېتىر. بەزى مەلۇماتلارغا قارىغاندا، ئاپتور بۇ ئەسەرنى ئۆز قەلىمى بىلەن بەش نۇسخا كۆچۈرۈپ تارقاتقان. «تارىخى ھەمىدى» 13 - بەت، مىللەتلەر نەشرىياتى، 1986 - يىلى»

ئەنۋەر ئاپتور ئەپەندى «تارىخى ئەمىنىيە» بىلەن «تارىخى ھەمىدى» نىڭ مەزمۇنىنى ئىنچىكىلىك بىلەن سېلىشتۇرۇپ تەتقىق قىلغان ۋە مۇنداق خۇلاسگە كەلگەن: «ئاپتور «تارىخى ھەمىدى» دە بۇرۇنقى «تارىخى ئەمىنىيە» نىڭ دىباچە، بىر مۇقەددىمە، ئىككى داستان، بىر خاتىمىدىن ئىبارەت ئاساسىي قۇرۇلۇشىنى ۋە ئومۇمىي مەزمۇنىنى ساقلاپ قالغان، ئاپتور ئالدىنقى كىتابنىڭ مەزمۇن جەھەتتىكى يېتەرسىزلىكىنى، بەزى مەسىلىلەرنىڭ خاتا بايان قىلىنغانلىقىنى ھېس قىلىپ، ئۇنى تېخىمۇ توغرىلاش ۋە تولۇقلاش مەقسىتىدە مەزكۇر «تارىخى ھەمىدى» نى يېزىپ چىققان.» («تارىخى ھەمىدى» 13 - بەتكە قارالسۇن).

ئەنۋەر ئەپەندى «تارىخى ھەمىدى» گە باھا بېرىپ مۇنداق دېگەن: «تارىخى ھەمىدى» «تارىخى ئەمىنىيە» گە قارىغاندا مەزمۇن جەھەتتىن تولۇق، ماتېرىيال جەھەتتىن خېلى توغرا، تىل ۋە ئۇسلۇب جەھەتتىن خېلى گۈزەل، ھەجىم جەھەتتىن خېلى كۆپ بولسىمۇ، لېكىن «تارىخى ئەمىنىيە» گە قارىغاندا ياخشى كۆچۈرۈلگەن ئەمەس.» («تارىخى ھەمىدى» 15 - بەتكە قارالسۇن)

«غازات دەر مۈلكى چىن» نىڭ ئاپتورى موللا بىلال نازىم بۇ كىتابنى تەخمىنەن 1876 - يىلى يازغان. مەزكۇر كىتابتا ئىلى قوزغىلىڭىنىڭ بىۋاسىتە سەۋەبلىرى، كۈرە، قارا بۇلاق، بايانداي، سۇيدىڭ ئۇرۇشلىرى بايان قىلىنغان. بولۇپمۇ ئاپتور ئىلى قوزغىلاڭچى قوشۇنىنىڭ چار روسىيەگە قارشىلىق كۆرسىتىپ زەربە بەرگەنلىكىنى ئۆتكۈر قەلىمى بىلەن تەسۋىرلەپ، چارروسىيە تاجاۋۇزچىلىرىغا قارشى تۇرۇش يولىدا جەڭگاھتا قۇربان بولغان جەڭچى - سەركەردىلەرگە قىزغىن مەدھىيە ئوقۇغان.

غازادلىقتىن كېيىن، دۆلىتىمىز مىللىي مۇزىكا، سەنئەت، مەدەنىيەت مىراسلىرىنى قېزىش ۋە رەتلەشكە ئەھمىيەت بەرگەنلىكتىن، شىنجاڭ ئۇيغۇر ئاپتونوم رايونلۇق مەدەنىيەت ئىدارىسى مەخسۇس گۇرۇپپا تەشكىللەپ، ئالدى بىلەن قەشقەر، يەكەنلەردە ساقلانغان 12 مۇقام تېكىستى ۋە مۇزىكىسىنى خاتىرىلەش ۋە رەتلەشنى كۈچەيتتى ھەمدە ئۇنى 1960 - يىلى نەشر قىلدى. شۇنىڭدىن كېيىن، مۇقام مۇزىكىسى دۆلەت

ئىچى ۋە سىرتىدىكى نۇرغۇن ئالىملارنىڭ دىققىتىنى تارتتى، شۇنداقلا مۇزىكا تارىخى ۋە مىللىي مۇزىكا تەتقىقاتىدىكى مۇھىم تېما بولۇپ قالدى. «12 مۇقام» غا ۋارىسلىق قىلىش مەسىلىسى توغرىسىدا ليۇزىشياۋ ئەپەندى «يەكەن خانلىقى ۋە 12 مۇقام» («غەربىي يۇرت تەتقىقاتى» ژۇرنىلى، 1993 - يىللىق 1 - سان) ناملىق ماقالىسىدە مۇنداق دەيدۇ: ئۇيغۇر مۇقامى ئۇزاق تارىخقا ئىگە، ئۇنىڭ مەنبەسى بىۋاسىتە قەدىمكى غەربىي يۇرت مۇزىكىسىغا چېتىلىدۇ. خەن، تاڭ سۇلالىلىرى دەۋرى قەدىمكى غەربىي يۇرت مۇزىكىسىنىڭ پارلاق دەۋرىدۇر. بۇ دەۋردە، غەربىي يۇرت مۇزىكىسىنىڭ پۈتكۈل قۇرۇلمىسى كۈنسېرى مۇكەممەللەشكەنلىكىنى، جەمئىيەتنىڭ ئومۇميۈزلۈك دىققىتىنى قوزغىغان ھەمدە ئوردىنىڭ ئېتىراپ قىلىشىغا ئېرىشىپ، ئاخىرى ئوردا مۇزىكىلىرى قاتارىدىن ئورۇن ئالغان. بۇ ئۆزگىرىش جەريانىدا، قەدىمكى غەربىي يۇرت مۇزىكىسى تېخىمۇ تولۇقلىنىپ ۋە راۋاجلىنىپ، خېلى مەزگىل ئىچىدە جۇڭخۇا مىللەتلىرىنىڭ بىر پۈتۈن مەدەنىيىتىنىڭ شەكىللىنىشى ۋە تەرەققىي تېپىشىغا چوڭقۇر تەسىر كۆرسەتكەن.

كېيىن، غەربىي يۇرت مۇزىكىسىنىڭ رەڭدارلىقى تەدرىجىي سۇسلاشتى. بۇ خىل ئۆزگىرىش سىياسەتكە تايىنىشنىڭ رولى ۋە ئەھمىيىتىنى تۇنجى قېتىم نامايان قىلدى. شۇنىڭدىن ئېتىبارەن، بىر مەھەل ئاتاق قازانغان قەدىمكى غەربىي يۇرت مۇزىكىسى خەلق ئارىسىغا يېڭىۋاشتىن قايتىپ كېلىپ، خەلق ئاممىسىنىڭ ۋارىسلىق قىلىشى بىلەن ساقلىنىپ قالدى.

XVI ئەسىرنىڭ ئالدىنقى يېرىمىدا، يەكەن خانلىقى ئوردىسى تەرىپىدىن «مۇقام» دەپ نام بېرىلگەن، جەمئىي 16 قىسىمدىن تەركىب تاپقان يۈرۈشلەشكەن كۆي دۇنياغا كەلدى. ئۇ قەدىمكى غەربىي يۇرت مۇزىكىسىنىڭ ئۇزاق مۇددەت داۋامىدا تولۇقلانغان، مۇكەممەللەشكەن ۋە تاللانغاندىن كېيىنكى پۈتۈنلەي يېڭىچە شەكلى ئىدى.

ۋەن تۇڭشۇ «12 مۇقامنى رەتلەپ نەشر قىلىشنىڭ ئۆتمۈشى» («شىنجاڭ سەنئىتى» ژۇرنىلى، 1997 - يىللىق 5 - سان)

ناملىق ماقالىسىدە، 12 مۇقامنى رەتلەشنىڭ جەرياننى بايان قىلىپ مۇنداق دېدى: 1951 - يىلى 6 - ئاينىڭ باشلىرىدا مۇقامنى رەتلەش باشلانغانىدى. 1954 - يىلىدىن 1983 يىلغىچە مەركىزىي رادىئو - تېلېۋىزىيە ئىستانسىسى، خەلق رەسىملىك ژۇرنىلى، خەلق گېزىتى (ئىنگلىزچە)، شىنجاڭ رادىئو - تېلېۋىزىيە ئىستانسىسى، شىنجاڭ رەسىملىك ژۇرنىلى قاتارلىقلار 12 مۇقامنىڭ توپلىنىش ۋە رەتلەنىش ئەھۋالى ھەققىدە ئىلگىرى - كېيىن بولۇپ خەۋەر بەردى. مۇقام نوتىلىرىنىڭ نەشرىدىن چىقىشى مەملىكەت ئىچى ۋە سىرتىدىكى مۇزىكا ساھەسىدىكىلەرنىڭ يۈكسەك دەرىجىدە دىققەت - ئېتىبارىنى قوزغىدى. ئۇ 50 - يىللاردا مەملىكەت بويىچە ئېلىپ بېرىلغان مىللىي ئەنئەنىۋى مۇزىكىلارنى رەتلەشنىڭ كۆرۈنەرلىك نەتىجىلىرىدىن بىرى ھېسابلىنىدۇ.

گۇياۋ ئەپەندىنىڭ «كۈسەن مۇزىكىسى ۋە 12 مۇقام» ناملىق ماقالىسى، ۋەن تۇڭشۇنىڭ «ئۇيغۇر كىلاسسىك مۇزىكىسى — 12 مۇقام» ناملىق ماقالىسى، چۈچىڭياۋنىڭ «مۇقام ھەققىدە ئىزدىنىش (1 - قىسىم)» («شىنجاڭ سەنئىتى» ژۇرنىلى، 1981 - يىللىق 1 - سان) ناملىق ماقالىلىرىدە مۇقام تېكىستىنىڭ مەنىسى، مۇقامنىڭ تۈرلىرى تەتقىق قىلىنىپ، كۈسەن مۇزىكىسىنىڭ مۇزىكا قۇرۇلمىسىغا 12 مۇقام ۋارىسلىق قىلغان، دەپ قارالدى.

ۋاھىدوۋ (سابىق سوۋېت ئىتتىپاقى) يازغان، لى ۋېنجىي تەرجىمە قىلغان «ئۇيغۇرلارنىڭ قىممەتلىك مۇزىكا مىراسى — 12 مۇقام» («شىنجاڭ سەنئىتى» ژۇرنىلى، 1982 - يىللىق 5 - سان) ناملىق ماقالىدە مۇنداق دېيىلگەن: پىراق قەدىمكى زامانلاردا ئۇيغۇر مۇزىكا مەدەنىيىتى يۇقىرى سەۋىيىگە يەتكەن، 12 مۇقام ئۇيغۇرلارنىڭ ئۇزاق مۇددەتلىك ئىجادىي ئەمگىكى جەريانىدا ئۈزلۈكسىز پىششىقلىنىپ مۇكەممەللەشكەن مۇزىكا سەنئىتىدۇر. شۇنىڭ بىلەن بىر ۋاقىتتا، ئۇ يەنە كىلاسسىك شائىرلارنىڭ شېئىرلىرىنى مۇزىكىلاشتۇرۇپ ۋە كۆپكە سېلىپ، قەدىمكى ناخشا - ئۇسسۇل، مۇزىكا ئاساسىدا روناق تاپقان.

12 مۇقامنىڭ ئۈچ خىل ۋارىيانتىنىڭ قۇرۇلمىسىدا بەزى پەرقلەر

بولسۇمۇ، لېكىن ئۇلارنىڭ يىلتىزى بىر.

ئابدۇشۈكۈر مۇھەممەدئىمىن «ئاماننىساخان ۋە 12 مۇقام» («شىنجاڭ سەنئىتى» ژۇرنىلى) ناملىق ماقالىسىدە مۇنداق دەيدۇ: ئاماننىساخان ئەينى ۋاقىتتىكى مۇقامنى ئۈچ جەھەتتىن زور دەرىجىدە ئىسلاھ قىلغان: بىرىنچى، ئۇ ئەينى ۋاقىتتىكى ئۇيغۇر ئەنئەنىۋى مۇقامىنىڭ مىللىي كۈي شەكلى ئالاھىدىلىكىگە ئاساسەن، يەتتە مېلودىيە (ئاساسىي ئاھاڭ)، بەش قوشۇمچە ئاھاڭ كۈي شەكلى بىلەن ئۇيغۇر مۇقامىنى رەتلەپ قېلىپلاشتۇرۇپ، ئۇنى «مۇقام» غا ئايلاندۇرغان؛ ئىككىنچى، «مۇقام» ئۇقۇمىنى كېڭەيتكەن، ئاماننىساخان بىلەن قېدىرخان مۇقام تەرەققىياتىنىڭ يېڭى شەكلىگە ئاساسەن، چوڭ نەغمە، داستان، مەشرەپتىن ئىبارەت ئۈچ قىسىمدىن تەركىب تاپقان چوڭ ھەجىملىك ۋە بىر خىل كۈي شەكلى بىلەن بىرلەشتۈرۈلگەن 12 مۇقامنى ھاسىل قىلغان؛ ئۈچىنچى، مۇقام تېكىستلىرىنى قايتىدىن بېكىتكەن.

جۈجى ئەپەندى «ئۇيغۇرلارنىڭ 12 مۇقامىدىكى 10 مەسىلە» («شىنجاڭ ئۇنىۋېرسىتېتى ئىلمىي ژۇرنىلى»، 1995 - يىللىق 2 - سان) ناملىق ماقالىسىدە مۇنداق دەيدۇ: 12 مۇقام، ئاساسلىقى، مۇزىكىنىڭ لوگىكىلىق باغلىنىشى بىلەن شەكىللەنگەن. ئۇنىڭ ھەر بىر قىسمىنىڭ مۇكەممەل ھېكايە ۋەقەلىكى يوق، بىر - بىرىگە ئۆلىنىپ كەلگەن ھەر قايسى بۆلەكلەردىكى كۈيلەرنىڭ غەزەللىرىنىڭ مەزمۇنى بىر - بىرىگە پۈتۈنلەي ئالاقىسىز. بىراق ھەر بىر قىسمىنىڭ قۇرۇلمىسى مۇئەييەن قائىدە - تەرتىپكە ئۇيغۇن، ھەر بىر قىسىم «چوڭ نەغمە، داستان، مەشرەپ» تىن ئىبارەت ئۈچ قىسىمنى ئۆز ئىچىگە ئالىدۇ.

ئۇيغۇر ئۇسسۇل سەنئىتىنىڭ تەرەققىياتى جەھەتتە ئۆمەر جان ئىمىن يازغان، ياك جىنشياڭ تەرجىمە قىلغان «ئۇيغۇر ئۇسسۇل سەنئىتىنىڭ تەرەققىيات مۇساپىسى ھەققىدىكى قاراشلىرىم» («شىنجاڭ سەنئىتى» ژۇرنىلى، 1990 - يىللىق 5 - سان) ناملىق ماقالىدە مۇنداق دېيىلگەن: ئەنئەنىۋى ئۇيغۇر ئۇسسۇل سەنئىتى ئۆز پېتى ساقلىنىپ قېلىشقا تازا كۈچەنگەن. ئۇيغۇرلار ئۆزىنىڭ بىۋاسىتە ئىپتىدائىي ئەمگىكى ئارقىلىق

ئۆزىنىڭ مىللىي ئۇسسۇل سەنئىتىنى شەكىللەندۈرگەن. شۇڭا ئۇنىڭدا ئىچكى روھ، قۇرۇلما، ۋە ئۇسلۇب ئالاھىدىلىكى مەۋجۇت، بۇ، ئۇيغۇرلارنىڭ مىللىي روھ، مىللىي خاراكتېر، مىللىي پسخولوگىيە ۋە مىللىي گۈزەللىك ئالاھىدىلىكى تەرىپىدىن بەلگىلەنگەن.

يۈەن بىڭچاڭ «ئىجتىمائىي پەن بىلىملىرى» ژۇرنىلىنىڭ 1995- يىللىق 10 - سانىدا «شىنجاڭدىكى ئۇيغۇرلارنىڭ مۇزىكا - ئۇسسۇلى» ناملىق ماقالىسىنى ئېلان قىلدى.

خۇشياۋجىي «سەنەمدىن ئۇيغۇرلارنىڭ خەلق ئۇسسۇل سەنئىتىنىڭ ئالاھىدىلىكىگە نەزەر» («شىنجاڭ سەنئىتى» ژۇرنىلى، 1993 - يىللىق 1- سان) ناملىق ماقالىسىدە مۇنداق دەيدۇ: «سەنەمنىڭ كۆرۈنەرلىك ئالاھىدىلىكى ئۇنىڭ ئامبۇلىققا ئىگە ئىكەنلىكىدە. «ئۇنىڭ رېتىم ئالاھىدىلىكى: ئاستا - ئوتتۇراھال - تېز سۈرئەت؛ ئورۇنداش ئالاھىدىلىكى: يالغۇز كىشىلىك - ئىككى كىشىلىك - كۆپلىكتىن ئورۇنداشتىن ئىبارەت. بۇ، سەنەمنىڭ مۇئەييەن تىپ خاراكتېرلىك شەكىلگە ئىگە ئىكەنلىكىنى تولۇق چۈشەندۈرۈپ بېرىدۇ. سەنەمنى ئورۇنداش شەكلى ئاساسەن بىردەك بولسىمۇ، بۇ ئۇنىڭ پەرقى ۋە ئۆزگىرىشچانلىقىنى شەكىللەندۈرگەن. جەنۇبىي شىنجاڭنىڭ سەنەملىرى ئورۇنلاش جەھەتتە قىزغىن، مول مەزمۇنلۇق، سىلىق، گۈزەل بولۇشتەك ئالاھىدىلىكلەرگە ئىگە. شىمالىي شىنجاڭدىكى غۇلجىدا ئەركىن، مەردانە بولۇشتەك ئالاھىدىلىكلەرگە ئىگە. شەرقىي شىنجاڭدىكى قۇمۇل سەنمى سىلىق، ئاددىي - ساددىلىققا ئىگە. دولان سەنمى كەسكىن ۋە ياڭراق. شۇنداق دېيىشكە بولىدۇكى، ئازادلىقتىن كېيىن، ئېلىمىزدىكى ئۇيغۇر تارىخى ۋە مەدەنىيىتى توغرىسىدىكى تەتقىقات زور دەرىجىدە يۈكسەلدى ۋە زور نەتىجىلەرگە ئېرىشتى. ئۇ كەڭلىك جەھەتتىلا ئەمەس، چوڭقۇرلۇق جەھەتتىمۇ ئەكس ئەتتى، بۇ، ئېلىمىزنىڭ ئىجتىمائىي ۋە ئىقتىسادىي تەرەققىياتىنىڭ يۈكسەلگەنلىكىنىڭ مۇھىم تەرەپلىرىنىڭ بىرىدۇر. بۇ تەتقىقات نەتىجىلىرى زور ئىلمىي ئەھمىيەتكە ئىگە بولۇپلا قالماي، بەلكى ئېلىمىزدىكى ھەر مىللەت خەلقىنىڭ ئۇيغۇرلارنىڭ ئېلىمىز تارىخىنى بەرپا

قىلىشتا، ۋەتەننىمىزنىڭ مەدەنىيىتىنى راۋاجلاندۇرۇشتا، ۋەتەننىمىزنىڭ چېگرا رايونىنى ئېچىشتا قوشقان تۆھپىلىرىنى ئەتراپلىق چۈشىنىشنى ئىلگىرى سۈرۈشتە، بۇ ئۇلۇغ تۆھپىلەر ئۇيغۇر خەلقىنىڭ ئىپتىخارلىق ۋە خوجايىنلىق ھېسسىياتىنى ئاشۇرۇش ھەمدە كۈچلۈك ۋەتەنپەرۋەرلىك قىزغىنلىقىغا ئىلھام بېرىشتىمۇ مۇھىم سىياسىي ئەھمىيەتكە ئىگە.

شۈبھىسىزكى، جۇمھۇرىيىتىمىز قۇرۇلغاندىن بۇيانقى ئۇيغۇر تارىخى ۋە مەدەنىيىتىنى تەتقىق قىلىش جەھەتتە قولغا كەلگەن نەتىجىلەرنى ئومۇميۈزلۈك بايان قىلىش - بىر تۈرلۈك مۇھىم خىزمەت، لېكىن ئىگىلىگەن ماتېرىياللارم چەكلىك بولغاچقا، بۇ نەتىجىلەرنى تولۇق، توغرا ئىپادىلەپ بېرىش تەس، بۇ ماقالەمدە يېتىشىشلىكلەرنىڭ بولۇشى تۇرغان گەپ، لېكىن مەن بۇ جەھەتتە زور تىرىشچانلىق كۆرسەتكەنلىكىمگە ئىشىنىمەن.

(ئاپتورنىڭ خىزمەت ئورنى: شىنجاڭ ئىجتىمائىي پەنلەر ئاكادېمىيىسى)

تەرجىمە قىلغۇچى: ئابلىت نۇردۇن
تەرجىمە تەھرىرى: ئەزىز يۈسۈپ

غەربىي يۇرتتىكى قەدىمكى مىللەتلەرنىڭ
كۆچۈش-يۆتكىلىشلىرىدىن ئەينى چاغدىكى
مىللەتلەر مۇناسىۋىتىگە
نەزەر

ئابەت نۇردۇن

مەملىكىتىمىز جۇڭگو بىرلىككە كەلگەن، كۆپ مىللەتلىك دۆلەت. ئۇزاق تارىخىي تەرەققىيات جەريانىدا، مەملىكىتىمىزدىكى ھەر قايسى مىللەتلەر، مەيلى ئۇ قەدىمكى زاماندىكى مىللەتلەر بولسۇن ۋە ياكى ئۇلارنىڭ ئەۋلادلىرى بولغان ھازىرقى زاماندىكى مىللەتلەر بولسۇن، قەدىمدىن ئۆز ئارا ئىتتىپاقلىشىپ، بىر - بىرىدىن ئۆگىنىپ، ئۆز ئارتۇقچىلىقىنى جارى قىلدۇرۇپ، ئۇلۇغ ۋەتىنىمىزنى بەرپا قىلىش، ئۇنى ئېچىش، گۈللەندۈرۈشكە ئۆچمەس تۆھپە قوشۇپ، ۋەتىنىمىزنىڭ ئۇزاق تارىخىنى ۋە پارلاق مەدەنىيىتىنى ئورتاق ياراتتى. مۇشۇ ئۇلۇغ ۋەتىنىمىزنىڭ ئالتىدىن بىر قىسمىنى ئىگىلەيدىغان شىنجاڭ (قەدىمدە غەربىي يۇرت دەپ ئاتالغان) مەملىكىتىمىزنىڭ غەربىي شىمالىغا، ئاسىيانىڭ مەركىزىگە جايلاشقان بولۇپ، قەدىمكى زاماندا جۇڭگو بىلەن غەرب ئەللىرى ئوتتۇرىسىدىكى قاتناش يولى، شۇنداقلا تارىختىكى ھەر خىل ئىرىق، مىللەتلەر كۆچۈپ كېلىپ - كېتىپ تۇرىدىغان، ئۆز ئارا ئۇچرىشىپ-ئارىلىشىپ تۇرىدىغان ۋە ھەر خىل ئىقتىساد، مەدەنىيەت ئالاقىلىرىدە بولۇپ تۇرىدىغان جاي ئىدى. تەبىئىي، ئىجتىمائىي سەۋەبلەردىن ياكى يېغىلىق سەۋەبىدىن بەزى ئىرىق، مىللەتلەر كۆچۈپ كېلىپ، كۆچمەن چارۋىچىلىق بىلەن شۇغۇللىنىپ ئولتۇراقلىشىپ،

تىرىكچىلىك قىلغان ۋە كۆپەيگەن. يەنە شۇنىڭغا ئوخشاش سەۋەبلەر بىلەن، ئۇلار باشقا جايلارغا كۆچۈپ كەتكەن، يا بويىسۇندۇرۇلغان ياكى بىر قىسمى شۇ جايلاردا قېلىپ، كېيىن كەلگەن ئىرق، قەبىلىلەر بىلەن قوشۇلۇپ يېڭى ئىرق، يېڭى مىللەت بولۇپ شەكىللەنگەن. دېمەك، ھەر ياقىتىن كۆچۈپ كېلىش ۋە ھەرىققا كۆچۈپ كېتىش شىنجاڭنىڭ قەدىمكى زامان تارىخىدىكى مۇرەككەپ ئاھالىلەر مۇناسىۋىتىنى شەكىللەندۈرگەن. لېكىن بۇ مەملىكىتىمىز بىلەن چەت ئەللەرنىڭ، بولۇپمۇ مەملىكەت ئىچىدىكى رايونلارنىڭ سىياسىي، ئىقتىسادىي ۋە مەدەنىيەت جەھەتتىكى ئالاقىسىنى، ھەر قايسى مىللەتلەرنىڭ ئۆز ئارا چۈشىنىشى ۋە بىر-بىرىدىن ئۆگىنىشىنى ئىلگىرى سۈرگەن. مىللەتلەر ئوتتۇرىسىدىكى بۇنداق سىياسىي، ئىقتىسادىي ئالاقە ۋە مەدەنىيەت ئالاقىسى مىللەتلەرنىڭ ئۆز ئارا سېغىنىشىگە، ئۆز ئارا قوشۇلۇشىغا تۈرتكە بولغان. قىسقىسى، مەملىكىتىمىزنىڭ غەربىي شىمالىدا، جۈملىدىن شىنجاڭدا ياشىغان قەدىمكى مىللەتلەر كۆچۈپ كېلىش ياكى كېتىش داۋامىدا گەرچە باشقا خەلقلەر بىلەن ئۇرۇش قىلىپ، ئىجتىمائىي ئىگىلىككە مەلۇم دەرىجىدە زىيان سالغان بولسىمۇ، لېكىن خەن دەۋرىگە كەلگەندە، خەن سۇلالىسىنىڭ غەربىي يۇرتتىكى تەسىرىنىڭ كېڭىيىشىگە ئەگىشىپ، ئۆز ئارا تالاش-تارتىش، ئۇرۇش - جېدەل ۋە بۆلۈنمىچىلىك ۋەزىيىتى خىرەلىشىپ، بىرلىك روشەنلەشتى ۋە شۇنىڭدىن كېيىن بۇ خىل ئەھۋال ئاساسىي جەھەتتىن مۇقىملاشتى. بىز بۇ يەردە توختالماقچى بولغان قەدىمكى ئاھالىلەر بۇرۇن باشقا رايونلاردا ئولتۇراقلىشىپ، كېيىن شىنجاڭغا كۆچۈپ كەلگەن ياكى ئىلگىرى شىنجاڭدا ياشاپ، كېيىن باشقا رايونلارغا كۆچۈپ كەتكەن ئاھالىلەر بولۇپ، ماقالىمىزنىڭ ئاساسىي مەزمۇنى ئاشۇ قەدىمكى ئاھالىلەرنىڭ ئۆز ئارا مۇناسىۋىتىنى ۋە بۇ مۇناسىۋەتنىڭ تارىخ تەرەققىياتى جەريانىغا كۆرسەتكەن ئىجابىي تەسىرىنى ئەسلىپ ئۆتۈشتىن ئىبارەت.

مەملىكىتىمىزنىڭ شىيا، شاڭ ۋە غەربىي جۇ سۇلالىلىرى دەۋرىدە، ھازىرقى تىيانشان تاغلىرىنىڭ جەنۇبىدىكى تارىم ئويمانلىقىنىڭ ئەتراپىدا

زادى قانداق ئۇرۇق ۋە قەبىلىلەرنىڭ ياشىغانلىقى ھەققىدىكى تارىخىي مەلۇماتلار ئىنتايىن كەم. لېكىن دۆلىتىمىزدىكى ۋە چەت ئەللەردىكى بىرمۇنچە تەتقىقاتچىلار تارىم ئويمانلىقىنىڭ ئەڭ قەدىمكى ئاھالىسى ھازىرقى ئوتتۇرا ئاسىيا رايونى، يەنى قەدىمكى ساكىيان رايونىدىن كۆچۈپ كەلگەن ۋە شەرقىي ئىران تىل سىستېمىسىدا سۆزلىشىدىغان ئايرىم ساك ئۇرۇقلىرى بىلەن قان قېرىنداش بولغان ئارىيانلاردىن ئىبارەت ئىكەنلىكىنى بايان قىلىدۇ. ۱. ئېنگېلس ئارىيان قەبىلىلىرىنىڭ ئەڭ دەسلەپتە ئوتتۇرا ئاسىيادىكى ئامۇ دەرياسى بىلەن سىر دەرياسىنىڭ ئارىلىقىدا، يەنى كېيىنكى تارىخ كىتابلىرىدا «ماۋراۋننەھر» دەپ ئاتالغان رايونلاردا كۆچمەن چارۋىچىلىق بىلەن شۇغۇللانغانلىقىنى قەيەت قىلىدۇ. ۲. لېكىن، ئۇلار ئەسلىدىنلا مۇشۇ رايونلاردا ياشاپ كەلگەنمۇ ياكى باشقا ياقىدىن كۆچۈپ كەلگەنمۇ؟ ئۇلار بۇ رايونغا كېيىن كۆچۈپ كەلگەن ئاھالىلەر بىلەن مۇناسىۋەتلىكمۇ قانداق؟ دېگەندەك مەسىلىلەر توغرىسىدا ئىشەنچلىك ماتېرىيالغا ئىگە ئەمەسمىز. يەنە باشقا بەزى ئالىملار بۇ توغرىدا، مىلادىيىدىن بۇرۇنقى 2000 - يىللىرى ئەتراپىدا (جۇڭگو باشلانغۇچ جامائە تۈزۈمى دەۋرىدىكى بەش چوڭ ئاقساقاللىق دەۋرىدە) ئوتتۇرا ئاسىيا رايونىدا ناھايىتى ئېغىر كىلىمات ئۆزگىرىشى بولغانلىقى، شۇڭلاشقا بۇ جايدا ياشايدىغان ئارىيانلار تېز سۈرئەت بىلەن تەرەپ - تەرەپكە كۆچۈشكە مەجبۇر بولغانلىقى، جۈملىدىن ئۇلارنىڭ ناھايىتى غول بىر قىسمى ھازىرقى قەشقەر ئەتراپىدىن چىڭخەي، گەنسۇ ئەتراپىغىچە كۆچۈپ كەلگەنلىكىنى بايان قىلىدۇ. ۳. يەنە بەزى ماتېرىياللاردا، ئوتتۇرا ئاسىيا رىم (يۇنان) ئىمپېرىيىسىنىڭ كېڭەيمىچىلىك قىلىشىدىن تارمار بولۇشىغىچە بولغان جەرياندا، بىر بۆلۈم ساكلار ئوتتۇرا ئاسىيا ۋە كۆكتارتنىڭ شەرقىدىكى رايونلارغا، ھەتتا ئاز بىر قىسمى خېشى جىلغىسىنىڭ غەربىي قىسمىغا كىرگەنلىكىنى قەيەت قىلىدۇ. ۴. ۋاڭ شياۋپۇ ئەپەندى بۇ توغرىدا: «ئالدىنقى چىن سۇلالىسى دەۋرىدە ئېلىمىزنىڭ غەربىي شىمال رايونىدا، ئاساسلىقى، ھىندى - ياۋروپا تىل سىستېمىسىدىكى ئۈچ مىللەت، يەنى ساكلار، ئۇسۇنلار ۋە توخىرلار

ياشىغان، دەۋرنىڭ ئۆتۈشىگە ۋە ئىجتىمائىي ئىگىلىكنىڭ تەرەققىي قىلىشىغا ئەگىشىپ، ئېلىمىزنىڭ غەربىي شىمالدىكى ساكلاردا شەرقتىن غەربكە كۆچۈش يۈزلىنىشى كۆرۈلگەن»^④ دەپ ئېيتىدۇ. دېمەك، يۇقىرىقىلارنى ئومۇملاشتۇرغاندا، كۆپلىگەن ئالىم ۋە تەتقىقاتچىلار ئەينى ۋاقىتتا شىنجاڭ رايونىدىكىلەرنىڭ كۆپىنچىسى ساكلار قوۋمىغا تەئەللۇق، دەپ مۇئەييەنلەشتۈرىدۇ.

مەملىكىتىمىزنىڭ قەدىمكى تارىخىي مەلۇماتلىرىدا ساكىيان ۋە تارىم ئويمانلىقىدىكى قەدىمكى ئۇرۇق ۋە قەبىلىلەرنىڭ ئوتتۇرا جۇڭگو رايونىدا مەيدانغا كەلگەن خۇاڭدى قەبىلە ئىتتىپاقى، شيا، شاڭ ۋە غەربىي جۇ سۇلالىلىرى بىلەن بولغان مۇناسىۋەتلىرى ھەققىدە ناھايىتى كۆپ رىۋايەتلەر بار. مەسىلەن، خۇاڭدى قەبىلە ئىتتىپاقىنىڭ 5 - ئەۋلاد سەردارى شۇن ئاقساقاللىق ئورنىغا چىققاندا، غەربتە كۈئېنلۇن تاغلىرىدا (يەنە بىر رىۋايەتتە ھازىرقى بوغدا كۆلى ئەتراپىدا) ياشايدىغان شۇاڭمۇ (غەربىي خان ئانا يەنى ئوماي) ئوتتۇرا ئاسىياغا كېلىپ، قاشتاشتىن ئىشلەنگەن ھالقا سوۋغا قىلىپ، شۇنى تەبرىكلىگەن^⑤. شاڭ ۋە غەربىي جۇ سۇلالىسى دەۋرىدە ئوتتۇرا ئاسىيا، تارىم ئويمانلىقى ھەتتا پامىر ئېگىزلىكىنىڭ غەربىدىكى جايلارنىڭ بۇ سۇلالىلەر بىلەن بولغان مۇناسىۋەتلىرى ھەققىدە رىۋايەتلەر تېخىمۇ كۆپ. مەسىلەن، جۇ سۇلالىسىنى قۇرغان جۇۋۋاڭنىڭ ئوغلى جۇچىنۋاڭ شاڭ سۇلالىسى قۇلداتلىرىنىڭ توپىلىغىنى باستۇرغاندىن كېيىن، چوڭ مەرىكە ئۆتكۈزگەن. بۇ چاغدا غەربىي جۇ سۇلالىسىگە قوشنا ياشايدىغان نۇرغۇن قەبىلە ۋە بەگلىكلەر سوۋغا - سالام بىلەن كېلىپ، جۇ چىنۋاڭنى تەبرىكلىگەن. بۇلارنىڭ ئىچىدە فەرغانە ۋاڭى جۇچىنۋاڭغا ئالاھىدە بىر تايغان ئىت سوۋغا قىلغان. قاڭلى قەبىلىسىنىڭ باشلىقى شەكلى خۇددى پىلغا ئوخشايدىغان بىر خىل نەشپۈت سوۋغا قىلغان. ئەينى زاماندا يەكەن، كۈئېنلۇن قاتارلىق جايلاردا ياشايدىغان قەبىلىلەر تۆگە، ئات، قېچىر، قاشتاش، ئوقيا قاتارلىق نەرسىلەرنى سوۋغا قىلغانىكەن^⑥. يەنە بەزى رىۋايەتلەرگە قارىغاندا، غەربىي جۇ سۇلالىسىنىڭ ئاتاقلىق پادىشاھى جۇمۇۋاڭ بىر بۆلۈم ھەمراھلىرىنى باشلاپ

ئۇزاق مۇشەققەتلىك يوللارنى بېسىپ، كۇئېنلۇن ۋە پامىر تاغلىرىنىڭ ئۈستىگە چىققان ۋە بۇ جايدا ياشايدىغان قەبىلىلەرنىڭ باشلىقلىرىغا ئالتۇن، كۈمۈش قاتارلىق نەرسىلەرنى سوۋغا قىلغان ⑦. ئومۇمەن، يۇقىرىدا بايان قىلىنغان رىۋايەتلەر گەرچە تارىخىي چىنىلىقتىن يىراق ۋە ئەينى زاماندىكى ئادەملەرنىڭ ئىدىيىسىدىكى گۈزەل تەسۋىر بولسىمۇ، لېكىن ئۇنىڭدىن قانداقلا بولمىسۇن ناھايىتى ئۇزاق زامان ئىلگىرىلا مەملىكىتىمىزنىڭ ئوتتۇرا تۈزلەڭلىك خەلقى بىلەن غەربىي شىمال خەلقىنىڭ مۇئەييەن ئالاقىدە بولغانلىقىنى كۆرگىلى بولىدۇ. چۈنكى بۇ خىل رىۋايەتلەر پەنلا شۇ چاغدىكى ئايرىم ئويىپىكىتىپ مەۋجۇدىيەتنىڭ ئىنكاسى بولۇپ ھېسابلىنىدۇ.

مەملىكىتىمىزنىڭ قەدىمكى خەنزۇچە مەنبەلىرىدە، تىيانشان تاغلىرىنىڭ شىمالى ۋە جەنۇبىدىكى قەدىمكى ئاھالىلەرنىڭ نۇرغۇنلىغان شەھەر بەگلىكلىرىنى قۇرغانلىقى ۋە بۇلارنىڭ دەسلەپتە 36 بولۇپ، كېيىنچە 50 نەچچىگە بۆلۈنۈپ كەتكەنلىكى بايان قىلىنىدۇ. بۇلارنىڭ تارىم ئويمانلىقى ۋە تۇرپان ئويمانلىقىدىكىلىرى «شەھەر بەگلىكلىرى»، تىيانشاننىڭ شىمالى ۋە كۇئېنلۇن تېغىنىڭ شىمالىي ئېتەكلىرىدىكىلىرى «كۆچمەن ئەللەر» دەپ ئاتالغان. نۇرغۇنلىغان ماتېرىياللاردا قەدىمكى «يىپەك يولى» نىڭ مۇشۇ «شەھەر بەگلىكلىرى» دىن ئۆتىدىغانلىقى كۆپلەپ تىلغا ئېلىنىدۇ. ھەقىقەتەنمۇ ئەينى دەۋردە تارىم ئويمانلىقىدىكى بەگلىكلەرنىڭ بۇ سودا يولىدا تۇتقان ئورنى ئىنتايىن مۇھىم بولۇپ، ئۇ چاغلاردا مەملىكىتىمىزدىن ھىندىستانغا ۋە تېخىمۇ يىراق بولغان يۇنانغا بېرىش ئۈچۈن تارىم ئويمانلىقىدىن ئۆتمەي بولمايتتى. شۇڭلاشقا شىنجاڭنىڭ قەدىمكى ئاھالىلىرى خېلى بۇرۇنلا ئەتراپتىكى قوشنا مىللەت ۋە قوۋملار بىلەن قويۇق ئىقتىسادىي ۋە سودا ئالاقىلىرىدە بولغان. باشقا ھەر خىل مۇناسىۋەتلىر ئەلۋەتتە ئىقتىسادىي ئالاقىدىن باشلىنىدۇ. «تەكشۈرۈشلەرگە ئاساسلانغاندا، تارىختىن ئىلگىرىكى دەۋرلەردىلا تارىم ئويمانلىقىدىكى ھەر قايسى قوۋملار، ئاللىقاچان چاغلار ئارقىلىق ئوتتۇرا تۈزلەڭلىكتىكى شىپالار بىلەن مۇناسىۋەتلىشىشكەنىمىز» ⑧. بۇنىڭدىن

قەدىمكى «يىپەك يولى» نىڭ تۆرەلمىسىنىڭ شىيا سۇلالىسى دەۋرىدىلا شەكىللەنگەنلىكىنى كۆرۈۋېلىش بىلەن بىرگە، تارىم ئويمانلىقىدىكى كىشىلەرنىڭ شەرقتە چاغلار بىلەن مۇناسىۋەتلىكلىكىنى، بۇ ئارقىلىق تېخىمۇ يىراق بولغان ئوتتۇرا تۈزلەڭلىكتىكى خەلقلەر بىلەن ئالاقىدە بولغانلىقىنى مۇئەييەنلەشتۈرۈشكە بولىدىغاندەك تۇرىدۇ.

چاغلار سانى بىر قەدەر كۆپ، تارقىلىش دائىرىسى خېلى كەڭ بولغان، ئېلىمىزنىڭ ئۇزاق تارىخى ۋە شانلىق مەدەنىيىتىنى يارىتىشتا خېلى زور تۆھپە قوشقان قەدىمكى مىللەتلەرنىڭ بىرى. ئۇلار مەملىكىتىمىزدە قۇرۇلغان ئىككىنچى خانلىق — شاڭ سۇلالىسى (تەخمىنەن مىلادىيىدىن بۇرۇنقى XVI ئەسىردىن مىلادىيىدىن بۇرۇنقى 1066 - يىلىغىچە) دەۋرىدە ھازىرقى شەنشى، نىڭشىيا، چىڭخەي ۋە گەنسۇ ئۆلكىلىرىنىڭ شەرقىي قىسمىدا ياشىغان بولۇپ، شىنجاڭ رايونىغا يېقىن قوشنا ئىدى. شۇڭا ئۇلارنىڭ تارىم ئويمانلىقىدىكى قەدىمكى ئاھالىلەر بىلەن بېرىش - كېلىش قىلىشى تەبىئىي، ئەلۋەتتە. مىلادىيىدىن ئىلگىرىكى 770 - يىلىدىن مىلادىيىدىن ئىلگىرىكى 256 - يىلىغىچە بولغان ئارىلىقتا، چىن بەگلىكى (ئەينى چاغدا ئوتتۇرا تۈزلەڭلىكتىكى يەتتە كۈچلۈك بەگلىكنىڭ بىرى) بارغانسېرى قۇدرەت تېپىپ، غەربىي شىمال تەرەپلەردە ياشىغۇچى چاغلارغا دائىم ھۇجۇم قىلىپ تۇراتتى. «چىن شىيەنگۇڭ زامانىغا كەلگەندە، ۋېيشۈي دەرياسى ۋادىسىغا ئەسكەر چىقىرىپ چاغلارغا ھۇجۇم قىلىپ، ئۇلارنى يىراقلاشقا كۆچۈپ كېتىشكە مەجبۇر قىلدى» ⑨. شۇنىڭدىن كېيىن چاغلار ھەر قايسى يەرلەرگە بۆلۈنۈپ كەتتى. ئۇلارنىڭ بىر قىسمى چىڭخەيدىن غەربكە قاراپ نەچچە مىڭ چاقىرىم يولنى بېسىپ، ھازىرقى شىنجاڭنىڭ تارىم بويلىرىغا كۆچۈپ كەلگەن، بىر قىسمى غەربىي جەنۇبقا قاراپ يۆتكىلىپ شىزاڭغا كۆچۈپ كېلىپ ھازىرقى زاڭزۇلارنىڭ ئەجدادىنىڭ بىر قىسمىغا ئايلانغان، يەنە بىر قىسمى ئۈدۈل جەنۇبقا كۆچۈپ سىچۇەنگە كىرىپ ئورۇنلاشقان. غەربكە كۆچكەن چاغلار چىن شىخۇاڭنىڭ قالغان ئالتە ئۇرۇشقا بەگلىكلەرنى بىرلىككە كەلتۈرۈش بىلەن بولۇپ كېتىپ، غەربكە قاراشقا چولىسى تەگمەي قالغان

پۇرسەتتىن پايدىلىنىپ، تېزلىكتە قۇدرەت تاپقان ۋە چىڭخەيدىن تارىم ۋادىسى ۋە كۇئېنلۇن تېغىنىڭ شىمالىدىكى رايونلارغىچە بولغان جايلارنى ئۆز تەسىر دائىرىسىگە كىرگۈزۈۋالغان. «خەننامە» دە بۇ ھەقتە «كروراننىڭ شەرقىي جەنۇبىدا، ئەندىرنىڭ شەرقىدە، رۇڭلۇننىڭ جەنۇبىدا، چىدىرنىڭ غەربىدە، خوتەننىڭ جەنۇبىدا چاڭلار بولغان. يولئېرىق، بارىكۆل، يېڭىسار، ئولمەلەردىمۇ چاڭ، دىلارغا ئوخشاش قوۋملار بولۇپ، ئۇلار كۆچمەن ئەللەر، لاداقنىڭ جەنۇبىدىمۇ چاڭلار بولغان»^⑩لىقى قەيت قىلىنىدۇ. بۇنىڭدىن ئۇلارنىڭ خېلى كەڭ دائىرىدە تارقالغانلىقىنى ھەم شىنجاڭنىڭ قەدىمكى ئاھالىلىرىنى شەكىللەندۈرگەن بىر تەركىب بولۇپ قالغانلىقىنى كۆرۈۋالغىلى بولىدۇ.

تارىم ئويمانلىقىدىكى قەدىمكى ئاھالىلەرنىڭ قەدىمىدە شيا سۇلالىسى دەۋرىدە ياكى ئۇنىڭدىن بۇرۇنلا چاڭلار بىلەن ئۇچراشقانلىقىنى يۇقىرىدا ئېيتىپ ئۆتتۇق. جىەن بوزەن ئەپەندى يەنە ئۇلارنىڭ چاڭلار ئارقىلىق قەدىمكى شىمالىقلار بىلەنمۇ مۇناسىۋەتلىك شەكىللىنىشىنى ئېيتىدۇ. بۇنى تارىم بويلىرىدىن تېپىلغان ئارخېئولوگىيىلىك ماتېرىياللاردىنمۇ كۆرۈۋېلىشقا بولىدۇ. مەسىلەن، «لوپنۇر رايونىدىكى قەدىمكى قەبرىلەردىن دېڭىز جۇيخۇا گۈلىسىمان سەدەپتىن ئىشلەنگەن مارجانلار تېپىلغان. بۇنداق سەدەپلەر پەقەت شەرقىي جەنۇبىي دېڭىز بويلىرىدىنلا چىقىدۇ. شىنجاڭدىن تېپىلغانلىرىنىڭ چاڭلار ئارقىلىق كىرگەنلىكىدە گەپ يوق»^⑪. بۇنىڭدىن باشقا، شىنجاڭدىن چىقىدىغان قاشتاش ئاللىقاچانلا ئىچكى ئۆلكىلەردە داڭ چىقارغان. قەدىمكى دەۋرنىڭ يازما يادىكارلىقلىرىدا غەربىي خان ئانا ئىچكى ئۆلكىلەردە پادىشاھلارغا قاشتاشتىن ئىشلەنگەن بۇيۇملارنى ھەدىيە قىلىپ ئەۋەتكەنلىكى ھەققىدە رىۋايەتلەرمۇ بار. بۇ رىۋايەتلەر توغۇرلۇق ماقالىمىزنىڭ باش قىسمىدا توختىلىپ ئۆتتۇق. «يېغىلىق دەۋرىدە يېزىلغان <گۈەنزى> ناملىق كىتابنىڭ بىر مۇنچە بابلىرىدا قەدىمكى پادىشاھلارنىڭ <ياۋچى قاشتېشى> ۋە كۇئېنلۇن تاغلىرىدىن چىقىدىغان <كۆركەم قاشتاش> نى بەك قەدىرلەپ ئىشلىتىدىغانلىقى ئۈستىدە توختىلىپ، بۇنداق تاشلارنى قولغا كەلتۈرۈشنىڭ ئاسان ئەمەسلىكى،

تۇلارنى ئەكېلىدىغانلار ماڭىدىغان يول تولىمۇ يىراق بولۇپلا قالماي، بەلكى ناھايىتى خەتەرلىك ئىكەنلىكى بايان قىلىنغان» ⑫. بۇ يەردە تىلغا ئېلىنغان «ياۋچىلار» دەسلەپتە دۇنخۋاڭ ئەتراپلىرىدا ياشاپ، كېيىن زور كۆلەمدە غەربكە كۆچكەن توخرىلارنى كۆرسەتسە كېرەك (بۇ توغرىدا تۆۋەندە ئايرىم توختىلىمىز). ئۇ چاغلاردا دۇنخۋاڭ ۋە ئۇنىڭ ئەتراپىدىكى جايلار ئوتتۇرا تۈزلەڭلىككە بېرىشتىكى مۇھىم ئۆتكەل بولۇپ، ئوتتۇرا تۈزلەڭلىكتىكى خەلقلەر شىنجاڭ قاشتېشىنى «ياۋچى قاشتېشى» دەپ ئاتىغان بولۇشى مۇمكىن. يەنە يۇقىرىقى نەقىلدە كۆرسىتىلگەن «كۆركەم قاشتاش»، يەنى كۆڭنلۈن قاشتېشىنىڭمۇ كۆڭنلۈن تاغلىرىدىن چىقىدىغانلىقى دەرىھەقىقەت. يۇقىرىدا دېيىلگەنلەر شىنجاڭ رايونىدىكى قەدىمكى ئاھالىلەر بىلەن ئوتتۇرا تۈزلەڭلىك خەلقلەرنىڭ يىراق قەدىم زامانىدىكى بېرىش - كېلىشلىرى توغرىسىدىكى دەسلەپكى تەپسىلاتلار بولۇپ، بۇنىڭدا چاغلار ۋە ئۇلارنىڭ كۆچۈش - يۆتكىلىشلىرىنىڭ مۇھىم رول ئوينىغانلىقى ئېنىق. قىسقىسى، چاغلار قەدىمدە شىنجاڭ بىلەن ئىچكى ئۆلكىلەرنىڭ ئىقتىسادى ۋە مەدەنىيەت مۇناسىۋەتلىرىنىڭ كۈچىيىشى، ئۆز ئارا چۈشىنىشنىڭ چوڭقۇرلىشىشى ئۈچۈن زور تۆھپىلەرنى قوشۇپ، ئىككى رايوندىكى ھەر مىللەت خەلقلەرى ئوتتۇرىسىدىكى دوستلۇقنىڭ بارغانسېرى چوڭقۇرلىشىشىغا، شۇنىڭ بىلەن كېيىنكى چاغلاردا خەن سۇلالىسىنىڭ شىنجاڭنى بىرلىككە كەلتۈرۈپ، ئىچكى ئۆلكىلەر بىلەن سىياسىي جەھەتتىن بىرلىككە كېلىشىگە ئاساس سالغان.

يۇقىرىدا بىز توخرىلار (ئۇلۇغ ياۋچىلار، 大月氏) توغرىلىق ئازراق توختىلىپ ئۆتكەندىدۇق. توخرىلارمۇ يېغىلىق دەۋرى ۋە چىن، خەن دەۋرلىرىدە دۇنخۋاڭ، خېشى كارىدورىدىن شىنجاڭغىچە بولغان بۇ كەڭ رايوننىڭ تارىخ سەھنىسىدە مۇھىم ئورۇننى ئىگىلىگەن ۋە كېيىن غەربكە كۆچۈش نەتىجىسىدە شىنجاڭنىڭ مىللەتلەر مۇناسىۋىتىدە زور ئۆزگىرىشلەرنى بارلىققا كەلتۈرگەن قەدىمكى مىللەتلەرنىڭ بىرى ئىدى. توخرىلارنىڭ ئەڭ بۇرۇن قەپەرلەردە ياشىغانلىقى توغرىسىدا ئېنىق مەلۇماتقا ئىگە ئەمەسمىز. بۇ توغرىدا ھەر خىل قاراشلار بار. بەزى

ماتېرىياللاردا «ساكلار جەنۇبقا كۆچۈشتىن بۇرۇن، ئېلىمىزنىڭ غەربىي شىمالىدا يىراق قەدىم زاماندا جەنۇب تەرەپتىكى بوستانلىقىنى بويلاپ شەرققە كۆچۈپ كەلگەن ياۋچىلار (توخرىلار) ياشايتتى» ⑬ دەپ قەيت قىلىندۇ. بۇنىڭدىن توخرىلار دۇنخۇاڭ ئەتراپلىرىغا غەربتىن كۆچۈپ كەلگەن، دېگەن چۈشەنچە كېلىپ چىقىدۇ. ئۇلارنىڭ ئەڭ بۇرۇنقى ماكانى تەتقىقات ماقالىمىز بىلەن مۇناسىۋەتسىز بولغاچقا، بۇ جەھەتتە كۆپ توختالمايمىز. ئومۇمەن، توخرىلار ھەققىدىكى ئەڭ بۇرۇنقى ماتېرىياللارغا ئاساسلانغاندا، ئۇلار «كۆچمەن چارۋىچىلىق بىلەن شۇغۇللىنىدىغان، تىل ۋە ئادەت جەھەتتە ھۇنلارغا ئوخشايدىغان» بىر قەبىلە ئىدى. ئۇلار ھازىرقى گەنسۇ ئۆلكىسىنىڭ غەربىي شىمالىدىكى دۇنخۇاڭ قەلئەسى ۋە چىلىيەنشەن تېغى ئەتراپىدا، ئېنىقراق قىلىپ ئېيتساق، ھازىرقى خېشى رايونىنىڭ شەرقىدە ئۇسۇنلار بىلەن قوشنا ياشايدىغان بىر قەبىلە ئىدى. «خەنامە» دە ئۇلارنىڭ كۆچۈشى توغرىلىق: «ئەسلىدە ئۇلار دۇنخۇاڭ بىلەن چىلىيەنشەن تېغى ئارىلىقىدا ياشايتتى. ھۇنلارنىڭ تەڭرىقۇتى باتۇرنىڭ ۋاقتىغا كەلگەندە، ھۇنلار توخرىلارنى تارمار قىلدى. كېيىن ئاغا تەڭرىقۇت توخرىلار تەڭرىقۇتىنى ئۆلتۈرۈپ، ئۇنىڭ باش سۆڭىكىنى مەي جامى قىلدى. شۇنىڭ بىلەن توخرىلار يىراقلارغا كۆچۈپ كەتتى» ⑭ دەپ مەلۇمات بېرىلگەن. بۇلار توخرىلار توغرىلىق خەنزۇچە مەنبەلەردە يېزىلغان ئەڭ بۇرۇنقى خاتىرىلەردۇر. قەدىمكى ۋە ھازىرقى تەتقىقات نەتىجىلىرىگە ئاساسلانغاندا، ئەينى دەۋردە مەملىكىتىمىزنىڭ غەربىي شىمال رايونلىرىدا ھۇنلار، توخرىلار ۋە ئۇسۇنلار (ئۇيسۇنلار) دىن ئىبارەت كۆچمەن چارۋىچى مىللەتلەر ياشايتتى. بۇنىڭ ئىچىدە دۇنخۇاڭ، چىلىيەنشەن تېغى ئەتراپلىرىدا ياشايدىغان توخرىلار ھۇنلار باش كۆتۈرۈپ چىقىشتىن ئاۋۋال ناھايىتى كۈچلۈك بىر قەبىلە بولۇپ، 600 مىڭدىن ئارتۇق نوپۇسقا ۋە 200 مىڭ كىشىلىكتىن ئارتۇق قوشۇنغا ئىگە ئىدى. شۇڭلاشقا ئۇلار ئەتراپىدىكى قوشنىلىرى—ھۇن ۋە ئۇسۇنلارغا دائىم ھۇجۇم قىلىپ، ئۇلارنىڭ ئادەم ۋە مال-مۈلكىنى بۇلاپ كېتەتتى. ھۇنلار باتۇر تەڭرىقۇت دەۋرىگە كەلگەندە تەدرىجىي قۇدرەت تېپىپ، ئەتراپتىكى كۆچمەن قەبىلە ۋە مىللەتلەرنى

ئۆزىگە بويسۇندۇرۇپ، ھون ئىمپېرىيىسىنى قۇردى. ھون ئىمپېرىيىسىنىڭ قۇرۇلۇشى توخرىلارغا ئېغىر تەھدىت ئېلىپ كەلدى. بانۇر تەڭرىقۇت شەرقتىكى توغغۇسلارنى ئۆزىگە قاراتقاندىن كېيىن، زور كۈچ بىلەن توخرىلارغا ھۇجۇم باشلىدى. ھۇنلارنىڭ مۇنداق كېڭىيىشى مەملىكىتىمىزنىڭ غەربىي شىمالدىكى مىللەتلەرنىڭ ئورۇنلىشىش ئەھۋالىنى بىۋاسىتە ئۆزگەرتىپ، توخرىلارنى غەربكە كۆچۈشكە مەجبۇر قىلدى. توخرىلار ئاخىرى خېشى رايونىدىن كۆچۈپ كېتىشكە مەجبۇر بولدى.

توخرىلارنىڭ غەربكە كۆچكەن ۋاقتى ۋە كۆچۈش يۆنىلىشى توغرىسىدا ئىلىم ساھەسىدە قاراش بىردەك ئەمەس. ۋاقىت مەسىلىسى توغرىسىدا تەپسىلىي تەھلىل قىلىشىمىزنىڭ ئانچە زۆرۈرىيىتى بولمىغاچقا، بۇ يەردە توختالمايمىز. توخرىلارنىڭ غەربكە كۆچۈشىنىڭ يۆنىلىشى مەسىلىسىگە كەلسەك، قەدىمكى مەنبەلەردە ئوخشاش بولمىغان خاتىرىلەر مەۋجۇت. بۇ ھەقتە «تارىخىي خاتىرىلەر» دە: «ئۇلۇغ توخرىلار ھۇنلار تەرىپىدىن مەغلۇپ قىلىنىپ، يىراقلارغا كۆچۈپ فەرغانىدىن ئۆتۈپ، باكتىرىيىگە ھۇجۇم قىلىپ: ئۇنى بويسۇندۇردى»^⑮ دېيىلگەن. بۇنىڭدا ئۇلۇغ توخرىلارنىڭ فەرغانىدىن ئۆتۈپ باكتىرىيىگە ھۇجۇم قىلغانلىقى قەيت قىلىنغان. «خەننامە» دە خاتىرىلەنگىنى بۇنىڭغا ئوخشىمايدۇ. «خەننامە. جاڭ چيەننىڭ تەرجىمىھالى» دە: «بۇ ۋاقىتتا ئۇلۇغ توخرىلار ھۇنلار تەرىپىدىن ئاللىقاچان مەغلۇپ قىلىنىپ، غەربتە ساكلارنىڭ خانىغا ھۇجۇم قىپتۇ، ساك خانى ئېلىنى ئېلىپ يىراق تامانغا — جەنۇبقا كۆچۈپ كېتىپتۇ. ئۇلۇغ توخرىلار ساكلارنىڭ يەرلىرىنى ئىشغال قىپتۇ»^⑯ دېيىلگەن. «خەننامە. غەربىي يۇرت تەزكىرىسى» دە: «توخرىلار غەربتە ساك خانلىقىنى تارمار قىلغاندىن كېيىن، بولۇر تاغلىرىدىن ئېشىپ، جەنۇبقا كۆچكەن ساكلارنىڭ يەرلىرىنى ئىگىلىدى. كېيىن ئۇسۇن كۈنئېگى ئۇلۇغ توخرىلارنى يەڭدى. توخرىلار غەربكە كۆچۈپ باكتىرىيىنى بويسۇندۇردى»^⑰ دېيىلگەن. «خەننامە» دە «فەرغانىدىن ئۆتۈپ» دېمەستىن، بەلكى «غەربتە باكتىرىيىگە ھۇجۇم قىلدى» دېگەننى «غەربتە

ساكلارنىڭ خانىغا ھۇجۇم قىلدى» دەپ چۈشەندۈرگەن. بۇ خاتىرىلەردىن توخرىلارنىڭ ھۇنلارنىڭ زەربىسىدە غەربكە كۆچۈپ، دەسلەپتە ساكلارنىڭ يېرىگە كەلگەنلىكىنى، كېيىن بۇ يەردىمۇ ئۇسۇنلارنىڭ ھۇجۇمىغا ئۇچراپ فەرغانىگە كۆچۈپ كېلىپ، باكتىرىيىنى ئىشغال قىلغانلىقىنى، يەنى ئۇدۇل غەربكە يۈرۈش قىلىپ ئىلى دەرياسى بويلىرىغا بېرىپ، ئاندىن جەنۇبقا (باكتىرىيىگە) كۆچۈپ كەلگەنلىكىنى كۆرۈۋالغىلى بولىدۇ. لېكىن كېيىنكى دەۋردىكى تەتقىقاتچىلار يۇقىرىقى ئوخشاش بولمىغان ئىككى خىل خاتىرىگە ئاساسلىنىپ ئوخشاش بولمىغان قاراشلارنى ئوتتۇرىغا قويۇپ كەلدى. ۋالىك گوۋېي ۋەكىللىكىدىكىلەر، «توخرىلار ھۇنلار تەرىپىدىن مەغلۇپ قىلىنغاندىن كېيىن، غەربىي جەنۇبقا قاراپ چىڭخەينىڭ سەيدام ئويمانلىقى ئارقىلىق پىشامشان، چەرچەن ھەتتا تارىم ئويمانلىقىنىڭ جەنۇبىي ئېتەكلىرىگىچە يېتىپ كېلىپ، بۇ يەردە ئون يىل تۇرۇپ قالدى. كېيىن پامىردىن ئۆتۈپ باكتىرىيىنى بويسۇندۇردى»^⑱ دەپ قارايدۇ. يەنە بەزى ماتېرىياللاردا توخرىلارنىڭ ئىلگىرى - كېيىن بولۇپ ئىككى قېتىم كۆچكەنلىكى، يەنى ھۇنلار تەختىگە باتۇر تەڭرىقۇت چىققاندىن كېيىنكى دەسلەپكى دەۋردە كۆچكەنلىكى ۋە باتۇر تەڭرىقۇتنىڭ مىلادىيىدىن ئاۋۋالقى 177 - 176- يىللىرى قىلغان يەنە بىر قېتىملىق ھۇجۇمىنىڭ تەسىرىدە كۆچكەنلىكى قەيت قىلىنىدۇ. ئېھتىمال، ۋالىك گوۋېي ئەپەندى ئېيتقان يۆنىلىش توخرىلارنىڭ كېيىنكى قېتىملىق كۆچۈش سەپىرىدە بېسىپ ئۆتكەن يولى بولسا كېرەك. ماقالىمىزنىڭ بېشىدا «گۈەنزى» ناملىق ئەسەردە تىلغا ئېلىنغان «ياۋچى قاشتېشى» توغرىلىق توختىلىپ ئۆتكەندۇق. ۋالىك گوۋېي ئەپەندى بۇ ئەسەرنى خەن دەۋرىگە ئائىت دەپ قاراپ، ئۇلۇغ توخرىلار خوتەن ئەتراپىدىكى رايونلارغىچە يېتىپ بارغان^⑲ دەيدۇ. «يېڭى خەننامە. غەربىي چاڭلار ھەققىدە قىسسە» دىمۇ بۇ ھەقتە: «توخرىلارنىڭ خانى ھۇن تەڭرىقۇتى باتۇر تەرىپىدىن ئۆلتۈرۈلدى. خەلقى تارقىلىپ، غەربتىكى پامىردىن ئۆتۈپ كەتتى. ئاغرىق- سىلاق، ئاجىزلىرى جەنۇبتىكى تاغلارنىڭ ئىچىگە كىرىپ چاڭلارغا بېقىندى ۋە ئاستا- ئاستا ئۆز ئارا نىكاھلاشتى»^⑳ دېيىلىپ، بۇ خىل قاراشنى تېخىمۇ

ئىلگىرى سۇرىدۇ. ئومۇمەن، يۇقىرىقى مەلۇماتلاردىن توخىرلارنىڭ ئىلگىرى-كېيىن بولۇپ ھۇنلارنىڭ ھۇجۇمى بىلەن بىر قىسمىنىڭ غەربكە سەپەر قىلىپ، ئىلى دەرياسى ۋادىسىغا ۋە ئۇ يەردىن قەرزىگە كۆچۈپ كەلگەنلىكىنى، يەنە بىر قىسمىنىڭ شەرقىي جەنۇبقا سەپەر قىلىپ چىڭخەي ئارقىلىق پىشامشان، چەرچەن ۋە تارىم ئويمانلىقىنىڭ جەنۇبىي ئېتەكلىرىگىچە يېتىپ بارغانلىقىنى كۆرۈۋېلىشقا بولىدۇ.

توخىرلارنىڭ كۆچۈشى مەملىكىتىمىزنىڭ غەربىي شىمالىدىكى مىللەتلەر كۈچ سېلىشتۇرمىسى ۋە ئورۇنلىشىش ئەھۋالىنى بىۋاسىتە ئۆزگەرتىپ، غەربىي يۇرت تارىخىغا زور تەسىر كۆرسەتتى، بۇنىڭ بىلەن ئىلگىرى ئۆز ئالدىغا يەككە-يىگانە ياشاپ كەلگەن مىللەتلەر ياكى رايونلار بىر-بىرى بىلەن يېقىنلاشتى. ئۇلارنىڭ ئالاقىسى بارغانسېرى قويۇقلاشتى. روشەنكى، بۇ ئەھۋال ئىقتىسادنىڭ راۋاجلىنىشى ۋە مەدەنىيەت ئالاقىسىگە شەكسىز پايدىلىق بولدى. «خەننامە» قاتارلىق خەنزۇچە مەنبەلەردە جاڭ چيەن غەربىي يۇرتقا سەپەر قىلغاندىن كېيىن، خەن سۇلالىسىنىڭ توخىرلار بىلەن ئالاقە قىلغانلىقى قەيت قىلىنىدۇ. بەلكىم توخىرلار دۇنخۋاڭ ئەتراپىدىكى چاغلاردا، يەنى خەن سۇلالىسىدىن ئىلگىرىكى ۋاقىتلاردا ئوتتۇرا تۈزلەڭلىك بىلەن تۈرلۈك ئالاقىدە بولغان بولۇشى مۇمكىن، بولۇپمۇ خەلقلەر ئارىسىدا ئىقتىساد ۋە مەدەنىيەت ئالاقىسىنىڭ بولۇشى تەبىئىي. خەن سۇلالىسى خەن ۋۇدى دەۋرىگە كەلگەندە، جاڭ چيەننى غەربىي يۇرتتىكى بەگلىكلەرگە ئەلچىلىككە ئەۋەتتى. جاڭ چيەننىڭ ئاساسىي ۋەزىپىسى ھۇنلارغا بىرلىكنە تاقابىل تۇرۇش ئۈچۈن توخىرلار بىلەن ئالاقىلىشىش ئىدى. بۇ، خەن سۇلالىسىنىڭ توخىرلار غەربكە كۆچۈپ كەتكەندىن كېيىن، ئۇلار بىلەن تۇنجى قېتىم ئالاقىلىشىشى بولدى. گەرچە جاڭ چيەننىڭ مەقسىتى ئەمەلگە ئاشمىغان بولسىمۇ، توخىرلار بىلەن ئوتتۇرا تۈزلەڭلىكتىكى خەلقلەر ھەر خىل ئىقتىساد ۋە مەدەنىيەت مۇناسىۋەتلىرىدە بولۇپ كەلگەندى. ۋاڭ گوۋېي ئەپەندى خەن دەۋرىگە ئائىت دەپ قارىغان «گوۋەنزى» ناملىق ئەسەردە تىلغا ئېلىنغان كۆپىنچە ئېتەكلىرى ۋە خوتەندىن چىقىدىغان قاشتاشنىڭ

«ياۋچى قاشتېشى» دەپ ئاتىلىشى بۇنىڭ بىر جانلىق مىسالى بولسا كېرەك. قىسقىسى، توخىرلار ۋە ئۇلارنىڭ كۆچۈشى مەملىكىتىمىز ۋە دۇنيا تارىخىغا زور تەسىر كۆرسىتىپ، غەربىي يۇرتتىكى مىللەتلەرنىڭ ئېتنوگرافىيىسى، ئىقتىسادىي ۋە مەدەنىي تۇرمۇشىدا زور ئۆزگىرىشلەرنى بارلىققا كەلتۈرۈپلا قالماستىن، بەلكى ئوتتۇرا تۈزلەڭلىك مەدەنىيىتىنىڭ غەربىي يۇرت ۋە تېخىمۇ يىراق جايلارغا تارقىلىشىدا ۋە شۇنداقلا غەربىي يۇرتنىڭ بەزى مەدەنىيەتلىرىنىڭ ئىچكى ئۆلكىلەرگە تارقىلىپ كىرىشىدە زور رول ئوينىدى.

ئەمدى، ئەينى زاماندا جۇڭگو ۋە غەربىي يۇرت تارىخىدا زور رول ئوينىغان قوۋم — ئۇسۇنلار توغرىلىق توختىلىپ ئۆتەيلى. يېغىلىق دەۋرى ۋە چىن، خەن دەۋرلىرىدە خېشى كارىدورىدىن شىنجاڭغىچە بولغان بۇ كەڭ رايوننىڭ تارىخ سەھنىسىدە ئۇسۇنلارمۇ مۇھىم ئورۇننى ئىگىلىگەن قەدىمكى مىللەت ئىدى. ئۇلار شىنجاڭ رايونىنىڭ تارىخىي تەرەققىياتىدا ھەمدە بىرلىككە كەلگەن، كۆپ مىللەتلىك مەملىكىتىمىزنى بەرپا قىلىشتا مۇھىم تۆھپە قوشقان. ئۇسۇنلار ھەققىدىكى تارىخىي ماتېرىياللار مەركەزلىك ھالدا «تارىخىي خاتىرىلەر» ۋە «خەننامە» قاتارلىق دەسلەپكى تارىخ كىتابلىرىدا كۆرۈلىدۇ. بىراق ئۇلارنىڭ ھەممىسى بەكمۇ قىسقا، بولۇپمۇ ئۇلارنىڭ ئەڭ دەسلەپ پائالىيەت ئېلىپ بارغان جايلىرى، توخىرلار، ھۇنلار ۋە ئوتتۇرا تۈزلەڭلىك بىلەن بولغان مۇناسىۋەتلىرى، غەربكە كۆچۈش ئەھۋالى قاتارلىقلار توغرىسىدىكى ئېنىق خاتىرىلەر بەك ئاز. شۇڭا مەملىكىتىمىز ۋە چەت ئەل ئالىملىرىنىڭ بۇ ھەقتە ئېلىپ بارغان تەتقىقات نەتىجىلىرىدىن پايدىلىنىشقا توغرا كېلىدۇ.

ئۇسۇنلارنىڭ غەربكە كۆچۈشتىن ئىلگىرى ياشىغان جايلىرى دېگەندە، ئاساسەن، ئۇسۇنلارنىڭ ئاندۇبېي دەۋرىدە ياشىغان جايلىرى ۋە ئاندۇبېينىڭ ئوغلى كۈنئېي غەربكە كۆچۈشتىن ئىلگىرى ياشىغان جايلىرى كۆزدە تۇتۇلىدۇ. ئاندۇبېي ۋاقتىدا ئۇسۇنلارنىڭ ياشىغان جايلىرى توغرىسىدا مەملىكىتىمىزنىڭ قەدىمكى تارىخچىلىرىنىڭ پىكىرلىرى ھەر خىل بولغان، يېقىنقى زامان چەت ئەل ئالىملىرىمۇ ئورتاق بىر پىكىرگە كېلەلمىگەن.

ئاندۇبېي - تەخمىنەن يېغىلىق دەۋرىنىڭ ئاخىرقى يىللىرى، چىن ۋە خەن سۇلالىلىرى ئارىلىقىدا ئۆتكەن ئۇسۇن خانى بولۇپ، ئۇ چاغلاردا ئۇسۇنلار قۇدرەتلىك توخرىلار بىلەن قوشنا بىر كىچىك ئەل ئىدى. بۇ ھەقتە «خەننامە» دە ئېنىق خاتىرىلەر بار. ئۇنىڭدا: «ئۇسۇن ئەسلىدە توخرىلار بىلەن دۇنخۇاڭ ئارىلىقىدا بىللە تۇراتتى»²¹، «كۈنپېينىڭ دادىسى ئاندۇبېي ئەسلىدە توخرىلار بىلەن بىرلىكتە چىلىيەنشەن - دۇنخۇاڭ ئەتراپلىرىدا تۇراتتى»²² دېيىلگەن. ئۇلار يېقىن قوشنا بولغانلىقتىن، چىن، خەن سۇلالىلىرى ئارىلىقىدا توخرىلار ئۇسۇنلارنى مەغلۇپ قىلغان. بۇنىڭدىن ئىلگىرى، ئۇلارنىڭ پائالىيەت رايونلىرى ھەققىدە يۇقىرىدا كەلتۈرۈلگەن تومىتاق خاتىرىلەردىن باشقا، «تارىخىي خاتىرىلەر»، «خەننامە» لەردە ھېچقانداق كۆنكۈپت ماتېرىيال قالدۇرۇلمىغان. مەملىكىتىمىزنىڭ غەربىي شىمال تارىخ - جۇغراپىيىسىنى تەتقىق قىلغان ھازىرقى زامان جۇڭگو ۋە چەت ئەل ئالىملىرى، ئادەتتە، «ئۇسۇن توخرىلارنىڭ غەربىدە ياشىغان»²³ دەپ قارايدۇ. بەزى ئالىملارنىڭ بۇ ھەقتىكى پىكىرلىرى بىردەك ئەمەس. ئومۇمەن، يۇقىرىدا تىلغا ئېلىنغان قەدىمكى ۋە ھازىرقى تەتقىقات نەتىجىلىرىگە ئاساسلانغاندا، ئۇسۇنلارنىڭ چىلىيەنشەن تېغى ۋە دۇنخۇاڭ ئارىلىقىدا توخرىلارغا قوشنا، يەنى توخرىلارنىڭ غەربىدە ياشىغانلىقىنى مۇئەييەنلەشتۈرۈشكە بولىدۇ.

ئۇسۇنلارنىڭ ئەتراپتىكى قوشنا مىللەتلەر بىلەن بولغان مۇناسىۋىتى، غەربكە كۆچۈشى ۋە ئۇنىڭ سەۋەبى قاتارلىق مەسىلىلەرگە كەلسەك، بۇ مەسىلىلەر توغرىلىق قاراش بىردەك ئەمەس. ئېلىمىزنىڭ قەدىمكى تارىخ كىتابلىرىدىن «تارىخىي خاتىرىلەر»، «خەننامە» لەرنى ئېلىپ ئېيتساقمۇ، ئۇسۇنلارنىڭ ھۇنلار ياكى توخرىلار تەرىپىدىن ھۇجۇمغا ئۇچرىغانلىقى مەسىلىسىدە ئىككى كىتابتىكى خاتىرىلەر ئوخشاش ئەمەس، يەنى «تارىخىي خاتىرىلەر» دە ھۇنلار، «خەننامە» دە توخرىلاردەپ قارايدۇ. كىم كىمنىڭ ھۇجۇمىغا ئۇچرىغانلىقى مەسىلىسىدە ئۇسۇنلار دائىم توخرىلارنىڭ ھۇجۇمىغا ئۇچراپ تۇرغان بولسا كېرەك. چۈنكى ھۇنلار باش كۆتۈرۈپ چىقىشتىن ئاۋۋال توخرىلار خېشىدىكى كۈچلۈك قوۋملارنىڭ بىرى ئىدى. ھازىر بۇ

توغرىدىكى ئومۇملاشقان قاراش مۇنداق: ئۇلۇغ توغرىلار ئۇسۇنلار خانى ناندۇبېيگە ھۇجۇم قىلىپ، ئۇنى ئۆلتۈرۈپ يەرلىرىنى تارتىۋالغان، خەلقى بولسا ھۇنلار زېمىنىغا قېچىپ بېرىپ، ئۇلاردىن پاناھلىق تىلىگەن. بۇ ۋاقىتتا، ناندۇبېينىڭ يېڭى تۇغۇلغان بالىسى كۈنئېينى ھۇن تەڭرىقۇتى بېقىۋېلىپ چوڭ قىلغان بولۇپ، تەڭرىقۇت ئاتىسىنىڭ خەلقىنى ئۇنىڭغا قايتۇرۇپ بېرىپ، ئۇنى ئۆز خەلقىگە سەردار قىلدى. بۇ ۋاقىتتا باشتا ئېيتىپ ئۆتكەندەك، توغرىلار ھۇنلار تەرىپىدىن ئاللىقاچان مەغلۇپ قىلىنىپ، ئىلى دەرياسى ۋادىسىغا كۆچۈپ كەتكەنىدى، كۈنئېي ئۆز خەلقىگە ئىگە بولغاندىن كېيىن، ئاتىسىنىڭ قىساسىنى ئېلىش ئۈچۈن ھۇن تەڭرىقۇتىدىن ئۇلۇغ توغرىلارغا ھۇجۇم قىلىشنى تەلەپ قىلدى. كۈنئېي تەڭرىقۇتنىڭ ماقۇللۇقىنى ئالغاندىن كېيىن، غەربكە يۈرۈش قىلىپ توغرىلار زېمىنىغا (ئىلى دەرياسى بويلىرىغا) ھۇجۇم قىلىپ ئۇ يەردىن توغرىلارنى سىقىپ چىقىرىۋەتكەندىن كېيىن شۇ يەردە تۇرۇپ قالغان. ھازىر كۆپلىگەن ماتېرىياللاردا ئۇسۇنلارنىڭ غەربكە كۆچۈشىنىڭ ئۆتمۈشى مۇشۇنداق بايان قىلىنىدۇ.

ئۇسۇنلارنىڭ غەربكە كۆچكەن يولى ھەققىدە تارىخىي مەنبەلەردە ئېنىق خاتىرە بولمىسىمۇ، مۇناسىۋەتلىك جۇغراپىيە ۋە ئارخېئولوگىيەلىك ماتېرىياللار ئاساسىدا تەھلىل يۈرگۈزۈپ قارىغىنىمىزدا، ئۇلار دۇنخۇاڭنىڭ غەربىي شىمالىدىن قۇمۇل بوستانلىقلىرىغا كىرىپ، ئۇ يەردىن تىيانشاننىڭ شىمالىي ئېتەكلىرىنى بويلاپ غەربكە كەتكەن بولۇشى كېرەك. چۈنكى ئەينى ۋاقىتتا خېشى كارىدورىدىن چىقىپ غەربكە سەپەر قىلغاندا، قەدىمكى يىپەك يولىنىڭ جەنۇبىي ۋە شىمالىي يولىدىن ئىبارەت ئىككى يول بار ئىدى. «ئۇسۇنلار ئالدىنقى يولىنى تاللىغان بولسا، كىروران بىلەن توقۇنۇشۇپ قېلىشتىن ساقلىنىش تەس بولاتتى. شۇڭا بۇ يول بىلەن مېڭىشنىڭ ئېھتىمالى ئاز. قۇمۇلدىن غەربكە مېڭىپ، تىيانشاننى بويلاپ مېڭىش 17 تۈمەن چارۋىچى ئۈچۈن بىر قەدەر مۇۋاپىق بولۇپ، مەيلى تىيانشاننىڭ شىمالىي ئېتىكى ياكى تاغ ئارىسى بولسۇن، ھەممىسى ئوت-چۆپ، سۇلىرى مول ئوتلاقلىرى ئىدى». ②4 ئۆتكەن بىرقانچە يىلدىن

بۇيان ئارخېئولوگلار ئىلى دەرياسى ۋادىسى ۋە موڭغۇلكۈرە، گۇچۇڭلاردىن قەدىمكى مىس كان ئىزلىرى ۋە رەڭلىك ساپال قاچىلارنى تاپتى، بۇلار ئۇسۇنلارغا دائىر يادىكارلىقلار دەپ قارىلىۋاتىدۇ. ②۵ يۇقىرىقى تەھلىل ۋە ئارخېئولوگىيەلىك تېپىلمىلارغا قارىغاندا، ئۇسۇن خانى ئۆزىنىڭ قوشۇنلىرى ۋە خەلقىنى باشلاپ تىيانشاننىڭ شىمالىي ئېتەكلىرىنى بويلاپ ئىلى دەرياسى ۋادىسىغا يېتىپ بارغانلىقىنى مۇئەييەنلەشتۈرۈشكە بولىدىغاندەك تۇرىدۇ.

ئۇسۇنلار غەربكە كۆچۈپ بارغاندىن كېيىن، غەربىي يۇرتتىكى كۈچلۈك ۋە چوڭ بەگلىكلەرنىڭ بىرى بولۇپ قالدى. بۇ ھەقتە «خەننامە» دە: «ئاھالىسى 120 مىڭ تۈتۈن، 630 مىڭ كىشى بولۇپ، ئەسكەرلىككە ياراملىقى 188 مىڭ 800 نەپەر» ②۶ دەپ خاتىرىلەنگەن. بۇ ئەينى ۋاقىتتىكى غەربىي يۇرتتىكى بەگلىكلەرگە نىسبەتەن ئېيتقاندا ناھايىتى زور سان بولۇپ، بۇنىڭدىن ئۇسۇنلارنىڭ ئەينى ۋاقىتتىكى بىرلىككە كەلگەن كۆپ مىللەتلىك دۆلىتىمىزنىڭ تارىخىي ئاساسىنى قۇرۇپ چىقىشتا غايەت زور ۋە ئىجابىي تەسىر كۆرسەتكەنلىكىنى بىلگىلى بولىدۇ. ئۇسۇنلارنىڭ ئىلى دەرياسى ۋادىسىغا كۆچۈپ كېلىشى شىنجاڭنىڭ ۋە ئۇسۇنلارنىڭ تارىخىي تەرەققىياتىنى يېڭى نىشانغا باشلىدى. بەزىلەر ئۇسۇن بىلەن خەن سۇلالىسىنىڭ مۇناسىۋىتىنى ئۇسۇنلار غەربكە يۆتكىلىپ ئىلى دەرياسى ۋادىسىغا كەلگەندىن كېيىن باشلانغان ②۷ دەپ قارايدۇ. بۇنىڭدا «خەننامە» جاڭ چيەننىڭ «تەرجىمىھالى» ئاساس قىلىنغان بولسا كېرەك. لېكىن ئۇسۇنلار غەربكە كۆچۈشتىن بۇرۇن، يەنى خېشى رايونىدىكى چاغلاردىلا خەلقلەر ئوتتۇرىسىدىكى ئىقتىساد ۋە مەدەنىيەت ئالاقىلىرىنىڭ بولۇشى تەبىئىي. يۇقىرىقى نەقىل بولسا غەربىي خەن سۇلالىسى بىلەن ئۇسۇنلارنىڭ سىياسىي مۇناسىۋىتىگە قارىتىلغان. ئەينى چاغدا غەربىي خەن سۇلالىسىنىڭ ئالدىنقى مەزگىلىدە، خەن سۇلالىسى ھۆكۈمىتى بىلەن ھۇن دۆلىتى ئوتتۇرىسىدا كەسكىن زىددىيەت ۋە توقۇنۇش بار ئىدى. بۇ ئاساسلىق زىددىيەت ئاساسىدا خەن سۇلالىسىنىڭ غەربىي يۇرت ۋە ئۇسۇن بەگلىكى بىلەن ئىتتىپاق تۈزۈشتەك ئىستراتېگىيەلىك يول تۇتۇشى بىر

قاتار تەدبىر ۋە تاكتىكىلارنى مەيدانغا كەلتۈردى. بۇ ئىشلار «خەننامە» دە تەپسىلىي خاتىرىلەنگەن بولۇپ، مەشھۇر سەيياھ جاك چېن ئارقىلىق ئارتقۇرۇلغانىدى. جاك چېن پادىشاھ خەن ۋۇدېنىڭ پەرمانىغا بىنائەن توخرىلار بىلەن ئالاقە باغلاش ئۈچۈن غەربىي يۇرتقا ئەلچىلىككە كەلدى. بۇ شۇ چاغدىكى تارىخىي شارائىتتىن ھەم بۈگۈنكى دەۋر شارائىتىدىن ئېلىپ ئېيتقاندىمۇ زور ئەھمىيەتلىك ئىش ئىدى. جاك چېن گەرچە سەپەرنىڭ ئەسلى مەقسىتىگە يېتەلمىگەن بولسىمۇ، ئەمما ئۇسۇنلار ۋە غەربىي يۇرتنىڭ رايون ئەھۋالى ھەققىدە ناھايىتى قىممەتلىك ماتېرىياللارنى ئېلىپ قايتتى. بۇ، خەن سۇلالىسىنىڭ غەربىي يۇرتتىكى بىرلىككە كەلتۈرۈپ، شىنجاڭنى مەملىكىتىمىز تېررىتورىيىسىگە كىرگۈزۈشتە زور رول ئويناپلا قالماستىن، بەلكى يەنە ئوتتۇرا تۈزلەڭلىك خەلقى بىلەن شىنجاڭدىكى ھەر مىللەت خەلقىنىڭ ئىقتىساد ۋە مەدەنىيەت ئالاقىلىرىنى ۋە بىر - بىرىنى چۈشىنىشىنى ئىلگىرى سۈردى. خەن ۋۇدى جاك چېننىڭ تونۇشتۇرۇشى ۋە تەكلىپىگە بىنائەن ئۇسۇنلارغا ئەلچى ئەۋەتتى. ئۇسۇنلارمۇ چاڭئەنگە زىيارەتكە ئەلچىلەر ئۆمىكى ئەۋەتتى. شۇنىڭ بىلەن خەن سۇلالىسى بىلەن ئۇسۇنلار ئوتتۇرىسىدا مۇستەھكەم دوستلۇق ئالاقىسى ئورنىتىلدى. بۇ مۇناسىۋەتلەر ئىچىدە ئۇسۇنلار بىلەن خەن سۇلالىسىنىڭ قۇدىلىشىشى ناھايىتى زور تارىخىي ئەھمىيەتكە ئىگە ئىدى. بۇ ئالدى بىلەن ئىككى مىللەت ئوتتۇرىسىدىكى مەدەنىيەت ئالماشتۇرۇش يولىنى ئاچقان ھەم خەن سۇلالىسى بىلەن ئۇسۇنلارنىڭ ئۆز ئارا ھەمكارلىشىپ ھۇنلارنىڭ ھۇجۇمىنى چېكىندۈرۈشىگە كۈچلۈك ئاساس سېلىپ بەرگەنىدى. «شۇندىن تارتىپ ئۇسۇنلار ھۇنلارنىڭ تەھدىتىدىن ئاساسەن قۇتۇلغان، ھۇن قۇلدار ئاقسۆڭەكلىرىنىڭمۇ خەن سۇلالىسىگە قايتا زور ھەربىي تەھلىكە يۈرگۈزگۈدەك مادارى قالمايغان. بۇ، ئۇسۇن، دىڭلىڭ ۋە خەنزۇلارنىڭ تارىخىي تەرەققىياتى ئۈچۈن ئېيتقاندا، ئوخشاشلا ئىلغار ئەھمىيەتكە ئىگە».

②⑧.

خەن سۇلالىسى دەۋرىدە ئىچكى رايونلار بىلەن غەربىي يۇرت ئوتتۇرىسىدىكى مۇناسىۋەتنىڭ ئۈزۈلۈشى ياكى راۋانلىشىشى خەن سۇلالىسى

بىلەن ھۇنلارنىڭ غەربىي يۇرتتىكى كۈچىنىڭ ئاجىزلىشىشى ياكى قۇدرەت تېپىشىغا مۇناسىۋەتلىك بولدى. شۇڭلاشقا ئۇسۇنلار بىلەن خەن سۇلالىسىنىڭ ئۆز ئارا ھەمكارلىقى ئەينى ۋاقىتتىكى غەربىي يۇرت، جۈملىدىن شىنجاڭ ۋەزىيىتىگە ئۈنۈملۈك تەسىر كۆرسەتتى. خەن سۇلالىسى ھۇنلار بىلەن قوش (قاڭقىل) نى تالىشىش جەريانىدا ئۇسۇنلار بىلەن ھەمكارلاشقاندى. ئەينى ۋاقىتتىكى بۇنداق ھەربىي ھەمكارلىققا دائىر مىساللار ناھايىتى كۆپ. خەن شۈەندى دەۋرىگە كەلگەندە، يەنى مىلادىيىدىن 72 - 71 - يىللىرى ھۇنلارغا قاتتىق زەربە بېرىپ، ھۇنلارنى بۈگۈنكى شىنجاڭنىڭ شەرقىي قىسمىدىن چېكىنىشكە مەجبۇر قىلدى. خەن سۇلالىسى ئۇسۇنلارنىڭ ھەمكارلىشىشى بىلەن غەربىي يۇرتتىكى كەڭ رايونلارنى ئەمەلىي كونترول قىلغاندىن كېيىن، مىلادىيىدىن بۇرۇنقى 60 - يىلى غەربىي يۇرتتىكى ھەربىي - مەمۇرىي ئىشلارنى ئومۇميۈزلۈك باشقۇرىدىغان ئەمەلدار - غەربىي يۇرت قورۇقچىبېگىنى رەسمىي ئەۋەتتى. بۇ بىر نامايەندە بولۇپ، غەربىي يۇرتنىڭ، جۈملىدىن شىنجاڭنىڭ رەسمىي ھالدا خەن سۇلالىسىنىڭ خەرىتىسىگە كىرگەنلىكىنى ئىپادىلەپ بېرىدۇ. بۇ مەيلى شىنجاڭنىڭ قەدىمكى زامان تارىخىدا بولسۇن ياكى مەملىكىتىمىزنىڭ بىرلىككە كەلگەن، كۆپ مىللەتلىك دۆلەت بولۇپ شەكىللىنىش ۋە تەرەققىي قىلىش تارىخىدا بولسۇن، بىر قېتىملىق زور ئەھمىيەتلىك ئىش ئىدى.

ھۇنلار مەملىكىتىمىزنىڭ شىمالىي رايونلىرىدا ياشايدىغان ۋە بۇنىڭدىن ئۆت - بەش مىڭ يىل ئىلگىرى خۇاشيا قەبىلىسى بىلەن بىر دەۋردە ياشىغان قەدىمكى مىللەتلەرنىڭ بىرى بولۇپ، ئۇلار مەملىكىتىمىزنىڭ كەڭ زېمىنىنى ئېچىش، ئۇزاق تارىخىنى ۋە پارلاق مەدەنىيىتىنى يارىتىشتا زور تۆھپىلەرنى قوشقان. مىلادىيىدىن بۇرۇنقى IV ئەسىردە ھۇن قەبىلىلىرى ھازىرقى ئىچكى موڭغۇل ئاپتونوم رايونىدىكى چوغاي تاغلىرى ئەتراپى ۋە ئوردۇس رايونى قاتارلىق جايلارنى ئاساس قىلىپ ھۇن قەبىلىلىرى ئىتتىپاقىنى تەشكىللىگەن، بۇ قەبىلىلەر ئىتتىپاقىنىڭ ئاساسىي مەركىزى ھازىرقى ئىچكى موڭغۇل ئاپتونوم رايونى

ۋۇيۈەن ناھىيىسى ئەتراپىدىكى تۈمەن شەھىرى ئىدى. ئەينى چاغدا يەنى مىلادىيەدىن بۇرۇنقى III ئەسىرنىڭ ئوتتۇرىسىدىن باشلاپ ئوتتۇرا تۈزلەڭلىكتىكى يەتتە كۈچلۈك بەگلىك ئۆز ئارا ئۇرۇش قىلىپ، ئوتتۇرا جۇڭگو رايونى تامامەن دېگۈدەك ئۇرۇش ئوتى ئىچىدە قالدى. بۇنىڭدىن پايدىلانغان ھۇن قۇلدار ئاقسۆڭەكلىرى پات - پات ئوتتۇرا تۈزلەڭلىككە باستۇرۇپ كىرىپ پاراكەندىچىلىك سېلىپ تۇراتتى. مىلادىيەدىن بۇرۇنقى 209 - يىلى يەنى خەن گاۋزۇ ليۇباڭ خەن سۇلالىسىنى قۇرۇشتىن تۆت يىل بۇرۇن، ھۇن شاھزادىسى باتۇر ئاتىسى تۈمەن تەڭرىقۇتتى ئۆلتۈرۈپ، ھۇن قۇلدارلىق دۆلىتىنى قۇرغانلىقىنى جاكارلىدى. شۇنىڭ بىلەن ئەينى چاغدا جۇڭگو زېمىنىدا غەربىي خەن سۇلالىسى بىلەن ھۇن تەڭرىقۇتلۇقىدىن ئىبارەت ئىككى زور سىياسىي كۈچ ئوخشاش دېگۈدەكلا مەيدانغا چىقتى. بۇنىڭ بىلەن مەملىكىتىمىزنىڭ غەربىي شىمالى ۋە غەربىي يۇرتتىكى ھەر قايسى قەبىلە ۋە مىللەتلەرنىڭ ئۆز ئارا مۇناسىۋىتى، جۈملىدىن ئۇلارنىڭ كۆچۈش - يۆتكىلىشلىرىگە بىۋاسىتە تەسىر كۆرسىتىپ، غەربىي يۇرت تارىخىدا زور ئۆزگىرىشلەرنى بارلىققا كەلتۈردى. ھۇنلار باتۇر تەڭرىقۇت (مىلادىيەدىن بۇرۇنقى 209 - ، مىلادىيەدىن بۇرۇنقى 174 - يىللار) دەۋرىدە تازا كۈچىيىپ، ئۆز ئەتراپىدىكى نۇرغۇن مىللەت، قەبىلىلەرنى ۋە رايونلارنى بويسۇندۇردى. باشقا سۆزلەپ ئۆتكەندەك، توغرىلار بىلەن ئۇسۇنلارمۇ ھۇنلار قۇدرەت تاپقان مۇشۇ دەۋردە كۆچۈپ كەتتى. خەن سۇلالىسى بولسا خەن گاۋزۇ ليۇباڭ دەۋرىدە مۇرەسسەلىشىش، يارىشىش سىياسىتىنى يولغا قويدى، قۇدا - باجلىق مۇناسىۋەت ئورنىتىلدى، شۇنداقتىمۇ پات - پات چېگرا توقۇنۇشمۇ بولۇپ تۇردى. لېكىن ھۇنلارنىڭ باش كۆتۈرۈشى ۋە قۇدرەت تېپىپ موڭغۇل دالاسى ۋە غەربىي يۇرتقا ئوخشاش كەڭ رايونلارنى بىرلىككە كەلتۈرۈشى مەملىكىتىمىز تارىخىدا ناھايىتى ئەھمىيەتكە ئىگە ئىش ئىدى. بۇنىڭ بىلەن ئىلگىرى ئۆز ئالدىغا يەككە - يىگانە ياشاپ كەلگەن مىللەتلەر ياكى رايونلار بىر - بىرى بىلەن يېقىنلاشتى، ئۇلارنىڭ ئالاقىسى بارغانسېرى قويۇقلاشتى. بۇ ھال ئىقتىساد ۋە مەدەنىيەت ئالماشتۇرۇشنىڭ تەرەققىياتىغا شەكسىز پايدىلىق ئىدى. «بۇ

دەۋردە ئوتتۇرا جۇڭگو رايونىدىكى بەزى خەنزۇ مەدەنىيەتلىرى ھۇنلار ئارقىلىق شىمالدىكى ۋە غەربتىكى ناھايىتى يىراق جايلارغا تارقالدى. شۇنىڭدەك چۆللۈكنىڭ شىمالىدىكى رايونلارنىڭ ۋە غەربىي رايوننىڭ بەزى مەدەنىيەتلىرىمۇ ھۇنلار ئارقىلىق ئىچكى ئۆلكىلەرگە تارقىلىپ كىردى. «29»

مىلادىيىدىن ئىلگىرىكى 209 - يىلى باتۇر تەڭرىقۇت موڭغۇل دالاسىنىڭ جەنۇبىدا تۇرغاندىن كېيىن، ھۇنلار غەربىي خەن سۇلالىسى دەۋرىدىكى كۈچىيىش ۋە ئاجىزلىشىشتەك ئۆزگىرىشلەرنى بېشىدىن كەچۈرۈپ، شەرقىي خەن سۇلالىسىنىڭ دەسلەپكى مەزگىللىرى (مىلادىيە 48 - يىلى) گە كەلگەندە، جەنۇب ۋە شىمال ئىككى قىسىمغا بۆلۈنۈپ كەتتى، جەنۇبىي ھۇنلار خەن سۇلالىسىگە تەۋە بولۇپ، ئۇلارنىڭ دائىرىسى ئىچىدە ياشىدى. شىمالىي ھۇنلار بولسا خەن سۇلالىسى بىلەن داۋاملىق دۈشمەنلىشىپ، ئوتتۇرا تۈزلەڭلىككە دائىم بېسىپ كىرىپ تۇردى. شىمالىي ھۇن قۇلدارلىرىنىڭ پاراكەندىچىلىك سالغۇچى كۈچىنىڭ مەۋجۇت بولۇپ تۇرۇشى ۋە ئۈزلۈكسىز ھۇجۇم قىلىشى خەن سۇلالىسىگە، شۇنداقلا كەڭ غەربىي يۇرتتىكى ھەر مىللەت خەلقىگە زور بالايىتاپەنلەرنى ئېلىپ كېلىپ، جەمئىيەت تەرەققىياتىغا باشتىن - ئاخىر تەھدىت ۋە توسالغۇ بولۇپ قالغانىدى. شۇ سەۋەبتىن، خەن سۇلالىسى ئوتتۇرا تۈزلەڭلىكىنىڭ سىياسىي ۋە زىيىتىنىڭ بىرلىككە كېلىشى، ئىجتىمائىي ئىگىلىكىنىڭ ئەسلىگە كەلتۈرۈلۈپ دۆلەتنىڭ كۈچىيىشى ھەمدە جەنۇبىي ھۇنلارنىڭ ياردىمى بىلەن، شىمالىي ھۇنلارغا قارشى پائال تۈردە قايتۇرما ھۇجۇمغا ئۆتتى. خەن سۇلالىسىنىڭ شىمالىي ھۇنلارغا كەڭ كۆلەمدە قايتۇرما ھۇجۇم قىلىش ئۇرۇشى مىلادىيە 89 - يىلى باشلانغان. نەتىجىدە خەن سۇلالىسى قوشۇنلىرى بىلەن جەنۇبىي ھۇنلار قوشۇنىنىڭ ئارىغا ئېلىپ ھۇجۇم قىلىشى شىمالىي ھۇنلارنى قاتتىق مەغلۇبىيەتكە ئۇچرىتىپ، شىمالىي ھۇنلار تەڭرىقۇتنى چېكىنىشكە مەجبۇر قىلدى. خەن سۇلالىسى قوشۇنلىرى بىلەن جەنۇبىي ھۇنلار قوشۇنىنىڭ ئۈزلۈكسىز قورشاپ ھۇجۇم قىلىشى نەتىجىسىدە مىلادىيە 91 - يىلى شىمالىي ھۇنلار تەڭرىقۇتى قىسمەن

ئادەملىرىنى باشلاپ غەربكە قاچتى، شۇنىڭ بىلەن شىمالىي ھۇنلارنىڭ غەربكە كۆچۈش جەريانى باشلاندى. ھۇنلارنىڭ غەربكە كۆچۈش پۈتۈلۈشى ھەققىدە لىن گەن ئەپەندى: «بىرىنچى مەنزىلى ئۇسۇنلارنىڭ چارۋىچىلىق رايونى، ئىككىنچى مەنزىلى كانگىيە، ئۈچىنچى مەنزىلى ئالان (ئائورسى) بولغان، ئاندىن ياۋروپاغا بېسىپ كىرگەن»^② دەپ قارايدۇ. ياكى جىيەنشىن ئەپەندىنىڭ «جۇڭگونىڭ غەربىي شىمالىدىكى ئاز سانلىق مىللەتلەر تارىخى» ناملىق كىتابىدا ئوتتۇرىغا قويغان كۆز قارىشىمۇ مۇشۇنىڭغا ئوخشاپ كېتىدۇ. ھۇنلار مۇشۇ كۆچكەنچە ياۋروپاغا باستۇرۇپ كىرىپ، ياۋروپادا مىللەتلەرنىڭ چوڭ كۆچۈش دولقۇنىنى كەلتۈرۈپ چىقىرىپ، دۇنيا تارىخىمۇ زور تەسىر كۆرسەتتى. ئۇلارنىڭ ئاساسىي قىسمى كېيىن ھازىرقى ۋېنگرىيە زېمىنىدا ئولتۇراقلىشىپ، يەرلىك مىللەتلەر بىلەن ھازىرقى ۋېنگر مىللىتىنى شەكىللەندۈردى. جەنۇبىي ھۇنلار بولسا ئۇزاق مەزگىل شەرقىي خەن سۇلالىسىنىڭ تەۋەلىكىدە ياشاپ، كېيىنچە ئالدىنقى جاۋ، شىمالىي لياڭ، شيا قاتارلىق خانلىقلارنى تىكلدى. بۇ جەرياندا جەنۇبىي ھۇنلار ئاساسەن تۈرك، سىيانپى، جۇرجان ۋە خەنزۇ قاتارلىق مىللەتلەرگە ئاسسىمىلياتسىيە بولۇپ كەتتى.

ھۇنلارنىڭ غەربكە كۆچۈشى ئۇلۇغ تارىخىي ئەھمىيەتكە ئىگە بولۇپ، ئۇ مەملىكىتىمىز تارىخىمىزغا ئەمەس، دۇنيا تارىخىمۇ زور تەسىر كۆرسىتىپ، جەمئىيەت تەرەققىياتىنى ئىلگىرى سۈرۈش رولىنى ئوينىدى. بولۇپمۇ مەملىكىتىمىز بىلەن چەت ئەللەرنىڭ، ھەم مەملىكىتىمىز ئىچىدىكى رايونلارنىڭ سىياسىي، ئىقتىسادىي جەھەتتىكى ئالاقىسىنى، ھەر قايسى مىللەتلەرنىڭ ئۆز ئارا چۈشىنىشى، بىر - بىرىدىن ئۆگىنىشىنى ئىلگىرى سۈرگەن، ھەم مەملىكىتىمىزنىڭ غەربىي شىمالىدىكى مىللەتلەرنىڭ، جۈملىدىن شىنجاڭدىكى مىللەتلەرنىڭ ئۆز ئارا سىخىشىشىگە، ئۆز ئارا قوشۇلۇشىغا تۈرتكە بولغانىدى.

خۇلاسلىگەندە، ئەمىنىيە، يېغىلىق دەۋرلىرىدىن بۇيان ئىككى خەن سۇلالىسىنىڭ ئاخىرقى مەزگىللىرىگىچە بولغان ئۇزاق تارىخىي جەرياندا، خېشى كارىدورى ۋە غەربىي يۇرتتىكى مىللەتلەر بىر نەچچە قېتىم زور

كۆلەمدە كۆچكەن. بۇ مىللەتلەرنىڭ بەزىلىرى غەربتىن شەرققە، بەزىلىرى شەرقتىن غەربكە قاراپ كۆچكەن. شەرق تەرەپتىن ئالغاندا، بۇ كۆچۈشكە چىن سۇلالىسى، ھۇنلار ۋە خەن سۇلالىسىنىڭ غەربكە كېڭىيىشى سەۋەب بولۇپ، ئوتتۇرا تۈزلەڭلىكنىڭ غەربىدىكى مىللەتلەرنىڭ شەرققە قاراپ كۆچۈشىنى ئىلگىرى سۈرگەن. غەرب تەرەپتىن ئالغاندا، رىم (يۇنان) ئىمپېرىيىسىنىڭ غەربكە قاراپ كېڭەيمىچىلىك قىلىپ، ئوتتۇرا ئاسىيا ۋە ھىندىستان يېرىم ئارىلىغا بېسىپ كىرىشى سەۋەب بولغان. ئومۇمەن قىلىپ ئېيتقاندا، مىللەتلەرنىڭ غەربتىن شەرققە، شەرقتىن غەربكە كۆچۈشى خېشى كارىدورى ۋە غەربىي يۇرتتىكى مىللەتلەرگە زور تەسىر كۆرسەتكەن. شەرق، غەرب مىللەتلىرىنىڭ بۇنداق زور كۆلەمدىكى كۆچۈشى، شۈبھىسىزكى، بۈگۈنكى شىنجاڭ رايونىدىكى، بولۇپمۇ قاتناش لىنىيىسى بويلىرىغا جايلاشقان مىللەتلەرگە زور تەسىر كۆرسىتىپلا قالماستىن، مەملىكىتىمىزنىڭ بىرلىككە كەلگەن، كۆپ مىللەتلىك دۆلەت بولۇپ شەكىللىنىشىدىمۇ زور رول ئوينىغان.

ئىزاھلار:

- ① ف. ئېنگېلىس: «ئائىلە، خۇسۇسىي مۈلۈك ۋە دۆلەتنىڭ كېلىپ چىقىشى»، خەنزۇچە نەشرى، 24 - 25 - بەتلەر.
- ② مىككوتېن: «ئوتتۇرا ئاسىيا قەدىمكى دۆلەتلەر تارىخى»، خەنزۇچە نەشرى، 37-بەت.
- ③ ۋاڭ زۇڭۋېي: «دەۋىخۇاڭ دېگەن ئىسىمنىڭ يېشىمىسى - قوشۇمچە جۇڭگو تۇخارلىرى توغرىسىدا»، «شىنجاڭ ئىجتىمائىي پەنلەر تەتقىقاتى»، 1987 - يىل 4-سان.
- ④ ۋاڭ شياۋپۇ: «ئالدىنقى چىن سۇلالىسى دەۋرىدە ئېلىمىزنىڭ غەربىي شىمال رايونىدا ياشىغان ساكلار»، «شىنجاڭ ئىجتىمائىي پەنلەر تەتقىقاتى» ژۇرنىلى، 1987- يىل 3-سان.
- ⑤ «شۇنژى. ئومۇمىي بايان»، ئەنۋەر بايتۇرنىڭ «شىنجاڭدىكى مىللەتلەرنىڭ تارىخى» ناملىق ئەسىرىدە ئېلىنغان نەقىل، 62 - بەت.
- ⑥ «جى قەبرىستانلىقىدىكى جۇ يازما يادىكارلىقلىرى. خانلار تەزكىرىسى»، ئەنۋەر بايتۇرنىڭ «شىنجاڭدىكى مىللەتلەرنىڭ تارىخى» ناملىق ئەسىرىدە ئېلىنغان نەقىل، 64.

- بەت.
- ⑦ «مۇتەئەزى تەزكىرىسى»، ئەنئەنە باپتۇرنىڭ «شىنجاڭنىڭ مىللەتلەر تارىخى» ناملىق ئەسىرىدە ئېلىنغان نەقىل، 64 - بەت.
- ⑧ چيەن بوزەن: «تارىختىن ئىلگىرىكى چاغلار بىلەن تارىم ئويمانلىقىدىكى قوۋملارنىڭ مۇناسىۋىتى»، «غەربىي شىمالدىكى مىللەتلەر تارىخى ماتېرىياللىرىدىن تاللانمىلار» (شىنجاڭ قىسمى) غا كىرگۈزۈلگەن ماقالە، 2 - قىسىم، 621 - بەت.
- ⑨ ياڭ جىيەنشىن: «جۇڭگونىڭ غەربىي شىمالدىكى ئاز سانلىق مىللەتلەرنىڭ تارىخى»، نىڭشيا خەلق نەشرىياتى، 1988 - يىلى، خەنزۇچە نەشرى، 192 - بەت.
- ⑩⑪⑫⑬⑭⑮⑯⑰⑱ «خەننامە. غەربىي يۇرت تەزكىرىسى»، ئۇيغۇرچە نەشرى.
- ⑲⑳ «شىنجاڭنىڭ قىسقىچە تارىخى»، ئۇيغۇرچە نەشرى، 23 - بەت.
- ㉑㉒ «تارىخىي خاتىرىلەر. فەرغانە تەزكىرىسى»، ئۇيغۇرچە نەشرى.
- ㉓㉔ «خەننامە. چاڭ چيەن، لى گۇاڭلىنىڭ تەرجىمىھالى»، ئۇيغۇرچە نەشرى.
- ㉕㉖ ياڭ جىيەنشىن: «جۇڭگونىڭ غەربىي شىمالدىكى ئاز سانلىق مىللەتلەر تارىخى»، نىڭشيا خەلق نەشرىياتى، 1988 - يىلى، خەنزۇچە نەشرى، 75 - بەت.
- ㉗㉘㉙ لىيۇگۇاڭخۇانىڭ «يەنە خەن سۇلالىسى دەۋرىدىكى ئۇسۇن ھەققىدە» ناملىق ماقالىسىدە كەلتۈرۈلگەن نەقىل، «شىنجاڭ ئۇنىۋېرسىتېتى ئىلمىي ژۇرنىلى»، 1981 - يىلى، 4 - سان.
- ㉚ ۋاڭ بىنخۇا، ۋاڭ سىڭجى: «ئۇسۇنلارنىڭ تارىخىدىكى بىرقانچە زور مەسىلە ئۈستىدە مۇلاھىزە»، «شىنجاڭ ئىجتىمائىي پەنلەر تەتقىقاتى» ژۇرنىلى، 1983 - يىلى 3 - سان.
- ㉛ چىن گې: «شىنجاڭنىڭ رەڭلىك ساپالىرى توغرىسىدا قىسقىچە بايان»، «شىنجاڭ ئىجتىمائىي پەنلەر تەتقىقاتى» ژۇرنىلى، 1982 - يىلى 3 - سان.
- ㉜ لىن گەن: «ئۇسۇنلار ۋە ئۇلارنىڭ غەربىي خەن سۇلالىسى بىلەن بولغان مۇناسىۋىتى»، «شىنجاڭ ئىجتىمائىي پەنلەر تەتقىقاتى» ژۇرنىلى، 1983 - يىلى 1 - سان.
- ㉝ «شىنجاڭنىڭ قىسقىچە تارىخى»، ئۇيغۇرچە نەشرى، 46 - بەت.
- ㉞ لىن گەن: «شىمالىي ھۇنلارنىڭ غەربكە كۆچۈشى توغرىسىدا»، «شىنجاڭ ئىجتىمائىي پەنلەر تەتقىقاتى» ژۇرنىلى، 1987 - يىلى 1 - سان.
- ئاپتونوم خىزمەت ئورنى: شۇ ئار ئىجتىمائىي پەنلەر ئاكادېمىيىسى مەسئۇل مۇھەررىرى: ئەزىز يۈسۈپ

ئۇيغۇرلارنىڭ ئانتروپولوگىيەلىك * تىپى مەسىلىسى

ھەبىبۇللا خوجا لەمجىنى

ئۇيغۇرلارنىڭ ئانتروپولوگىيەلىك تىپى مەسىلىسى پۈتكۈل ئۇيغۇر تارىخى تەتقىقاتىدىكى مۇرەككەپ ۋە قىزىقارلىق چوڭ بىر تېما. ئۇنى پەقەت بىر - ئىككى پەنگىلا، بىر - ئىككى ئالىمغىلا تاپىنىپ ھەل قىلىپ كەتكىلى بولمايدۇ. بولۇپمۇ پەن - تېخنىكا كۈنساپىن تەرەققىي قىلىۋاتقان بۈگۈنكى ئېلېكترون، ئۇچۇر، يادرو كاربون ئانالىزى ... دەۋرىدە تېخىمۇ شۇنداق. بۇ مەسىلىنىڭ ئېنىقلىق دەرىجىسى تارىخ، ئارخېئولوگىيە ئىلمىدىن باشقا، پالېئانتروپولوگىيە، جۇغراپىيە، كاربون 14 ئانالىزى، مېدىتسىنا، خىمىيە، ئالىي ماتېماتىكا، كۆپ ئىقتىدارلىق كومپيۇتېر قاتارلىقلار ماسلاشتۇرۇلغان ئۈنۈم بېرىش تەتقىقاتىدىكى ئەڭ تۆۋەن كۆرسەتكۈچ - ئالامەتلەر ئارقىلىق يورۇتۇلىدۇ، بۇنىڭدىنمۇ مۇھىمى، مۇشۇ ساھەگە قىزغىن ۋە چوڭقۇر ئىشتىياق باغلىغان، مۇئەييەن كەسپىي بىلىم ئىگىلىگەن زور بىر تۈركۈم تەتقىقاتچىلار قوشۇنىنىڭ جاپالىق ئەمگىكى ئارقىلىق ۋۇجۇدقا چىقىدۇ. بۇ خىزمەت مۇشۇ ساھەدىكى باشقىلارنىڭ ئەمگىكىنى ئىنكار قىلىش مەيدانىدا تۇرۇپ ئەمەس، بەلكى ئۇنى ئۆزىگە قىلغان ھالدا، ئۆزىمىزگە خاس تەتقىقات ئۇسۇلىمىز بىلەن ئۆزىمىزنىڭ قول سېلىپ ئىشلىشىمىزنىمۇ ئۆز ئىچىگە ئالىدۇ.

دۇنيادىكى ھەر قانداق بىر مىللەت، جۈملىدىن ئۇيغۇر مىللىتى

* ئانتروپولوگىيە - ئىنسانلارنىڭ جىسمانىي قۇرۇلۇشىنىڭ ھەممە ئۇ مەنىدە بولغان ئىرقىنىڭ كېلىپ چىقىشى توغرىسىدىكى بىئولوگىيەلىك پەن.

ئۆزىنىڭ تارىخى، مەدەنىيىتى ۋە سەنئىتى قاتارلىقلارنى بىلىشكە قىزىقىشىغا ئوخشاش، ئۆزلىرىنىڭ جىسمانىي تۈزۈلۈشى جەھەتتە، يەنى ئانتروپولوگىيەلىك تىپى جەھەتتە قايسى ئىرقىي تىپقا مەنسۇپلۇقىنى بىلىشكىمۇ قىزىقىدۇ. ۋەھالەنكى، ئانتروپولوگىيەلىك تىپ دېگەن نېمە، دۇنيادىكى مىللەتلەر قانچە ۋە قايسى ئىرقىي تىپلارغا بۆلۈنىدۇ، جۇڭگودىكى خەلقلەرنىڭ ئانتروپولوگىيەلىك تىپلىرى قانداق، ئۇيغۇرلارنىڭمۇ، مىللەتلەرنى ئىرقىي تىپلارغا ئايرىشنىڭ بىرلىككە كەلگەن ئۆلچەم - بەلگىلىمىلىرى بارمۇ، يوق، جۇڭگو ۋە چەت ئەللەردىكى ئانتروپولوگىيە تەتقىقاتىدا ئۇيغۇرلارغا ئائىت قانداق مەلۇماتلار بار، دېگەندەك مەسىلىلەرگە زامانىمىز تەلپى بويىچە جاۋاب بېرىدىغان ماتېرىياللار ئاز. بىز بۇ يەردە ماقالىنىڭ ھەجىمىنىڭ ئېشىپ كەتمەسلىكىنى نەزەردە تۇتۇپ، ئاساسلىقى، ئۇيغۇرلارنىڭ ئۇزاق ۋە مۇرەككەپ تارىخىي تەرەققىياتى جەريانىدىكى بەزى مۇھىم باسقۇچلارنى مەركىزىي تېمىغا يانداشتۇرۇپ شەرتلىك ھالدا بايان قىلىمىز. بۇ بەلكىم، ئۇيغۇرلارنىڭ ئىرقىي تىپىغا نېمە ئۈچۈن باشقا ئامىللار قوشۇلۇپ قالغاندۇ دەيدىغان، ئاڭلىماقتا ئاددىي، لېكىن بىر ئېغىز سۆز بىلەن دەل جايدا جاۋاب بېرىش تەس بولغان مۇرەككەپ سوئالغا جاۋاب بولۇپمۇ قالار، دېگەن ئويىمىز.

(1)

ماركسىزىملىق تارىخ ئىلمى: مىللەت مۇئەييەن بىر تارىخىي كاتېگورىيە، مىللەتنىڭ شەكىللىنىشى، تەرەققىي قىلىشى ۋە تەدرىجىي ھالدا بىر - بىرىگە تەسىر كۆرسىتىپ، بىر - بىرىگە قوشۇلۇپ، ئۆزئارا سىڭىشىپ، ئاخىرى بۇرۇنقى مىللەت سۈپىتىنىڭ يوقىلىشى نەتىجىسىدە يېڭى بىر ئېتنىك ئومۇملۇق پەيدا قىلىدۇ. دەپ قارايدۇ. بۇنداق قاراشنىڭ تامامەن توغرا ئىكەنلىكىنى قەدىمدە ئۆتكەن بارلىق ئۇرۇق، قەبىلە ۋە

قەبىلىلەر ئىتتىپاقىنىڭ تەرەققىيات نەتىجىسى تولۇق ئىسپاتلاپ بەرگەن. بۇنىڭدىن كېيىنمۇ داۋاملىق ئىسپاتلىنىدۇ. چۈنكى بۇ، جەمئىيەت تارىخى تەرەققىياتىنىڭ ئويىپكىتىپ قانۇنىيىتى. لېكىن شۇنى ھەرگىز ئەستىن چىقارماسلىق كېرەككى، مىللەتنىڭ بۇ خىل تەرەققىياتى ناھايىتى ئۇزاق ۋە مۇرەككەپ بىر تارىخىي جەريانى بېسىپ ئۆتدۇ. بىر مىللەتنىڭ شەكىللىنىشى ناھايىتى مۇرەككەپ بولغىنىغا ئوخشاش، شۇ مىللەتنىڭ تەركىبىگە كىرگەن ئۇرۇق، قەبىلە ۋە قەبىلىلەر بىرلەشمىسى (كونفېدېراتسىيىسى) نىڭ شەكىللىنىش، تەرەققىي قىلىش، گۈللىنىش ۋە باشقا ئېتنىك ئومۇملۇقى تەركىبىگە قوشۇلۇپ كېتىش ياكى باشقا ئېتنىك ئومۇملۇقنى ئۆزىگە سىڭدۈرۈپ قوشۇۋېلىش جەريانىمۇ ئوخشاشلا ناھايىتى مۇرەككەپ ۋە ئۇزۇنغا سوزۇلغان جەريان بولىدۇ. مانا مۇشۇنداق ئۇزاققا سوزۇلغان ۋە مۇرەككەپ جەريانى ئۇيغۇرلارمۇ ئۆز بېشىدىن كەچۈرگەن.

ئۇيغۇرلارنىڭ «خەلق» (部族) بولۇپ شەكىللىنىشكە باشلىغان ۋاقىتنى «ئۇيغۇر» دېگەن نام تارىخىي خاتىرىلەردە كۆرۈلۈشكە باشلىغاندىن كېيىن ئاندىن باشلانغان دەپ ھېسابلاش، روشەنكى، خاتا. بۇنداق ھېسابلاشنىڭ خاتا يېرى شۇكى، ئۇيغۇرلارنىڭ «خەلق» بولۇپ شەكىللىنىش تارىخى ناھايىتى قەدىمكى دەۋرلەرگە قەدەر يېتىپ بارىدۇ. بۇ نۇقتىنى شىنجاڭ ئۇيغۇر ئاپتونوم رايونىنىڭ ئاتۇش ۋە كۆنچى دەرياسى بويىدىن تېپىلغان ئارخېئولوگىيەلىك ماتېرىياللار ئىسپاتلاپ تۇرۇپتۇ. بۇ ماتېرىياللار ھازىرقى شىنجاڭ دائىرىسىدە پالېئولىت (قەدىمكى تاش قورال) دەۋرىنىڭ ئاخىرقى مەزگىللىرىدە ۋە نېئولىت (يېڭى تاش قورال) دەۋرىدە ئىنسانلارنىڭ ياشاپ تىرىكچىلىك قىلغانلىقىنى سۆزسىز ئىسپاتلاپ تۇرۇپتۇ. لېكىن نېئولىت دەۋرى ئادەملىرىنىڭ ئەينى ۋاقىتتا ياراتقان ماددىي مەدەنىيىتى ۋە مەنبۇى مەدەنىيىتى بىر قەدەر تەپسىلىي بايان قىلىنغان كونكرېت ۋە بىر قەدەر مۇقىملاشقان تەتقىقات ماتېرىياللىرى يەنىلا ناھايىتى ئاز.

تارىخىي ماتېرىياللارغا قارىغاندا، مىلادىيىدىن ئاۋۋالقى 2000 -

يىللارنىڭ باشلىرىدىن ئىتبارەن، شىنجاڭ تېررىتورىيىسىدە يەرلىك قەبىلىلەر بىلەن بىر قاتاردا ھىندى - ياۋروپا تىل سىستېمىسىدىكى قەبىلىلەر ياشىغان. مىلادىيىدىن ئاۋۋالقى بىرىنچى مىڭ يىللىقتىن باشلاپ بۇ رايوندا تىل جەھەتتىن ھىندى - ئىران تىلى (ھىندى - ئىران تىللىرىنى بۇرۇن ئارىئانلار تىلى دەپ كەلگەنمىز) غا مەنسۇپ بولغان قەبىلىلەرنىڭ پەيدا بولغانلىقى توغرىسىدا يازما مەلۇماتلار قالدۇرۇلغان. مىلادىيىدىن ئاۋۋالقى I ئەسىرنىڭ ئاخىرلىرىدا بۇ رايوننىڭ ئەسلى تۈپ خەلقى ئاشۇ كۆچۈپ كەلگۈچى ھىندى - ياۋروپا ۋە ھىندى - ئىران تىللىق قەبىلىلەر تەرىپىدىن تولۇق سىڭدۈرۈۋېتىلگەن. شۇنىڭدىن كېيىن، ئۇ تىللار بۇ رايوندا مەلۇم مەزگىل ئۈستۈنلۈكتىمۇ تۇرغان ①.

ئالىملار مىلادىيىدىن ئاۋۋالقى 2000 - يىللاردا شىنجاڭ تېررىتورىيىسىگە كۆچۈپ كەلگۈچىلەرنىڭ تىللىرىغا «تۇخار تىلى» دەپ نام بەرگەن. تىلشۇناسلار بۇ تىلنى ھىندى-ياۋروپا تىل ئائىلىسىگە مەنسۇپ دەپ قارايدۇ. تىلشۇناس ئە. بېنۇېنىست «تۇخار تىلى» نى تەپسىلىي تەكشۈرۈپ تەتقىق قىلىپ كۆرۈپ، بۇ تىلنىڭ ھىندى - ياۋروپا تىل ئائىلىسىنىڭ كېلىت تىل گۇرۇپپىسىغا ياتىدىغانلىقىنى، يەنى بۇ تىل بىلەن قويۇق مۇناسىۋەتتە ئىكەنلىكىنى ئىسپاتلاپ چىققان ②. تىلشۇناسلار تۇخار تىلىنىڭ فونېتىكىسى، گرامماتىكىلىق قۇرۇلۇشى ۋە لېكسىكىسىنى چوڭقۇرلاپ تەتقىق قىلىش نەتىجىسىدە، بۇ تىلغا ھىندى ۋە ئىران تىللىرىنىڭمۇ ئارىلاشقانلىقىنى ئېنىقلاپ چىققان. ئالىملار بۇ ئارىلاشقان ھىندى ۋە ئىران تىللىرىنى تۇخار تىلىدا سۆزلەشكۈچىلەر غەربىي يۇرت تېررىتورىيىسىگە كۆچۈپ كېلىپ ئۇزاق ئۆتمەيلا قوبۇل قىلغان بولۇشى مۇمكىن، دەپ ھېسابلىماقتا. تىلشۇناسلار يەنە تۇخار تىلىغا يۇقىرىدا ئېيتىلغان تىللاردىن باشقا، ھىندى - ئىران تىل گۇرۇپپىسىغا ياتمايدىغان باشقا بىرخىل يەرلىك تىلنىڭمۇ ناھايىتى كۈچلۈك تەسىر قىلغانلىقىنى ئىسپاتلاپ چىققان. ئەمما شۇنىسى بەك ئەپسۇسكى، ئاشۇ يەرلىك تىلدا كىملىرى سۆزلەشكەندۇ؟ دېگەن مەسىلە تا بۈگۈنكى كۈنگىچە «پېشىلمىگەن سىر» بولۇپ كەلدى. بۇنداق بولۇشنىڭ سەۋەبى، مۇشۇ ساھەدىكى

تەتقىقاتنىڭ دېگەندەك چوڭقۇرلىشىپ كېتىلمىگەنلىكى ۋە شۇنىڭدەك مۇشۇ ساھەدىكى تەتقىقات ماتېرىياللىرىنىڭ كەملىكى قاتارلىق سەۋەبلەردىن بولسا كېرەك.

قەدىمكى شىنجاڭ تارىخىدا، بولۇپمۇ ئۇيغۇرلار تارىخىدا تۈركلىشىش زور ۋە مۇھىم بىر ۋەقە. ئالىملار مىلادىيە I ئەسىرلەردىن باشلاپ قەدىمكى شىنجاڭ تېررىتورىيىسىدە ئومۇميۈزلۈك تۈركلىشىش باشلاندى، بۇ زور تارىخىي ۋەقە ھۇنلارنىڭ شىنجاڭ رايونىغا كېلىپ ئورۇنلىشىشى بىلەن زىچ مۇناسىۋەتلىك، دەپ قارىماقتا. بۇ تۈركلىشىش جەريانىدا، مىلادىيە IV ئەسىرلەرگە كەلگەندە كۆچمەن ئاھالە ئىچىدە تۈركىي تىل - ئۇيغۇر تىلى مۇتلەق ئۈستۈنلۈكنى ئىگىلىگەن. ئاھالىلەر ئولتۇراقلاشقان رايونلاردا بولسا تۈركىي تىل VII ئەسىرلەردىن باشلاپ ئاساسەن ئۈستۈن ئورۇنغا ئۆتكەن ۋە ئۇيغۇرلىشىش جەريانى مەركىزىي ئاسىيانىڭ باشقا رايونلىرىغا قارىغاندا قەدىمكى شىنجاڭنىڭ تېررىتورىيىسىدە ھەم تېز، ھەم ئومۇميۈزلۈك بولغان. قىسقىسى، IV ئەسىردىن VIII ئەسىرگىچە بولغان ئارىلىقتىكى ئېتنىكىلىق ئۆزگىرىشلەرنىڭ ئومۇمىي يىغىندىسى شۇنىڭدىن ئىبارەتتىكى، مۇشۇ بەش - ئالتە ئەسىرچە ۋاقىت غەربىي يۇرت تېررىتورىيىسىدىكى ھىندى - ئىران تىللىق ۋە ھىندى - ياۋروپا تىللىق خەلقلەرنىڭ تىل جەھەتتە تۈركلىشىش جەريانى بولدى.

مەركىزىي ئاسىيانىڭ ئومۇمىي تارىخىدا ئوتتۇرا ئەسىرنىڭ دەسلەپكى دەۋرى مەيلى قەدىمكى شىنجاڭ تارىخى ياكى شىنجاڭ تېررىتورىيىسىدە ياشىغان ساك، ئۇسۇن، ياۋچى، ھۇن، سۇغدى، تۈرك - ئۇيغۇر، موڭغۇل، تۈبۈت ۋە باشقا قەبىلە - خەلقلەر تارىخى ئۈچۈن بولسۇن، ھەقىقەتەن ناھايىتى مۇھىم، شۇنداقلا ناھايىتى جەلپ قىلارلىق بىر مەزگىل ھېسابلىنىدۇ. ئېتنىك ئومۇملۇقلار كېيىنكى مەزگىللەرگىچە داۋاملىق بىر خىل تۇرىۋەرمىدى، بەلكى VIII ئەسىرنىڭ بىرىنچى چارىكىدىن باشلاپ ئۆزگىرىشكە باشلىدى. بۇ ئۆزگىرىش، ئاساسەن، موڭغۇلوئىدلىق تىپنىڭ ياۋروپىيىدلىق تىپقا تەسىر كۆرسىتىشى بولدى. نەتىجىدە ياۋروپىيىدلىق تىپتا «يېڭى ئالامەت» پەيدا قىلدى. ۋەھالەنكى، بۇنداق ئۆزگىرىش

ياۋروپىيىتىلىق تىپنى ياكى مۇشۇ تىپنى بەلگىلەيدىغان ئاساسلىق ئامىللارنى تامام ئۆزگەرتىۋېتەلمىدى. بۇنىڭدىن مۇنداق ئىككى تۈرلۈك مۇھىم مەسىلە ئايان بولدى: بىرى، مىلادىيىدىن ئاۋۋال ۋە مىلادىيە 1 - مىڭ يىللىقنىڭ ئالدىنقى يېرىمىدا، قەدىمكى شىنجاڭ تېررىتورىيىسىدە ھىندى - ياۋروپا تىللىق ۋە ھىندى - ئىران تىللىق خەلقلەر ۋە شۇنىڭدەك بۇ خەلقلەر تىللىرىغا تالىق بولمىغان باشقا بىر خىل يەرلىك تىلدا سۆزلىشىدىغان خەلقلەر ياشىغان. لېكىن تارىخىي، ئېتنىكىلىق ۋە باشقا سەۋەبلەر تۈپەيلىدىن، مىلادىيە IV ئەسىردىن مىلادىيە VIII ئەسىرگىچە كۆچمەن ئاھالە ۋە ئولتۇراقلاشقان ئاھالە ئىچىدە تۈركىي تىل - ئۇيغۇر تىلى ئاساسەن ھۆكۈمران ئورۇننى ئىگىلىگەن؛ يەنە بىرى، قەدىمكى زامانلاردىن تارتىپلا غەربىي يۇرت تېررىتورىيىسىدە ئانتروپولوگىيىلىك تىپ جەھەتتە بىر - بىرىگە ئوخشىمىغان بىرنەچچە خىل تىپ مەۋجۇت بولۇپ كەلگەن، ئەمما ئۇزاققا سوزۇلغان تارىخىي تەرەققىيات ۋە مۇرەككەپ ئۆزگىرىش قاتارلىق سەۋەبلەر تۈپەيلىدىن، ياۋروپىيىدىلار بىلەن موڭغۇلوئىدلار ئۆز ئارا ئارىلىشىپ كەتكەن. ئالىملار بۇ قەدىمكى شىنجاڭ تارىخىدىكى غايەت زور ۋەقەنى پەقەت مۇشۇنداق قويۇش ۋە مۇشۇنداق تونۇشلا بىر قەدەر ئەقىلگە مۇۋاپىق قاراش، ئەينى ۋاقىتتا يەنە غەربىي يۇرت تېررىتورىيىسىدە مىلادىيىدىن ئاۋۋالقى 2000 - 1000 - يىللار ئارىلىقىدا ياشىغان، تىل جەھەتتە ھىندى - ئىران ۋە ھىندى - ياۋروپا تىللىق قەبىلە خەلقلەر، ئانتروپولوگىيە جەھەتتە ياۋروپىيىتىلىق خەلقلەر نەگە كەتكەن بولغىنىدى، دېگەن چوڭ ۋە مۇرەككەپ سوئالغا بېرىلگەن بىر قەدەر توغرا ۋە ئىلمىي رەك جاۋاب بولۇپمۇ ھېسابلىنىدۇ، دەپ قارايدۇ.

(2)

ئۇرۇق، مىللەت، ئىرقلارنىڭ ھەر بىرى خاس ئۇقۇم ۋە ئالاھىدە مەزمۇنغا ئىگە ئايرىم - ئايرىم بىرلىك ۋە گەۋدە، بولۇپمۇ ئۇرۇق بىلەن

مىللەت بىر - بىرىگە تۇپتىن ئوخشىمايدىغان ئىككى ئۇقۇم. ئىنسانلار
 ئۇرۇقتىن مىللەت بولۇپ شەكىللەنگەنگە قەدەر ناھايىتى ئۇزاق تارىخىي
 جەريان ۋە مۇرەككەپ ئۆزگىرىشلەرنى ئۆز بېشىدىن ئۆتكۈزگەن.

ئۇرۇق - ئىپتىدائىي جەمئىيەتنىڭ ئاساسىي ئىشلەپچىقىرىش
 بىرلىكى، بۇ بىرلىك كىشىلەرنىڭ قانداشلىق رىشتىسىنى ۋاسىتە
 قىلىدىغان بىرلىكتۇر. ئۇرۇقداشلىق تۈزۈمى ئىلگىرى - كېيىن بولۇپ
 ماترىئارخاللىق ۋە پاترىئارخاللىق تۈزۈمدىن ئىبارەت ئىككى باسقۇچنى
 بېسىپ ئۆتكەن. ماترىئارخاللىق تۈزۈم دەۋرىدە ئاياللارنىڭ جەمئىيەتتىكى
 ئىجتىمائىي ئورنى ھەممىدىن يۇقىرى ئىدى، ئۇرۇق ئىچىدىمۇ زور
 ھۆرمەت ۋە يۇقىرى ئورۇنغا ئىگە ئىدى. . . ئومۇمەن، ئاياللار شۇ
 مەزگىلدىكى تىرىكچىلىك مەئىشەتنىڭ مۇھىم ئىشتىراكچىسى ئىدى.

نېئولىت دەۋرىنىڭ ئاخىرقى مەزگىللىرىگە كەلگەندە، ماترىئارخاللىق
 تۈزۈمنىڭ ئورنىنى پاترىئارخاللىق تۈزۈم ئىگىلىدى. بۇ مەزگىلدە ئۇرۇق
 ئىچىدە ئەرلەر جەمئىيەتتىكى ئاساسلىق ئىشلەپچىقىرىش كۈچىگە
 ئايلىنىپ، ئەرلەرنىڭ جەمئىيەتتىكى ئورنى ۋە ھۆرمىتى يۇقىرى ئورۇنغا
 چىقتى، ئاياللارنىڭ جەمئىيەتتىكى ۋە ئۇرۇق ئىچىدىكى ئورنى، ھۆرمىتى
 ئىككىنچى ئورۇنغا چۈشۈپ قالدى. چۈنكى بۇ مەزگىلدىكى دېھقانچىلىق
 ئىشلىرى، ئېغىر ئەمگەكلەر، ئۇرۇق ئەزالىرىنى يىرتقۇچ ھايۋانلاردىن،
 تاشقى دۈشمەن كۈچلەردىن ساقلاش ۋە باشقا ئىشلار ئەرلەرنىڭ زىممىسىگە
 چۈشتى. ئۇرۇق ئىچىدىكى قانداشلىق رىشتە ماترىئارخاللىق تۈزۈم
 دەۋرىدىكى ئانا جەمەتى، يەنى ئاياللارنى ئاساس قىلىشتىن ئەمەلىيەتتە
 پاترىئارخاللىق تۈزۈم دەۋرىدىكى ئانا جەمەتنى، يەنى ئەرلەرنى ئاساس
 قىلىشقا ئۆتتى. . . كېيىنچە، ئۇرۇقداشلىق تۈزۈمنىڭ ئورنىنى يېزا
 جامائەسى ئىگىلىدى. يېزا جامائەسى بىر ئەر بىر خوتۇنلۇق تۈزۈم
 ئاساسىدىكى ئائىلىنى بىرلىك قىلغان، شۇنداقلا تېرىتورىيىنى بىرلىك
 قىلغان، يېڭى بىر بىرلىك - ئومۇملۇق بولۇپ، قانداشلىق ئاساسىي
 ئورۇندا ئەمەس ئىدى.

قەبىلە قانداشلىقىنى ئاساس قىلغان بولۇپ، قانداشلىق رىشتىسى چىڭ

بولغان ئىككى - ئۈچ ياكى ئۈنۈڭدىنمۇ چىقراق ئۇرۇق بىرلىشىپ بىر قەبىلىنى تەشكىل قىلاتتى. بۇنداق قەبىلىلەرنىڭ ئۆز ئالدىغا نامى، بەلگە-نشانىسى، ئۆزلىرىنىڭ بەلگىلىك زېمىن دائىرىسى، قەبىلىنىڭ ئىچكى-تاشقى ئىشلىرىنى باشقۇرىدىغان قەبىلە يول باشچىسى - ئاقساقىلى، ئاقساقاللار كېڭىشى ... قاتارلىقلار بولاتتى.

ئىپتىدائىي جەمئىيەتنىڭ كېيىنكى مەزگىللىرىگە كەلگەندە، خۇسۇسىي مۈلۈكچىلىك، سىنىپ، سىنىپىي ھۆكۈمرانلىق شەكىللىنىپ، ئۇرۇق ئەزالىرىدا ئورتاق ئەمگەك قىلىپ تەڭ بۆلۈشىدىغان ئىپتىدائىي كوممۇنىزم تۇرمۇشى يىمىرىلدى. چوڭ ئىككى قېتىملىق ئىش تەقسىماتى، ئىشلەپچىقىرىش كۈچلىرىنىڭ تەرەققىياتى، مەھسۇلات ئالماشتۇرۇش، ئاھالىلەر سانىنىڭ كۆپىيىشى، مال - مۈلۈك، بايلىققا بولغان ئىنتىلىش، بولۇپمۇ قەبىلىلەر ئارا مال - مۈلۈك، بايلىق، ئادەم ۋە باشقىلارنى قولغا كىرگۈزۈۋېلىش ئۈچۈن بولۇنغان ئۇرۇش ۋە ھەربىي ھەرىكەتلەر قەبىلىلەرنىڭ ئۆز ئارا بىرلىشىشىگە ئېلىپ كەلدى. مانا مۇشۇنداق سەۋەبلەر ئارقىسىدا، قەبىلىلەر كونفېدېراتسىيىسى - قەبىلىلەر ئىتتىپاقى (ياكى قەبىلىلەر بىرلەشمىسى) مەيدانغا كەلدى. بۇنداق شەكىللەنگەن بىرلەشمە ئىتتىپاقنىڭ ئورتاق ئېتىقاد نشانىسى، خېلىلا چوڭ تېررىتورىيىسى، ئۆزلىرىنىڭ تىلى، ئۆرپ - ئادىتى، بەلگىلىك يوسۇنى ... بولاتتى. ئىچكى جېدەل - غەۋغالارنى ئۆز ئىچىدە بىر تەرەپ قىلاتتى. سىرتتىن كېلىدىغان ھەر قانداق خىرىسقا پۈتكۈل ئىتتىپاق جېنىنى تىكىپ قويايتتى ...

قەبىلىلەر ئىتتىپاقى تۇغقان قەبىلىلەر ۋە قوشنا قەبىلىلەر بىلەن ئىقتىساد، مەدەنىيەت ۋە باشقا جەھەتلەردە ئۆز ئارا قويۇق ئالاقە ئورنىتىپ ۋە بۇنداق ئالاقىنى يەنىمۇ كۈچەيتىپ بېرىپ، ئاخىرى تائىپە - نارودنوستىن ئىبارەت ئىجتىمائىي تەشكىل (ئومۇملىق) ۋۇجۇدقا كەلدى. شۇنىڭ بىلەن، ئۇ كېيىن مىللەت بولۇپ شەكىللىنىشكە شەرت ھازىرلىغان بولدى، لېكىن ئۇ تېخى «مىللەت» دەرىجىسىگە بېرىپ يەتمىگەنىدى. شۇنى ئەستە تۇتۇش لازىمكى، ئىنسانلار ئۆزىنىڭ تەرەققىيات تارىخى

جەرياندا قانداشلىق رىشتىسىنى مەركىزىي لىنىيە قىلىپ تۇرۇپ ئۇرۇق بولۇپ ئۇيۇشقان. بىرقانچە يېقىن ئۇرۇق بىرلىشىپ، يۇغۇرۇلۇپ قەبىلىنى تەشكىل قىلغان. تۇغقان قەبىلىلەر، قوشنا قەبىلىلەر ۋە ئالاقىلىرى يېقىن قەبىلىلەردىن بىرقانچە قەبىلە (ھەر بىر قەبىلىنىڭ ئادەم سانى ۋە تېررىتورىيە دائىرىسى قاتارلىقلار بىر - بىرىنىڭكى بىلەن ئوخشاش ئەمەس) ئۆزلىرىنىڭ تۇرمۇشى، تىرىكچىلىك ئوقىتى، مال - مۈلكى، تېررىتورىيىسى ۋە باشقىلارنى قوغداش، سىرتتىن كېلىدىغان دۈشمەنلىككە ئورتاق تاقابىل تۇرۇش ئېھتىياجىدىن، ئىجتىمائىي تەشكىل - قەبىلىلەر ئىتتىپاقى بولۇپ ئۇيۇشقان. بۇ تەشكىلىي شەكىلنىڭ ياكى ۋاقىتلىق، ياكى مەڭگۈلۈك بولۇشىدىن قەتئىينەزەر، ئەڭ مۇھىمى، بۇ تەشكىلىي شەكىل «مىللەت» كاتېگورىيىسىگە ئەڭ يېقىن كېلەتتى.

مىللەت دېگەنمىز، ماركسىزىملىق مىللەت قارىشى بويىچە ئېيتقاندا، ئۇ بىر ئورتاق گەۋدە بولۇپ، يەر شارىدا ئىنسانلار پەيدا بولۇش بىلەن تەڭلا پەيدا بولغان ئەمەس، بەلكى ئىنسانلار جەمئىيىتى تەرەققىي قىلىپ مۇئەييەن بىر باسقۇچقا يەتكەندە (كاپىتالىزم باسقۇچىغا كىرگەندە) پەيدا بولغان، مىللەت قانداشلىق ئاساسىدىكى ئومۇمىي بىرلىك ئەمەس، بەلكى دەل ئۇنىڭ ئەكسىچە، تېررىتورىيىنى ئاساس قىلغان كىشىلەرنىڭ ئومۇمىي بىرلىكىدىن ئىبارەت. كىلاسسىكىلىرىمىزمۇ ئۇرۇقنىڭ، قەبىلىلەر بىرلىكىنىڭ مىللەت ئۇقۇمى بىلەن ئوخشىمايدىغانلىقىنى ناھايىتى بۇزۇنلا ئېنىق كۆرسىتىپ ئۆتكەن. مەسىلەن، ئېنگېلس ئۆزىنىڭ «ئائىلە، خۇسۇسىي مۈلۈك ۋە دۆلەتنىڭ كېلىپ چىقىشى» دېگەن مەشھۇر ئەسىرىدە چوڭقۇر مەنىلىك قىلىپ مۇنداق كۆرسەتكەنىدى: «ئۇرۇقداشلىقتىكى قانداشلىق مۇناسىۋەت تېزىدىن ئۆز ئەھمىيىتىنى يوقىتىدۇ دېيىلسە، مادامكى، ئۇ، ئۇرۇقداشلىق تۈزۈمىنىڭ ئاپپاراتى قەبىلە ۋە پۈتۈن مىللەت (KLOV) نىڭ ئىچكى قىسمىدا بويسۇندۇرۇلۇشتىن ھاسىل بولغان ئۆزگىرىش نەتىجىسىدۇر. مەلۇمكى، بويسۇندۇرغۇچىلارنىڭ ھۆكۈمرانلىقى ئۇرۇقداشلىق تۈزۈمى بىلەن چىقىشالمايدۇ.» يەنە «كۇنساين - زېچلىشىۋاتقان ئاھالە ئىچكى - تاشقى جەھەتتىن تېخىمۇ زىچ

ئىتتىپاقلىشىشقا مەجبۇر بولىدۇ؛ ئۇزۇن ئۆتمەي ھەر قانداق قېرىنداش قەبىلىلەرنىڭ زېمىنلىرىنىڭ تۇتىشىپ بىر مىللەت (KLOV) نىڭ ئورتاق زېمىنىغا ئايلىنىش زۆرۈرىيىتىمۇ تۇغۇلىدۇ. ③ ستالىنىمۇ قەبىلىۋى بىرلىك ۋە ئىرقنىڭ مىللەت ئەمەسلىكىنى قەيت قىلىپ مۇنداق دەپ كۆرسەتكەن: «مىللەتمۇ ھەر بىر تارىخىي ھادىسىلەرگە ئوخشاش، ئۆزگىرىش قانۇنىغا ئىتائەت قىلىدۇ. بۇنىڭ تارىخىي باشلىنىشى، ئاخىرلىشىشى بولىدۇ»، «مىللەت دېگەن ھەممىدىن بۇرۇن ئومۇملۇق، ئادەملەرنىڭ مەلۇم ئومۇملۇقىدۇر»، «بۇ ئومۇملۇق ئىرقىي ۋە قەبىلىۋى ئومۇملۇق ئەمەس. ھازىرقى ئىتالىيان مىللىتى رومالىقلار، ئىترۇسلار، يۇنانلار، ئەرەبلەر ۋە باشقىلاردىن تەشكىل بولغان. فرانسۇز مىللىتى گاللار، رومالىقلار، بىرىتلار، گېرمانلار ۋە باشقىلاردىن تەركىب تاپقان. ھەر خىل ئىرق، قەبىلە ئادەملىرىدىن ئىبارەت مىللەت بولۇپ تەشكىل قىلىنغان، ئىنگىلىزلار، نېمىسلار ۋە باشقىلار توغرىسىدىمۇ شۇنى ئېيتىشقا بولىدۇ»، «دېمەك مىللەت دېگەن ئادەملەرنىڭ ئىرق ۋە قەبىلىۋى بىرلىكى ئەمەس، بەلكى تارىخىي يوسۇندا قۇرۇلغان ئومۇملۇقتۇر. ④ ستالىن يەنە: «مىللەت — ئادەملەرنىڭ تىل، تېررىتورىيە، ئىقتىسادىي تۇرمۇش ئومۇملۇقى ۋە مەدەنىيەت بىرلىكىدە ئىپادىلىنىدىغان روھىي ھالەت تۈزۈلۈشى ۋە ئومۇملۇقى ئاساسىدا تارىخىي يوسۇندا شەكىللەنگەن مۇستەھكەم بىرلىكىدۇر» ⑤ دېگەن. دېمەك، ستالىننىڭ مىللەت توغرىسىدىكى تەبىرىنىڭ يادروسى «مىللەت» نىڭ «تۆت خۇسۇسىيەتكە» ئىگە ئىكەنلىكىدىن ئىبارەت. ستالىننىڭ مىللەتنى تەشكىل قىلىدىغان ئېتنىك مەنبە توغرىسىدىكى قارىشىنىڭ يادروسى — بىر مىللەتنىڭ ئېتنىك مەنبەسى بىرلا ئېتنىك تەركىبىنى ئەمەس، بىرنەچچە ئېتنىك تەركىبىنى مەنبە قىلىدۇ، بىر مىللەتكە ئېتنىك مەنبە بولغان مەلۇم بىر ئېتنىك تەركىب يەنە بىر مىللەتنىڭ ئېتنىك تەركىبىمۇ بولالايدۇ، دېگەندىن ئىبارەت. ئىرقنىڭ «مىللەت» كە ئوخشىمايدىغان يېرى شۇكى، مىللەت ئەسلىدىكى ئۇرۇق، قەبىلە ۋە قەبىلىلەر بىرلەشمىسى تەشكىلاتىنىڭ رامكىلىرىنى بۇزۇپ كېرىپ قەبىلە،

قەبىلىلەر ئىتتىپاقى ھەتتا ھەر خىل ئىرقلاردىكى ئادەملەرنى ئۆزىگە قوشۇپ، سىغدۇرۇپ، يۇغۇرۇپ، جىپسىلاشتۇرۇپ كەتكەن، ئۇزاق تارىختا شەكىللەنگەن ۋە يۇقىرىدا ستالىن كۆرسەتكەن «تۆت خۇسۇسىيەت» كە ئىگە بولغان ئادەملەرنىڭ ئومۇملۇقىدىن ئىبارەت. بىر مىللەتنىڭ نوپۇسى قانچە كۆپ بولسا، شۇ مىللەتكە قوشۇلغان ئېتنىك تەركىبمۇ شۇنچە كۆپ بولىدۇ. دۇنيادىكى ھەرقانداق بىر مىللەت پەقەت بىر ياكى ئىككىلا ئۇرۇق-قەبىلىدىن، ياكى بىرلا ئەجدادتىن شەكىللەنگەن ئەمەس. يولداش ماۋ زېدۇڭمۇ: «خەنزۇ مىللىتىنىڭ ئاھالىسىنىڭ كۆپ بولۇشىمۇ ئۇزاق ۋاقىتلار داۋامىدا بىر مۇنچە مىللەتلەرنىڭ قان قوشۇلۇشىدىن بولغان» ⑥ دەپ كۆرسەتكەن.

ئۇيغۇرلارنىڭ مىللەت بولۇپ شەكىللىنىشى ۋە نوپۇسىنىڭ كۆپىيىشى، تىيانشان تېغىنىڭ جەنۇبىدا قەدىمدە ئاتالمىش «تۇخار تىلى» دا سۆزلەشكۈچى ئاھالىنىڭ كېيىنكى تەرەققىيات مەسىلىلىرى دەل شۇنىڭ دەلىلىدۇر. بۇ مەسىلىدە گۇ باۋ ئەپەندىمۇ مۇشۇنداق قاراشنى قۇۋەتلەيدۇ. ئۇ ئۆزىنىڭ بىر ماقالىسىدە مەخسۇس مۇشۇ توغرىدا لۇق توختىلىپ مۇنداق دەپ كۆرسىتىدۇ: «مىللەت قانچىكى چوڭ بولسا، ئۇنىڭ تەركىبىدىكى ئارىلاش ئامىللارمۇ شۇنچە كۆپ بولىدۇ. ھەرقانداق مىللەت يەككە ھالەتتە مەۋجۇت بولۇپ تۇرغان ۋە تەرەققىي قىلغان ئەمەس، بەلكى ئۆز ئەتراپىدىكى مىللەتلەر بىلەن بولغان يېقىن مۇناسىۋەتلەر ئىچىدە مەۋجۇت بولۇپ تەرەققىي قىلىپ كەلگەن. ئۇيغۇرلار نوپۇسى كۆپ، يۈكسەك ئىقتىسادىي تەرەققىيات ۋە مەدەنىيەتكە ئىگە بىر مىللەت بولۇپ شەكىللىنىش جەريانىدا، ئۇنىڭغا دەسلەپ شىمالىي چۆللۈكنى باشقا تۈركىي تىللىق كۆچمەن مىللەتلەر قوشۇلغان. كېيىنچە تىيانشان تېغىنىڭ جەنۇبىي ئېتىكىدىكى تۇخار تىلى (ياكى قاراشەھەر تىلى، كۈسەن - كۇچا تىلى دەپمۇ ئاتىلىدۇ) دا سۆزلىشىدىغان ۋە كۇئېنلۇننىڭ شىمالىي ئېتىكىدىكى قارۇشتى تىلىدا سۆزلىشىدىغان ئېكېنچى مىللەتلەر قوشۇلغان. VIII ئەسىرنىڭ دەسلەپكى يىللىرىدىن بۇرۇن تۇرپان ئويمانلىقىدىكى كىۈجەمەتى قۇجۇ خانلىقىدىكى تۈركلەر - تېلپىلارغا قوشۇلۇپ كەتكەن. ئەھۋال

شۇنداق ئىكەن، جەنۇبىي شىنجاڭدىكى باشقا ئېكىنچى مىللەتلەرنىڭمۇ قوشۇلۇپ كەتكەنلىكىنى چۈشىنىۋېلىش تەس بولمىسا كېرەك...» ⑦ گۇ باۋ ئەپەندى قەدىمكى شىنجاڭدىكى غەربىي تۈركىي ئاھالىلەرنىڭ تۈركلىشىش — ئۇيغۇرلىشىش ئەھۋالى ۋە ئۇيغۇرلارنىڭ ئېتنىك مەنبەسىنىڭ مۇھىم تەركىبىي قىسمى توغرىسىدا توختالغاندا، تېخىمۇ ئىچكىرىلەپ ئېنىق قىلىپ: 840 - يىلدىن كېيىن، ئۇيغۇرلارنىڭ بىر قىسمىنىڭ تۇرپان، جىمىسار، قاراشەھەر، كۇچا رايونلىرىغا، قىسقىسى، «تۇرپان ئويمانلىقى ۋە تارىم ئويمانلىقىدىكى يېقىن تۇغقانلىرىنىڭ قېشىغا» كۆچۈپ كېلىشى «جەنۇبىي شىنجاڭدىكى ھەرقايسى ئېكىنچى ئاھالىلەرنىڭ ئۇيغۇرلىشىپ كېتىشىدىكى مۇھىم ئامىل ئەمەس، بەلكى يەرلىك ئاھالىنىڭ تۈركلىشىشى - تېلېلىشىشى، يەنى ئۇيغۇرلىشىشىنى تېخىمۇ ئىلگىرى سۈرگەن ئىككىنچى ئورۇندىكى، ئادەتتىكى ئامىل دەپ قارايمىز، چۈنكى ئۇنىڭدىن ناھايىتى بۇرۇن يەرلىك ئاھالىدە تۈركلىشىش - ئۇيغۇرلىشىش باشلىنىپ كەتكەن... شۇنىمۇ كۆرسىتىپ ئۆتۈش زۆرۈركى، ئۇيغۇرلارنىڭ مۇھىم ئېتنىك مەنبەسى دىڭلىڭ، تېلې ۋە خۇيخېلاردىنلا ئىبارەت بولۇپ قالماي، بەلكى ئۇيغۇرلار تەرىپىدىن قوشۇۋېلىنغان، ئەسلىدە جەنۇبىي شىنجاڭدا ئولتۇرۇشلۇق ھەرقايسى ئېكىنچى قەبىلىلەرمۇ ئۇيغۇرلارنىڭ ئېتنىك مەنبەسىنىڭ مۇھىم تەركىبىي قىسمى» ⑧ دەپ كۆرسىتىدۇ.

مىللەت، سىنىپ، دۆلەت ئۇچىلىسىلا تارىخ تەرەققىي قىلىپ مەلۇم باسقۇچقا يەتكەندە، يەنى ئىپتىدائىي جەمئىيەت يىمىرىلىپ، سىنىپىي جەمئىيەت بارلىققا كەلگەن چاغدا پەيدا بولغان بولۇپ، بۇلارنىڭ مۇناسىۋىتى زىچ، لېكىن بۇلارنىڭ پەرقى بار. مىللەت ئۇزاق تارىختا شەكىللەنگەن ۋە ئۆت خۇسۇسىيەتكە ئىگە بولغان كىشىلەر ئومۇملۇقىدىن ئىبارەت. ئۇ سىياسىي مالىمانچىلىقنىڭ يۈز بېرىشى ياكى دۆلەت چېگرىسىنىڭ ئۆزگىرىشى بىلەن دەرھال ئۆزگىرىپ كەتمەيدۇ. دۆلەت بولسا سىنىپىي زىددىيەت ۋە سىنىپىي كۈرەشنىڭ مۇرەسسە قىلىپ بولمايدىغان دەرىجىگە يەتكەنلىكىنىڭ مەھسۇلى، سىنىپىي ھۆكۈمرانلىق قورالىدۇر. ئۇ

سىياسىي جەھەتتىكى مۇقىملىق ياكى مالىمانچىلىق، ئىقتىسادنىڭ گۈللىنىشى ياكى ۋەيران بولۇشى قاتارلىق ئامىللار سەۋەبىدىن ئۆزگىرىپ تۇرىدۇ. دۇنيا دائىرىسىدىن ئالغاندا، بىر مىللەت بىر دۆلەت بولغان ئەھۋال، (ئىرېلاندىيە، فرانسىيە، ئىتالىيە، گېرمانىيەگە ئوخشاش)، بىر مىللەت بىر قانچە دۆلەت بولغان ئەھۋال (ئەرەب ئەللىرى دۆلەتلىرى) ۋە بىر قانچە مىللەت، ئون نەچچە مىللەت ھەتتا نەچچە ئون مىللەت بىر دۆلەت بولغان ئەھۋال (جۇڭگو، روسىيە، مالايسىياغا ئوخشاش) لار بار. بىر مىللەت بىر دۆلەت بولغان ئەھۋال بار دېگىنىمىزدە، تارىختىكى فرانسىيە، گېرمانىيە، ئىتالىيە قاتارلىق دۆلەتلەر كۆزدە تۇتۇلسىمۇ، لېكىن ئۇ دۆلەتلەردە مىللىي تەركىب جەھەتتە يەنىلا بىر قانچە مىللەت بار (بۇ يەردە سۆز، مۇھىمى، شۇ ئەللەردىكى دۆلەت ھاكىمىيىتى ئورگىنىدىكى مىللەت تەركىبى ئۈستىدە بولۇۋاتىدۇ).

شۇنىڭغا دىققەت قىلىش كېرەككى، مىللەت بىلەن دۆلەت، بىر مىللەتلىك دۆلەت بىلەن كۆپ مىللەتلىك دۆلەتنىڭ پەرقى بار. ئۇلارنىڭ ئەھۋالى ئوخشاش بولمايدۇ. يۇقىرىدا ئېيتىلغان بىر مىللەتلىك دۆلەتتە مىللەتنىڭ خۇسۇسىيىتى بىلەن دۆلەتنىڭ بەزى ئالاھىدىلىكلىرى ئاساسەن چېپىلىشىپ كەتكەن بولىدۇ. شۇنىڭ ئۈچۈنمۇ تولا ھاللاردا «مىللەت» بىلەن «دۆلەت» بىر مەنىدە قوللىنىدۇ. مەلۇم بىر مىللەت تىلغا ئېلىنسا، ئۇ مەلۇم بىر دۆلەتنى كۆرسىتىدۇ. بۇ ھال غەربىي ياۋروپادىكى ئىسمى يۇقىرىدا تىلغا ئېلىنغان دۆلەتلەردە تېخىمۇ گەۋدىلىك. شۇنداق قىلىپ، «قەبىلىلەر تەرەققىي قىلىپ مىللەت ۋە دۆلەتكە ئايلاندى.» ② لېكىن مىللەت بىلەن دۆلەت ئۆزگەرمەيدىغان نەرسە ئەمەس. ئۇ تەرەققىي قىلىدۇ، ئاخىرىدا ئۆزگىرىدۇ، يەنى دۆلەت سىنىپىنىڭ يوقىلىشىغا ئەگىشىپ يوقىلىدۇ. مىللىي خۇسۇسىيەت، مىللىي پەرق ۋە مىللەتمۇ يوقىلىدۇ. لېكىن بۇنداق ئۆزگىرىش، بۇنداق تەقدىر مۇشۇنداق ئۆزگىرىش ۋە تەقدىرنى ۋۇجۇدقا چىقىرىدىغان ھەممە شەرت - شارائىت پىشپىتىلگەن چاغدىلا ئاندىن ۋۇجۇدقا كېلىدۇ. ئۇ يېقىن كەلگۈسىدە ئەمەس، يىراق كەلگۈسىدە يۈز بېرىدۇ. مىللەتنىڭ يوقىلىشى ئۈچۈن تېخىمۇ ئۇزاق ۋاقىت

كېتىدۇ. «مىللىي خۇسۇسىيەت، مىللىي پەرقنىڭ يوقىلىشى كەلگۈسىدە ئىنسانىيەت جەمئىيىتى كوممۇنىزمغا كىرگەندىن كېيىن، دۇنيا ئىقتىسادى ۋە مەدەنىيىتىنىڭ يۈكسەك دەرىجىدە راۋاجلىنىشىغا ئەگىشىپ يۈز بېرىدىغان تەبىئىي ئاقىۋەت» ⑩. يولداش ماۋزېدۇڭ كۆرسىتىپ ئۆتكەندەك: «ئاۋۋال سىنىپ يوقىلىدۇ، ئاندىن كېيىن دۆلەت يوقىلىدۇ، ئاخىرىدا مىللەت يوقىلىدۇ، پۈتۈن دۇنيادا شۇنداق بولىدۇ.» ⑪

ئەسلى سۆزىمىزگە كەلسەك، مىللەت ئوخشاش ياكى بىر ئىرقتىكى ئادەملەر ئومۇمىي ئەمەس، بەلكى تارىخىي يوسۇندا شەكىللەنگەن، تېررىتورىيە ئاساس قىلىنغان، نىسبەتەن مۇقىم ئادەملەر بىرلىكىدۇر. ئىرق دېگىنىمىز، ئۇ بىر تارىخىي ئۇقۇم بولماستىن، بەلكى بىئولوگىيىلىك ئۇقۇمدۇر. ئىرق ئاساسەن ئادەملەرنىڭ تېرىسىنىڭ رەڭگى، چېچى، چىرايى، بۇرنى، ساقال- بۇرۇت تۈكلەرنىڭ قويۇق-شالاڭلىقى، ئۈچلەمچى تۈك قاتلىمى ۋە باشقىلارغا قاراپ ئايرىلغان گۇرۇپپىلارغا ئېيتىلىدۇ. ئۇنى قىسقارتىپ ئېيتقاندا، ئىرق ئادەملەرنىڭ تەن تۈزۈلۈشى جەھەتتىكى ئىرسىيەتلىك بولغان فىزىئولوگىيىلىك ئالاھىدىلىكلەر ۋە پەرقلىرىگە ئاساسلىنىپ بۆلۈنگەن ئادەملەر توپىدىن ئىبارەت. بىر ئىرق بىرقانچە مىللەتتىن تەشكىل تېپىشى مۇمكىن، بىر مىللەتتە بىر قانچە ئىرق ئامىللىرىمۇ بولۇشى مۇمكىن. دۇنيادا ھېچقانداق «ساپ قان» ۋە «ساپ ئىرق» دېيىلىدىغان قان ۋە ئىرق بولۇشى مۇمكىن ئەمەس.

(3)

چەت ئەللىك ئالىملار ئانتروپولوگىيە ساھەسىدىكى تەتقىقاتنى خېلى بۇرۇنلا ئېلىپ بارغان. ئۇلار بۇنىڭدىن بىر ئەسىر ئىلگىرى جۇڭگونىڭ شىنجاڭ رايونىدا ياشىغان ئاھالىلەرنىمۇ ئانتروپولوگىيە جەھەتتە تەكشۈرۈپ تەتقىق قىلغان. ئەنە شۇنداق ئالىملارنىڭ بىرى

ئۇيڧالۋى (Uifalvy) 1878، 1879، 1880 - يىللىرى مەخسۇس ئانتروپولوگىيەلىك تەكشۈرۈش ئېلىپ بارغان. ئۇنىڭ شىنجاڭ خەلقلىرىنى ئانتروپولوگىيە جەھەتتىن تەكشۈرگەن ماتېرىياللىرى، ئالاقىدار ماتېرىياللارغا ئاساسلانغاندا، سان جەھەتتىن ئانچە كۆپ بولمىسىمۇ، «ئۆلچىگىلى» ۋە «تەرىپ بەرگىلى بولغۇدەك خۇسۇسىيەتكە ئىگە ماتېرىياللار» نى «تازا كۆپ ئالالمىغان» بولسىمۇ، لېكىن ئۇ ھەر ھالدا شىنجاڭ خەلقلىرىنىڭ ئانتروپولوگىيەسى ساھەسىدە تەكشۈرۈپ - تەتقىق قىلىشقا كىرىشكەن دەسلەپكى ئالىملاردىن بىرى ھېسابلىنىدۇ. بۇ ساھەدە كۆرۈنەرلىك خىزمەت ئىشلىگەن ئا. ستېيىن بىلەن جويېستۇر. ئا. ستېيىن ئالدىن بىر پروگرامما تۈزۈپ، شىنجاڭ ئاھالىلىرىنى 25 گۇرۇپپىغا بۆلۈپ تەكشۈرگەن، شىنجاڭغا قوشنا رايونلاردىنمۇ 72 ئادەمنى تەكشۈرگەن. ئانتروپولوگىيە مۇتەخەسسسى جويېس (Joyes) ستېيىن تەكشۈرۈپ توپلىغان ماتېرىياللارنى قايتىدىن ئىزدىنىپ، ئۆزىنىڭ شىنجاڭ خەلقلىرى توغرىسىدىكى ئانتروپولوگىيەلىك تەتقىقات نەتىجىلىرىنى 1903، 1912 - ۋە 1926 - يىللىرى كەينى-كەينىدىن ئېلان قىلدى. جويېس ستېيىن توپلىغان ماتېرىياللار ئاساسىدا، شىنجاڭ ۋە ئۇنىڭغا قوشنا رايون خەلقلىرىنى ئانتروپولوگىيە جەھەتتىن تۆۋەندىكى بەش تىپقا بۆلگەن:

1- تىپ: تېرىسىنىڭ رەڭگى ئاق ھال رەڭلىك، براخېكىفال*لىقى گەۋدىلىك. بويىنىڭ ئېگىزلىكى ئوتتۇرا بويلۇقتىن سەل پاكارراق. بۇرنى ئىنچىكە، ئېگىز، قۇش تۇمشۇق بىلەن تۈز بۇرۇن ئوتتۇرىسىدا. يۈزى سوقچاق، ئۇزۇن، چېچىنىڭ رەڭگى قارا، قارامتۇل، شەكلى (پاسونى ئەمەس) دولقۇنسىمان. (بۇ ھۇسەيمان). بەدەنى تۈكلۈك. كۆزىنىڭ

* براخېكىفال - ئانتروپولوگىيەدە قوللىنىلىدىغان خاس تېرمىن بولۇپ، مەنىسى باش سۆڭىكىنىڭ كەڭلىكى باش سۆڭىكى ئۇزۇنلۇقىنىڭ 0.80 گە توغرا كەلگەن باش سۆڭىكى كۆرسىتىدۇ. باش سۆڭىكى مۇشۇ نىسبەتتىكى ئادەملەر دۆڭلىكەرەك باشلىق ئادەملەر تىپىغا كىرىدۇ. بۇ تىپتىكى ئادەملەر يەنە قىسقا باش ياكى كالتە باش ئادەملەر دەپمۇ ئاتىلىدۇ. ئانتروپولوگىيەدە بۇ تىپتىكى ئادەملەر براخېكىفاللىق تىپتىكى ئادەملەر دەپ ئاتىلىدۇ.

قارىچۇھىنىڭ رەڭگى ئوتتۇراھال قوڭۇر كەلگەن ئىرىق. بۇ ھوما ئالپىنۇس لىياۋپۇجا ئىرىقى دېيىلىدۇ. ئۇ ئالىپ ئىرىقى ياكى تاغلىقلار ئىرىقى دېگەنلىك بولىدۇ.

2- تىپ: تېرىسىنىڭ رەڭگى ئاق، سەل بۇغداي ئۇڭلۇك. براخېكىفالىلىقى كۈچلۈك. بويىنىڭ ئېگىزلىكى ئوتتۇرا بويلۇقتىن پاكىرراق. بۇرنى ئادەتتە كەڭ ۋە تۈز. ياڭاق سۆڭىكى كەڭ. چېچى قوڭۇر رەڭلىك، لېكىن ئانچە قويۇق ئەمەس، تۈز ئۆسكەن. كۆزى قوي كۆزلۈك ئىرىق. بۇ تۈركىي ئىرىقتۇر.

3- تىپ: تېرىسىنىڭ رەڭگى ئالما ئۇرۇقى رەڭ، باش سۆڭىكى سىزوكىفالىلىق*. بويى ئېگىز، بۇرنى ئىنچىكە ۋە ئېگىز، قۇش تۇمشۇق بۇرۇنلۇق. يۈزى سوقىچاق، چېچىنىڭ رەڭگى قارا، شەكلى دولقۇنسىمان، كۆزى قوي كۆزلۈك كەلگەن ئىرىق. بۇ ھىندى - ئافغان ئىرىقىدۇر.

4- تىپ: تېرىسىنىڭ رەڭگى ئالما ئۇرۇقى رەڭ. باش سۆڭىكى براخېكىفالىلىق. بويى ئوتتۇرا بويلۇقتىن سەل پاكىر. بۇرنى تۈز ۋە سەل قېلىنراق، كەڭ. چېچىنىڭ رەڭگى قارا، شەكلى دولقۇنسىمان. ساقال - بۇرۇتلىرى شالاڭ. كۆزى قوي كۆزلۈك كەلگەن ئىرىق. بۇ، تىبەتلىكلەر ئىرىقىدۇر.

5- تىپ: تېرىسىنىڭ رەڭگى ساغۇچ، باش سۆڭىكى براخېكىفالىلىق. بويى پاكىرراق. بۇرنى تۈز، قېلىنراق ياكى ئېگىزرەك، بۇرۇن تۇشۇكى سەل چوڭراق، كۆندىلەڭ شەكلىدە. يۈزى قىسقا، لېكىن كەڭ. چېچىنىڭ رەڭگى قارا، شەكلى تۈز. ساقال - بۇرۇتلىرى شالاڭ (كوسا). كۆزى قارا كۆز. كۆزىنىڭ قارىچۇقى سوقىچاقراق. قاپىقى روشەن يېپىق كەلگەن ئىرىق. بۇ موڭغۇلوئىدلار ئىرىقىدۇر (جويىسىنىڭ 1930 - يىلى نەشر قىلىنغان ئەسىرىنىڭ 232 - بېتىگە قاراڭ).

*سىزوكىفالىلىق - ئانتروپولوگىيەدە قوللىنىلىدىغان خاس تېرىمىن بولۇپ، مەنىسى، باش سۆڭىكىنىڭ ئۇزۇنلۇقىنىڭ 0.75 تىن 0.80 گە توغرا كەلگەن باش سۆڭىكىگە ئېيىتىلىدۇ. باش سۆڭىكى بۇ نىسبەتتىكى ئادەملەر ئوتتۇراھال باش تىپىدىكى ئادەملەر قاتارىغا كىرىدۇ. بۇ، ئانتروپولوگىيەدە سىزوكىفالىلىق تىپىدىكى ئادەملەر دەپ ئاتىلىدۇ.

يۇقىرىقى مەلۇماتلار بىلەن كەڭ ئۇچراشقان ھەمدە ئۆزىمۇ تەكشۈرۈشلەرگە ئىشتىراك قىلىشقا ئىتتىپاقىنىڭ ئانتروپولوگىيە ئالىمى ن. ن. چىياكساروۋ ئانتروپولوگ جويېس كۆرسەتكەن يۇقىرىقى بەش تىپ ئۈستىدە تەكشۈرۈش ۋە مۇلاھىزە يۈرگۈزۈپ، ئۆزىنىڭ قاراشلىرىنىمۇ ئوتتۇرىغا قويغان. ن. چىياكساروۋنىڭ قارىشىچە، جويېس كۆرسەتكەن 1 - تىپ (جويېسنىڭ ئۆزىنىڭ تېرىمىنى بويىچە ئالغاندا ھوما ئالېنىس لىياۋ پۇجا - تاغلىقلار ئىرقى) پامىر - فەرغانە ياۋروپىئىد ئىرقىنىڭ دەل ئۆزى دەپ كۆرسىتىدۇ. بۇ ياۋروپا ئىرقىنىڭ پامىر - فەرغانە تىپى دېگەنلىكتۇر. جويېسنىڭ ئانتروپولوگىيەلىك تىپلار ئايرىمىسى كۆرسىتىلگەن 40 - جەدۋىلىدىن مەلۇم بولۇشىچە، مۇشۇ تىپ شىنجاڭدا يەكەن دەرياسىنىڭ يۇقىرى ئېقىنىدىكى سارىقوللۇقلار (تاجىكلار) دا، ۋاخانلار (ۋاھانلار ياكى ۋاھلار - پامىرلىقلارنىڭ بىر گۇرۇپپىسى) ۋە خوتەن، كېرىيىدىكى ئۇيغۇرلاردا، شۇنىڭدەك ئۇلارغا قوشنا بولغان تەكلىماكان چۆللۈكىنىڭ جەنۇبىدىكى ئۇيغۇرلاردا روشەن كۆرۈلىدۇ. بۇ تىپتىكى ئاھالىنىڭ باش سۆڭىكى يۇمىلاقراق، يۈزى ئانچە چوڭ ئەمەس، چېچى يۇمشاق، بۇدۇرە ساقال - بۇرۇتى قويۇق. ئۇلاردا موڭغۇللارنىڭ سىياقىدىن ھېچقانداق ئەسەر يوق. قەدىمكى يېزىقلار مۇتەخەسسسى، ئارخېئولوگ قۇربان ۋەلىنىڭ كىروران توغرىسىدا ئېلىپ بارغان تەتقىقاتىغا ئاساسلانغاندا، «كۆنچى دەرياسىنىڭ تۆۋەن ئېقىنىدىكى قۇملۇقتىن تېپىلغان 6000 يىللىق موميا (4000 يىللىق دەپمۇ ھېسابلىنماقتا - نەقىل ئالغۇچىدىن) دا ئىپتىدائىي ياۋروپا ئىرقىنىڭ خۇسۇسىيەتلىرى ناھايىتى گەۋدىلىك»^⑫ ئىكەن.

جويېس ئايرىغان 2 - تىپ تۈركۈمىدەلار ئىرقى بولۇپ، بۇ ئىرقى دېنىكېر دېگەن ئالىم 1926 - يىلى «تۈركلەر ئىرقى» دەپ ئاتىغان (دېنىكېرنىڭ 1926 - يىلى نەشر قىلىنغان ئەسىرىنىڭ 459 - بېتىگە قارالسۇن)، بۇناكا دېگەن ئالىم «غەربىي ئاسىيالىقلار ئىرقى» دەپ ئاتىغان (بۇناكانىڭ 1927 - يىلى نەشر قىلىنغان ئەسىرىنىڭ 40 - 41 - بەتلەرگە قارالسۇن). بۇنى ئىككىنچى تۈرلۈك قىلىپ ئېيتقاندا، جويېس

كۆرسەتكەن 2 - تىپ - تۈركۈمدىلار ئىرقى دېنىكېرنىڭ تۈركلەر ئىرقى دېگىنىگە، بۇناكانىڭ غەربىي ئاسىيالىقلار ئىرقى دېگىنىگە ۋە پارخونىڭ جەنۇبىي سىبىرىيىلىكلەر دېگىنىگە توغرا كېلىدىكەن. شىنجاڭدىكى بۇ تىپتىكى ئالامەتلەر يەكەن دەرياسىنىڭ ئوتتۇرا ئېقىنى بويلىرىدىكى ئاھالىلەردە، قىرغىزلاردا ۋە دولانلاردا، ئاقسۇ ھەمدە پەيزاۋات ئۇيغۇرلىرىدا گەۋدىلىك ئىكەن. بۇ تىپتىكى ئاھالىلەر باش سۆڭىكىنىڭ يوسىلاقلىقى، يۈزىنىڭ كەڭ ۋە گۆشلۈكلىكى، چېچىنىڭ دولقۇنسىمان بولۇشى (ئەمەلىيەتتە، چېچىنىڭ تۈز ۋە يۇمشاق بولۇشى)، بىرىنچى تىپقا نىسبەتەن ئۈچلەمچى تۈك قاتلىمىنىڭ ئانچە بەك تەرەققىي قىلمىغانلىقى، كۆزىنىڭ ئىپىكاتتۇسلۇق بولماسلىقى، كۆزىنىڭ قوي كۆزلۈك، ئارىلاشما كۆزلۈك ۋە كۆزىنىڭ قاپاق قېتىنىڭ چوڭ، كۆز ئوقىنىڭ سىل - پەل قىغىر (قىرغىزلارنىڭ %73، جويپىنىڭ 1912 - يىلى نەشر قىلىنغان ئەسىرىنىڭ 464 - 465 - بەتلەرگە قارالسۇن) لىق ئالامەتلەر بىلەن خاراكتېرلىنىدۇ. شىنجاڭنىڭ شەرقىدە قۇمۇل، تۇرپان ۋە كورلىلاردا جەنۇبىي سىبىرىيە ئائىلىلىرىنىڭ ئارىلاشما ئائىلىلىرىنى ئاسانلا ئۇچراتقىلى بولىدۇ.

جويپى كۆرسەتكەن ئۈچىنچى تىپ ھىندى - ئافغان ئىرقىنى ياۋروپىيىدىلارنىڭ ئوتتۇرا يەر دېڭىزى تىپىغا، كەڭ مەنىدىن ئالغاندا، مىزدولىخوكىفالىق * تىپقا كىرگۈزۈشكە بولىدۇ. بۇ تىپتىكى ئاھالىلەرنىڭ باش سۆڭىكى كۆرسەتمىسىنىڭ سوقچاق بولماسلىقى (باش سۆڭىكىنىڭ كەڭلىكىنىڭ باش سۆڭىكىنىڭ ئۇزۇنلۇقىغا بولغان نىسبىتى 0.77 - 0.80 بولۇشى) چاچ، ساقال - بۇرۇتلىرىنىڭ ئۆسۈشى، يۈزىنىڭ چوڭ - كىچىكلىكى، كۆز ئالمىسىنىڭ شەكلى قاتارلىق ئىرق ئايرىملىرىنى بەلگىلەيدىغان ئالاھىدىلىكلەر ئۆزىنى

* مىزدولىخوكىفال - ئانتروپولوگىيىدە قوللىنىلىدىغان خاس تېرمىن. مېزو يۇنانچە نىزوس دېگەن سۆزدىن ئېلىنغان بولۇپ، مەنىسى ئوتتۇرا دەرىجىلىك، ئوتتۇرىدا تۇرغۇچى دېگەن بولىدۇ. مىزدولىخوكىفال تىپىدىكى ئادەملەر دېگەندە، بۇ ئادەملەرنىڭ بېشىنىڭ قىسقا باش بۇ ئىسمى، سوقا باشمۇ ئىسمى، ئوتتۇرا ھال تىپلىق باش ئىكەنلىكى نەزەردە تۇتۇلىدۇ.

ئېنىق كۆرسەتكەن ياۋروپىيىدىلىق ئالاھىدىلىكلەر بىلەن چېپىلىشىپ كېلىدۇ. مەركىزىي ئاسىيادا مۇشۇ تىپنىڭ كەڭ تارقالغان بەلۋىغى غەربىي جەنۇب رايونىدۇر.

جويپىس ئايرىغان 4 - تىپ - تىبەت ئىرقى دېگىنى، شىنجاڭغا نىسبەتەن ئېيتقاندا، شىنجاڭنىڭ جەنۇبىدا -- خوتەن، نىيە ۋە لوپنۇر ئەتراپلىرىدا يولۇقىدىكەن. مەركىزىي تىبەتكە جايلاشقان غەربىي چاڭلار تىبەت ئاھالىسىنىڭ ئاساسىي تەركىبلىرىنىڭ بىرىدۇر. بۇ چاڭلار قەدىمكى شىنجاڭ تېررىتورىيىسىگە مىلادىيىنىڭ 1 - يىللىرى كېلىشكە باشلىغان. ئۇلار بۇ رايونغا كەلگەندىن كېيىن، مەركىزىي ئاسىيا ئىتتىپاقى دەپ ئاتىلىدىغان ئانتروپولوگىيىلىك تىپقا ئۆزىنىڭ تەسىرىنى كۈچلۈك دەرىجىدە كۆرسەتكەن. ف. ۋ. توماس قاتارلىق ئالىملار ھەتتا خوتەن، نىيە، كىروران خەلىقلىرىنى تىبەتلىكلەرنىڭ ئەڭ قەدىمكى بوۋىلىرىدۇر، دەپ ھېسابلايدۇ.

جويپىس ئايرىغان 5 - تىپ موڭغۇلوئىدلار ئىرقى بولۇپ، شىنجاڭدا موڭغۇلوئىدلارنىڭ رېئال - ئەمەلىيەتتىكى بەلگىلىرى گەنسۇدىن كۆچۈپ كەلگەن خەنزۇ قېرىنداشلاردا ئەڭ يۇقىرى (ماكسىمۇم) دەرىجىدە ئۆز ئىپادىسىنى تاپقان، شىنجاڭدىكى باشقا خەلقلەرگە سېلىشتۇرغاندا، گەنسۇلۇق خەنزۇلارنىڭ چاچلىرى قاتتىق ۋەتۈز كېلىدۇ. ئۈچلەمچى تۈك قاتلىمى بەك ئاز تەرەققىي قىلغان. تېرىسى سېرىقراق، ئىپىكانتۇسلۇق خۇسۇسىيىتى كۈچلۈك. مانا بۇ، شىمالىي جۇڭگودىكى خەنزۇ ئىرقىنىڭ گەنسۇ ۋارىيانتىدۇر.

ئانتروپولوگ جويپىس ئاخىرقى ئىككى تىپ ئۈستىدە كېيىنرەك يېزىلغان ئەسەرلىرىدە تېخىمۇ ئىچكىرىلەپ ئىزدىنىپ، زۆرۈر بولغان بەزى تولۇقلاشلارنى كىرگۈزگەن. ئۇ تىبەتلىكلەرنى ئانتروپولوگىيە جەھەتتە ئارىلىشىپ كەتكەن، دەپ كۆرسىتىپ، ئۇلارنىڭ شىمالىي ۋە جەنۇبىي شەكىللىرىنى ئايرىپ چىققان. تىبەت ئىرقى بىر يىغىلما ئىرق بولۇپ، شىنجاڭدا بىر مۇئەييەن ئورۇننى كۆرسەتمەيدۇ، موڭغۇلوئىد ئىرقىدىكىلەرنىمۇ مۇئەييەن بىر تېررىتورىيىلىك ئورۇنغا باغلاشقا

بولمايدۇ، تىبەتلىكلەرنىڭ شىمالىي ۋە جەنۇبىي شەكىللىرىنىڭ (تىپلىرىنىڭ) پەرقى شىمالىي ۋە جەنۇبىي موڭغۇلوئىدلارنىڭ ئايرىملىقى بىلەن ئوخشاش دەپ كۆرسىتىدۇ (جويېسنىڭ 1912 - يىلى نەشر قىلىنغان كىتابىنىڭ 468 - بېتىگە قارالسۇن).

ئانتروپولوگ ن. ن. چىباكساروۋنىڭ ئومۇميۈزلۈك قارىشىچە، ستېپىن ۋە جويېسنىڭ توپلىغان ۋە تەكشۈرۈپ تەتقىق قىلىپ ئېلان قىلغان ماتېرىياللىرى شىنجاڭنىڭ جەنۇبىي قىسمىدىكى خەلقلەرنىڭ ئانتروپولوگىيىسى توغرىسىدا چۈشەنچە بېرىدۇ. شىنجاڭنىڭ شىمالىي قىسمىدىكى خەلقلەرنىڭ ئانتروپولوگىيىسى توغرىسىدا بۇرۇنقى روسىيە ئالىملىرىدىن پوياركوۋ، ماتسىيېۋسكى (1883 - يىل)، ئىۋانوۋسكى (1893-يىل) لارنىڭ بۇرۇنقىراق مەلۇماتلىرى ۋە سوۋېت ئالىملىرىنىڭ جۇڭغارىيىگە قوشنا بولغان قازاقىستان ۋە قىرغىزىستانلاردىكى ئېتنىك گۇرۇپپىلار ئۈستىدە ئېلىپ بارغان تەتقىقاتلىرىدا قولغا كەلتۈرۈلگەن يېڭى تەتقىقات نەتىجىلىرىگە ئاساسەن، شىمالىي شىنجاڭ ئاھالىسىنىڭ تەركىبىگە تۈرلۈك ياۋروپىيىدە ۋە موڭغۇلوئىد تەركىبلىرىمۇ كىرگەن، دەپ پەرەز قىلغىلى بولىدۇ. لېكىن بۇ تەركىبلەر ئىچىدە ياۋروپىيىدە ئىرقىنىڭ پامىر-فەرغانە تىپى شىنجاڭدا جۇڭغارىيە دائىرىسىدە، قەشقەرلىكلەر ئىچىدە، شەھەردە ياشىغۇچى ئۇيغۇرلار ئىچىدە ۋە تۇرپان ئۇيغۇرلىرى بىلەن بەك ئارىلىشىپ كەتكەن موڭغۇل تىل سىستېمىسىدىكى ئاھالىلەر ئىچىدە كۆپ تارقالغان. بۇ تىپتىكىلەرنىڭ گەۋدىلىك ئالاھىدىلىرى ئادەملىرىنىڭ ئوتتۇرا بويلىق ياكى ئوتتۇرا بويلىقتىن سەل پاكىراق بولغان خۇسۇسىيىتىدىن باشقا، ئۇلارنىڭ باش سۆڭىكىنىڭ مۇتلەق رازىمىرى (كۆرسەتكۈچ نومۇرى) نىڭ ئانچە چوڭ بولماسلىقى، قىسقا باش، يۇمشاق چاچلىق ۋە چېچىنىڭ تۈز ياكى دولقۇنسىمان كېلىشى، ساقاللىق، يۈزىنىڭ نىسبەتەن تار ۋە قىسقىراق كېلىشى، كۆزىدە موڭغۇلوئىدلىق ئالاھىدىلىكلىرىنىڭ گەۋدىلىك بولماسلىقى، چىرايلىق تۈز بۇرۇنلۇق خۇسۇسىيەتكە ئىگە بولۇشى بىلەن پەرقلىنىدۇ.

جەنۇبىي سىبىرىيىنىڭ براخېكىفال (تۈركوئىدلار) تىپى جۇڭغارىيىدە

ھەممىدىن ئاۋۋال موڭغۇلوئىد - ياۋروپىيىدىلارنىڭ ئۆتكۈنچى شەكلىگە ۋەكىللىك قىلىدۇ. مانا مۇشۇ تىپ پامىر - فەرغانە ئائىلىلىرى بىلەن ئارىلىشىپ قازاقلارنىڭ ۋە قىشلاق - يېزا ئۇيغۇرلىرىنىڭ ئاساسىي يادروسىنى تەشكىل قىلىدۇ.

شىنجاڭ ئومۇمەن تۈرلۈك خەلقلەر ئۇچرىشىپ تۇرىدىغان تىپىك بىر رايوندۇر. بۇ يەردە موڭغۇلوئىد، ياۋروپىيىد، براخېكىفال ۋە دولخوكىفالار، كەڭ يۈزلۈكلەر... ئۆز ئارا تەسىر كۆرسىتىشىپ كەلگەن^⑬.

(4)

قەدىمكى شىنجاڭ تېررىتورىيىسىدە ساكلار، ئۇسۇنلار، ياۋچىلار (توخرىلار)، سۇغدىلار، خەنزۇلار، تۈركلەر، موڭغۇللار، تۈبۈتلەر، چاڭلار ۋە باشقا قەبىلە - خەلقلەر ياشىغان. بۇ قەبىلىلەرنىڭ نەچچە ئون ئەسىر ئىلگىرىكى تىل سىستېمىسى جەھەتتە قايسى تىل سىستېمىسى ۋە قايسى تىل ئائىلىسىگە مەنسۇپلۇقىدىن قەتئىينەزەر، بۇ قەبىلە ۋە خەلقلەر نەچچە مىڭ يىللىق تارىخىي تەرەققىيات جەريانىدا ئۆز ئارا قوشۇلۇپ، سىڭىشىپ، بىر-بىرىگە يۇغۇرۇلۇپ، ئاخىرقى ھېسابتا بۈگۈنكى ئۇيغۇر مىللىتىنى ۋە باشقا مىللەتلەرنى شەكىللەندۈرگەن.

بىر قىسىم ئالىملار يۇقىرىدا تىلغا ئېلىنغان قەبىلىلەر ئىچىدىن ساكلارنى ۋە ياۋچىلارنى شەرقىي ئىران سىستېمىسىغا مەنسۇپ خەلق ئىدى، دەپ ھېسابلىسا، يەنە بىر قىسىم ئالىملار بۇ قەبىلىلەرنى تۈركىي تىل سىستېمىسىغا مەنسۇپ خەلقلەر ئىدى، دەپ ھېسابلايدۇ. يەنە بەزى ئالىملار بولسا بۇ قەبىلىلەر ئايرىم - ئايرىم قەبىلىلەر ئىتتىپاقى ئىدى، بۇ قەبىلىلەر ئىتتىپاقىغا تۈرلۈك ئېتنىك تەركىبىتىكى قەبىلىلەر كىرگەن، تۈركىي تىللىق قەبىلىلەر، جۈملىدىن ئۇيغۇرلارمۇ شۇ قەبىلىلەر ئىچىدە بار ئىدى، دەپمۇ ھېسابلايدۇ. ئالايلۇق، ئالىملارنىڭ كۆپچىلىكى ھۇنلارنى

تۈركىي تىللىق قەبىلىلەر ئىدى دېسە، بىر قىسىم ئالىملار ھۇنلار ئېتىنىك جەھەتتە مۇرەككەپ بولغان چوڭ بىر قەبىلىلەر ئىتتىپاقىدىن ئىبارەت ئىدى، ئۇ قەبىلىلەر ئىتتىپاقى ئىچىدە ئۇيغۇرلار ئاساسلىق رول ئوينىغان، دەپ ھېسابلايدۇ. ۋەھالەنكى، تارىخ ئىلمى ساھەسىدە بۇ قەبىلىلەرنىڭ بەزىلىرىنىڭ ئېتىنىك تەركىبى توغرىسىدا تا ھازىرغىچە بىرلىككە كەلگەن كۆز قاراش يوق.

بۇ يەردە شۇنىڭغا دىققەت قىلىش كېرەككى، ئۇيغۇرلار تەركىبىگە كىرىپ بۈگۈنكى ئۇيغۇرلارنى تەشكىل قىلغان ساكلار ۋە باشقا قەبىلە - خەلقلەر توغرىسىدىكى بەزى ماتېرىياللارنى كۆرۈپلا ئۇيغۇرلارنىڭ قەدىم زامانلاردىن تارتىپلا شىنجاڭ تېررىتورىيىسىدە ياشاپ كەلگەن قەدىمىي خەلق ئىكەنلىكىدىن ئىبارەت تارىخىي ئەمەلىيەتنى ئىنكار قىلساق ياكى قەدىمكى ئۇيغۇرلارنىڭ بىر قىسىمىنىڭ بىپايان شىمالىي زېمىندا ئۇرۇقۇن ۋە يېنىسىي ۋادىلىرىدا - موڭغۇلىيە داللىلىرىدا ياشىغانلىقىنى نەزەردە تۇتۇپلا، بۇنىڭدا كۆپ زامانلار ئىلگىرى تىيانشان تېغىنىڭ جەنۇبى ۋە شىمالىدا ياشاپ ئۇيغۇرلىشىپ كەتكەن بىرمۇنچە قەبىلە ۋە خەلقلەرنى ئىنكار قىلساق، بۇ ئېنىقكى، ئۇزاق تارىخىي جەرياندا يۈز بەرگەن ئېتىنىك تەرەققىيات جەريانىغا كۆز يۇمغانلىق بولىدۇ، قەبىلە ۋە خەلقلەرنىڭ تارىخىي تەرەققىيات باسقۇچلىرىغا ئادىل قارىغانلىقىمۇ بولمايدۇ، ئويىپكىتىپ باھا بەرگەنلىكىمۇ بولمايدۇ، مەسىلىگە ئىلمىي قارىغانلىقىمۇ بولمايدۇ. مىلادىيە 840 - يىلدىن ئىلگىرى ئۇيغۇرلار شىنجاڭدا يوق ئىدى دەيدىغان قاراشنىڭ تېخىمۇ ئىلمىي ئاساسى يوق. ئۇيغۇرلار ئۇلۇغ ۋەتىنىمىزنىڭ بىپايان غەربىي شىمال زېمىنىدا قەدىمكى زامانلاردىن تارتىپلا ياشاپ، تىرىكچىلىك قىلىپ، غەربىي شىمالنى ئېچىش ۋە قوغداش، گۈللەندۈرۈش بۈيۈك ئىشقا تېگىشلىك تۆھپە قوشقان. بۇنى ۋەتىنىمىزنىڭ قەدىمكى خەنزۇچە تارىخ كىتابلىرىدىكى ئالاقىدار پۈتۈكلەر ھەتتا ئۇنىڭ كەمتۈكلىرىنى تولۇقلايدىغان ئارخېئولوگىيىلىك ماتېرىياللارمۇ تەستىقلايدۇ.

جۇڭگودا جۇڭگو خەلقلەرنىڭ ئانتروپولوگىيىسى جەھەتتىكى تەتقىقات

تېخى يېقىنقى يىللاردا باشلاندى: 1985 - يىلى خەن كاڭشىن ئەپەندى «شىنجاڭنىڭ قەدىمكى خەلقلەرنىڭ ئىرقىي تەۋەلىكى توغرىسىدا دەسلەپكى ئانتروپولوگىيەلىك مۇلاھىزە» ناملىق ماقالىسىنى ئېلان قىلدى. 1986 - يىلى قەدىمكى يېزىقلار مۇتەخەسسسى، ئارخېئولوگ قۇربان ۋەلى ئۆزىنىڭ بۇ ساھەدىكى تەتقىقاتىنى ئېلان قىلدى. 1987 - يىلى شىنجاڭ ئىجتىمائىي پەنلەر ئاكادېمىيىسىنىڭ تەتقىقاتچىسى، پېشقەدەم تارىخشۇناس ئۇيغۇر سايرانى ئەپەندى مەزكۇر ئاكادېمىيىنىڭ ياردەمچى تەتقىقاتچىسى ھەببۇللا خوجا لەمجىنى بىلەن تۈزگەن «بىر قىسىم شەرقشۇناس - ئۇيغۇرشۇناسلارنىڭ ئۇيغۇرلار تارىخىغا دائىر بايانلىرىدىن قىسقىچە توپلام» (2) غا سابىق سوۋېت ئىتتىپاقىنىڭ ئانتروپولوگى ن. ن. چىپاكساروۋنىڭ «جۇڭگونىڭ ئېتنىك ئانتروپولوگىيىسى» ناملىق ئەسىرىدىكى «شىنجاڭ خەلقلەرى» قىسمىنى تەرجىمە قىلىپ كىرگۈزدى. بۇ توپلامغا يەنە ئانتروپولوگىيىگە ئالاقىدار بولغان «تۈركىي تىللىق خەلقلەر»، «تىيانشان ئاھالىسىنىڭ تەركىبىي قىسمى» ۋە «تارىم ئويمانلىقىدىكى قەدىمكى ئاھالىلەر توغرىسىدا» قاتارلىق مۇھىم ماتېرىياللارمۇ كىرگۈزۈلگەن. 1989 - يىلى شىنجاڭ ئىجتىمائىي پەنلەر ئاكادېمىيىسىنىڭ ياردەمچى تەتقىقاتچىسى ھەببۇللا خوجا لەمجىنى ئۆزىنىڭ «ئۇيغۇر تارىخى توغرىسىدا تەتقىقاتلار» ناملىق ئىلمىي ئەمگىكىدە يۇقىرىقى «توپلام» غا كىرگۈزۈلگەن «شىنجاڭ خەلقلەرى» نىڭ ئانتروپولوگىيىسى تەتقىقاتىنى تونۇشتۇردى.

شۇنى ئەسكەرتىپ ئۆتۈش كېرەككى، جۇڭگودا بەزى مىللەتلەرنىڭ ئېتنىك كېلىپ چىقىشى، گىنتىكىلىق باغلىنىشى، جىسمانىي - بىئولوگىيەلىك تۈزۈلۈشى، ئىرسىيەت ۋە تەدرىجىي ئۆزگىرىش ئامىللىرى، ئۆز ئارا قوشۇلۇپ، سىڭىشىپ، بىر - بىرى بىلەن يۇغۇرۇلۇپ يېڭى بىر ئېتنىك ئومۇملۇقنى شەكىللەندۈرۈش ئەھۋالى، يەنە باشقا بىر مۇنچە مەسىلىلەرمۇ تېخى تامامەن قاناتلەنەرلىك دەرىجىدە يورۇتۇلۇپ كېتىلمىدى. شۇ جۈملىدىن ئۇيغۇر مىللىتىنىڭ قان تىپى، ئىرقىي تەۋەلىكى، تەرەققىيات تارىخىنىڭ باسقۇچلىرى ۋە باشقىلارمۇ مەخسۇس

ساھە سۈپىتىدە تەكشۈرۈپ چىقىلمىدى. مۇشۇنداق بىر قاتار خىزمەتلەر ئۇيغۇر تارىخىدىكى، شۇنداقلا پۈتكۈل ئۇيغۇرشۇناسلىقتىكى كۈنتەرتىپكە قويۇلۇپ، ئېنىقلىنىشى كۈتۈپ تۇرغان تەتقىقات تېمىسى ھېسابلىنىدۇ، خۇلاسەلەپ ئېيتقاندا، ئۇيغۇرلارنىڭ ئانتروپولوگىيەلىك تىپى مەسىلىسى چوڭ، مۇرەككەپ تېمىلارنىڭ بىرى، بۇرۇن بۇ ساھەدە ئۆزىمىز ئەتراپلىق ئىشلەپ كۆرمىگەن. بۇنداق ئەھۋالدا بىز باشقىلارنىڭ بۇ ساھەدە ئىشلىگەنلىرىدىن پايدىلىنىشىمىز، مەنپەئەتلىك بىلىم - تېخنىكا ۋە تەجرىبىلەرنى ئۆگىنىشىمىز ۋە ئىگىلىشىمىز، شۇ ئارقىلىق ئۆزىمىزگە خاس ئۇسۇل، مەيدان، نۇقتىئىنەزەر بويىچە تەكشۈرۈپ تەتقىق قىلىشىمىز، مۇھاكىمە قىلىشىمىز، باشقىلاردىن ئۆگىنىپ، ئۆزىمىز يېڭىلىق يارىتىشىمىز، بۇ ساھەدىكى بوشلۇقنى تولدۇرۇشىمىز لازىم. ئۆزىمىز تەكشۈرۈپ كۆرمىگەن، ئۆزىمىز بېكىتمىگەن دېگەن ئىدىيەدە تۇرۇپ، باشقىلارنىڭ بۇ ساھەدە ئىشلىگەن تەتقىقات نەتىجىلىرىنى بىراقلا ئىنكار قىلىۋېتىش پوزىتسىيىسىمۇ، ياكى باشقىلارنىڭ بۇ ساھەدىكى تەتقىقات نەتىجىلىرى تامامەن توغرا، ئۇنى قايتا قاراپ چىقىشنىڭ ھاجىتى يوق دەپ مۇتلەق قەستتۈرۈپ، ئۆزىمىز قول سېلىپ ئىشلىمەي، تەكشۈرۈپ-تەتقىق قىلماي قول قوشتۇرۇپ تۇرۇش پوزىتسىيىسىمۇ ئوخشاشلا توغرا ئەمەس. بۇ جەھەتتىكى بىردىنبىر توغرا يول كەمتەرلىك بىلەن ئىلىم ۋە ئىلغار پەن-تېخنىكا ئىگىلەپ، دادىللىق بىلەن ئىشلەپ، يېڭىلىق يارىتىپ، بوشلۇقلارنى تولدۇرۇش ئۈچۈن توختىماي ئىلگىرىلەشتىن ئىبارەت.

چەت ئەل ئانتروپولوگلىرىنىڭ ئېلىپ بارغان تەتقىقاتلىرىغا ئاساسلانغاندا: «ئانتروپولوگىيەلىك جەھەتتە ئۇيغۇرلار ياۋروپا ئىرقىغا ياتىدۇ. ئۇيغۇرلارغا ئاز مىقداردا موڭغۇل ئىرقى ئامىللىرىمۇ ئارىلىشىپ كەتكەن.» ⑭ ئۇيغۇرلارنىڭ ئانتروپولوگىيەسىنى تېخىمۇ ئىچكىرىلەپ

تەتقىق قىلىشتىن چىققان نەتىجە «ئانتروپولوگىيە جەھەتتە ئۇيغۇرلار بىر خىل ئەمەس، ئۇلار ئىچىدە براخېكىفاللىق پامىر - فەرغانە ياۋروپا ئىرقى تىپى ئۇستۇن تۇرىدۇ. بۇ تىپقا موڭغۇلوئىد ئائىلەلارمۇ ئارىلاشقان»^⑤ دېگەندىن ئىبارەت.

دۇنيادا ئۆزگەرمەس، مۇتلەق نەرسە يوق. بۇرۇنقى بەزى «تەۋرەنمەس يەكۈن»، «ھۆكۈم» لەر كېزى كەلگەندە يېڭى تېپىلغان ماتېرىياللار، يېڭى تەتقىقات نەتىجىلىرى ئاساسدا تولۇقلىنىپ، تۈزىتىلىپ، بېيىپ، توغرىلىنىپ بارىدۇ، بۇ ھەممىگە چۈشىنىشلىك بولغان تەرەققىيات قانۇنىيىتىدۇر. ئانتروپولوگىيە تەتقىقاتىدا، بولۇپمۇ جۇڭگو ئۇيغۇرلىرىنىڭ ئانتروپولوگىيىسى تەتقىقاتىدا يېقىن كەلگۈسىدە تەتقىقاتچىلارنى خۇشال قىلارلىق تەتقىقات نەتىجىلىرى مەيدانغا چىققۇسى!

ئىزاھلار:

- ① ئېنگېلىس: «ئائىلە، خۇسۇسىي مۈلۈك ۋە دۆلەتنىڭ كېلىپ چىقىشى».
- ② ئېنگېلىس: «تەبىئەت دەئالېكتىكىسى».
- ③ ستالىن: «ماركىسىزم ۋە مىللىي مۇستەملىكە مەسىلىسى».
- ④ ستالىن: «ماركىسىزم ۋە مىللىي مەسىلە».
- ⑤ ماۋزېدۇڭ: «ئون چوڭ مۇناسىۋەت توغرىسىدا».
- ⑥ ماۋزېدۇڭ: «چېڭدۇ يىغىنىدا سۆزلەنگەن سۆز».
- ⑦ «مىللىي مەسىلە ھەققىدە ئومۇمىي چۈشەنچە»، شۈي يۈچى قاتارلىقلار باش مۇھەررىرلىكىدە تۈزۈلگەن، 1993 - يىل.
- ⑧ «شىنجاڭ ئىجتىمائىي پەنلەر تەتقىقاتى»، 1985 - يىللىق 6 - سان.
- ⑨ «مىللەتلەر خىزمىتىگە ئائىت بىلىملەر»، 1995 - يىل، شىنجاڭ خەلق نەشرىياتى نەشرى.
- ⑩ «مىللىي خىزمەتكە دائىر ھۆججەتلەردىن تاللانما».

⑪ «پارتىيەنىڭ مىللىي سىياسىتىنى ئىزچىللاشتۇرۇش، مىللەتلەر ئىتتىپاقلىقىنى كۈچەيتىشتە ئۆگىنىدىغان ھۆججەتلەردىن تاللانما» .

⑫ «بىرقىسىم شەرقشۇناس - ئۇيغۇرشۇناسلارنىڭ ئۇيغۇرلار تارىخىغا دائىر بايانلىرىدىن قىسقىچە توپلام» (2) ، ئۇيغۇر سايرانى ، ھەبىبۇللا خوجا لەمىجىنى تۈزگەن ، 1987 - يىل .

⑬ قۇربان ۋەلى: «بىزنىڭ تارىخىي يېزىقلىرىمىز» ، 1986 - يىل ، شىنجاڭ ياشلار - ئۆسمۈرلەر نەشرىياتى .

⑭ خەن كاڭشىن: «شىنجاڭنىڭ قەدىمكى خەلقلەرنىڭ ئىرقىي تەۋەلىكى توغرىسىدا دەسلەپكى ئانتروپولوگىيەلىك مۇلاھىزە» .

⑮ ھەبىبۇللا خوجا لەمىجىنى: «ئۇيغۇرلار تارىخى توغرىسىدا تەتقىقاتلار» .

⑯ ن . ن . چىباكاروۋ: «جۇڭگونىڭ ئېتنىك ئانتروپولوگىيىسى»

⑰ ب . ئا . لىتۋىنسىكى: «غەربىي يۇرت ۋە ئوتتۇرا ئاسىيانىڭ تارىخىي تەقدىرى» .

⑱ ۋارابىيۋا - دەسىيە توۋسكىيا: «غەربىي يۇرتتىكى ئەڭ قەدىمكى زامانلاردىكى ھىندىلار» .

⑲ «سوۋېت چوڭ ئېنسىكلوپېدىيىسى» ، 26 - توم .

⑳ «سوۋېت چوڭ ئېنسىكلوپېدىيىسى» ، 44 - بەت .

(ئاخىرقى بەش پارچە ئەسەر ۋە مەزكۇر ماقالىدە كەلتۈرۈلگەن بەزى نەقىللەر ئەسلى رۇسچە بولۇپ ، بۇلاردىن ۋاستىلىك پايدىلىنىلدى) .

ئاپتونىڭ خىزمەت ئورنى: شىنجاڭ ئىجتىمائىي پەنلەر ئاكادېمىيىسى
مەسئۇل مۇھەررىرى: ئەزىز يۈسۈپ

چەرچەن ناھىيىسىدىكى زاغۇنلۇق قەدىمكى قەبرىستانلىقىدىن قېزىۋېلىنغان ئېسىل يادىكارلىقلار

ئابدۇقەييۇم خوجا

1. كىرىش سۆز

دۇنياغا مەشھۇر تەكلىماكان قۇملۇقىنىڭ شەرقىي جەنۇبىغا جايلاشقان چەرچەن ناھىيىسى تارىم ۋادىسىدىكى تارىخى ئۇزۇن يۇرتلارنىڭ بىرى. چەرچەننىڭ تارىختىكى نامى خوتەن ساك تىلىدىكى ھۆججەتلەردە «چالماڭانا»، «شۈەنزىڭنىڭ تەرجىمىھالى» (قەدىمكى ئۇيغۇرچە نۇسخا V باب، 85 - ۋاراق، 10 - قۇر) دا «سارامادان بالىق»، خەنزۇچە ھۆججەتلەردە «折摩驮那» (جېمۇدانا) ياكى قىسقارتىلىپ «且未» (چېيمو) دەپ يېزىلغان.

1985 - يىلى 4 - ئايدا، شىنجاڭ ئۇيغۇر ئاپتونوم رايونلۇق مۇزېي ئارخېئولوگىيە گۇرۇپپىسىدىكى خادىملار چەرچەن ناھىيىسىنىڭ مۆلچەر دەرياسى بويىدىكى قىياتاش رەسىملىرىنى تەكشۈرۈپ بولغاندىن كېيىن، ئىگىلىگەن ئۇچۇر بويىچە ناھىيە ئەتراپىدىكى «زاغۇنلۇق» يېزىسىغا جايلاشقان قەدىمكى قەبرىستانلىقنى تەكشۈردۇق. قەبرىستانلىقنىڭ دائىرىسى چوڭ بولۇپ، بۇ دائىرىدىكى نۇرغۇنلىغان قەبرىلەر ئازادلىقتىن ئىلگىرى ۋە كېيىن كۆپ قېتىم «بايلىق ئىزدىگۈچىلەر» ھەمدە ئەتراپتىكى تۈز كولىغۇچى ئاھالىلەر تەرىپىدىن ئېغىر دەرىجىدە ۋەيران

قىلىۋېتىلگەنكىن.

بىز 1985 - يىلى 9 - ئايدا ئىككىنچى قېتىم چەرچەن ناھىيىسىگە بېرىپ زاغۇنلۇق قەدىمكى قەبرىستانلىقىدىكى بەش قەبرىنى قېزىپ رەتلىدۇق. ئارخېئولوگىيىلىك قېزىش ئېلىپ بېرىلغان قەبرىلەرنىڭ سانى گەرچە ئاز بولسىمۇ، لېكىن ئالاھىدە قۇرغاق ھاۋا شارائىتىدا چىرىپ كەتمەي، بېجىرىم ساقلىنىپ قالغان ناھايىتى كەم ئۇچرايدىغان ئېسىل، رەڭدار ساپ يۇڭ رەختلەر ۋە ئۇلاردىن تىكىلگەن خىلمۇ خىل كىيىم - كېچەكلەر، يۇڭ يىپىلاردىن توقۇلغان، كېگىزدىن تىكىلگەن ھەر خىل بۆك، تۇماق - قۇلاقچا، قالپاقلار، قۇرۇپ قېتىپ قالغان ئەر، ئايال، بوۋاقتىڭ جەسەتلىرى ۋە باشقا خىلدىكى قىممەتلىك يادىكارلىقلارنىڭ تېپىلىشى مەملىكەت ئىچى ۋە سىرتىدىكى مۇناسىۋەتلىك ئىسلىم ساھەسىدىكىلەرنىڭ، ساياھەتچىلەرنىڭ قىزىقىشىنى قوزغىدى. بۇ ئېسىل يادىكارلىقلار تارىم ۋە چەرچەن تەۋەسىدە بۇنىڭدىن 3000 يىللار ئىلگىرى ياشىغان ئەجدادلارنىڭ ئۆزىگە خاس يۇڭ توقۇمىچىلىق ھۈنەر - سەنئىتى، كىيىم - كېچەك مەدەنىيىتىنى ئالەمگە نامايان قىلدى.

كەمدىن - كەم ئۇچرايدىغان بىرەر قېتىملىق زور تېپىلما ۋە قېزىلمىسار ئارخېئولوگىيىلىك قېزىپ تەكشۈرۈشلەردە ئاسانلا تېپىلىۋېرىدىغان نەرسە ئەمەس، ئۇلار ئارخېئولوگلارنىڭ كۆمۈلۈپ قالغان قەدىمكى مەدەنىيەتنى ئىزدەپ تېپىش يولىدا ئېلىپ بارىدىغان ئۇزۇن يىللىق، ئىنتايىن جاپالىق ۋە ئالىيچاناب خىزمەتلىرىدە ناھايىتى تەستە قولغا كېلىدىغانلىقى ھەممىگە ئايان.

بۇ قېتىم زاغۇنلۇق قەدىمكى قەبرىستانلىقىدا سىناق تەرىقىسىدە قېزىپ رەتلەنگەن قەبرىلەردىن تېپىلغان ھەمدەپنە بۇيۇملىرى يىلى - دەۋرنىڭ ئوزۇنلۇقى، تۈرى ۋە سانىنىڭ كۆپلۈكى، چوڭقۇر ئىلمىي قىممەتكە ۋە خاس يەرلىك مەدەنىيەت تۈسىگە ئىگە ئېسىل يادىكارلىقلار بولۇش سۈپىتى بىلەن، 80 - يىللاردا تارىم ئارخېئولوگىيىسىدە ئۇچرىغان ئەڭ زور تېپىلىش بولۇپ سانىلىدۇ.

زاغۇنلۇق قەدىمكى قەبرىستانلىقىنىڭ ئىلمىي ئۇسۇلدا قېزىپ

تەكشۈرۈلۈشى ئىنسانشۇناسلىق، ئىرقشۇناسلىق، ئېتنوگرافىيە،
ئىپتىدائىي ئىتىقاد، ئۆرپ - ئادەت، يوسۇنلار، ماددىي ۋە مەنىۋى
مەدەنىيەت تارىخى، تارىم ۋادىسىنىڭ قەدىمكى زامان جۇغراپىيىسى،
ئېكولوگىيىسى، ياۋايى ھايۋانات ۋە چارۋىچىلىقى، دېھقانچىلىقى،
ئەجدادلارنىڭ يۈك توقۇمىچىلىق ھۈنەر - سەنئەت تېخنىكىسى...

قاتارلىقلارنى تەتقىق قىلىشتا چوڭقۇر ئىلمىي قىممەتكە ئىگە.
زاغۇنلۇق قەدىمكى قەبرىلىرىنى قېزىپ تەكشۈرۈش خىزمىتىگە مەن
مەسئۇل بولغاندىن تاشقىرى، يەنە كەسىپداشلاردىن ئەھمەد رېشىت،
دولقۇن قەمبىرى، يۈسۈپ مۇھەممەد، بايىنغولىن ئوبلاستلىق مەدەنىيەت
يادىكارلىقلىرىنى باشقۇرۇش ئورنىدىن غەنى ساپىم، چەرچەن ناھىيىلىك
مەدەنىيەت يۇرتىدىن تۇرسۇن بەكرى، تۇردى كېرەملەر قاتناشتى.

قېزىۋېلىنغان يادىكارلىقلارنى ئىلمىي ئۇسۇلدا رەتلەش، بولۇپمۇ ھەر
خىل كىيىم - كېچەكلەر، يۈك توقۇلمىلارنى ھەر قايسىسىنىڭ ئۆز
ئالاھىدىلىكى، تۈرى، توقۇلۇش ھۈنەر - تېخنىكىسى بويىچە رەتلەش،
يۇيۇپ تازىلاپ ئەسلىگە كەلتۈرۈش جەھەتلەردىمۇ نۇرغۇن خىزمەتلەرنى
ئىشلىدۇق. قەدىمكى جەسەتلەر ۋە ئۇلارغا كىيىدۈرۈلگەن كىيىم -
كېچەكلەرنى ئىلمىي ئۇسۇلدا تازىلاپ رەتلەش، ھەر خىل ھەر رەڭدىكى
يۈك توقۇلمىلار بىلەن كىيىم - كېچەكلەرنى يۇيۇپ، ئەسلىگە كەلتۈرۈش
خىزمەتلىرىنى تېن لىڭ، مۇنەۋۋەر قاتارلىق كەسپىي خادىملار ئىشلىدى.
قېزىۋېلىنغان ھەر خىل يۈك توقۇلمىلارنىڭ ئومۇمىي ئەھۋالى،
توقۇلۇش ئۇسۇلى ۋە باشقا ئالاھىدىلىكلىرى توغرىسىدىكى تەھلىل -
چۈشەندۈرۈشلەرنى تەييارلاشتا تەتقىقاتچى جىيايىڭيى يېقىندىن ياردەملەشتى.
كىيىم - كېچەك ۋە يۈك توقۇلمىلارنىڭ ئەسلىگە كەلتۈرۈلگەن نۇسخا -
نۇسخىلىرىنى سىزىش ئىشلىرىنى كاندىدات تەتقىقاتچى خۇاڭ شياۋجاڭ
ئىشلىدى. ھەر خىل يادىكارلىقلارنىڭ شەكىل - رەسىملىرىنى يۈسۈپ
مۇھەممەد، ئەنۋەر ھەسەن قاتارلىق خادىملار سىزىپ تەييارلىدى. فوتو
سۈرەتكە تارتىش، سۈرەتلەرنى يۇيۇش، چوڭايتىش خىزمەتلىرىنى
فوتوگراف خۇشياڭلى ئىشلىدى.

2. قەبرىلەرنىڭ جايلاشقان ئورنى، قۇرۇلمىسى

ۋە قېزىلىش ئەھۋالى

(1 جۇغراپىيىلىك مۇھىت

«زاغۇنلۇق قەدىمكى قەبرىستانلىقى» چەرچەن ناھىيىسىنىڭ غەربىي جەنۇبىدىن ئالتە كىلومېتىر يىراقلىقتا بولۇپ، توغراقلىق يېزىسىنىڭ «زاغۇنلۇق» دەپ ئاتىلىدىغان كەنتىنىڭ جەنۇبىدىكى بىر ئېگىز تۆپىلىككە جايلاشقان. قەبرىستانلىقنىڭ خەرىتىدىكى جۇغراپىيىلىك ئورنى شەرقىي مېرىدىئان (ئۇزۇنلۇق) « $29^{\circ} 28' 85^{\circ}$ ، شىمالىي پاراللېل (كەڭلىك) « $38^{\circ} 07' 16$ » بولۇپ، دېڭىز يۈزىدىن ئېگىزلىكى 1270 مېتىر كېلىدۇ (1-خەرىتىگە قاراڭ).

قۇم، ئۇششاق شېخىل، تۇز قاتلىمىدىن تەركىب تاپقان تۆپىلىككە جايلاشقان بۇ قەدىمكى قەبرىستانلىقنىڭ جەنۇبتىن شىمالغا ئۇزۇنلۇقى 1,100 مېتىر، غەربتىن شەرقكە كەڭلىكى 750 مېتىر بولۇپ، جەنۇب تەرىپى پايانسىز قۇملۇققا تۇتۇشۇدۇ. قەبرىستانلىقتىن تەخمىنەن بەش كىلومېتىر يىراقلىقتا «لەئلىلىك» خارابىسى، خارابىنىڭ يېنىدا چەرچەن دەرياسىنىڭ قەدىمكى ئېقىن ئىزى بار. يەر يۈزى بىر قەدەر تەكشى بولۇپ، قەبرىستانلىق دائىرىسىدە كۆچمە قۇم، شېخىللاردىن ھاسىل بولغان بىر مۇنچىلىغان ئېگىز - پەس قۇم دۆۋىلىرى بار. نەچچە مىڭ يىللىق قۇم، بوران دەستىدىن قەبرىلەرنىڭ دائىرىسى، بەلگە - ئالامەتلىرى قۇم - توپا ئاستىغا كۆمۈلۈپ كەتكەنلىكتىن، بۇزغۇنچىلىققا ئۇچرىغان قەبرىلەرنىڭ قايسى دائىرىگە جايلاشقانلىقى، يەر ئاستىغا كۆمۈلۈپ كەتكەن قەبرىلەرنىڭ سانى قانچىلىك ئىكەنلىكى توغرىسىدا ئېنىق ھۆكۈم قىلىش تەس.

(2 قەبرىلەرنىڭ قېزىلىش ئەھۋالى ۋە قۇرۇلمىسى

قەبرىستانلىق دائىرىسىنى تەپسىلىي كۈزەتكەندىن كېيىن، بۇرۇن باشقىلار تەرىپىدىن بىر قەدەر ئېغىر دەرىجىدە ۋەيران قىلىۋېتىلگەن دائىرە

ئىچىدىن بەش قەبرىنى قەزىپ تەكشۈردۇق. نەتىجىدە قەزىپ تەكشۈرگەن قەبرىلەر ئىچىدە QZM1، 85، QZM2 . 85 (تۆۋەندە قىسقارتىلىپ M1، M2 دې ئاتىلىدۇ) نومۇرلۇق قەبرىلەرلا بۇزغۇنچىلىققا ئۇچرىماي ساق قالغانلىقى مەلۇم بولدى. قالغان M3، M4، M5 - نومۇرلۇق قەبرىلەر ئەينى زاماندا باشقىلار تەرىپىدىن ۋەيران قىلىۋېتىلگەنلىكتىن، ئۇلارنى قائىدە بويىچە رەتلەپ، قەزىپ رەتلەش جەريانىدا تېپىلغان يادىكارلىقلارنى تىزىملاپ يىغىۋالدۇق. قەزىپ رەتلەنگەن يۇقىرىدىكى بەش قەبرە ئىچىدە M2، M3، M4M5 - نومۇرلۇق قەبرىلەرنىڭ قۇرۇلمىسى ئاساسەن ئوخشاش بولۇپ، ئۇزۇنچاق چاسا شەكلىدە تىك كولىنغان بىر پەلەمپەيلىك قەبرىلەر ھېسابلىنىدۇ. بۇ قەبرىلەرنىڭ بەزىلىرىگە بىر ياكى ئىككى جەسەت، بەزىلىرىگە كۆپ جەسەت دەپنە قىلىنغان. تۆۋەندە بۇ قەبرىنىڭ ئارخېئولوگىيەلىك قەزىپ تەكشۈرۈشتە ئېنىقلانغان، بۇزغۇنچىلىققا ئۇچرىماي ساقلىنىپ قالغان، قۇرۇلمىسى بىر - بىرىگە ئوخشىمايدىغان M1، M2 - نومۇرلۇق قەبرىلەرنى تەپسىلىي تونۇشتۇرىمىز:

M1 - نومۇرلۇق قەبرە: لەھەت پەقەت بىر بوۋاق ئۈچۈنلا تەييارلانغان بولغاچقا، ئۇنىڭ ئوزۇنلۇقى 175 سانتىمېتىر، كەڭلىكى 80 سانتىمېتىر، چوڭقۇرلۇقى 30 سانتىمېتىر كېلىدۇ. ئەسلىدە بوۋاق جەستى ئۈستىگە ئوزۇنلۇقى 130 سانتىمېتىر، كەڭلىكى 55 سانتىمېتىر، قېلىنلىقى 8 سانتىمېتىر كېلىدىغان، ئىچى ئويۇۋېتىلگەن تەڭنە شەكلىدىكى توغراق ياغىچى يېپىلغان بولۇپ (1 - سۈرەتكە قاراڭ)، ئۇنىڭ ئۈستى قومۇش، ئوت - چۆپلەر بىلەن ئورلىنىپ، قۇم-توپا بىلەن كۆمۈلگەن. لەھەت ئۈستىگە يېپىلغان تەڭنە شەكلىدىكى توغراق ياغىچى ئېلىۋېتىلگەندىن كېيىن، بوۋاق جەستىنىڭ ئەسلى ھالىتى مەلۇم بولدى. بوۋاق جەستى ئىچى تەبىئىي ئاق رەڭلىك، سىرتى قوڭۇر (توق قىزىل) رەڭلىك يۇڭ توقولما داكا بىلەن يۆگەپ زاكىلانغان. زاكىننىڭ ھەر قايسى بۆلەكلىرى، يەنى پۈتىنىڭ ئۇشۇقىدىن تارتىپ مۇرسىگىچە بولغان ئارىلىق كۆك ۋە قىزىل رەڭلىك يۇڭدىن ئېشىلگەن يىپ بىلەن (تىزىنىڭ تۆۋىنىدە ئىككى

يۆگەم، تىزىنىڭ يۇقىرىسىدا بىر يۆگەم، مەيدىسىدە قىيپاش بىر يۆگەم، مۇرىسىدە بىر يۆگەم) باغلانغان بولۇپ، بوۋاقتىڭ بېشىغا ئىچى قىزىل، تېشى كۆك تىۋىتلىق بۆك كىيىدۈرۈلگەن. بوۋاق بىر پارچە ئاق كىگىز ($40 \times 15\text{cm}$) ئۈستىگە ئوڭدىسىغا ياتقۇزۇلغان، بېشىنىڭ ئاستىغا كىگىز پارچىلىرىدىن تەييارلانغان ياستۇق قويۇلغان، ئۇنىڭ يۈزى ئوچۇق ھالەتتە بولۇپ، ئىككى كۆزىگە 2×3 سانتىمېتىر چوڭلۇقتا، 2.5 مىللىمېتىر قېلىنلىقتىكى ئىككى پارچە ياپىلاق قارا تاش باستۇرۇپ قويۇلغان، بۇرنىنىڭ تۆشۈكلىرىگە قىزىل يۇڭ يىپ تىقىلغان. بوۋاق جەستى ئۆز پېتى ساقلانغان بولۇپ، گوپا زاكىسىدا ئۇخلاپ قېتىپ قالغاندەكلا كۆرۈنىدۇ (2 - سۈرەتكە قاراڭ).

بوۋاقتىڭ بويى: چوققىسىدىن بويۇنغىچە 15.5 سانتىمېتىر، مۇرىسىدىن تاپنىغىچە 36 سانتىمېتىر كېلىدۇ. بوۋاقتىڭ باش تەرىپىگە قوينىڭ يېلىنىدىن تىكىپ ياسالغان 6×14 سانتىمېتىر كېلىدىغان ئېمىزگۈ (ئىچىدە قېتىپ قالغان سۈت «ئوغۇز» قالدۇقى بار)، تورپاق مۇڭگۇزىدىن ياسالغان قەدەھ (ئۇزۇنلۇقى 9.3 سانتىمېتىر، دىئامېتىرى 4.4 سانتىمېتىر) قاتارلىقلار قويۇلغان. M1 - نومۇرلۇق قەبرىنىڭ غەربىي شىمالىدىن 80 سانتىمېتىر يىراقلىقتا يەرنى كولاپ بوۋاق ئۈچۈن قۇربانلىق قىلىنغان قوينىڭ بېشى كۆمۈلگەن.

M2 - نومۇرلۇق قەبرە: زاغۇنلۇق قەبرىستانلىقىدىن تېپىلغان، ئالاھىدە پۇختا قۇرۇلمىغا ئىگە، بۇزغۇنچىلىققا ئۇچرىماي ساقلىنىپ قالغان بىردىنبىر قەبرە بولۇپ، ئۇ M1 - نومۇرلۇق قەبرە (بوۋاقتىڭ قەبرىسى) نىڭ غەربىي شىمالىدىن 2 مېتىر يىراقلىقتا، قەبرە ئاغزى (ئۈستى) نىڭ ئوزۇنلۇقى 5.35 مېتىر، كەڭلىكى 3 مېتىر، قەبرە ئاستى (تەكتى) نىڭ ئوزۇنلۇقى 3.1 مېتىر، كەڭلىكى 1.55 مېتىر، قەبرىنىڭ چوڭقۇرلۇقى 2.40 مېتىر كېلىدۇ. ئالاھىدە قۇرۇلمىغا ئىگە بۇ قەبرىنىڭ قاتلام — قەۋەتلىرى تۆۋەندىكىچە: 1 - قاتلام — 50 سانتىمېتىر قېلىنلىقتا قۇم-توپا؛ 2 - قاتلام — قەبرە ئۈستىگە 30 سانتىمېتىر قېلىنلىقتا قومۇش يېپىلغان؛ قومۇش ئۈستىگە قۇربانلىق قىلىنغان مۇڭگۇزلۇك قوي

كاللىسى، كالا مۇڭگۈزىدىن ياسالغان قەدەھ، قەبرىنىڭ غەربىي جەنۇبىدىكى
 1.75 مېتىر پىراقلىقتا ئاتنىڭ باش سۆڭىكى، بىر پۇتى (ئاتنىڭ پۇتىنىڭ
 تىزىدىن نۆۋەن قىسمى بولۇپ، ئۇنىڭ ئىچىدىكى سۆڭىكى ئېلىپ
 تاشلانغان. تېرىسى بىلەن تۇپىقى قالدۇرۇلۇپ، ئىچىگە قومۇش تىقىپ
 قويۇلغان) بار. مۇشۇ قاتلامدىكى يەنە بىر ئالاھىدىلىك، قەبرىنىڭ ئوتتۇرا
 قىسمىغا ئۇزۇنلۇقى 60 سانتىمېتىر، كەڭلىكى 30 سانتىمېتىر چوڭلۇقتا
 تۇڭلۇك (تۇڭلۇك 2 - قاتلامدىلا توختاپ قالغان)، تۇڭلۇكنىڭ ئاغزى
 قېلىن يۇڭ رەختتىن تىكىلگەن تون، كىگىز توقۇم (ئىچلىك)، ئېگىرنىڭ
 ئۈستىگە سېلىنىدىغان كۆرپە (كۆرپىنىڭ ئىچىگە تەبىئىي ئاق يۇڭ
 تولدۇرۇلغان) قاتارلىقلار بىلەن ھىم يېپىلغان. تۇڭلۇك ئاغزىدىكى كىگىز
 ئۈستىگە يەنە بىر دانە ساپال قاچا قويۇلغان؛ 3 - قاتلام - 30 سانتىمېتىر
 قېلىنلىقتىكى قومۇشلار ئېلىۋېتىلگەندىن كېيىن، ئۇنىڭ ئاستىدا بىر -
 بىرىگە چېتىپ تەييارلانغان ئىككى قەۋەت قومۇش بورا (ھەر بىرى
 2.4×3.8 مېتىر) بار؛ 4 - قاتلام - بىر - بىرىگە چېتىپ تەييارلانغان
 قومۇش بورىلار ئېلىۋېتىلگەندىن كېيىن، ئۇنىڭ ئاستىدا قەبرىگە يېپىلغان
 ئات، قۇلان، قوتازنىڭ ئۈچ پارچە تېرىسى بار؛ 5 - قاتلام - تېرىلەر
 ئېلىۋېتىلگەندىن كېيىن، ئۇنىڭ ئاستىغا مەخسۇس يۇلغۇن نوتىلىرىدىن
 توقۇلغان قوشام (پەرلىك ئۇيغۇرلار شۇنداق ئاتايدۇ)
 يېپىلغان؛ 6 - قاتلام - يۇلغۇن نوتىلىرىدىن توقۇلغان قوشام
 ئېلىۋېتىلگەندىن كېيىن، ئۇنىڭ ئاستىدا قەبرە پەلەمپىيىگە توغرىسىغا قاتار
 يېپىلغان 25 تال ئۇزۇن - قىسقا توغراق ياغاچ بادىرىلىرى بار بولۇپ،
 ياغاچلارنىڭ ئەڭ ئۇزۇنى 2.6 مېتىر، توملۇقى 15 - 25 سانتىمېتىر
 كېلىدۇ (3 - سۈرەتكە قاراڭ). توغراق ياغاچلىرى ئېلىۋېتىلگەندىن
 كېيىن، قەبرە ئىچى كۆرۈنىدۇ. قەبرە ئىچى (تەكتى) نىڭ قۇرۇلمىسى
 تۆۋەندىكىچە: قەبرە ئاستىغا چوڭلۇقى 2.75×1.3 مېتىر
 قوشام سېلىنغان بولۇپ، قوشام ئۈستىگە جەسەتلەر قويۇلغان.
 جەسەتلەرنىڭ چىرىمەي ياخشى ساقلىنىشى ئۈچۈن، ئۇلارنىڭ ئاستىغا 30
 سانتىمېتىر چوڭقۇرلۇقتا ئېرىقچە كۆلىنىپ، ئېرىقچە ئۈستىگە چوڭ -

كچىك 14 تال توغراق ياغىچى قويۇلغان. يۇقىرىقىلاردىن باشقا، يەنە بىر ئالاھىدە ئەھۋال — قەبرىنىڭ تۆت تەرەپ تېمى تەبىئىي تۈز قاتلىمىدىن ئىبارەت.

M2 - نومۇرلۇق قەبرىگە جەمئىي تۆت جەسەت دەپنە قىلىنغان بولۇپ، ئۇلارنىڭ بىرى ئەر، قالغانلىرى ئايال، ئەر بىلەن ئايالنىڭ جەستى تەبىئىي قۇرۇپ - قېتىپ ياخشى ساقلىنىپ قالغان (باشقا ئىككى ئايالنىڭ جەستى ئوخشىمىغان دەرىجىدە چىرىپ بۇزۇلغان). تۆۋەندە تەبىئىي شەكىللەنگەن قۇرۇق جەسەتلەرنى ئايرىم تونۇشتۇرىمىز:

(1) ئەر جەسەت — ئىككى قولى قوشتۇرۇلۇپ، تىزى بېغىشىدىن يېرىم ئېگىلىگەن ھالەتتە ئوڭدىسىغا ياتقۇزۇلغان، بويى: (1) چوققىسىدىن بويىنغىچە 23 سانتىمېتىر، (2) بويىدىن بەلگىچە 57 سانتىمېتىر، (3) بېلىدىن تىزىغىچە 47 سانتىمېتىر، (4) تىزىدىن تاپنىغىچە 44 سانتىمېتىر بولۇپ، جەسەتنىڭ قۇرۇپ كەتكەن تەن بۆلەكلىرى بويىچە ئۆلچەنگەن يۇقىرىدىكى سانلارنى جەملىسەك، ئۇنىڭ قۇرۇپ قالغان بويى 1.71 مېتىر كېلىدۇ (4. سۈرەتكە قاراڭ). ئەرنىڭ يۈزى دۈڭلەك، كۆزلىرى يوغان، بۇرنى قاڭشارلىق، چاچ، ساقاللىرى قوڭۇر رەڭدە بولۇپ، يېرىم ئاقارغان، ئۇنىڭ قاش، كىرىپك، ساقال - بۇرۇت ھەتتا مەيدە تۈكلىرىگىچە ئۆز ئەينى ساقلانغان. قۇلاقنىڭ ھالقا تاقايدىغان تۆشۈكىگە 5 سانتىمېتىر ئۇزۇنلۇقتىكى قىزىل يۇڭ يىپ ئۆتكۈزۈلگەن، پېشانە ۋە ئىككى چېكىسى، مەڭزىنى ئاساس قىلغان ھالدا كۆز، بۇرۇن ئۈستىنى بويلاپ تاكى ئېڭەك ئاستىلىرىغىچە سېرىق رەڭلىك بىر خىل مىنىرال بويىقتا گىرىم قىلىنغان، بولۇپمۇ ئىككى چېكىسى بىلەن مەڭزىگە بويىقتا سىزىلغان قوچقارنىڭ يۆگمەچ مۇڭگۈزىگە ئوخشاپ كېتىدىغان شەكىل ئالاھىدە گەۋدىلەندۈرۈلگەن (5 - سۈرەتكە قاراڭ). يۇقىرىقىلاردىن باشقا، ئۇزۇنلۇقى 30 سانتىمېتىر كېلىدىغان (چاچنىڭ ئۇچى تەرىپىدىن 15 سانتىمېتىر ئارىلىقتا قىزىل يۇڭ يىپنى قوشۇپ ئۆزىگە) ئىككى تال ئۆرۈمە چېچى بار. ئېڭەكتىن چوققىسىغىچە زىچ توقۇلغان قوڭۇر (قىزغۇچ) رەڭلىك يۇڭ بوغۇقۇچ (چىلتەك) بىلەن چېتىلغان، سول

قولنىڭ ئوتتۇرانچى بارمىقىغا 2 سانتىمېتىر كەڭلىكتە تاسما چەمبىرەك (قامچا دەستىسىگە ئۆتكۈزۈلگەن تاسما بولۇشى مۇمكىن)، بويىغا 1.5 سانتىمېتىر كەڭلىكتە چىلتەك ئېسىلغان، ئىككى قولى بېغىشىدىن قىزغۇچ قوڭۇر رەڭلىك يۇڭ شويىنا بىلەن باغلانغان. تىزىنىڭ تۆۋىنى (لېپەك قوشۇلۇپ) ئاچ قىزىل رەڭلىك يۇڭ شويىنا بىلەن كىرىشتۈرۈپ چىتىلغان. جەستەك قوڭۇر رەڭلىك ساپ يۇڭ توقۇلمىدىن تىكىلگەن تۈنچە ياقىلىق چاپان، ئوخشاش رەڭدىكى ئۇزۇن ئىشتان، پۇتىغا تىزىدىن ئېشىپ تۇرىدىغان، گۈل بېسىلغان رەڭدار كىگىز پايپاق (ئۇزۇنلۇقى 55 سانتىمېتىر، كىگىز پايپاقنىڭ ئىچى قوڭۇر، تېشى قىزىل، سېرىق سۇس كۆك رەڭدە)، كىگىز پايپاقنىڭ تېشىغا بۇغا تېرىسىدىن تىكىلگەن، ئۇزۇن قونچلۇق تۆتۈك (ئوڭ پۇتىغا كىيىنۈزۈلگەن تۆتۈكنىڭ ئۈستۈنكى يېرىمى چىرىپ كەتكەن، يان، ئاستى، تاپان قىسمى ساقلىنىپ قالغان. سول پۇتىدىكى تۆتۈك ئاساسەن ساق بولۇپ، ئۈچى ئازىراق چىرىپ كەتكەن. تۆتۈكنىڭ يۇقىرى قونچىدىن تاپانغىچە ئۇزۇنلۇقى 56 سانتىمېتىر، پاشىنىسىدىن بارماق ئۇچىغىچە 21 سانتىمېتىر كېلىدۇ) كىيىنۈزۈلگەن.

(2) ئايال جەستە: ئىككى قولى قوشتۇرۇلغان، تىزى بېغىشىدىن يېرىم ئېگىلگەن ھالەتتە ئوڭدىسىغا ياتقۇزۇلغان. بويى: (1) چوققىسىدىن بويىغىچە 23 سانتىمېتىر. (2) بويىدىن بەلگىچە 40 سانتىمېتىر. (3) بەلدىن تىزىغىچە 50 سانتىمېتىر. (4) تىزىدىن تاپانغىچە 44 سانتىمېتىر بولۇپ، ئۇنىڭ قۇرۇپ قالغان تەن بۆلەكلىرىنىڭ ھازىرقى ھالىتى بويىچە ئۆلچەنگەن يۇقىرىقى سانلارنى قوشقاندا بويى 1.67 مېتىر كېلىدۇ (6) - سۈرەتكە قاراڭ). ئايالنىڭ يۈزى سوزۇنچاق، بۇرنى قاڭشارلىق، كۆزلىرى يوغان، چاچلىرى قوڭۇر (ئاقارغان)، قۇلاقنىڭ تۆشۈكىگە قىزىل يۇڭ يىپ ئۆتكۈزۈلگەن. بېشەنە، چېكە، مەڭزىنى ئاساس قىلغان ھالدا كۆز، بۇرۇن ئۈستىنى بويلاپ تاكى ئېڭەكلىرىگىچە سېرىق رەڭلىك بىر خىل مىنېرال بويىدا تۈزگىچە گۈللۈك شەكىل چىقىرىپ گىرىم قىلىنغان. ئېڭىكى زىچ توقۇلغان قىزىل يۇڭ شويىنا (چىلتەك) بىلەن

چېتىلغان. ئىككى قولى بېغىشىدىن قىزىل، كۆك رەڭلىك يۇڭ شوپىنا بىلەن باغلانغان. تىزىنىڭ يۇقىرىسى قىزىل، كۆك رەڭلىك يۇڭ شوپىنا بىلەن چېتىپ باغلانغان. قوڭۇر رەڭلىك ئاقارغان چاچلىرى 20 سانتىمېتىر ئۇزۇنلۇقتا ئىككى تال ئۆرۈلگەندىن تاشقىرى، يەنە 45 سانتىمېتىر ئۇزۇنلۇقتا ئۆرۈلگەن ئىككى تال سۈنئىي (پاسالما) ئۆرۈمە چېچىمۇ بار. ئۈچىسىغا توق قىزىل رەڭلىك ساپ يۇڭ توقۇلمىدىن تىكىلگەن تونچە ياقىلىق ئۇزۇن كۆڭلەك، پۈتىغا رەڭدار گۈل بېسىلغان كىگىز پايپاق (ئوڭ پۈتىغا قىزىل، قوڭۇر، سېرىق، كۆك رەڭلىك ئۇزۇن كىگىز پايپاق كىيدۈرۈلۈپ، پۈتىنىڭ ئۈچىغا ئاقۇچ يۇڭ يۈگەلگەن. سول پۈتىغا تەكتى قوڭۇر، ئۈستى قىزىل رەڭلىك ئۇزۇن كىگىز پايپاق) كىيدۈرۈلگەن. پايپاقنىڭ ئۈستىگە بۇغا تېرىسىدىن تىكىلگەن ئۇزۇن قونچلۇق ئۆتۈك (تىزىدىن پاچاققىچە 40 سانتىمېتىر بۆلىكى ياخشى ساقلانغان) كىيدۈرۈلگەن.

قېزىۋېلىنغان ھەمدە پەنە بۇيۇملار ئىچىدە ھەر خىل ھەر رەڭدىكى كۆركەم يۇڭ توقۇلمىلاردىن تىكىلگەن ئەر، ئايال، بالىلارنىڭ كىيىم - كېچەكلىرى، كىگىز، يۇڭ رەختىن تىكىلگەن ۋە يۇڭ يېپتىن توقۇلغان باش كىيىملەر، زىچ توقۇلغان رەڭدار چىلتەكلەردىن قۇراپ (بىر - بىرىگە ئۇلاپ) تىكىلگەن نەپىس كىيىملەر، يۇڭ كەشتە، ئەدىيال، پالاس، كىگىز قاتارلىقلار بار.

ياغاچتىن ياسالغان بۇيۇملار ئىچىدە يا، ئوق (ئوقيانىڭ)، سوغا (ياغاچ چېلەك)، تاغاق، ئۇرچۇق، قامچا دەستىسى، دەستىگاھ (توقۇمىچىلىق دۇكىنى) سايمانلىرىدىن كەرگە قاتارلىقلار، سۆڭەك - مۇڭگۈزدىن ياسالغان بۇيۇملاردىن قوشۇق، تارغاق، ئىلمەك قاتارلىقلار، تۇۋى دۈگىلەك قارا رەڭلىك ساپال قاچىلار، تېرىدىن ئىشلەنگەن توقۇم ۋە باشقا نەرسىلەر بار. يۇقىرىقىلاردىن تاشقىرى، يۇلغۇن ياغىچىدىن ياسالغان زىخقا ئۆتكۈزۈپ قويۇلغان پاقلان گۆشى (كاۋاپ ئۈچۈن تەييارلانغان)، تېرىق (سۆڭ) ئۈندىدىن پىشۇرۇلغان توقاچ (نان) لارمۇ ئۆز پېتى ساقلىنىپ قالغان.

3. قېزىۋېلىنغان يۇڭ توقۇلما بۇيۇملارنىڭ ئومۇمىي ئەھۋالى

زاغۇنلۇق قەدىمكى قەبرىستانلىقىدا قېزىپ رەتلەنگەن بەش قەبرىنىڭ ھەممىسىدىن ئوخشىمىغان دەرىجىدە يۇڭ توقۇلمىلار تېپىلدى. ئۇلارنىڭ كۆپرەكى مېيىتلارغا كىيىدۈرۈلگەن كىيىم - كېچەكلەر ۋە بىر بۆلۈك ھەمدەپنە بۇيۇملاردىن ئىبارەت. بىز بۇ قېتىم 70 نەچچە دانە (پارچە) ۋەكىللىك خاراكتېرگە ئىگە، بىر قەدەر ياخشى ساقلىنىپ قالغان يۇڭ توقۇلما بۇيۇملارنىڭ نۇسخىلىرىنى تاللاپ رەتلىدۇق. بۇ توقۇلما بۇيۇملار مەيلى كىيىملەرنىڭ تۈرى، پاسونى، بېزەكلىرى، توقۇلما بۇيۇملارنىڭ توقۇلۇش ئۇسۇلى، ئۆرۈش ۋە ئارقاق يىپلىرىنىڭ ئېشىلىشى، ئەنلىرىنىڭ شەكلى، بويلىنىشى، نەقىش. ئۆرنەكلىرىگە چە زاغۇنلۇقتا ياشىغان ئەجدادلارنىڭ ئۆز زامانىسىدىكى كىيىم - كېچەك مەدەنىيىتى ۋە يۇڭ توقۇمىچىلىق ھۈنەر - تېخنىكىسىغا ۋەكىللىك قىلىدۇ.

(1) M1 - نومۇرلۇق قەبرىدىكى بوۋاقنىڭ ئىككى قەۋەت زاكىسى: ئىچى تەبىئىي ئاق رەڭلىك قىيپاش يوللۇق يۇڭ توقۇلما، تېشى توق قىزىل رەڭلىك تۈز يوللۇق يۇڭ توقۇلما داكىدىن ئىبارەت.

(2) M2 - نومۇرلۇق قەبرىدىن تېپىلغان كىيىم - كېچەكلەر خېلى ياخشى ساقلىنىپ قالغان بولۇپ، ئۇلارنىڭ ئىچىدە ئالدى ئوچۇق ئۇزۇن تونلار، تونچە ياقىلىق كۆڭلەك، كالتە چاپانلار، ئۇزۇن ئىشتان، يوپىكا، يۇڭ توقۇلما ئۇزۇن رومال قاتارلىقلار بار. ئۇلارنىڭ توقۇلۇش ئۇسۇلىمۇ ھەر خىل بولۇپ، ئۇنىڭ ئىچىدە قىيپاش يوللۇق يىرىك توقۇلما، داكىسىمان يۇڭ توقۇلما، ئۆزگىرىشچان ئۇسۇل بىلەن توقۇلغان توقۇلما ۋە كەشتىلەش، ئۆرۈپ توقۇش ئۇسۇلى بىلەن توقۇلغان توقۇلمىلار بار. بولۇپمۇ ياقا - پەشلىرىنىڭ چۆرىسىگە رەڭدار گۈللۈك جىيەكلەر تۇتۇلۇپ تىكىلگەن ئەرەنچە تون (چاپان)، ئۆزگىرىشچان ئۇسۇلدا توقۇلغان يۇڭ

توقۇلمىدىن تىكىلگەن كۆڭلەك (ئايالنىڭ)، ئۆرۈپ توقۇش ئۇسۇلىدا توقۇلغان يۇڭ توقۇلمىلاردىن تىكىلگەن يوپكا قاتارلىقلار ئۆزگىچە ئالاھىدىلىككە ئىگە.

(3) M3 - نومۇرلۇق قەبرىدىن قېزىۋېلىنغان يۇڭ توقۇلما بۇيۇملار ئۆزگىچە ئالاھىدىلىككە ئىگە بولۇپ، ئۇنىڭ ئىچىدە ئۆرۈپ توقۇش ئۇسۇلىدا توقۇلغان رەڭدار چىلتەكلەردىن توغرىسىغا بىر - بىرىگە چېتىپ (قۇراپ) تىكىلگەن ئۈچ دانە يوپكا، تۈز يوللۇق توقۇش ئۇسۇلىدا نەقىش ئۆرنەكلەرنى چۈشۈرۈپ توقۇلغان بۇيۇملار، بولۇپمۇ تەكتى قوڭۇر، بۆكەن قاتارلىقلارنى ئۆرنەك قىلىپ توقۇلغان يۇڭ توقۇلما رومال قاتارلىقلارنىڭ نۇسخىلىرى نەپىس، رەڭلىرى بەك ماسلاشقان.

(4) M4 - نومۇرلۇق قەبرىدىن قېزىۋېلىنغان كىيىم - كېچەك ۋە يۇڭ توقۇلمىلارنىڭ سانى، تۈرى كۆپ بولۇپ، بەزى تونچە ياقىلىق ئۇزۇن - قىسقا چاپان - تونلار، ئىشتان - كۆڭلەكلەر M2 - نومۇرلۇق قەبرىدىن قېزىۋېلىنغان بۇيۇملارغا ئوخشاپ كېتىدۇ. يۇقىرىقىلاردىن باشقا، بۇ قەبرىدىن يەنە باش كىيىم، يوپكا، ئالاھىدە توقۇلمىلار قېزىۋېلىندى. بۇنىڭ ئىچىدە 4/4 لىك قىيپاش يوللۇق توقۇلمىدىن تىكىلگەن ئۇزۇن توننىڭ ئېتەكلىرىنىڭ ئاستىغا تۇتۇلغان گۈل نەقىش ئۆرنەكلىرى، بەزى ئۇزۇن ئىشتانلارنىڭ بەل، پۇشقاقلارغا چۈشۈرۈلگەن كەشتە ۋە رەڭلىك جىيەكلەر ئاجايىپ چىرايلىق، بەزى رومال قاتارلىق توقۇلمىلارنىڭ تەكتى سېرىق بولۇپ، ئۇنىڭ ئۈستىگە قىزىل رەڭدە قاينام شەكلىدىكى نۇسخىلار سىزىلغان، ھەتتا بەزى توقۇلمىلارنىڭ يۈزىگە تۆگە، يولۋاس، ياۋا توڭگۇز، بېلىق قاتارلىق ھايۋانات رەسىملىرى ناھايىتى جانلىق ۋە ئوبرازلىق قىلىپ سىزىلغان. بۇلاردىن ئۆز زامانىسىدا زاغۇنلۇقتا ياشىغان ئەجدادلارنىڭ گۈزەللىكىنى بەك ئەتىۋارلايدىغانلىقىنى بىلەلەيمىز.

(5) M5 - نومۇرلۇق قەبرىدىن رەتلەنگەن توقۇلمىلار ئانچە كۆپ ئەمەس، بۇنىڭ ئىچىدە ئۆزگىرىشچان توقۇش ئۇسۇلىدا توقۇلغان توقۇلمىدىن تىكىلگەن ئۇزۇن تون ۋە بىر قىسىم قۇراپ توقۇلغان جىيەكلەر، تەبىئىي ئاق، قوڭۇر رەڭلىك توقۇلما بۆك (باش كىيىم)

قاتارلىقلار مۇشۇ قەبرىدىن تېپىلغان ۋەكىللىك خاراكتېرگە ئىگە بۇيۇملار ھېسابلىنىدۇ.

ئومۇمەن، يۇقىرىدا تونۇشتۇرۇلغان بەش قەبرىدىن قېزىۋېلىنغان كىيىم - كېچەكلەر، توقۇلمىلار ئەجدادلارنىڭ كۈندىلىك تۇرمۇشىدا ئىشلىتىدىغان تۇرمۇش بۇيۇملىرى، شۇنداقلا ئۇلار ياراتقان ماددىي مەدەنىيەتنىڭ مۇھىم تەركىبىي قىسمى بولۇپ ھېسابلىنىدۇ.

4. كىيىم - كېچەكلەر

زاغۇنلۇق قەدىمكى قەبرىستانلىقىدىن قېزىۋېلىنغان قېلىن ۋە نېپىز، رەڭلىك يۇڭ توقۇلمىلاردىن تىكىلگەن ئۇزۇن - قىسقا چاپان - ئىشتانلار، كۆڭلەكلەر، يوپىكا - روماللار، كىگىز ۋە توم ئېگىزلىگەن يۇڭ يىپلاردىن تىكىلگەن قاپپاق (قۇلاقچا)، بۆك - پوسمىلار، تېرە (كۆن) دىن تىكىلگەن ئۇزۇن قونچلۇق ئۆتۈكلەر، رەڭدار گۈللۈك، ئۇزۇن كىگىز پايپاق قاتارلىق بىر يۈرۈش كىيىم - كېچەكلەردىن بىز ئۆز زامانىمىزدا زاغۇنلۇقتا (جۈملىدىن تارىم ۋادىسىدا) ياشىغان ئەجدادلارنىڭ كىيىم - كېچەكلىرىنىڭ ئومۇمىي كۆرۈنۈشى تۆۋەندىكىچە بولغانلىقىنى بىلىمىز: ئەرلەر بېشىغا كىگىزدىن تىكىلگەن ئېگىز ۋە ئۇچلۇق قاپپاقلار (بەزىلىرى قۇلاقچە شەكلىدە، بەزىلىرى توم يۇڭ يىپلاردىن توقۇلغان ئۇچلۇق بۆكلەر) نى كىيگەن بولۇپ، باش كىيىملەرنىڭ كۆپىنچىسىگە قۇش پەيلىرى قالدالغان (ياكى قىستۇرۇلغان)؛ ئۇچىسىغا ياقا، يەك، پەشلىرى ھەر خىل شەكىللىك ئۇزۇن تون ۋە قىسقا چاپانلارنى كىيگەن، ھەر خىل توقۇلمىلاردىن تىكىلگەن ئىشتانلار يارىشىملىق بولۇپ، ئۇلارنىڭ پۇشقاقلىرى ئۇزۇن قونچلۇق ئۆتۈك ۋە گۈللۈك كىگىز پايپاقلارنىڭ ئىچىگە تىقىلغان؛ چاپان ۋە تونلارنىڭ ياقا، پەشلىرىنىڭ چۆرىسىنى بويلىتىپ رەڭدار جىيەكلەر تۇتۇلغان، بەزى تونلارنىڭ يەك ئۇچى ۋە تۆۋەنكى پەشلىرىگە رەڭدار نەقىش - ئۆرنەكلەر كەشتىلەنگەن؛ ئاياللار

بېشىغا يۇڭ يىپتىن سىپتا توقۇلغان ئۇچلۇق بۆك، سىرتىغا رەڭلىك يۇڭ يىپ بىلەن توقۇلغان تور قاپلىنىپ تەييارلانغان دۈگىلەك (قاسقان شەكلىدە) تۇماق (ئۇلارنىڭ ھەممىسىگە قۇش پەيلىرى قالدانغان) كىيگەن؛ ئۇچىسىغا قېلىن، نېپىز، رەڭدار، جۇلالىق يۇڭ توقۇلمىلاردىن تىكىلگەن، ياقىلىرى دۈگىلەك ۋە «V» شەكىللىك ئۇزۇن كۆڭلەكلەرنى، بەل ۋە پۇشقاقلارغا ھەر خىل رەڭدە چىرايلىق ئۆزىنەكلەر نەقىشلەنگەن ئىشتانلارنى كىيگەن؛ پۇتىغا ئۇزۇن قونچلۇق تېرە (كۆن) ئۆتۈك، ئۆتۈك ئىچىگە گۈللۈك كىگىز باياقلار (ياز كۈنلىرى كالتە قونچلۇق ئاياقلار) نى كىيگەن. يۇقىرىقىلاردىن باشقا، ئۇلار يەنە رەڭلىرى تەبىئىي ماسلاشتۇرۇلۇپ، يۇقىرى ماھارەت بىلەن زىچ توقۇلغان ھەر خىل جۇلالىق يۇڭ چىلتەكلەردىن توغرىسىغا چېتىپ قۇراپ تىكىلگەن ئۇزۇن پوپىكلارنى، خۇددى نېپىز شايبى ياكى داكىلارغا ئوخشاپ كېتىدىغان نەپىس يۇڭ رەختلەردىن تىكىلگەن ھەر خىل پاسوندىكى يازلىق كىيىملەرنى كىيگەن؛ ئاياللارنىڭ بوينى، دۈمبىلىرىنى ئوراپ - يېپىشقا ئىشلىتىدىغان روماللىرى ئۆزگىچە بولۇپ، ئۇلار ئاياللارنىڭ خاھىشى، ئېھتىياجى بويىچە قېلىن، نېپىز، ئۇزۇن ھەم كەڭ، زىچ ۋە شالاڭ توقۇلغان. ئىككى بېشىدا ئۇزۇن پۆپۈكلەر ساڭگىلاپ تۇرغان، توقۇلۇش ئۇسۇللىرى بىر - بىرىگە ئوخشىمايدىغان، رەڭدار، كۆركەم روماللىرىنىڭ بەزىلىرىگە ئاجايىپ چىرايلىق نەقىش - ئۆرنەكلەر چۈشۈرۈلگەن بولسا، بەزىلىرىگە ھايۋانات ئوبرازى ۋە باشقا شەكىللەر ناھايىتى جانلىق سىزىلغان.

(1) كىيىملەر

بىز بۇ قېتىم تاللاپ رەتلىگەن كىيىملەر 24 پارچە بولۇپ، ئۇنىڭ 17 سى بىر قەدەر ياخشى ساقلىنىپ قالغان. كىيىملەرنىڭ ئالى پەش، ئارقا بوي، يەڭلىرى كەڭ ئەنلىك، ھەر خىل ئۇسۇلدا توقۇلغان يۇڭ توقۇلمىلاردىن پىچىپ تەييارلىنىپ، بىر - بىرىگە چېتىپ تىكىلگەن. ئۇلارنى پاسونلىرىغا ئاساسەن ئۇزۇن تون، كۆڭلەكلەر ۋە قىسقا كىيىملەر، دەپ ئايرىشقا بولىدۇ.

(1) ئۇزۇن تون (چاپان) ۋە كۆڭلەكلەر توققۇز پارچە بولۇپ، بۇنىڭ

ئالتىنسى M2 - نومۇرلۇق قەبرىدىن، ئۈچى M4 - نومۇرلۇق قەبرىدىن تېپىلغان. ئۇلارنىڭ ئىچىدە ئۇزۇن كۆڭلەكلەرنىڭ سانى ئازراق بولۇپ، M2 - نومۇرلۇق قەبرىدىن تېپىلغان ئىككى پارچىسى، M4 - نومۇرلۇق قەبرىدىن تېپىلغان بىر پارچىسى تونۇشتۇرۇلدى.

ئوچۇق پەشلىك ئۇزۇن تون (چاپان) لار جەمئىي ئالتە پارچە بولۇپ، ئۇنىڭ پەقەت بىرسىلا (M4 : 64) ئاق رەڭلىك، قالغانلىرى قىزىل ۋە قوڭۇر رەڭدە. بۇ تون (چاپان) لارنىڭ ياقا، ئالدى پەش، يەك ئۈچى، پەشنىڭ تۆۋىنىگە بىر نەچچە تال رەڭلىك يىپلاردىن ئېشىپ تەييارلانغان جىيەكلەر تۇتۇلغان. بەزى تونلارنىڭ تۆۋەن پەشلىرىگە ئايلاندۇرۇپ رەڭدار، كۆركەم نەقىش-ئۆرنەكلەر چۈشۈرۈلگەن. ئەڭ بېجىرىم ساقلانغان (M2 : 10) - نومۇرلۇق قوڭۇر رەڭلىك ئۇزۇن تون (قىپاش يوللۇق توقۇلما) 3/3 لىك قېلىن توقۇلمىدىن تىكىلگەن بولۇپ، ئۇنىڭ ئۆلچىمى: كەڭلىكى 80 سانتىمېتىر، ئۇزۇنلۇقى 145 سانتىمېتىر، كۆكرەك ئايلانمىسى 204 سانتىمېتىر، تۆۋەنكى ئېتەك ئايلانمىسى 220 سانتىمېتىر، يەك ئاغزى 13 سانتىمېتىر كېلىدۇ. ئېتەكنىڭ تۆۋەن بۆلىكى بىلەن يەڭنىڭ ئۈچىغا زىننەتلەش ئۈچۈن 9 - 15 سانتىمېتىر كەڭلىكتە چىلان رەڭلىك يوللۇق نۇسخا قوشۇپ توقۇلغان. ئۇنىڭدىن باشقا، يەنە ئىككى پەش، تۆۋەنكى پەش، يەك ئاغزىنى بويلاپ، چىلان رەك (ئىككى ئۆرۈم)، ھال (ئىككى ئۆرۈم) ۋە قىزىل (بىر ئۆرۈم) قاتارلىق بەش ئۆرۈم يىپتىن ئىشلىگەن رەڭلىك جىيەك تۇتۇلۇپ، تېخىمۇ كۆركەملەشتۈرۈلگەن. قىزىل رەڭلىك قىپاش يوللۇق يۈك توقۇلمىدىن تىكىلىپ، □ گۈللۈك جىيەكلەر بىلەن بېزەلگەن ئۇزۇن تون (M2 : 34) ۋە تەكتى قىزىل، قوش رومبا نۇسخىلىق جىيەكلەر بىلەن بېزەلگەن ئۇزۇن تون (M4 : 57 - 2) لارنىڭ ئېتەكلىرىنىڭ تۆۋەن قىسمىغا يەنىلا چىلان رەك، ئاچ قىزىل، كۆك، ساغۇچ، سېرىق رەڭلەردە توقۇپ چىقىرىلغان □ نۇسخىلىق ۋە قوش رومبا نۇسخىلىق گۈل نەقىش-ئۆرنەكلىرى چۈشۈرۈلگەن.

يۇقىرىدا تونۇشتۇرۇلغان ئۇزۇن كىيىملەر ئىچىدە M2 - نومۇرلۇق قەبرىدىكى ئەر (مېيىت) گە كىيىنھۇرۇلگەن قوڭۇر كىيىم بىلەن 64 : M4 - نومۇرلۇق قەبرىدىن تېپىلغان تەبىئىي ئاق رەڭلىك ئۇزۇن كىيىمنىڭ ئالدى پەشلىرى ئوخشىمىغان دەرىجىدە چىرىپ كەتكەنلىكتىن، ئالدى قىسقا، كەينى ئۇزۇن بولۇپ قالغان.

ئۇزۇن كۆڭلەكلەر ئىچىدە M2 - نومۇرلۇق قەبرىدىكى ئايالغا كىيىدۈرۈلگەن قىزىل (چىلان رەڭ)، قىيپاش يوللۇق قېلىن توقۇلمىدىن تىكىلگەن ئۇزۇن كۆڭلەك ($1/2$ لىك قىيپاش يوللۇق توقۇلما) بىلەن 21 : M2 - نومۇرلۇق ئۇزۇن كۆڭلەك (قىزىل رەڭلىك، توغرىسىغا كۆپتۈرمە يول چىقىرىپ توقۇلغان رەختتىن تىكىلگەن) لەر ھازىرمۇ ئۇيغۇر ئاياللىرى دائىم كىيىدىغان ئۇزۇن كۆڭلەكلەرگە بەكلا ئوخشايدۇ. M2 - نومۇرلۇق قەبرىدىكى ئايالغا كىيىدۈرۈلگەن قىزىل (چىلان رەڭ) كۆڭلەكنىڭ تىكىشلىرىنى بويلاپ كۆك، قوڭۇر، ئاق رەڭلىك يىپلارنى بىرلەشتۈرۈپ ئۆزىگەن جىپەكلىك يىپلار باستۇرۇپ تىكىلگەن (2) - رەسىمگە قاراڭ). قىزىقارلىقى، كىيىپ سېلىشقا قولايلىق بولسۇن ئۈچۈن، بۇ كۆڭلەكنىڭ ئىككى قولى تۇتۇق يېنىدىن 20 سانتىمېتىر ئەتراپىدا ھىم پوچۇق چىقىرىلغان. يۇقىرىدىكى كۆڭلەكلەرنىڭ رەڭلىرى بىلەن جىيەك-چىلتەكلىرىنىڭ رەڭلىرى ئوچۇق، جۇلالىق بولۇپ، ئۆز ئارا بەك ماسلاشقان.

(2) قىسقا كىيىملەر (كالتە چاپان، كۆڭلەكلەرنىمۇ ئۆز ئىچىگە ئالىدۇ) سەككىز پارچە بولۇپ، ھەممىسىنىڭ ئالدى ئوچۇق پەشلىك قىلىپ تىكىلگەن. بۇ خىل كىيىملەرنىڭ كۆپرەكى نېپىز (شالاڭ) توقۇلغان تۈز يوللۇق رەختلەردىن تىكىلگەن بولسا، بەزىلىرى تەكتى داكىسىمان، تىك يول چىقىرىپ توقۇلغان رەختلەردىن تىكىلگەن؛ 64 : M2 - نومۇرلۇق تەكتى قىزىل، توغرىسىغا كۆپتۈرمە يول چىقىرىپ توقۇلغان يۇڭ رەختتىن تىكىلگەن كىچىك بالىنىڭ ئالدى ئوچۇق پەشلىك كىيىمى داكا - شايىلارغا ئوخشاش نېپىز بولۇپ، رەختنىڭ قېلىنلىقى 0.073 سانتىمېتىر، كۆپتۈرمە يوللۇق توقۇلمىنىڭ قېلىنلىقى ئاران 0.095 سانتىمېتىر

كېلىدۇ. ئۇ كىيىمنىڭ يەڭلىرى تار بولۇپ، ئالدى ئىككى پېشى، يەككە، ياقلىرىدىكى تىكىشلەر بىلەن قوشۇپ كۆك يىپ باستۇرۇلغاندىن تاشقىرى، ئالدى پەشلىرىنىڭ ئىككى قىرى، مۇرىلىرىنى بويلاپ كۆك، قىزىل، ئاق رەڭلىك يىپلاردىن ئۆرۈپ تۇتۇلغان جىيەكلەر تۇتۇلغان. ئومۇمەن، يۇقىرىقى كىيىملەرگە تۇتۇلغان (قوشۇپ باستۇرۇپ تىكىلگەن) رەڭدار جىيەكلەر كىيىملەرنىڭ بىر پۈتۈن تاشقى قىياپىتىنى ئۆزگەرتكەندىن باشقا، كىيىملەرنىڭ ئۇزۇتى ۋە توغرىسى ئارىلىقىدىكى سېلىشتۇرمىنى تېخىمۇ ماسلاشتۇرۇپ، ھەر قايسى بۆلەكلىرىنى ئالاھىدە گەۋدىلەندۈرگەن؛ رەڭلەرنىڭ سېلىشتۇرمىسى، رەڭلەرنىڭ تەبىئىي ھالدا ئۆز ئارا ماسلىشىشى كىيىملەرنىڭ كۆركەملىكىنى تېخىمۇ ئاشۇرغان.

(2) ئۇزۇن ئىشتانلار

بىز تاللاپ رەتلەنگەن ئۇزۇن ئىشتان يەتتە پارچە بولۇپ، ئۇنىڭ ئىككىسى M2 - نومۇرلۇق قەبرىدىن، بەشى M4 - نومۇرلۇق قەبرىدىن قېزىۋېلىنغان. بۇ ئۇزۇن ئىشتانلارنىڭ ئاغلىرى ھەر خىل شەكىلدە، مەسىلەن، پەلەمپەي - بالداق شەكىلدە، بەزىلىرى ئۇزۇن چاسا شەكىلدە تىكىلگەن. 1 - 33 : M2 - نومۇرلۇق تەبىئىي ئاق رەڭلىك يۇڭ توقۇلما (قىيپاش يوللۇق) دىن تىكىلگەن ئىشتاننىڭ ئۇزۇنلۇقى 125 سانتىمېتىر، بەل ئايلانمىسى 119 سانتىمېتىر، پۇشقا كەڭلىكى 61 سانتىمېتىر بولۇپ، پەلەمپەي - بالداق شەكىلدە تىكىلگەن ئېغىننىڭ ئەڭ كەڭرى يېرى 44 سانتىمېتىر كېلىدۇ. 57 : M4 - نومۇرلۇق چىلان رەڭ توقۇلمىدىن تىكىلگەن ئىشتان بىلەن M2 - نومۇرلۇق قەبرىدىكى ئەر جەستەكە كىيدۈرۈلگەن قوڭۇر ئىشتاننىڭ ئاغلىرى ئۇزۇن تۆت چاسا شەكىلدە تىكىلگەن. بەزى ئۇزۇن ئىشتانلارنىڭ بەل ۋە پۇشقا قلىرىغا رەڭلىك جىيەكلەر تۇتۇلغاندىن تاشقىرى، كەشتىسىمان رەڭدار ئۆرنەكلىك جىيەكلەر بىلەن بېزەلگەن. ئىشتاننىڭ بەل قىسمىدىكى كەشتىسىمان بېزەكلەر ھەرە چىشى ئۆرنەكلىك بولسا، پۇشقا قلىرىغا قاينام شەكىللىك بېزەكلەر چۈشۈرۈلگەن بولۇپ، ناھايىتى كۆركەم ۋە پارىشلىق كۆرۈنىدۇ.

(3) يوپىكلار

قېزىۋېلىنغان كىيىم - كېچەكلەر ئىچىدىن رەتلەپ ئاللانغان يوپىكلار يەتتە پارچە (M2 - نومۇرلۇق قەبرىدىن بىر پارچە، M3 - نومۇرلۇق قەبرىدىن ئۈچ پارچە، M4 - نومۇرلۇق قەبرىدىن ئۈچ پارچە) بولۇپ، ئۇلارنىڭ ھەممىسى توغرىسىغا چېتىلىپ تىكىلگەن. M2 - ۋە M3 - نومۇرلۇق قەبرىدىن قېزىۋېلىنغان يوپىكلارنىڭ تولىسى ئۆرۈش ئۈسۈلىدا توقۇلغان رەڭدار جىيەكلەردىن قۇراپ تىكىلگەن. ئۇلارنىڭ بەزىلىرى پەقەت بىر خىللا رەڭدە توقۇلغان جىيەكلەردىن قۇراپ تىكىلگەن بولسا، بەزىلىرى بىر - بىرىگە ئوخشىمايدىغان ھەر خىل رەڭدىكى جىيەكلەردىن ھاسىل قىلىنغان تەڭلىك ئۈستىدە توغرىسىغا قۇراپ چىقىرىلغان ئۆرنەكلەردىن گۈللۈك قىلىپ تىكىلگەن؛ 2 : M3 - نومۇرلۇق تەكتى قىزىل توغرا يوللۇق يوپىكا 49 تال جىيەك (قىزىل، سېرىق، كۆك، يېشىل رەڭلىك) تىن قۇراپ تىكىلگەن بولۇپ، ئۇنىڭ تىكىلىشى تۆۋەندىكىچە: بىر تال قىزىل جىيەك قۇراپ تىكىلگەندىن كېيىن، يەنە باشقا خىلدىكى رەڭلىك جىيەكلەردىن قۇرالغان، مەسىلەن، قىزىل - كۆك - قىزىل؛ قىزىل - قىزىل - يېشىل - قىزىل... ۋە باشقىلار. قۇراپ تىكىلگەن رەڭدار گۈللۈك بۇ يوپىكلار كىشىگە ھەسەن - ھۈسەننى ئەسلىتىدۇ. يەنە بىر خىلى $3/2$ لىك قىيپاش يوللۇق، قىزىل، كۆك (يېشىل) سېرىق رەڭلىك، ئېنى 10 - 20 سانتىمېتىر كېلىدىغان يۇڭ. توقۇلمىلارنى توغرىسىغا بىر - بىرىگە ئۇلاپ تىكىلگەن ئۇلاق يوپىكلار بولۇپ، ئۇنىڭ ئىچىدە M4:59 - نومۇرلۇق يوپىكا بىر قەدەر ياخشى ساقلاننىپ قالغان. ئۇنىڭ ئۇزۇنلۇقى 94 سانتىمېتىر، ئايلانمىسى (كەڭلىكى) 210 سانتىمېتىر كېلىدۇ. بۇ ئۇلاق يوپىكا قىزىل، توق سېرىق، قىزىل، ئاچ سېرىق، قىزىل رەڭلەردىكى 5 پارچە (ئەن) قىيپاش يوللۇق توقۇلمىدىن ئۇلاپ تىكىلگەن (7 - سۈرەتكە قاراڭ).

(4) رومالار

قېزىۋېلىنغان يادىكارلىقلار ئىچىدە رەتلىنىپ تىزىلانغان رومالار

بەش پارچە بولۇپ، ئۇلارنىڭ ھەممىسىدە بىللە قوشۇپ توقۇلغان مەخسۇس ھەر خىل گۈل ئۆرنەك نۇسخىلىرى، ئىككى بېشىدا پۆپۈكلىرى بار. مەسىلەن، 5: M2 - نومۇرلۇق تەكتى كۆك، قىزىل يول چىقىرىپ توقۇلغان روماننىڭ (ئۇزۇنلۇقى 114.5 سانتىمېتىر، كەڭلىكى 55 سانتىمېتىر) يۈزىگە ئۈچ گۈرۈپپا قىزىل رەڭلىك يول (ئۇزۇنسىغا) چىقىرىپ توقۇلغان. روماننىڭ چىداملىقىنى ئاشۇرۇش ئۈچۈن، ئۇنىڭ ئىككى بېشىنىڭ قىرىنى بويلىتىپ توغرىسىغا يەنە بىر قۇر قىزىل ئۆرۈش (يول) قوشۇپ توقۇلغان (3 - رەسىمگە قاراڭ). رومان پۆپۈكلىرى (ئۇزۇنلۇقى 10 سانتىمېتىر ئەتراپىدا) ئۆرۈش يېلىرى بىلەن بىرلىكتە ئېشۋېتىلگەن. 10: M3 - نومۇرلۇق قەبرىدىن قېزىۋېلىنغان تەكتى قوڭۇر رومان گەرچە تىتىلىپ كەتكەن بولسىمۇ، لېكىن ئۇنىڭدىكى بۆكەن، تۆگە ئوبرازلىق ئۆرنەكلەر ناھايىتى ئېنىق ۋە چىرايلىق. 79: M4 - نومۇرلۇق قەبرىدىن قېزىۋېلىنغان تەكتى سېرىق، قىيپاش يوللۇق توقۇلمىدىن تەييارلانغان رومانلارغا ئۆزگىچە ئالاھىدىلىككە ئىگە ئۆرنەكلەر چۈشۈرۈلگەن. رومانلارغا چۈشۈرۈلگەن قاينام (يۆگمەچ گۈل) ئۆرنەكلىك گۈل نۇسخىلار قىزىل رەڭ بىلەن قولدا سىزىلغان بولۇپ، بۇيۇملارغا ھۆسن ئۈستىگە ھۆسن قوشقان. 80: M4 - نومۇرلۇق قەبرىدىن قېزىۋېلىنغان رومان (2/2 لىك قىيپاش يوللۇق توقۇلما) خېلى ياخشى ساقلىنىپ قالغان، ئۇزۇنلۇقى 47 سانتىمېتىر، كەڭلىكى 60 سانتىمېتىر، پۆپۈكلىرىنىڭ ئەڭ ئۇزۇنى 20 سانتىمېتىر كېلىدۇ.

(5) باش كىيىملەر

زاغۇنلۇق قەدىمكى قەبرىستانلىقى (M1، M3، M4، M5) دىن تېپىلغان باش كىيىملەرنىڭ سانى 10 دىن ئاشىدۇ. باش كىيىملەرگە قوي يۇڭى ئاساسلىق خام ماتېرىيال قىلىنغان بولۇپ، ئۇلارنىڭ بەزىلىرى پۇختا ئېتىلگەن كىگىزدىن، بەزىلىرى يۇڭ رەختتىن، بەزىلىرى ھەر خىل ئېشىلگەن يۇڭ يىپىلاردىن تەييارلانغان. قويۇق يەرلىك ۋە دەۋر ئالاھىدىلىكىگە ئىگە باش كىيىملەرنىڭ تۈرى كۆپ، شەكلى ھەر خىل بولۇپ، ئۇلار قالپاق، تۇماق، قۇلاقچا، توربۇك، پوسما قاتارلىق

تۈرلەرگە، شەكىل جەھەتتىن قۇش بويۇنلۇق ئېگىز قالپاق، ئىككى يېنىغا ھايۋان مۇڭگۈزى شەكلى ئورنىتىلغان قۇلاقچا، قاسقان شەكىللىك تور تۇماق، ئۇچلۇق قالپاق، يۇڭ يىپىتىن توقۇلغان ئۇچلۇق تور بۆك، تىۋىتى ئۆرلەپ تۇرىدىغان (رەڭلىك) پوسما قاتارلىقلارغا ئايرىلىدۇ. تۆۋەندە ئالاھىدە شەكىلگە كەلتۈرۈپ تىكىلگەن (توقۇلغان) باش كىيىملەردىن بىر نەچچىسىنى ئايرىم تونۇشتۇرىمىز:

(1) M3 - نومۇرلۇق قەبرىدىن قېزىۋېلىنغان قۇش بويۇنلۇق ئېگىز قالپاق: تەبىئىي قارا(قوڭۇر) رەڭلىك كىگىزدىن تىكىلگەن بولۇپ، ئۇنىڭ ئاستى كەڭ، ئۈستى تار ھەم ئۇچلۇق، خۇددى قۇشنىڭ بويىنى ۋە بېشىغا ئوخشايدۇ. قالپاقنىڭ ئېگىزلىكى 35 سانتىمېتىر، ئوتتۇرا بۆلىكىنىڭ ئايلىنىشى 52 سانتىمېتىر، ئۈستى تۇمشۇق كەسمىسى 5 سانتىمېتىر. قالپاقنىڭ قىر(چەك) گىرۋەكلىرى تەبىئىي ئاق يۇڭدىن ئېشىلگەن يىپ بىلەن 74 يەردىن پەرلەنگەن، ئۇنىڭ گىرۋەكلىرى ئارقىسىغا قاپرىلغان، ئارقا تەرەپنىڭ بىر - بىرىگە ئۇلانغان چېكىنى بويلاپ ھەر قاتىرى 14 تالدىن ئىككى قاتار موي (قىلغا ئوخشايدىغان بىر خىل تەبىئىي قارا رەڭلىك موي) باستۇرۇپ تىكىلگەن. مويلىرىنىڭ ھازىر ساقلىنىپ قالغان ئورنى: 1 - قاتاردىكى 1، 2، 4، 9، 10، تىكىشلەردە: 2 - قاتاردىكى 1، 2، 5، 6، 7، 10، 11، 12 - تىكىشلەردە بولۇپ، قالغانلىرى چۈشۈپ (توزۇپ) كەتكەن بولسىمۇ، موي قىستۇرۇلغان ئورنىنى يەنىلا ئېنىق كۆرگىلى بولىدۇ(8-سۈرەتكە قاراڭ).

(2) مۇڭگۈز شەكلى ئورنىتىلغان قۇلاقچا: 48 : M4 - نومۇرلۇق قەبرىدىن قېزىۋېلىنغان بولۇپ، ئۇ ئۆلچەپ كېسىلگەن ئىككى پارچە ئاق كىگىزدىن تىكىلگەن. قۇلاقچىنىڭ ئۈستى(ئالدى) تەرىپىگە كىگىز پارچىسىدىن ھايۋان مۇڭگۈزىگە ئوخشىتىپ تىكىلگەن «مۇڭگۈز» ئورنىتىلغان، ئۇزۇنلۇقى 24 سانتىمېتىر (بىر تەرىپى 12 سانتىمېتىر) قۇلاقچىنىڭ ئېگىزلىكى 15 سانتىمېتىر(قۇلاقنىڭ ئۇزۇنلۇقى 10 سانتىمېتىر)، ئاغزىنىڭ كەسمىسى 25 سانتىمېتىر، ئىككى قۇلاق ئۇچىغا

يۇڭ شوينا بېكىتىلگەن (9 - سۈرەتكە قاراڭ) .

(3) ئۇچلۇق تور بۆك [ئۇچلۇق تور بۆكلەرنىڭ بەزىلىرى قارا (قوڭۇر) رەڭلىك، ئىنچىكە، توم يۇڭ يىپلاردىن توقۇلغان (تىكىلگەن) بولۇپ، بىر قانچە بۆكنىڭ سۈرىتى بېرىلدى] M5 - نومۇرلۇق قەبرىدىن قېزىۋېلىنغان بۇ ئۇچلۇق تور بۆك ياخشى ساقلىنىپ قالغان بولۇپ، تومراق ئېگىزلىگەن تەبىئىي ئاق رەڭلىك يۇڭ يىپتىن توقۇپ (36 قۇر) تەييارلانغان، ئېگىزلىكى 22.5 سانتىمېتىر، دىئامېتىرى 18 سانتىمېتىر؛ بۆكنىڭ ئۈچ تەرىپىگە ئاق رەڭلىك پەي قىستۇرۇلغان (10- سۈرەتكە قاراڭ) .

(4) تور قاپلانغان تۇماق: 47 : M4 - نومۇرلۇق قەبرىدىن قېزىۋېلىنغان بۇ ئالاھىدە تۇماقنىڭ تىكىلىشى ئۆزگىچە بولۇپ، ئالدى بىلەن ھەر خىل قوي يۇڭلىرى 20 سانتىمېتىر توملۇقتا دۈگىلەك شەكىلگە كەلتۈرۈلگەندىن كېيىن، ئۇنى سىرتىدىن يۇڭ شوينا بىلەن چىڭ ئوراپ قاسقان شەكىلگە كەلتۈرۈلگەن، ئۇنىڭ سىرتىنى قوڭۇر رەڭلىك ئىنچىكە يۇڭ يىپتىن يول چىقىرىپ سېپتا توقۇلغان تور بىلەن قاپلىغان. بۇ ئالاھىدە باش كىيىمنىڭ ئېگىزلىكى 6 سانتىمېتىر، ئايلانمىسى 84 سانتىمېتىر كېلىدۇ؛ باش كىيىمنىڭ ئۈستىگە قۇش پېيى قادالغان.

5. يۇڭ توقۇلمىلارنىڭ قۇرۇلمىسى ۋە باشقا

ئالاھىدىلىكلىرى

ئۆز زامانىسىدا زاغۇنلۇقتا ياشىغان ئەجدادلارنىڭ ئۆز ئەقىل - پاراسىتى ۋە ھۈنەر-تېخنىكىسىغا تايىنىپ تەييارلىغان كىيىم - كېچەكلىرىگە ئىشلەتكەن ھەر خىل رەڭدار يۇڭ توقۇلمىلارنىڭ تۈرى كۆپ بولۇپ، ئۇنىڭ توقۇلۇش ئۇسۇلى، قۇرۇلمىلىرىمۇ بىر - بىرىگە ئوخشىمايدۇ. بۇ قېتىم رەتلەنگەن كىيىم - كېچەك ۋە ھەر خىل يۇڭ توقۇلمىلار ئىچىدە قىيپاش يوللۇق توقۇلما 29 پارچە، تۈز يوللۇق توقۇلما 27 پارچە،

داكىسىمان توقۇلما يەتتە پارچە، تۈز يوللۇق ئۆزگىرىشچان قۇرۇلمىلىق توقۇلما ئۈچ پارچە، كەشتىسىمان توقۇلما ئىككى پارچە بولۇپ، ئۆرۈپ توقۇش ئۇسۇلى بىلەن توقۇلغان توقۇلمىلارنى ئۆز ئىچىگە ئالمايدۇ. . .
ھەر خىل رەڭدار يۇڭ توقۇلمىلاردىن تىكىلگەن ئۇزۇن - قىسقا تون، چاپان، كۆڭلەك، ئىشتان، يوپىكا، رومال قاتارلىقلارنىڭ ئەنلىرى، كىيىم-كېچەكلەرنىڭ ئۆلچىمى، پاسونى، تىكىلىش ئېھتىياجى بويىچە بېكىتىلگەن. شۇڭا، ئۇلارنى «يۇڭ توقۇلمىلار ۋە كىيىم - كېچەكلەر دۇنياسى» دەپ ئاتاشقىمۇ بولىدۇ.

يۇڭ توقۇلمىلارنىڭ چىداملىقىنى ئاشۇرۇش ئۈچۈن، ئۇلارغا ھەر خىل توقۇش ئۇسۇلىدا گىرۋەك - جىيەكلەر چىقىرىلغان. ئۆرۈشكە بېرىكتۈرۈپ گىرۋەك چىقىرىلغان توقۇلمىلار ئىچىدە قىيپاش يوللۇق توقۇلمىلار كۆپ ساننى ئىگىلەيدۇ. قەبزىۋېلىنغان ھەر خىل تون، چاپان، ئىشتان، كۆڭلەك بىر - بىرىگە چېتىپ ئۇلاپ تىكىلگەن يوپىكا، رومال قاتارلىقلار چۆرىسىگە چىداملىق گىرۋەك چىقىرىلغان يۇڭ توقۇلمىلاردىن تىكىلگەن. يۇڭ توقۇلمىلارغا ئىشلىتىلگەن ساپ يۇڭ يىپىلارنىڭ ئېگىزلىشى (ئۆرۈش ۋە ئارقاقلىرىنىڭ ئېگىزلىشى) كۆپرەك «Z» يۆنىلىشتە، تاق يىپىلار «Z» يۆنىلىشتە بولسا، بىرىكمە ياكى كۆپ قاتلىق يىپىلار «S» يۆنىلىشتە ئېگىزلىگەن؛ ئۆرۈش، ئارقاق يىپىلار توقۇلمىلاردا ئادەتتە تاق ئېگىزلىگەن، ئىككى (قوش) قات ئېگىزلىگەنلىرى كۆپرەك ئۇچرايدۇ. ئادەتتە، تۈز يوللۇق توقۇلمىلاردا ئارقاقلىرىنىڭ تىزىلىشى شالاڭراق، ئۆرۈشلەرنىڭ تىزىلىشى زىچراق بولسا، قىيپاش يوللۇق توقۇلمىلاردا ئارقاقلار زىچراق، ئۆرۈشلەر شالاڭراق تىزىلغان.

زاغۇنلۇقتا ياشىغان ئەجدادلار ئىشلەپچىقىرىش كۈچلىرى قالاق بولغان شارائىت ئاستىدىمۇ ئۆزلىرىنىڭ ئەقىل - پاراسىتىگە تايىنىپ، ئاددىي ئۇسۇللار بىلەن ھەر خىل يۇڭ توقۇلمىلارنى بېزەپ، ئۇلارنى تېخىمۇ كۆركەملەشتۈرگەن. توقۇلمىلارغا كەشتىسىمان گۈل - ئۆرنەكلەرنى چىقىرىش، رەسىم سىزىش قاتارلىق ھۈنەر - سەنئەت تېخنىكىسىنى قوللىنىپ، يۇڭ توقۇلمىلارنى بېزەش بىلەن بىللە ئۆزلىرىنىڭ

تۇرمۇشىنىمۇ گۈزەللەشتۈرگەن. M4 - نومۇرلۇق قەبرىدىن رەڭلىك
 سىزما رەسىم ئۆزىنىڭ يۇڭ توقۇلمىلار كۆپرەك تېپىلدى.
 مەسىلەن، 2 - 23: M4 - نومۇرلۇق ئاق رەڭلىك يۇڭ توقۇلمىغا قىزىل
 رەڭدە ياۋا توڭگۇز بىلەن قوش. ئۆركەشلىك تۆگىنىڭ ئوبرازى سىزىلغان
 بولۇپ، ئۇنىڭدا (توقۇلمىدا ساقلىنىپ قالغىنى) تۆت قاتار، ھەر قاتىرىدا
 تۆت تۇياق توڭگۇز ۋە تۆگە ئوبرازى بار. M4 : 79 - نومۇرلۇق تەكتى
 سېرىق ئۈچ پارچە روماننىڭ ئۈستىگە قىزىل رەڭدە قايىنام ۋە سۇ
 دولقۇنلىرىنىڭ تەسۋىرى سىزىلغاندىن تاشقىرى، ئۇنىڭغا لايىقلاشتۇرۇپ
 يۇڭ توقۇلما يۈزىدىكى بوشلۇقلارغا قارا ۋە سۇس سېرىق رەڭلەردە
 ئۈچبۇلۇڭ شەكىللىك ئۆرنەكلەر سىزىلغان. يۇقىرىقىلاردىن باشقا،
 سېرىق رەڭلىك يۇڭ توقۇلمىدىن تىكىلگەن ئۇزۇن قونچلۇق پايپاققا قىزىل
 رەڭدە يولۋاسلارنىڭ ئوبرازى ناھايىتى قىلىشقا سىزىلغان؛ 1 - 23:
 M4 - نومۇرلۇق سېرىق رەڭلىك يۇڭ توقۇلمىغا بېلىقلارنىڭ بىر - بىرىگە
 قارىمۇ قارشى ھالەتتە تۇرغان قىياپەتلىرى ناھايىتى جانلىق سىزىلغان.
 يۇقىرىدا تونۇشتۇرۇلغان ئېسىل رەڭلىك سىزما رەسىم ئۆرنەكلىك
 يۇڭ توقۇلمىلار ئەجدادلارنىڭ گۈزەل سەنئەت (رەسسەلىق) تالانتىنى
 تەتقىق قىلىشتا ناھايىتى قىممەتلىك ماددىي بۇيۇم بولۇپ ھېسابلىنىدۇ.
 ئۇنىڭدىن باشقا، كىيىم - كېچەكلەر ئىچىدىكى تون، چاپان، ئىشتان
 قاتارلىقلارنىڭ پەش - ئېتەكلىرى، بەل - پۇشاقلىرىغا كەشتىسىمان گۈل
 چىقىرىش ئۇسۇلى بىلەن ھەر خىل ئۆرنەكلەر توقۇلۇپ، كىيىملەر بىلەن
 ئۆرنەكلەر تەبىئىي يوسۇندا بىرلىشىپ كەتكەن. ئۇلار ئېھتىياجغا قاراپ
 توقۇلمىلارنىڭ مۇۋاپىق بۆلەكلىرىگە رەڭلىك ئارقاقلارنى ئۆرۈشلەر بىلەن
 نۆۋەتلەشتۈرۈپ توقۇش ئۇسۇلى بويىچە توقۇپ چىقىرىلغان. مەسىلەن،
 34: M2 - نومۇرلۇق قىزىل توننىڭ تۆۋەنكى ئېتەكلىرىگە 13 ساتتىمېتىر
 كەڭلىكتە كۆك، سېرىق، قىزىل يىپىلاردىن \square نۇسخىلىق ئۆرنەك
 چىقىرىلغان. 2 - 57: M4 - نومۇرلۇق، $\frac{4}{4}$ لىك قىيپاش يوللۇق
 توقۇلمىدا تىكىلگەن تونغا قوش رومبا نۇسخىلىق ئۆرنەك چىقىرىلغان؛
 50: M4 - نومۇرلۇق ئىشتاننىڭ بەل ۋە پۇشاقلىرىغا قوڭۇر، كۆك،

يېشىل يىپىلاردىن قاينام، دولقۇن شەكىللىك كەشتىسىمان ئۆرنەكلەر توقۇپ چىقىرىلغان. يەنە بىر پارچە تەكتى چىلان رەڭ تەڭلىك ئۈستىگە سۇس سېرىق، قىزغۇچ سېرىق، كۆك رەڭلىك يىپىلار بىلەن دولقۇن شەكىللىك ئۆرنەك چىقىرىلغان. 6 : M4 - نومۇرلۇق ئۇلاق يوپكىنىڭ بېزەكلىرى ئۆزگىچە، ئۇنىڭغا قىزىل، سېرىق، يېشىل، كۆك، ئاق رەڭلىك يىپىلاردىن قوي مۇڭگۈزى شەكلىدىكى غەيرىي ئۆرنەك چىقىرىلغان بولۇپ، بۇ كەشتىسىمان ئۆرنەكنىڭ ئۇزۇنلۇقى 77 سانتىمېتىر، كەڭلىكى 10.5 - 12.7 سانتىمېتىر كېلىدۇ. ئۇنى ئىككى خىل رەڭلىك يىپىنىڭ تۇتاشقان يېرىدىن باشقا رەڭلىك ئارقاقنى بىر تال ئۇرۇش بىلەن بىرگە يۆگەپ، كېيىن يەنە ئۆرنەكنىڭ كېرەكلىك يېرىگە قايتۇرۇپ بىرىكتۈرگەن.

يۇقىرىقىلاردىن باشقا، يەنە بىر خىل كەشتىسىمان گۈل - ئۆرنەك چىقىرىش ئۇسۇلىمۇ بار بولۇپ، ئۇنى شالاڭ تۈز يوللۇق تەڭلىك ئۈستىگە، يەنە تۈز يوللۇق توقۇش ئۇسۇلىدا رەڭلىك ئۆرنەكلەرنى توقۇپ چىقىرىش ئۇسۇلى ئارقىلىق تەييارلىغان. بۇ خىلدىكى ئېسىل توقۇلمىلاردىن ئۈچ خىلى تېپىلدى، ئۇ توقۇلمىلارغا توقۇپ چىقىرىلغان ئۆرنەكلەرنىڭ ستېرىئولۇقى كۈچلۈك بولۇش بىلەن بىللە، ئىشلىتىلگەن يۇڭ يىپىلارمۇ رەڭدار، مەسىلەن، 10 : M3 - نومۇرلۇق تەكتى قوڭۇر توقۇلمىغا قىزىل، كۆك، ئاق، قىزغۇچ سېرىق رەڭلەردە، مۇڭگۈزلىرى يېتىلگەن قامەتلىك بۆكەنلەرنىڭ ئوبرازى ناھايىتى چىرايلىق توقۇپ چىقىرىلغان.

شىنجاڭ ئارخېئولوگىيىسىدە تېخى تۇنجى قېتىم تېپىلغان، ئىنتايىن ئاز ئۇچرايدىغان مۇشۇنداق ئېسىل، رەڭدار، نەپىس ئۆرنەكلىك توقۇلمىلار ئەتىۋارلىق مەدەنىيەت يادىكارلىق بولۇش سۈپىتى بىلەن، ئەجدادلىرىمىزنىڭ يۇڭ توقۇمىچىلىق ھۈنەر - سەنئىتىنى تەتقىق قىلىشتا ئەڭ قىممەتلىك ماددىي پاكىت بولۇپ سانىلىدۇ.

6. يۇڭ توقۇلمىلارنىڭ بويىلىشى

قىزىۋېلىنغان رەڭلىك يۇڭ توقۇلمىلارنى كۆرەتكىنىمىزدە، ئۇلارنىڭ

بويلىشىدا تۆۋەندىكىدەك ئىككى خىل ئەھۋال مەلۇم بولدى:

(1) يۇڭ توقۇلمىلارنى توپ بويىچە بوياش ۋە پارچە بويىچە بوياش ئۇسۇلى

بەزى يۇڭ توقۇلمىلارنىڭ يىرتىلغاندىن كېيىن كۆرۈنۈپ قالغان تاللىرى بىلەن يۈزىدىكى رەڭلىرىنىڭ توقۇلمىلارنىڭ كەينىدىكى رەڭلەردىن سۇس بولغانلىقى ئۇنىڭ توپ بويىچە بويالغانلىقىنى كۆرسىتىدۇ. M4 - نومۇرلۇق قەبرىدىن قېزىۋېلىنغان تەكتى سېرىق، ئۈستىگە قىزىل رەڭدە قايىنم ئۆرنەكلىك گۈل سىزىلغان ئۇزۇن رومال بۇنىڭغا مىسال بولالايدۇ، يەنە بەزى قىزىل رەڭلىك يۇڭ توقۇلمىلارنىڭ رەڭگى بارا - بارا ئۆڭۈپ، ئاچ قىزىل ياكى سېرىققا ئۆزگىرىپ كەتكەن (M4:77) - نومۇرلۇق قىزىل رەڭلىك توقۇلما). يۇقىرىقى ئەھۋاللار توقۇلمىلارنىڭ توقۇلۇپ بولغاندىن كېيىن توپى بويىچە بويالغانلىقىنى چۈشەندۈرۈپ بېرىدۇ.

يۇقىرىدىكىلەردىن باشقا، زاغۇنلۇق قەدىمكى قەبرىلىرىدىن يەنە بىر مۇنچە ھەر خىل بويالغان يۇڭلار بىلەن رەڭلىك يۇڭ يىپىلارمۇ تېپىلدى. ئەھۋالدىن قارىغاندا، بەزى يۇڭ توقۇلمىلار، بولۇپمۇ ناھايىتى قېلىن يۇڭ توقۇلمىلاردىن تىكلەنگەن تونلار ۋە ئۇلارنىڭ كەشتىسىمان ئۆرنەكلەر چىقىرىلغان بۆلەكلىرى بويالغان يۇڭلاردىن ئېشىپ تەييارلانغان يۇڭ يىپىلار بىلەن توقۇلغانلىقى ئېنىق.

(2) بوياق ماتېرىياللىرى

زاغۇنلۇق قەدىمكى قەبرىلىرىدىن تېپىلغان يۇڭ توقۇلمىلارغا ئىشلىتىلگەن بوياق ماتېرىياللىرىنى ئىلمىي ئانالىز قىلىنغان بولساقمۇ، ئۇلارنى بوياش ئۈچۈن ئىشلىتىلگەن بوياق ماتېرىياللىرىنىڭ يەنىلا مىنېرال ۋە ئۆسۈملۈكلەرنى ئاساس قىلغانلىقىنى جەزم قىلالايمىز. چۈنكى مىنېرال خام ئەشياسى سېرىق مەركىمۇش بىلەن زەرىخ قاتارلىقلاردىن سېرىق بوياق ھاسىل بولىدۇ. بەزى قىزىل رەڭلىك يۇڭ توقۇلمىلارنىڭ رەڭگى ئۆڭۈپ كەتكەندىن كېيىن سۇس قىزىل ياكى سېرىق رەڭگە ئۆزگەرگىنىگە قاراپ، ئۇنىڭ بوياق ماتېرىياللىرىنىڭ رويان (ئوردان) ئىكەنلىكىنى پەرەز قىلىمىز.

تارىم بوستانلىقلىرىدا ئۇزاق زامانلاردىن بۇيان ياشاپ كېلىۋاتقان ئۇيغۇرلارنىڭ ئەنئەنىۋى يۇڭ توقۇمىچىلىق ۋە بوياقچىلىق ھۈنەر - تېخنىكىسىنى ئىنچىكە كۆزەتسەك، ئۇنىڭدا بىر خىل قەدىمكى يەرلىك ھۈنەر - تېخنىكىنىڭ ئۈزۈلمەي داۋاملىشىپ كېلىۋاتقانلىقىنى، ئىشلەپچىقىرىش قورال سايمانلىرىنىڭمۇ ناھايىتى قەدىمىي، ئىپتىدائىي ئىكەنلىكىنى كۆرىمىز. مەسىلەن، ئۇيغۇرلار ھازىرغىچە ئەڭ قەدىمكى (ئىپتىدائىي) دۇكان - دەستگاھلاردا ئولتۇرۇپ، ساپ تۆگە يۇڭدىن ئېگىزلىگەن يىپلار بىلەن چەكمەن ۋە تىۋىت ئارىلاشتۇرۇلغان تۆگە يۇڭدىن تىۋىتلىق چەكمەن، تىۋىت رومال، يۇڭ پالاس، كاشا(بەلگە ئورايدىغان)، ئات - ئۇلاغلار يوپۇقى، يۇڭ تاغار، يۇڭ خۇرجۇن قاتارلىق توقۇلمىلارنى توقۇيدۇ.

ئۇيغۇرلارنىڭ بوياقچىلىقى ئۇزۇن تارىخقا، خاس يەرلىك مىللىي ئالاھىدىلىككە ئىگە. ئۇلار بوياق ئۈچۈن تۇخۇمەك، زاك، زەمچى، ئانار پوستى، ياڭاق پوستى، يۇلغۇن چېچىكى، ئۆرۈك قوۋزىقى، تۆمۈر دەپتى، داشقال قاتارلىقلاردىن پايدىلىنىدۇ. يۇقىرىدىكى بوياق ماتېرىيال خۇرۇچلىرىنى تەجرىبىلىك ئۈستىلار قەدىمدىن تارتىپ داۋاملىشىپ كېلىۋاتقان ئەنئەنىۋى ئۇسۇللار ئارقىلىق بىر - بىرىگە تەڭشەپ، ئارىلاشتۇرۇپ، ئۇنىڭدىن قىزىل، نىل، قارا، قارا كۆك، زەيتۇن رەڭ، سۆسۈن، جىگەررەڭ، شاپتۇل چېچىكى، ئانار گۈلى، خورما رەڭ، توپا رەڭ، يېشىل، ئەت رەڭ، توق سېرىق، تۇخۇم سېرىقى قاتارلىق كۆپ خىل رەڭلەرنى ئىشلەيدۇ. بۇ خىل بوياق - رەڭلەرنىڭ سۈپىتى ئېسىل بولۇپ، ئەسىرلەر بويى ئۆچمەيدۇ.

7. باشقا يادىكارلىقلار

بۇ قېتىم «زاغۇنلۇق قەدىمكى قەبرىستانلىقى» دا ئېلىپ بېرىلغان قەبزىپ رەتلەش خىزمىتى جەريانىدا، قەبزىپ رەتلەنگەن بەش قەبرىدىن

تېپىلغان باشقا خىلدىكى يادىكارلىقلارنىڭ سانى، تۈرى ئانچە كۆپ ئەمەس. ئۇنىڭ ئۈستىگە، M3، M4، M5 - نومۇرلۇق قەبرىلەر باشقىلار تەرىپىدىن ئېغىر دەرىجىدە ۋەيران قىلىۋېتىلگەنلىكتىن، ئۇ قەبرىلەرگە قويۇلغان ھەمدە پەنە بۇيۇملارنىڭمۇ ئەھلى قويۇلغان ئورنى قالايمىقانلىشىپ كەتكەن. بەزى يادىكارلىقلار ئوخشىمىغان دەرىجىدە بۇزۇلغان. شۇڭا بۇ خىل يادىكارلىقلارنى قەبرىدىكى ئەسلى ئورنى ۋە رەت تەرتىپى بويىچە تولۇق تونۇشتۇرۇشقا ئىمكانىيەت بولمىدى. تۆۋەندە قېزىۋېلىنغان يادىكارلىقلار ئىچىدە بىر قەدەر ياخشى ساقلىنىپ قالغان تۈۋى دۈگىلەك (قازان تەكتى شەكلىدە) ياسالغان قوڭۇر رەڭلىك ساپال قاچىلار، سوغا (ياغاچ چېلەك)، ئوق باشقى ۋە ئوق دەستىسى بىلەن بىللە ئويۇپ ياسالغان ئوقيانىڭ ئوقلىرى، ياغاچتىن ياسالغان تاغاق، ئۇرچۇق، قامچا دەستىسى، سۆڭەك ۋە مۇڭگۈزدىن ياسالغان بۇيۇملاردىن قوشۇق، تاغاق، ئىلمەك قاتارلىقلارنى تونۇشتۇرىمىز:

01 - 7 : M2 - نومۇرلۇق تەكتى دۈگىلەك، قوڭۇر رەڭلىك ساپال قاچا سىدام، گۈل - نەقىشلىرى يوق، قولدا ياسالغان. گىرۋەكلىرى تۈز، تەكتى يۇمىلاق. ئاغزىنىڭ دىئامېتىرى 23 سانتىمېتىر، ئېگىزلىكى 10 سانتىمېتىر، قورساق قىسمىنىڭ قېلىنلىقى 0.9 سانتىمېتىر كېلىدۇ.

02 - 7 : M2 - نومۇرلۇق تەكتى دۈگىلەك، قوڭۇر رەڭلىك ساپال قاچا قولدا ياسالغان، گۈل - نەقىشلىرى يوق، سىدام، تەكتى يۇمىلاق، گىرۋەكلىرى تۈز بولۇپ، ئاغزىنىڭ دىئامېتىرى 13 سانتىمېتىر، ئېگىزلىكى 10 سانتىمېتىر، قورساق قىسمىنىڭ قېلىنلىقى 0.8 سانتىمېتىر كېلىدۇ.

03 - 7 : M2 - نومۇرلۇق تەكتى دۈگىلەك، قوڭۇر رەڭلىك ساپال قاچىنىڭ چوڭ - كىچىكلىكى ۋە باشقا ئالاھىدىلىكلىرى يۇقىرىدىكىگە ئاساسەن ئوخشاپ كېتىدۇ.

85QZM3:2 - نومۇرلۇق تەكتى دۈگىلەك، قوڭۇر رەڭلىك ساپال قاچا قولدا ياسالغان، گۈل - نەقىشلىرى يوق، سىدام، تەكتى يۇمىلاق، گىرۋەكلىرى تۈز بولۇپ، ئاغزىنىڭ دىئامېتىرى 16 سانتىمېتىر،

ئېگىزلىكى 11 سانتىمېتىر، قورساق قىسمىنىڭ قېلىنلىقى 6 مىللىمېتىر كېلىدۇ.

1 : M4 - بىر قۇلاقلىق ساپال كوزا قۇم ئارىلاشما لاي بىلەن قولدا ياسالغان. سۇس كۈلرەڭ، تەكتى يۇمىلاق بولۇپ، ئاغزى ئۈزۈنچاق، ئالدىغا ئۆسۈپ چىققان ئوقۇرسىمان جوغىسى بار (گۈل - نەقىشلىرى يوق). ئاغزىنىڭ دىئامېتىرى 24 سانتىمېتىر، ئېگىزلىكى 48 سانتىمېتىر، قورساق قىسمىنىڭ قېلىنلىقى 8 سانتىمېتىر كېلىدۇ.

1 : M3 - سوغا (ياغاچ چېلەك) ئىچى كاۋاك توغراق كۆتىكى (ياغىچى) دىن ياسالغان بولۇپ، يۇقىرى (ئاغزى) تەرىپىگە يۈنۈش ئۇسۇلى ئارقىلىق ئىككى قۇلاق چىقىرىلغان. سوغىنىڭ ئاستى تۈز، ئۇنىڭغا 8 مىللىمېتىر قېلىنلىقتىكى توغراق تاختىدىن تەڭلىك ئورنىتىلغان بولۇپ، تەڭلىك 8 دانە ياغاچ مىخ بىلەن ھىم قىلىپ بېكىتىلگەن. سوغىنىڭ يۇقىرى (ئاغزى) گىرۋىكىدە توغراق كۆتىكىنىڭ تەبىئىي پۇتاق ئىزى بار (كۆتەكتىكى پۇتاق ياغىچى نەچچە مىڭ يىلدىن بۇيانقى قۇرۇپ، قاغىچىراش نەتىجىسىدە چۈشۈپ كېتىپ، ئۇنىڭ ئىزى قالغان). بۇ سوغىنىڭ ئېگىزلىكى 32 سانتىمېتىر، كەڭلىكى (دىئامېتىرى) 17.2 سانتىمېتىر، قېلىنلىقى 8 سانتىمېتىر، قۇلاق قىسمىنىڭ كەڭلىكى 4.4 سانتىمېتىر كېلىدۇ.

تەبىئىي توغراق كۆتىكىدىن ئەپچىللىك بىلەن ياسالغان بۇ سوغا چەرچەن دىيارىدا ياشىغان ئەجدادلارنىڭ بۇنىڭدىن 3000 يىل بۇرۇن ياسىغان سۇ قاچىلاش بۇيۇمى بولۇپ، ئۇ بىزگە ئەجدادلىرىمىزنىڭ تەبىئىي ياغاچ ماتېرىياللىرىدىن ئەپچىللىك بىلەن پايدىلىنىپ تۇرمۇش بۇيۇملىرىنى ياساپ ئىشلەتكەنلىكىنى نامايان قىلىپ بېرىدۇ. قىزىقارلىقى، تارىم ۋادىسىدىكى ھەر قايسى بوستانلىقلاردا ياشاپ كېلىۋاتقان ئۇيغۇرلار ھازىرمۇ توغراق، سۆگەت، تېرەك، ئۈجمە، جىگدە قاتارلىق دەرەخلەرنىڭ كۆتەكلىرىنى ئويۇپ يۈنۈش ئارقىلىق سوغا، تۇڭ، تەڭنە، ئايلاق (تاۋاق)، ئولاق، قولۋاق، ئوقۇر قاتارلىقلارنى ياساپ ئىشلىتىدۇ.

3QZM : 85QZM3 ياغاچ ئوقلار (ئوق دەستىسى بىلەن ئوق باشقى

بىلە ئويۇپ ياسالغان) M3 - قەبرىدىن بۇ خىل ياغاچ ئوقتىن سەككىز تال قېزىۋېلىندى. بۇنىڭدىن ئالتىسى خېلى ياخشى ساقلىنىپ قالغان، ئىككىسىنىڭ باشاق قىسمى يوقالغان. بىجىرىم ساقلىنىپ قالغان ئالتە تال ياغاچ ئوقنى ئىككى تۈرگە ئايرىشقا بولىدۇ. بۇنىڭ ئىچىدە ئۆتنىڭ ئوق دەستىسى بىلەن بىللە ئويۇپ ياسالغان باشاقلرى قىرلىق، ئۇچلۇق، ئۆتكۈر بولۇپ، باشاق قىرىنىڭ ئىككى يېنىدا قارماقسىمان ئىلمىكى بار؛ قالغان ئىككىسىنىڭ باشاقلرى ئىلمەكسىز، تومراق قىلىپ ياسالغان. تۆۋەندە ياغاچ ئوقلاردىن ئىككىسىنىڭ ئۆلچىمىنى تونۇشتۇرىمىز:

بىرىنچى خىلدىكى (قارماقسىمان ئىلمىكى بار، قىرلىق، ئۇچلۇق) ياغاچ ئوقنىڭ ئۇزۇنلۇقى 72 سانتىمېتىر، باشاق قىسمىنىڭ ئۇزۇنلۇقى 3.2 سانتىمېتىر، قېلىنلىقى 4 مىللىمېتىر؛ ئىككىنچى خىلدىكى (باشقى ئىلمەكسىز، تومراق) ياغاچ ئوقنىڭ ئۇزۇنلۇقى 70 سانتىمېتىر، باشاق قىسمىنىڭ ئۇزۇنلۇقى 3.3 سانتىمېتىر، قېلىنلىقى 6 مىللىمېتىر كېلىدۇ. ياغاچ ئوقلارنىڭ ھەممىسىگە كىرىكچە تىرىلىدىغان تىرەكلەر ئويۇپ چىقىرىلغان.

بىزگە مەلۇمكى، سېپتا تاش قوراللاردىن تاش ئوق (قاتتىق جىنسلىق تاشلاردىن ياسالغان تاش ئوق)، ئېگىلىشچان ۋە چىداملىق ياغاچ ماتېرىياللىرىدىن يا، ھايۋانلارنىڭ تېرە، پەيلىرىدىن كىرىچ ئىختىرا قىلىنىپ، ئىنسانلار دەسلەپكى ئوقيانى ياساپ چىققاندىن كېيىن، بۇ يېڭىلىق ئىپتىدائىي جەمئىيەتتىكى ئەجدادلارنىڭ ئوۋچىلىق ئىشلىرىغا نۇرغۇن قولايلىق يارىتىپ بەرگەن.

يۇقىرىدا تونۇشتۇرۇلغان دەستىسى بىلەن بىللە (تۇتاش قىلىپ) ئويۇپ ياسالغان قىرلىق، ئۇچلۇق، ئىلمەكلىك ۋە ئىلمەكسىز ياغاچ ئوقلار ناھايىتى سۈپەتلىك، چىداملىق بولۇپ، ئۇ چەرچەن دىيارى (جۈملىدىن تارىم ۋادىسى) دا ياشىغان ئەجدادلارنىڭ ئوقياچىلىق ھۈنەر - تېخنىكىسىغا قوشقان ئالاھىدە تۆھپىسى بولۇپ ھېسابلىنىدۇ. ئۇلار شۇ قەدىمكى زامانلاردا تۆمۈر ۋە مىس قاتارلىق مېتاللاردىن ئوق باشاقلرىنى بىۋاسىتە ئىشلەپچىقىرالمىدىغان ئەھۋال ئاستىدا، ئېگىلىشچانلىقى يۇقىرى بولغان

چىداملىق ياغاچ ماتېرىياللىرىدىن ياغاچ ئوقلارنى، ھايۋان مۇڭگۈزلىرىنى كېسىپ ئېگىپ، ئۇنى پەي - تارمۇشلار بىلەن قېتىپ يەملەپ، ئۇنىڭدىن ئېسىل، سۈپەتلىك يالارنى، ھايۋانلارنىڭ تېرە، پەي، تارمۇشلىرىدىن ئېشىپ تەييارلانغان چىداملىق كىرىچلارنى ياساپ، خېلى پىراقتىكى نىشانغا دەل تېگىدىغان سۈپەتلىك ئوقىيالارنى ئىجاد قىلغان (1996 - يىل 9 - ئايدىن 11 - ئايغىچە شىنجاڭ ئۇيغۇر ئاپتونوم رايونلۇق مۇزېي ئارخېئولوگىيە ئەترىتى «زاغۇنلۇق قەدىمكى قەبرىستانلىقى» دا 2 - قېتىم 102 قەبرىنى قېزىپ تەكشۈرگەندە يەنە نۇرغۇنلىغان ھەر خىل ياغاچ ئوقلار، كىرىچلىرى مەزمۇت قىلىپ ياسالغان يا قاتارلىق پادىكارلىقلار تېپىلدى).

«زاغۇنلۇق قەدىمكى قەبرىستانلىقى» دىكى M5، M4، M2 - نومۇرلۇق قەبرىلەردىن بىر قانچە ئۇرچۇق ۋە رەڭلىك يۇڭ يىپلار يۈكەكلىك يېتى ساقلىنىپ قالغان ياغاچ بىگىزلارمۇ قېزىۋېلىندى. تۆۋەندە ياخشى ساقلىنىپ قالغان، ياسىلىشى بىر قەدەر ئالاھىدە بىر قانچە ئۇرچۇقنى تونۇشتۇرۇپ ئۆتىمىز:

85QZM2 - نومۇرلۇق ئۇرچۇقنىڭ دىئامېتىرى 6 سانتىمېتىر، ئەڭ كەڭ يېرىنىڭ قېلىنلىقى 2.6 سانتىمېتىر، ئۇرچۇقنىڭ دەستە ياغىچىنىڭ ئۇزۇنلۇقى 35 سانتىمېتىر، قېلىنلىقى 4 مىللىمېتىر، ئۇرچۇق توپچىسىنىڭ ئۈستى يۈزى يۇمىلاق، كەسە يۈزى (قىرى بىلەن چوققىسى) روشەن پەرقلىق بولۇپ، چوققىسىدىن قىرىغىچە تۇمارچە (كونۇس) شەكلىنى ھاسىل قىلغان. ئۇرچۇق توپچىسىنىڭ ئۈستى يۈزى ۋە ئەتراپى (كەسە يۈزى) غا ئايلاندۇرۇپ تۆت گۈرۈپپا يۈگىمەچ شەكىللىك گۈل نۇسخىسى ناھايىتى نەپىس ئويۇلغان. ئۇرچۇقنىڭ دەستە (تۇتقا) ياغىچىغا ئازراق رەڭلىك يۇڭ يىپ ئورالغان.

85QZM5 - نومۇرلۇق ئۇرچۇقنىڭ دىئامېتىرى 6 سانتىمېتىر، قېلىنلىقى (ئېگىزلىكى) 3.6 سانتىمېتىر، دەستە ياغىچىنىڭ ئۇزۇنلۇقى 38.8 سانتىمېتىر، قېلىنلىقى 6 مىللىمېتىر؛ ئۇرچۇق توپچىسىنىڭ شەكلى 85QZM2 - نومۇرلۇق ئۇرچۇق توپچىسىغا ئوخشايدۇ. ئۇرچۇق

توپچىسىنىڭ يۇمىلاق يۈزىگە ئايلاندۇرۇپ ئىككى گۇرۇپپا يۆگىمەچ شەكىللىك گۈل نۇسخىسى ئويۇلغان.

ئۇرچۇق قەدىمدىن تارتىپ ھازىرغىچە ھەر خىل (يۇڭ، پاختا، كەندىر قاتارلىق) يىپلارنى ئېگىرىشتە مۇھىم قورال بولۇپ كەلگەن. ئۇنىڭ ئاساسلىق قۇرۇلمىسى ئاشتىن، ياغاچتىن ياكى ساپالدىن ياسالغان بولۇپ، «زاغۇنلۇق قەدىمكى قەبرىستانلىقى» دىن قېزىۋېلىنغان ئۇرچۇقلار ئىچىدە ياغاچتىن ياسالغانلىرى كۆپ ساننى ئىگىلەيدۇ.

ئۇرچۇق ئۇرچۇق دەستىسى ۋە ئۇرچۇق توپچىسىدىن ئىبارەت ئىككى بۆلەكتىن تەركىب تاپقان بولۇپ، ياغاچ ئۇرچۇقلارنى يونۇش، قىرىش ۋە سىلىقلاش ئارقىلىق ياسايدۇ. ئۇرچۇق دەستىلىرىنىڭ ئۇزۇنلۇقى 30—40 سانتىمېتىر ئەتراپىدا، توملۇقى 1—0.5 سانتىمېتىر ئەتراپىدا بولىدۇ. سىلىقلاش ئۇسۇلى ئارقىلىق ئۇرچۇق دەستىسىنىڭ ئىككى ئۇچى بىگىزسىمان شەكىلگە كەلتۈرۈلگەندىن كېيىن، ئۇرچۇق توپچىسىنىڭ دەل ئوتتۇرىسىدىن تۆشۈك تېشىلىپ، دەستىسىنىڭ بىر ئۇچى شۇ تۆشۈكتىن ئۆتكۈزۈلىدۇ. يىپ ئېگىرىشتە، دەستىنىڭ ئۇزۇن تەرىپىنى قولدا تۇتۇپ، ئۇرچۇق توپچىسى بېكىتىلگەن تەرىپىنى پەسكە ساڭگىلىتىپ پىرقىرىتىش ئۇسۇلى ئارقىلىق يىپ ئېگىرىلىدۇ. ئۇرچۇقنىڭ ياسىلىشى (ماتېرىيالى)، كۆرۈنۈشى ناھايىتى ئاددىي بولسىمۇ، لېكىن ئۇنىڭ پۈتكۈل توقۇمىچىلىق ھۈنەر كەسپىدىكى رولى زور. قەدىمكى چەرچەن دىيارىدا ياشىغان ئەجدادلىرىمىز ئەنە شۇنداق ئاددىي ئۇرچۇقلاردا ئىنچىكە توملۇق ئوخشىمايدىغان خىلمۇ خىل يىپلارنى ئېگىرىپ، ھەر خىل - ھەر رەڭدىكى يۇڭ يىپلاردىن توقۇلغان، كىشىنى ھەيران قالدۇرىدىغان نەپىس يۇڭ توقۇلمىلار (جۈملىدىن ئەنە شۇ توقۇلمىلاردىن تىكىلگەن كىيىم - كېچەكلەر) نى بىزگە قالدۇرۇپ كەتكەن. . .

«زاغۇنلۇق قەدىمكى قەبرىستانلىقى» دىن قېزىۋېلىنغان مەدەنىيەت يادىكارلىقلىرى ئىچىدە يەنە ياغاچ، سۆڭەك ۋە مۇڭگۈزدىن ياسالغان تاغاق، قوشۇقلار، ھاسا تاياق، كەرگە تاياق قاتارلىقلارمۇ بار. تۆۋەندە بىر قەدەر ياخشى ساقلىنىپ قالغان تاغاق (ساقال تاغاقلىرىمۇ بار)، مۇڭگۈزدىن

ياسالغان قوشۇقلارنى تونۇشتۇرۇپ ئۆتىمىز:

14 : 85QZM3 - نومۇرلۇق قەبرىدىن قېزىۋېلىنغان سۆڭەك (مۇڭگۈز) دىن ياسالغان تاغاق، ئېگىزلىكى 8.4 سانتىمېتىر، كەڭلىكى 5.4 سانتىمېتىر، قېلىنلىقى 4 مىللىمېتىر بولۇپ، 19 تال چىش چىقىرىلغان (يەتتە تال چىشى سۇنۇپ يوقالغان، قالغانلىرى ئوخشىمىغان دەرىجىدە بۇزۇلغان بولسىمۇ پەرق ئەتكىلى بولىدۇ)، سىپتا ئىشلەنگەن، گۈل - نەقىشلىرى يوق.

15 : 85QZM3 - نومۇرلۇق سۆڭەك تاغاق. ئېگىزلىكى 10 سانتىمېتىر، كەڭلىكى 6 سانتىمېتىر، قېلىنلىقى 7 مىللىمېتىر بولۇپ، 17 تال چىش چىقىرىلغان (بەزى چىشلىرى ئوخشىمىغان دەرىجىدە بۇزۇلغان)، تاغاق تۇتقۇچىنىڭ ئوتتۇرىسىدىن 4×3 سانتىمېتىر چوڭلۇقتا تۆشۈك چىقىرىلغان.

12 : 85QZM4 - نومۇرلۇق تاغاق. دەستىسىنىڭ ئۇزۇنلۇقى 7.8 سانتىمېتىر، قېلىنلىقى 8 مىللىمېتىر، ئېگىزلىكى 5.8 سانتىمېتىر بولۇپ، تاغاق دەستىسىنىڭ ئوتتۇرىسى ئويۇلۇپ 12 تال چىش ئورنىتىلغان.

13 : 85QZM4 - نومۇرلۇق ياغاچ تاغاق. ئېگىزلىكى 10 سانتىمېتىر، كەڭلىكى 4 سانتىمېتىر، قېلىنلىقى 6 مىللىمېتىر بولۇپ، 11 تال چىش چىقىرىلغان.

1 : 85QZM - نومۇرلۇق ياغاچ تاغاق. ئۇزۇنلۇقى 10.7 سانتىمېتىر، دەستىسىنىڭ كەڭلىكى 2.1 سانتىمېتىر، قېلىنلىقى 6 مىللىمېتىر، تاغاق دەستىسىنىڭ ئوتتۇرىسى ئويۇلۇپ، چىش ئورنىتىلغان (ھازىر 18 تال تاغاق چىشى ساقلىنىپ قالغان). تاغاقنىڭ دەستىسىگە ئىككى يۈرۈش رەسىم ناھايىتى ئۈستىلىق بىلەن ئويۇلغان. بىرىنچى يۈرۈشىدە، يۈگمەچ مۇڭگۈزلۈك يېتىلگەن ئۈچ ئارقار (غولجا) نىڭ ئوبرازى ئويۇلغان؛ ئىككىنچى يۈرۈشىدە، گەجگىسىگە ئوق تېگىپ يېقىلغان بۆكەن ۋە ئۇنىڭ قارشى تەرىپىدە چىشلىرىنى ھىڭگايىتىپ تۇرغان بۇرنىڭ ئوبرازى ئويۇلغان (7 - رەسىمگە قاراڭ).

- 16 : 85QZM3 نومۇرلۇق قوشۇق (مۇڭگۇزدىن ياسالغان) .
 ئۇزۇنلۇقى 20 سانتىمېتىر (سېپى بىلەن قوشۇلۇپ) ، دىئامېتىرى 5.2 سانتىمېتىر ، قېلىنلىقى 4 مىللىمېتىر كېلىدۇ .
- 17 : 85QZM3 - نومۇرلۇق قوشۇق (مۇڭگۇزدىن ياسالغان) .
 ئۇزۇنلۇقى 18.8 سانتىمېتىر ، دىئامېتىرى 4.6 سانتىمېتىر ، قېلىنلىقى 4.2 مىللىمېتىر كېلىدۇ .

8 . خۇلاسە

«زاغۇنلۇق قەدىمكى قەبرىستانلىقى» تارىم ۋادىسىنىڭ شەرقىي جەنۇبى ، يەنى چەرچەن دەرياسى ۋادىسىغا جايلاشقان كۆلىمى بىر قەدەر چوڭ قەبرىستانلىق بولۇپ ، بۇ قەبىرىستان ئېلىپ بېرىلغان كىچىك دائىرىلىك قەبرىستانلارنىڭ بىرىدۇر . مۇشۇ قەبرىستانلىقتا ئېلىپ بېرىلغان ئۈچىنچى قەبرىستانلىق ئارخېئولوگىيەلىك قەبرىستانلىق بولۇپ ھېسابلىنىدۇ . قەبرىستانلىقنىڭ ئۆزىگە خاس جۇغراپىيەلىك ئالاھىدىلىكىدىن باشقا ، قەبرىلەرنىڭ تۈزۈلۈشى ، دەپنە ئادەتلىرى ، جۈملىدىن ھەمدەپنە بۇيۇملىرى قاتارلىقلارنىڭ ھەممىسىدە دېگۈدەك قويۇق يەرلىك مەدەنىيەت ئالاھىدىلىكلىرى ساقلانغان . بۇ ئالاھىدىلىكلەر قەدىمكى زاماندا تارىم ۋادىسى (جۈملىدىن چەرچەن دەرياسى ساھىلى) دا ياشىغان ئەجدادلارنىڭ ئىرقى ، ئۇرۇق - نەسەبلىرى ، ئىجتىمائىي قۇرۇلمىسى ، ئىقتىسادىي ئەھۋالى ، ھۈنەر - سەنئىتى ، دىنىي ئېتىقادى ۋە كۈندىلىك تۇرمۇشى ... قاتارلىقلارنى تەتقىق قىلىشتا بىزنى يۇقىرى ئىلمىي قىممەتكە ئىگە ماددىي پاكىتلار بىلەن تەمىنلەيدۇ .

1) قەبرىلەرنىڭ يىل دەۋرى توغرىسىدا

«زاغۇنلۇق قەدىمكى قەبرىستانلىقى» دىن قېزىۋېلىنغان بىر يۈرۈش ماددىي بۇيۇملار ئىچىدە ئۇنىڭ يىل دەۋرىنى بېكىتىشكە ئاساس بولالايدىغانلىرى — ھەر خىل يۇڭ توقۇلمىلاردىن تىكىلگەن ، ياخشى

ساقلىنىپ قالغان كىيىم - كېچەكلەر، تەكتى يۇمىلاق قىلىپ ياسالغان ساپال قاچىلار، ياغاچ، سۆڭەك ۋە مۇڭگۈزدىن ياسالغان تاغاق، ئوقيانىڭ ئوقلىرى، قەدەھ (جام) قاتارلىقلارنى كۆرسىتىشكە بولىدۇ. ئۇنىڭدىن باشقا، قەبرىلەرنىڭ ئەڭ ئاستىنقى قەۋىتىدىن ئېلىنغان ياغاچ ئەۋرىشىكلەرنى مەدەنىيەت مىنىستىرلىكى قارىمىقىدىكى مەدەنىيەت يادىكارلىقلىرىنى مۇھاپىزەت قىلىش پەن - تېخنىكا تەتقىقات ئورنى كاربون 14 ئانالىزى ئارقىلىق تەجرىبە قىلغاندىن كېيىن، بۇ قەبرىلەرنىڭ يىل دەۋرى بۇنىڭدىن 2960 ± 115 يىل ئىلگىرى ئىكەنلىكى بېكىتىلدى. تارىخىي ۋە جۇغراپىيىلىك ئالاھىدىلىكلىرىگە قارىغاندا، «زاغۇنلۇق قەدىمكى قەبرىستانلىقى» ئىزچىل ھالدا دەۋردىن دەۋرگە ئۆلىشىپ، ئۇزۇن زامانلارغىچە داۋاملىق كېڭەيگەن. ئۇنىڭ دەسلەپكى دەۋرى بىلەن ئاخىرقى چېكى بۇنىڭدىن كېيىن ئېلىپ بېرىلىدىغان كەڭ كۆلەملىك قەزىپ تەكشۈرۈشلەردە ئېنىقلانغۇسى. ئەھۋالدىن قارىغاندا، ئوتتۇرا ۋە ئاخىرقى دەۋرلەرگە خاس قەبرىلەر «لەئلىلىك» خارابىسىدا ئۆز زامانىسىدا ياشىغان ئەجدادلار بىلەن زىچ مۇناسىۋەتلىك بولۇشى ئېھتىمالغا ناھايىتى يېقىن. قەبرىلەرنىڭ ئاخىرقى چېكى ئىسلام دىنى تارىم ۋادىسىدا ئومۇملاشقانغا قەدەر داۋاملاشقان بولۇشى مۇمكىن.

«زاغۇنلۇق قەدىمكى قەبرىستانلىقى» دىن قەزىۋېلىنغان رەڭدار، خىلمۇ خىل يۇڭ توقۇلمىلارنى لوپنۇر رايونى كۆنچى دەرياسىنىڭ تۆۋەنكى ئېقىنىدىكى قەدىمكى قەبرىلەر ۋە قۇمۇلدىكى قارا دۆۋە قەدىمكى قەبرىلىرىدىن قەزىۋېلىنغان يۇڭ توقۇلمىلار بىلەن سېلىشتۇرساق، ئۇلارنىڭ ماتېرىيالى، توقۇش - بوياش ئۇسۇلى، ھۈنەر - تېخنىكىسى قاتارلىقلار بىر - بىرىگە ناھايىتى ئوخشايدۇ. 1979، .، 1980 - يىللىرى لوپنۇر رايونى كۆنچى دەرياسى بىلەن تېمەن دەرياسى ئەتراپىدىكى بىر تۈركۈم ئەڭ قەدىمكى قەبرىلەرنى قەزىپ تەكشۈرگەندە، ئۇ يەردىن ياغاچ تاۋۇت ئۈستىگە يېپىلغان قوي، كالا، ئات قاتارلىق ھايۋانلارنىڭ تېرىسىدىن باشقا، ئۇزۇن قونچلۇق ئۆتۈك، چورۇق، يۇڭ پالاس، پەي قىستۇرۇلغان ئېگىز، ئۇچلۇق يۇڭ توقۇلما بۆك، كىگىز قالپاق قاتارلىق

يادىكارلىقلار تېپىلغانىدى (31، 32 - رەسىملەرگە قاراڭ). قەبرىلەردىن تېپىلغان ياغاچ ئەۋرىشكىلىرىنى كاربون 14 ئانالىزى ئارقىلىق تەجرىبە قىلغاندا، ئۇنىڭ يىل دەۋرى بۇنىڭدىن 3800 - 4000 يىللار ئىلگىرى ئىكەنلىكى ئېنىقلانغان.

قۇمۇلدىكى «قارادۆۋە قەدىمكى قەبرىستانلىقى» دىن قېزىۋېلىنغان يادىكارلىقلار ئىچىدە ئاشلانغان تېرىدىن تىكىلگەن ئۇزۇن تېرە ئىشتان، رەڭدار يۇڭ توقۇلمىلاردىن تىكىلگەن يۇمىلاق ياقىلىق ئۇزۇن تون ۋە باشقا كىيىملەر، ئۇزۇن قونچلۇق كۆن ئۆتۈك قاتارلىقلار بار. بۇ جايدىن تېپىلغان يۇڭ توقۇلمىلارغىمۇ رەڭدار يىپىلار بىلەن خىلمۇ خىل گۈل نۇسخىلىرى توقۇپ چىقىرىلغان. بۇ يادىكارلىقلارنىڭ دەۋرى بۇنىڭدىن 3200 يىللار ئىلگىرىكى دەۋرلەرگە مەنسۇپ ئىكەنلىكى ئېنىقلانغان.

يۇقىرىدا تونۇشتۇرۇلغان ئەھۋاللار بىزگە ئۇلاردا بىر خىل ئورتاق مەدەنىيەت ئالاھىدىلىكى بارلىقىنى، جۈملىدىن ئۇنى ئوخشاش مەدەنىيەت تىپىغا ئائىت دەپ ھېسابلاشقا بولىدىغانلىقىنى چۈشەندۈرۈپ بېرىدۇ.

«زاغۇنلۇق قەدىمكى قەبرىستانلىقى» دا قېزىپ رەتلەنگەن بىر نەچچە قەبرىنىڭ ۋە ئۇنىڭدىن تېپىلغان بۇيۇملارنىڭ يىل دەۋرى مەسىلىسىنى تەھلىل قىلىشتا، ئەلۋەتتە، ھەر خىل مەدەنىيەتلەرنىڭ ئۆز ئارا تەسىرىنىڭ رولىنى تارىخىي رېئاللىق بويىچە تەتقىق قىلىشىمىزغا توغرا كېلىدۇ. «زاغۇنلۇق قەدىمكى قەبرىستانلىقى» دىن تېپىلغان بىناھا مەدەنىيەت يادىكارلىقلىرى شۇ بايلىقلارنى ياراتقان خەلقنىڭ تارىخ - مەدەنىيەت تەرەققىياتىنىڭ خېلىلا يۇقىرى سەۋىيىدە ئىكەنلىكىنى، ئۇلارنىڭ ئىجتىمائىي تەرەققىياتى ۋە ئىجاد قىلىش ئىقتىدارىنىڭ دۇنيانىڭ باشقا جايلىرىدىكى خەلقلەرنىڭكىدىن قېلىشمايدىغانلىقىنى، جۈملىدىن ئۇلاردا مۇستەقىل-ئۆزىگە خاس شەكىلگە ئىگە ماددىي ۋە مەنىۋى مەدەنىيەت بەرپا قىلىش ئىمكانىيىتى بولغانلىقىنى قايىل قىلارلىق دەرىجىدە ئىسپاتلىدى. مەسىلەن، قەدىمكى قەبرىلەردىن قېزىۋېلىنغان ھەر خىل رەڭدار يۇڭ توقۇلمىلارغا گۈل نۇسخا ئورنىدا توقۇپ چىقىرىلغان (بەزىلىرىگە سىزىلغان) ھايۋانات ئوبرازلىرى يۇڭ توقۇلمىلارنى تېخىمۇ

كۆركەملەشتۈرۈش رولىنى ئوينىغان. يۇڭ توقۇمىچىلىق ھۈنەر - سەنئىتىدىكى بۇ ئالاھىدىلىكنى چەرچەن دىيارى (جۈملىدىن تارىم ۋادىسى) دا ياشىغان ئەجدادلار ئۆزىنىڭ كۆپ ئەسىرلىك تۇرمۇش ئەمەلىيىتى جەريانىدا ئىجاد قىلغان بولۇپ، ئۇنىڭدا كىشىلەرنىڭ تەپەككۈرى، ئېستېتىك تۇيغۇسى ئورگانىك ھالدا بىرلىشىپ كەتكەن. قەدىمكى زاماندا ياشىغان توقۇمىچى ھۈنەرۋەن ئۈستىلار، سەنئەتكارلار ئۆزلىرى توقۇغان يۇڭ توقۇلمىلارغا ھايۋانات ئوبرازلىرىنى گۈل نۇسخا ئورنىدا توقۇپ چىقىرىشتا، ئالدى بىلەن ئۆزلىرى ياشاۋاتقان زېمىندا بار بولغان بەزى ھايۋانلارنىڭ جىسمانىي خۇسۇسىيەتلىرى بىلەن ياشاش ئادەتلىرىنى ئىنچىكە كۆزىتىپ، ئۇلارنى پەقەت قىياپەت، مەزمۇن ۋە قۇرۇلما جەھەتتىن ئاددىي ئىپادىلەش بىلەنلا چەكلىنىپ قالماي، بەلكى مەقسەتلىك ھالدا مەلۇم ھايۋاننىڭ بەزى جىسمانىي خۇسۇسىيەتلىرىنى ئالاھىدە گەۋدىلەندۈرۈش ئۇسۇلى ئارقىلىق ئىپادىلەپ، كىشىلەرگە ئېستېتىك زوق بېغىشلىغان.

10 : 85QZM3 - نومۇرلۇق رەڭدار يۇڭ توقۇلمىغا ھەر خىل رەڭلىك (چىلان رەڭ، قىزغۇچ، سېرىق، كۆك، ئاچ سېرىق) يىپىلاردىن، يېتىلگەن مۇڭگۈزلىرىنى ئالاھىدە گەۋدىلەندۈرۈپ قاتار كېتىپ بارغان قەمەتلىك يەتتە بۆكەننىڭ ئوبرازى گۈل نۇسخا ئورنىدا توقۇپ چىقىرىلغان بولۇپ، قارماققا بۇ بۆكەنلەر ئاددىي ۋە تۇرغۇن ھالەتتە كۆرۈنىشىمۇ، ئەمەلىيەتتە، ئىنچىكە كۆزەتسە، ئاشۇ تۇرغۇنلۇق ئىچىدە قانداقتۇر بىر خىل جانلىقلىق بىلىنىپ تۇرىدۇ. سەنئەتكار ئۈستىلار يېتىلگەن بۆكەنلەرنىڭ جىسمانىي خۇسۇسىيەتلىرى بىلەن تىن شەكىل ئالاھىدىلىكلىرىنى ماھىرلىق بىلەن بىرلەشتۈرۈپ، جانلىق ئىپادىلىگەن.

(2) دەپنە قىلىش يوسۇنلىرى ۋە ئۆرپ - ئادەتلەر توغرىسىدا

M1 ، - M2 - نومۇرلۇق قەبرىلەرنىڭ بىر توپا دۆۋىسى ئاستىدىن چىققانلىقىغا قارىغاندا، قەبرىگە دەپنە قىلىنغان مېيىتلار (M1 - نومۇرلۇق قەبرىدىكى بوۋاق، M2 - نومۇرلۇق قەبرىدىكى بىر ئەر، ئۈچ ئايال) بەلكى بىر ئائىلە كىشىلىرى ياكى يېقىن ئۇرۇق - تۇغقانلار بولۇشى مۇمكىن. 3000 يىل بۇرۇنقى تارىخىي شارائىت ۋە ئەينى زاماندىكى

ئىقتىسادىي ئەھۋال قاتارلىقلارنى نەزەردە تۇتساق، قەبرە قۇرۇلمىسىنىڭ ئالاھىدىلىكى، قەبرىگە ئىشلىتىلگەن ماتېرىياللارنىڭ كۆپلۈكى (ئات، كالا، قويلارنى قۇربانلىق قىلىشتىن تاشقىرى، يەنە قوتاز، ئات، قۇلانلارنىڭ تېرىسىنىمۇ قەبرە ئۈستىگە ياپقان)، ئەر - ئايال مېيىتلارغا كىيىدۈرۈلگەن كىيىم - كېچەكلەرنىڭ ئېسىللىقىغا قاراپ، ئۇلارنىڭ ئۆز زامانىسىدا مال - چارۋىغا باي، يۇقىرى مەرتىۋىگە ئىگە كىشىلەر ئىكەنلىكىنى پەرەز قىلالايمىز. قەبرە ئىچىگە قاتار قىلىپ ئۇچىغا قىزىل يۇڭ يۆگەلگەن، يېنىپ تۇرغان مەشئەلگە تەقلىد قىلىنىپ ياسالغان نۆكچىلەرنىڭ قويۇلغانلىقىغا قارىغاندا، ئۇلاردا ئوتقا چوقۇنۇش ئېتىقادىنىڭ خېلى كۈچلۈك بولغانلىقىنى بىلىشكە بولىدۇ.

بىز قەدىمدە تارىم ۋادىسى، جۈملىدىن چەرچەن دىيارىدا ياشىغان ئەجدادلارنىڭ دەپنە قىلىش يوسۇنلىرى، نەزىر - چىراغ، ماتەم قاتارلىق ئىشلىرىدىكى قائىدە - يوسۇنلىرى ۋە باشقا ئۆرپ - ئادەتلىرى توغرىسىدا ھېچقانداق پازىلا مەنبەلەرگە ئىگە ئەمەسمىز. شۇڭا ئارخېئولوگىيەلىك قەزىپ تەكشۈرۈشتە تېپىلغان ماددىي يادىكارلىقلار ئەجدادلارنىڭ ئۆز زامانىسىدىكى دەپنە قىلىش قائىدە - يوسۇنلىرى، ئۆرپ - ئادەتلىرىنى تەتقىق قىلىشتا ئىنتايىن قىممەتلىك تارىخىي ماتېرىيال ھېسابلىنىدۇ.

(3) كىيىنىش ئادەتلىرى توغرىسىدا

ھەر خىل رەڭدار يۇڭ توقۇلمىلار ۋە ئۇلاردىن تىكىلگەن ئەر - ئايال، بالىلارنىڭ خىلمۇ خىل كىيىم - كېچەكلىرى، يۇڭ يېپىلاردىن توقۇلغان ھەر خىل رەڭدىكى ئۇچلۇق، يۇمىلاق بۆكلەر، كىگىزدىن تىكىلگەن ئېگىز، ئۇچلۇق قالپاق، قۇلاقچىلار، ئاشلانغان تېزىدىن تىكىلگەن ئۇزۇن قونچلۇق كۆن ئۆتۈك، رەڭدار، ئۇزۇن كىگىز پايپاقلار، نەپىس گۈل نۇسخىلىرى ئۆرنەك قىلىپ توقۇلغان پۆپۈكلۈك يۇڭ رومال قاتارلىقلارنىڭ ئۆز پېتى ساقلىنىپ قېلىشى بىزنى يىراق قەدىمكى زاماندا چەرچەن دىيارىدا ياشىغان ئەجدادلارنىڭ تۇرمۇش ۋە كىيىنىش ئادەتلىرىنى تەتقىق قىلىشتا بىرىنچى قول ماددىي پاكىت بىلەن تەمىنلىدى.

ئىنسانىيەتنىڭ ئۇزاق تارىخىي جەريانلىرىغا نەزەر تاشلىساق،

كېيىنىش ئادىتىنىڭ بارلىققا كېلىشى ئىنسانلارنىڭ مەدەنىيەت دەۋرىگە قەدەم تاشلىغانلىقىنىڭ مۇھىم بەلگىسى ئىكەنلىكى، ھەر قايسى رايون خەلقلەرنىڭ كېيىنىش ئادىتىگە كىرگەن دەۋرىنىڭمۇ تەكشى ئەمەسلىكى بىلىنىدۇ.

ھازىرغىچە ئېلىپ بېرىلغان ئارخېئولوگىيەلىك قېزىپ تەكشۈرۈشلەر نەتىجىسى توقۇلما رەخت كىيىملەر دەۋرى ئىنسانىيەتنىڭ ياۋايىلىق دەۋرىگە خاتىمە بېرىپ، مەدەنىيەت دەۋرىگە كىرگەنلىكىنىڭ روشەن بەلگىسى ئىكەنلىكىنى، شۇنداقلا ئۇ جەمئىيەت تەرەققىياتىنىڭ دەۋر بۆلگۈچ ئەھمىيەتكە ئىگە باسقۇچ ھېسابلىنىدىغانلىقىنىمۇ ئىسپاتلىدى.

ئاپتونوم رايونىمىزنىڭ ھەر قايسى جايلىرى، بولۇپمۇ تارىم ۋادىسىدىكى لوپنۇر (كۆنچى، تېمەن دەريا ۋادىلىرى)، چەرچەن، نىيە، خوتەن، كېرىيە دائىرىسىدىكى دەريا ۋادىلىرى، قۇمۇل رايونىدىكى قارا دۆۋە، پىچان ناھىيىسىنىڭ سۈبېشى قاتارلىق جايلىرىدىن تېپىلغان يادىكارلىقلار ئىچىدە يۇڭ توقۇلمىلار ۋە توقۇلمىلاردىن تىكىلگەن كىيىملەر خېلى كۆپ ساننى ئىگىلەيدۇ. بۇ ئەھۋال قەدىمكى زاماندا ئاشۇ رايونلاردا ياشىغان ئەجدادلارنىڭ ئەڭ بۇرۇن يۇڭ توقۇلمىلاردىن كىيىم - كېچەك تىكىپ كىيىشكە ئادەتلەنگەنلىكىنى چۈشەندۈرۈپ بېرىدۇ. چۈنكى يۇڭ توقۇلمىلارنىڭ خام ماتېرىيالى چارۋىچىلىق (قوشۇمچە ئوۋچىلىق) ئىشلەپچىقىرىشنىڭ مەھسۇلاتى بولغاچقا، چارۋىچىلىق ئىشلەپچىقىرىشى ۋە شۇ دەۋرلەردىكى تۇرمۇش ئېھتىياجى يۇڭ توقۇمىچىلىق، كىگىزچىلىك، كۆن - بۇلغارچىلىق قاتارلىق ھۈنەر - كەسىپلەرنىڭ بۇرۇنراق تەرەققىي قىلىشىغا تۈرتكە بولغان. ئاپتونوم رايونىمىزنىڭ ھەر قايسى جايلىرىدىن تېپىلغان بۇنىڭدىن ئۈچ - تۆت مىڭ يىل بۇرۇنقى يۇڭ توقۇلما كىيىملەرنىڭ شەكلىدىن قارىغاندا، ئۇلارنىڭ ھەممىسى يۇمىلاق، بۆرەك ياقىلىق، ئالدى ئوچۇق پەشلىك ئۈزۈن ۋە كەڭ ئەرەنچە تونلار، تونلارنىڭ تۆۋەنكى پەش - ئېتەكلىرىنى بويلىتىپ رەڭلىك يۇڭ يىپلاردىن ئۈچپۈلۈك (ھەرە چىشلىق)، رومبا شەكىللىك، دولقۇنسىمان (يۆگمەچ) گۈللۈك ئۆرنەكلەر توقۇپ چىقىرىلغان، بەزىلىرى كەشتىلەنگەن.

قىزىقارلىقى، توقۇلمىلاردىكى رومبا شەكىللىك، □ ۋە دولقۇنسىمان گۈل نۇسخىلار قۇمۇلدىكى يانبۇلاق، پىچاندىكى سۈبېشى، توقسۇن ناھىيىسىدىكى ئارغۇغول (ئالغۇي)، خېجىڭ ناھىيىسىدىكى چابغا جىلغىسى قاتارلىق جايلاردىكى قەدىمكى قەبرىلەردىن قېزىۋېلىنغان (بۇنىڭدىن 2500-3000 يىللار بۇرۇنقى)، رەڭلىك ساپال قاچىلارغىمۇ سىزىلغان؛ بۇ تېپىلمىلار مۇشۇ خىلدىكى مەدەنىيەتنىڭ ئۆز ئارا مۇناسىۋىتى، دائىرىسى ۋە بۇ تارىخىي مەدەنىيەتنى ياراتقۇچىلارنىڭ ياشىغان، ھەرىكەت قىلغان يەرلىرىنى تەتقىق قىلىپ ئېنىقلاشتا قىممەتلىك ماتېرىيال ھېسابلىنىدۇ.

«زاغۇنلۇق قەدىمكى قەبرىستانلىقى» دىن قېزىۋېلىنغان يۇڭ توقۇلما كىيىم - كېچەكلەرنىڭ تۈرى كۆپ، شەكلى ھەر خىل ۋە رەڭگارەڭ بولۇشتىن ئىبارەت بۇ ئالاھىدىلىكىنى چەرچەن (ۋە تارىم) دىيارىدا ياشىغان ئەجدادلار ئۆزلىرىنىڭ تەبىئىي ئېھتىياجى بىلەن ئېستېتىك ئېھتىياجىنى بىرلەشتۈرۈش ئاساسىدا شەكىللەندۈرگەنلىكى ناھايىت ئېنىق. ئومۇمەن، جۇغراپىيىلىك شارائىت، ماددىي تۇرمۇش شارائىتى جەھەتتىكى پەرقلەر تۈپەيلىدىن، دەۋرنىڭ ئۆزگىرىشىگە ئەگىشىپ، ئەجدادلار، جۈملىدىن ئۇيغۇر قاتارلىق مىللەتلەر ئارىسىدا پەرقلىق كىيىنىش ئادىتى ئۇزاق زامانلاردىن بۇيان بىر خىل ئەنئەنە بولۇپ داۋاملىشىپ كەلگەن.

ياۋروپا - ئاسىيادا ئېلىپ بېرىلغان ئارخېئولوگىيىلىك قېزىشلاردا ساكلار ۋە ئىسكىفىلارنىڭ مىلادىيىدىن بۇرۇنقى IV ئەسىرگە تەئەللۇق قەبرىلىرىدىن چاپان، ئىشتان، ئۆتۈك، كىگىز پايپاق، ئېگىز، ئۇچلۇق قالىپاق قاتارلىقلار تېپىلغان. يۇقىرىدا دېيىلگەن كىيىم - كېچەكلەر گەرچە دەۋرى جەھەتتىن زاغۇنلۇقتىن قېزىۋېلىنغان كىيىم - كېچەكلەردىن تۆت-بەش ئەسىر كېيىن بولسىمۇ، لېكىن كىيىملەرنىڭ شەكلى، تۈر - خىللىرىدا يەنىلا ئوخشاشلىقلار ساقلانغان. پىكرىمىزنىڭ دەلىلى سۈپىتىدە تۆۋەندە بىرقانچە نەقىلنى تونۇشتۇرىمىز:

«كولتوبا (كىرچ شەھىرىنىڭ يېنىدىكى قەدىمكى ئىسكىفىلار داھىيىسىنىڭ قەبرىسى) دىن تېپىلغان قاپارتما نەقىش چۈشۈرۈلگەن

كۈمۈش قاچىدىكى تەسۋىرلەردىن قارىغاندا، ئىسكىفاننىڭ ئىشتانلىرى تار ۋە كەڭ ئىككى خىل بولۇپ، پۇشقاقلارنى كالتە قونچلۇق ئۆتۈكلەر ئىچىگە تىقىلغان. (33 - سۈرەتكە قاراڭ).

«پېرسىيە (ئىراننىڭ شىراز شەھىرىدىن 50 كېلومېتىر يىراقلىققا جايلاشقان بولۇپ، مىلادىدىن بۇرۇنقى VI ئەسىردە ياسالغان، ئاھالىلىرى سۇلالىسىنىڭ مەركىزى) دىن تېپىلغان قاپارتما قىلىپ ئىشلىتىلگەن تەسۋىرىي سەنئەت بۇيۇملىرىدىمۇ تىگرەخاۋۇت ساكلىرى ئۆتۈكلىرىنىڭ پاشىنىسىز ئىكەنلىكى، ئۇنىڭدا يەنە ئۆتۈك قونچى تىزغىچە كېلىدىغانلىقى كۆرۈلىدۇ. ئامۇ دەرياسى بويىدىكى قەدىمكى خەزىنىدىن تېپىلغان ئالتۇن قاداقلاردا ساكلار ئۈستىگە كالتە چاپان ۋە ئۇزۇن قونچلۇق پاشىلىق ئۆتۈك كىيگەن قىياپەتتە ئىپادىلەنگەن. « ئالتايدىكى (سابىق سوۋېت ئىتتىپاقى تەۋەسىدىكى ئالتاي رايونى) قاراكۆل قەبرىستانلىقىدىن ئۇستى تەرىپى كەشتىلەنگەن كىگىز پايپاق تېپىلغان.

ئومۇمەن، ئارخېئولوگىيەلىك قەزىلىمىلاردىن ساكلارنىڭ ئاياغ كىيىملىرىنىڭ ئىككى خىل بولغانلىقى (بىرى، ئۇزۇن قونچلۇق، يەنە بىرى، قىسقا قونچلۇق) نى مۇئەييەنلەشتۈرۈشكە بولىدۇ. ئۇلارنىڭ ماتېرىيالى تېرە، يۇڭ توقۇلما، ۋە كىگىز بولۇپ، نەرسە ئىشتانلارمۇ شۇ خىل ماتېرىياللاردىن تىكىلگەن. نوپىن ئۇلا (شىمالىي موڭغۇلىيە) دىكى قەبرىستانلىقتىن تېپىلغان شۇ خىلدىكى ئىشتان پارچىلىرى ھۇنلار دەۋرىدىمۇ ئەرلەرنىڭ يۇڭ توقۇلما ۋە يىپەك توقۇلما ئىشتان، قىسقا كىگىز چاپانلارنى كىيگەنلىكىنى ئىسپاتلايدۇ.

«... ئۇچلۇق قالىپاقلارنى پەقەت تىگرەخاۋۇت ساكلىرىلا ئەمەس، بارلىق ساك قەبىلىلىرى، ھەتتا ياۋروپا ئىسكىفانلىرىمۇ كىيگەن. لېكىن ھەر خىل ساك قەبىلىلىرىنىڭ باش كىيىم شەكىللىرىنى سېلىشتۇرساق، ساك قەبىلىلىرى بىلەن ئىسكىفانلارنىڭ باش كىيىملىرى بىر - بىرىگە ئوخشاپ كەتسىمۇ، يەنىلا پەرقلەرنىڭ بارلىقىنى كۆرگىلى بولىدۇ. مەسىلەن، ئامۇ دەرياسى بويىدىن تېپىلغان بىر ساك ئادىمىنىڭ ھەيكەلچىسىدە، ئۇنىڭ قالىپىنىڭ ئۇچى تۆۋەنگە

ساڭگىلىتىلغان. خالچاپان* دىن تېپىلغان ھەيكەلدە ۋە كولتوبادىن تېپىلغان ئىسكىنى تەسۋىرى قاتارلىقلاردا، ئۇلار پاكار ۋە كونۇس شەكىلىدىكى قالپاقلارنى كىيگەن. بېھىستون** ۋە پېرسىيولىدىن تېپىلغان قاپارتما تەسۋىرلەردە ساكلارنىڭ باش كىيىملىرى ئېگىز، ئۇچلۇق، تىك كونۇس شەكلىدە بولۇپ، ئېگىزلىكى 70 سانتىمېتىر كېلىدۇ» دېيىلگەن. ***

(34-سۈرەتكە قاراڭ)

1983 - يىلى يازدا، كۈنەس دەرياسىنىڭ جەنۇبىي قىرغىقىدىكى مىلادىيىدىن بۇرۇنقى II - IV ئەسىرلەرگە تەئەللۇق ساكلارنىڭ قەبرىلىرىدىن برونزىدىن ياسالغان بىر ھەيكەل (ئېگىزلىكى 40 سانتىمېتىر، ئېغىرلىقى ئۈچ كىلوگرام كېلىدۇ) تېپىلغان بولۇپ، ھەيكەلدە تەسۋىرلەنگەن ئوبرازنىڭ قەددى-قامىتى كېلىشكەن، بەستلىك، قاڭشارلىق، يوغان ۋە چوڭقۇر كۆزلىرى بىر نۇقتىغا تىكىلگەن، بېشىغا ئۇچى ئىلمەك ئېگىز قالپاق كىيگەن بولۇپ، ئۇ خۇددى خاقان ئالدىدا يۈكۈنۈپ ھۆرمەت بىلدۈرۈۋاتقان باتۇر سەركەردە ئوبرازغا ئوخشايدۇ(35-سۈرەتكە قاراڭ).

1972 - يىلى تۇرپان ئاستانىدىكى مىلادىيە VI - IX ئەسىرلەرگە تەۋە قەبرىلەردىن قېزىۋېلىنغان لايدىن ياسالغان تۆگىچى ھەيكىلى (ھەيكەلگە ئاق، قىزىل، قارا رەڭلەر بېرىلگەن) ناھايىتى ئوبرازلىق ياسالغان بولۇپ، ئۇنىڭ بېشىدا ئۇچى كەينىگە قاپرىلغان ئېگىز كىگىز قالپاق،

* خالچاپان - مىلادىيىدىن بۇرۇنقى بىرىنچى مىڭ يىللىقنىڭ ئوتتۇرىلىرىدىن مىلادىيە II ئەسىرلەرگىچە ئوتتۇرا ئاسىيا (سۇرخان دەرياسى ئوبلاستى) دىكى بىر شەھەرنىڭ نامى.
** بېھىستون - دارا I نىڭ بۇيرۇقى بىلەن ئىراننىڭ ھامادان شەھىرى يېنىدىكى بېھىستون دەپ ئاتىلىدىغان قىيا تاشلارغا قويۇلغان ئۈچ تىللىق (قەدىمكى پارس، ۋاۋىلون ۋە ئېلام تىللىرى) تېكىست. ئۇنىڭدا مىلادىيىدىن بۇرۇنقى 519 - 522 - يىللاردىكى ئاھىنانىلار سۇلالىسىدە يۈز بەرگەن ئىشلار بايان قىلىنغان. قىيا تاشقا دارا I (دارىئۇس دەپمۇ ئاتىلىدۇ) نىڭ تۆھپىسى تەبرىكلىنىۋاتقانلىقى توغرىسىدىكى رەسىنلەر قويۇلغان.

*** ك. ك. ئا. ئاكاشىۋ : «ئېسىك قەبرىسى»، «شىنجاڭ مەدەنىيەت يادىكارلىقلىرى»، ئۇيغۇرچە، 1991 - يىلى 2 - 3 قوشما سان، 61 - 62 - بەتلەر.


ئۇچىسىدا ئۇزۇن تون، پۇتىدا ئۇزۇن قونچلۇق ئۆتۈك بار (36 - سۈرەتكە قاراڭ).

ئوتتۇرا ئاسىيادىكى يەتتىسۇ رايونى بىلەن ئالتاي تاغلىق رايونى، پامىر، ئالاي تاغلىرىنىڭ شىمالى، تىيانشان تاغلىرىنىڭ ئەتراپلىرىدىن بالقاش كۆلىنىڭ جەنۇبى ۋە غەربىي جەنۇبىدىكى چۇ، تالاس دەريالىرى ۋادىلىرى، ئىلى دەرياسى ۋادىسى كۈنەس - يۇلتۇز يايلاقلىرىدىن تارتىپ تاكى ئارغۇغول (ئالغوي) جىلغىسىنىڭ شەرقىي ئېغىزى، تۇرپان ئويمانلىقىدىكى ئايدىڭكۆل، سۈبېشى، چوڭ قىر ۋە قۇمۇل رايونىدىكى قارادۆۋە قاتارلىق جايلاردا ئېلىپ بېرىلغان ئارخېئولوگىيىلىك تەكشۈرۈش-قېزىشلاردا تېپىلغان قىممەتلىك يادىكارلىقلار بۇ جايلارنىڭ مىلادىيىدىن نەچچە ئەسىرلەر ئىلگىرىلا ساك قوۋملىرىنىڭ پائالىيەت ئېلىپ بارغان مەركىزىي رايونلىرى ئىكەنلىكىنى ئىسپاتلىماقتا.


ئوتتۇرا ئاسىيانىڭ ھەر قايسى جايلىرىدا ياشىغان قەدىمكى قەبىلىلەر، جۈملىدىن ساك قەبىلىلىرىنىڭ پائالىيەتى توغرىسىدىكى ئەڭ دەسلەپكى يازما خاتىرىلەر پارس (ئىران)، يۇنان ۋە كونا خەنزۇچە سالنامىلارغا پۈتۈلگەن.

نەقىشى رۇستەمدىكى مىخ شەكىللىك يېزىقتا ئويۇلغان تاش ئابىدە* دە ساكلارنىڭ ئۈچ گۇرۇھى تىلغا ئېلىنغان: بىرىنچى، ساكا خائۇماۋارگالار - SAKA HAUMA VARGA ئۆزى چوقۇنىدىغان ئۆسۈملۈكنىڭ يوپۇرمىقىنى ئېلىپ يۈرىدىغان ساكلار مەنىسىدە، ئۇلار فىرغانە ئويمانلىقى ۋە پامىر، ئالاي تاغلىرى قاتارلىق جايلارغا تارقالغان؛ ئىككىنچى، ساكا تىگرا خائۇدالار - SAKA TGRAHAUDA (ئۇچلۇق قالپاقلىق ساكلار مەنىسىدە) ئۇلار قىرغىزىستان ۋە جەنۇبىي قازاقىستان

* نەقىشى رۇستەم - قەدىمكى پېرسىيە پادىشاھى دارىئۇس قاتارلىقلار دەپنە قىلىنغان جاي، دارا (مىلادىيىدىن ئىلگىرىكى 521 - 486 - يىللار) نىڭ پايتەختى پېرسىيىدىكى پېلىس ئەتراپىدا بولۇپ، ھازىرقى شىرازنىڭ شەرقىي شىمالىغا يېقىن، ئۇ يەردە پېرسىيە شاھلىرىنىڭ ئوردى - قەسىرلىرى بار. دارا I (دارىئۇس) نىڭ قەبرىسى تاشتىن ياسالغان بولۇپ، ئۇنىڭ يۈزىگە مىخ شەكىللىك يېزىقتا بېخىشلىما ئويۇلغان. شۇڭا، ئۇ «نەقىشى رۇستەم» ئابىدىسى دەپ ئاتىلىدۇ.




1-رہنم



2-رہنم



3-رہنم




4- رسم



5- رسم



6- رسم




7- ره نسيم



8- ره نسيم



9-رہنم



10-رہنم



11-رہنم

ياپلاقلىرى، يەنى پامىر، ئالاي تاغلىرىنىڭ شىمالى، جۈملىدىن تاشكەنت، تىيانشان تېغى بويلىرىدىن تارتىپ بالقاش كۆلىنىڭ جەنۇبى ۋە غەربىي جەنۇبىدىكى چۇ دەرياسى، تالاس دەرياسى ۋادىلىرىغىچە بولغان جايلارغا تارقالغان؛ ئۈچىنچى، ساكاتىئايتارادرايا Saka Tyai taradraya دېگىزنىڭ ياكى دەريانىڭ ئۇ تەرىپىدىكى ساكلار مەنىسىدە، ئۇلار ئامۇ دەرياسىنىڭ شىمالى، ئارال دېگىزىنىڭ شەرقىي جەنۇبى، سوغدىيانا قاتارلىق جايلارغا تارقالغان. «بېھىستون ئابىدىسى» دىمۇ ساكلار تىلغا ئېلىنىپ، «ساكلارنىڭ دۆلىتى دېگىزنىڭ ئۇ تەرىپىدە، ئۇ يەردىكىلەر ئۇچلۇق قالىپاق كىيىدۇ» دېيىلگەن. ①

«قىسقىسى، قەدىمكى پارسلار ئىران ئېگىزلىكىنىڭ شىمالىدىكى ئوتتۇرا ئاسىيانىڭ ھەر قايسى جايلىرىدا كۆچمەن چارۋىچىلىق قىلغان قەبىلىلەرنى ئومۇملاشتۇرۇپ ساكلار دەپ ئاتىغان. مۇقىم ئولتۇراقلىشىپ دېھقانچىلىق قىلغان قوۋملارغا كەلسەك، ئۇلارنى دائىم دېگۈدەك مۇقىم ئولتۇراقلاشقان رايوننىڭ نامى بىلەن، مەسىلەن، مەرىفيانا (موئۇرۇ) لىقلار، باكتىرىيىلىكلەر، خارەزىملىكلەر، سوغدىيانالىقلار دېگەندەك ناملار بىلەن ئاتىغان. ھىندىستانلىقلارمۇ پارسلارغا ئوخشاشلا ئاسىيادىكى قوۋملارنى ساكلار دەپ ئاتىغان.» ②

يۇنان تارىخچىسى ھېرودود ئۆزىنىڭ توققۇز جىلدلىق «تارىخ» دېگەن ئەسىرىدە: «پارسلار بارلىق سېكتىغانلار (ئىسكىنلار) نى ساكلار دەپ ئاتايتتى... سېكتىغانلارغا تەۋە ساكلار بىر خىل ئېگىز قالىپاق كىيىدۇ، قالىپىقى ھەم تىك، ھەم قاتتىق، ئۈستى تەرىپى ئۇچلۇق كېلىدۇ...» ③ دەپ يازغان. بۇنىڭدىن ساكلار بىلەن سېكتىغانلار (ئىسكىنلار) نىڭ نامى ئوخشاش بولمىسىمۇ، ئەمەلىيەتتە، بىر خەلق ئىكەنلىكىنى كۆرۈۋېلىشقا بولىدۇ.

قەدىمكى پارىسچە يازما يادىكارلىقلاردىكى «ساك» دەپ ئاتالغانلار خەن سۇلالىسى دەۋرىدە پۈتۈلگەن خاتىرىلەردە «塞» دەپ يېزىلغان. چۈنكى، سەي خېتىنىڭ قەدىمكى ئاھاڭى (SaK - سەك) ئىدى. ئوتتۇرا ئاسىيانىڭ شىمالىي قىسمىدىكى ياپاقلاردا چارۋىچىلىق

قىلىدىغان ساكلار بىلەن جەنۇبىي قىسمىدا دېھقانچىلىق قىلىدىغان ساكلار ئارىسىدا ئىرق، تىل، كىيىم - كېچەك قاتارلىق جەھەتلەردە ناھايىتى زور ئورتاقلىق بولسىمۇ، لېكىن ئىقتىسادىي تەرەققىيات جەھەتتە خېلى زور پەرقلەر ساقلانغان بولۇپ، يىلىقچىلىق ۋە كۆچمەن چارۋىچىلىق ئىگىلىكىنىڭ راۋاجلىنىشىغا ئەگىشىپ، چارۋىچىلىق بىلەن دېھقانچىلىقنىڭ ئىش تەقسىماتىنىڭ ئايرىلىشى تېخىمۇ كېڭەيگەن ۋە مۇقىملاشقان.

«خەننامە. غەربىي يۇرت تەزكىرىسى» دە: «... ئاسىيۇ خانلىقى شەرقتە ھۇن، غەربىي شىمالدا كانگا (كاڭگۇي)، غەربتە فەرغانە، جەنۇبتا شەھەر بەگلىكلىرى بىلەن تۇتىشىدۇ. ئۇلارنىڭ يېرى ئەسلىدە ساكلارنىڭ زېمىنى ئىدى. ئۇلۇغ توغرىلار غەربتە ساكلار خانلىقىنى تارمار قىلغاندىن كېيىن، بولۇر تاغلىرىدىن ئېشىپ جەنۇبقا كۆچكەن ساكلارنىڭ يەرلىرىنى توغرىلار ئىگىلىدى. كېيىن ئاسىيۇ كۈنئېگى ئۇلۇغ توغرىلارنى يەتتى. ئۇلۇغ توغرىلار غەربكە كۆچۈپ باكتىرىيىنى بويسۇندۇردى، شۇنىڭدىن ئېتىبارەن، ئاسىيۇ كۈنئېگى ئۇلۇغ توغرىلار كۆچۈپ كەتكەن زېمىندا ماكانلىشىپ قالدى. شۇڭا ئاسىيۇلاردا ساكلار ۋە ئۇلۇغ توغرىلارنىڭ نەسلى بار» ④ دېيىلگەن. «خەننامە. كەشىمىر خانلىقى» دا: «بۇرۇن ھۇنلار ئۇلۇغ توغرىلارنى يەتتىگەندىن كېيىن، ئۇلۇغ توغرىلار يۆتكىلىپ باكتىرىيىگە، ساكلار خاقانى جەنۇبقا يۆتكىلىپ كەشىمىرگە ھۆكۈمرانلىق قىلغانىدى. كېيىن پارچىلانغان ساك قوۋمى بىرقانچە قوۋمغا بۆلۈنۈپ كەتتى. سۇلى، ئۇلۇغچات * قاتارلىق بەگلىكلەرنىڭ ھەممىسى ئەسلىدە ساك نەسلىدىن ئىدى» دېيىلگەن ⑤.

بىز يۇقىرىدا، قەيت قىلىنغان مەلۇماتلاردىن ساك قوۋملىرىنىڭ ياشىغان، ھەرىكەت قىلغان جايلىرىنى بىلگەندىن تاشقىرى، ئۇلارنىڭ ناملىرىنىڭ ھەر قايسى دەۋر ۋە ھەر قايسى خەلق (مىللەت) تىللىرىدا

* ئۇلۇغچات (ئۇلۇغچارت) بەگلىكى (捐毒国) غىن دەۋرىدىكى بەگلىكلەردىن بىرى. ئۇنىڭ شەرقى كاشغەر، غەربى ئەركاشتام، غەربىي شىمالى فەرغانە، شىمالى ئاسىيۇلارغا چېگرىداش.

خىلمۇ خىل ئاتالغانلىقىنىمۇ بىلەلمەيمىز. پارس مەنبەلىرىدە دېيىلگەن تىگراخا ئۇدا ساكلىرى ئەمەلىيەتتە شەرقىي ساكلار بولۇپ، ئۇلارنى يۇنانلىقلار «سېكتېئانلار» دەپ ئاتىغان. ئۇلار كىيىنىش جەھەتتە ئۇچىسىغا ئۇزۇن تون (بەزىلىرى كالتە چاپان)، پۇتىغا ئۆتۈك، بېشىغا ھەر خىل ئۇچلۇق قالپاقلارنى كىيگەن.

يۇقىرىدا ئاساسەن زاغۇنلۇق (چەرچەن)، قوشۇمچە كروران، قۇمۇل، پىچاندىكى سۇبېشى قاتارلىق بوستانلىقلاردا ياشىغان ئەجدادلارنىڭ يۇڭ توقۇلما كىيىم - كېچەكلىرى ۋە كىيىنىش ئادەتلىرى توغرىسىدا خېلى تەپسىلىي توختالدىق. تۆۋەندە، كېيىنكى دەۋرلەرگە مۇناسىۋەتلىك بەزى ئىلمىي پەرەزلىرىمىزنى تونۇشتۇرۇپ ئۆتىمىز.

ھەر قانداق بىر قەدىمكى مەدەنىيەت ياكى ئۆرپ - ئادەتلەرنىڭ پەيدا بولۇشى ۋە ئۇلارنىڭ تەرەققىياتىنى تەتقىق قىلغاندا، شۇ خىل مەدەنىيەت ياكى ئۆرپ - ئادەتنىڭ مەلۇم خەلق ياكى مىللەت ئىچىدە ساقلىنىپ كېلىۋاتقان ئەنئەنىۋى ئىزلىرىدىن دەلىل ئىزدەش ئىلىم ساھەسىدە بىردەك ئېتىراپ قىلىنغان نۇقتا، مۇشۇ نۇقتا بويىچە ئېلىپ ئېيتساق، بىز يۇقىرىدا تونۇشتۇرۇپ ئۆتكەن ئەجدادلارنىڭ كىيىنىش ئادىتىگە ئائىت ئالاھىدىلىكلەر ئاپتونوم رايونىمىزنىڭ ھەر قايسى بوستانلىقلىرىدا ئۇزاق زامانلاردىن بۇيان ياشاپ كېلىۋاتقان ئۇيغۇر قاتارلىق قەدىمكى مىللەتلەر ئارىسىدا بىر خىل ئەنئەنە بولۇپ داۋاملىشىپ كەلمەكتە.

ئۇيغۇرلارنىڭ كىيىنىش ئادىتىدە تارىخىي ۋە جۇغراپىيىلىك شارائىت جەھەتتىكى پەرقلەر تۈپەيلىدىن، قەدىمدىن تارتىپ ئەر ۋە ئاياللارنىڭ كىيىم - كېچەكلىرىدە روشەن پەرقلەر بارلىققا كەلگەن. مەسىلەن، ئۇيغۇر ئەرلىرى ئادەتتە ياز كۈنلىرى ھەر خىل سىدام ۋە يوللۇق رەختلەردىن (كۆپرەك ئاق، قارا، قارا كۆك، قوڭۇر، جىگەررەڭ) تىزىنى بېسىپ تۇرىدىغان، ئالدى ئوچۇق تونچە كۆڭلەك ياكى ئەستەرلىك تونچە چاپان، ئۇزۇن ئىشتان كىيىدۇ، بېلىگە ھەر خىل رەختلەردىن بەلۋاغ (پوتا) باغلايدۇ، بېشىغا (ياش قۇرامىغا قاراپ) ھەر خىل گۈللۈك دوپپا، پۇتىغا كۆن - خۇرۇمدىن تىكىلگەن ئۇزۇن قونچلۇق ئۆتۈك ياكى مەسە - كالاچ،

كەش، كېپىشلەرنى كىيىدۇ؛ قىش كۈنلىرى ئاشلانغان ئېسىل تېرىلەردىن تۇماق، تۆپە، قۇلاقچا قاتارلىق باش كىيىمى، ئۈستىگە ئالدى ئوچۇق، ئۇزۇن پاختىلىق چەكمەن چاپان، قوش ئەستەر (بەزىلىرى قاتمۇ قات، كۆپ ئەستەرلىك) ئۇزۇن بەقسەم چاپان (تون) كىيىدۇ، سوغۇق (تاغلىق) رايونلاردىكىلەر ئاشلانغان ھەر خىل تېرىلەردىن تىكىلگەن ياقىلىق ئۇزۇن جۇۋا، پاختىلىق (ياكى تېرىدىن تىكىلگەن شالۋۇز) ئىشتان، پۇتغا ئۇزۇن قونچلۇق كۆن - خۇرۇم ئۆتۈك (ئۆتۈك ئىچىگە ئۇزۇن كىگىز پايپاق) كىيىدۇ، بېلىگە كاشا (تۆگە يۇڭىدا قېلىن توقۇلغان مەخسۇس بەلۋاغ) ياكى باشقا رەختلەردىن پوتا باغلاپ، سول يېنىغا كۆن غىلاپقا سېلىنغان ھەر خىل پىچاقلارنى ئاسىدۇ.

ئۇيغۇر ئاياللىرى ئادەتتە ئۆزلىرىنىڭ گۈزەللىك تەلپىسى ۋە پىسخولوگىيىلىك ھالىتى جەھەتتىكى ئالاھىدىلىكلىرىگە ئاساسەن، گۈللۈك ۋە رەڭدار يىپەك، پاختا رەختلەردىن ئۇزۇن (پۈتۈن - ساپلىما) كۆڭلەك (كۆڭلەكلەرنىڭ فورمىسى، ئېتەك، ياقا، يەك، بەللىرى ئۆزىنىڭ خالىغىنىچە بوي - تۇرقىغا ماسلاشتۇرۇلىدۇ) ۋە ئوشۇقنى يېپىپ تۇرىدىغان ئىشتان، كۆڭلەك ئۈستىگە تىك ياقىلىق جىلتىگە ياكى تاۋاز جىلتىگە، ئىزمىلىك كەمزۇل چاپان قاتارلىق كىيىملەرنى كىيىشكە ئادەتلەنگەن؛ ئاياللار (قىزلار) بېشىغا چىرايلىق تىكىلگەن گىلەم دوپپا، گۈللۈك ۋە زەر باسقان دوپپىلارنى، پۇتغا كۆن (بۇلغار) ياكى خۇرۇمدىن ئىشلەنگەن ئۆتۈك (چېتىك)، مەسە - كالاچ، خۇرۇمدىن گۈل چىقىرىپ تىكىلگەن كېپىشلەرنى كىيىدۇ.

« قاراخانىيلار دەۋرىگە تەئەللۇق ئىككى بۈيۈك ئەسەر - قۇتادغۇبىلىك، بىلەن «تۈركىي تىللار دىۋانى» دا ئۇيغۇرلارنىڭ ئەنئەنىۋى كىيىم - كېچەكلىرى ھەققىدە خېلى ئەتراپلىق مەلۇماتلار بار. مۇشۇ مەنبەگە ئاساسلانغاندا، ئۇيغۇر كىيىم - كېچەكلىرىنىڭ ماتېرىيالغا قاراپ، تېرە كىيىم، يۇڭ كىيىم، يىپەك كىيىم ۋە پاختا رەخت كىيىم دەپ تۆت خىلغا ئايرىشقا بولىدۇ» ⑦ «تۈركىي تىللار دىۋانى»، I توم، 93 - بەتتە «ئىچۈك» سۆزىنى ئىزاھلاپ، ئۇنى بۇلغۇن، سۆسەر ۋە شۇنىڭغا

ئوخشاش قىممەتلىك ھايات تېرىسىدىن تىكىلگەن «جۇۋا» دېيىلگەن. يەنە بىرى، «تۈركىي تىللار دىۋانى» دا «قارس» دەپ ئاتالغان يۇلك چەكمەن چاپاننى، تۆگە ياكى قوي يۇڭدا ئىشلەنگەن «كىسىم» دەپ ئىزاھلىغان («تۈركىي تىللار دىۋانى»، I توم، 453 - بەت).

«ئۇيغۇرلارنىڭ كىيىنىش ئادىتىدە باش كىيىمنىڭ رولى ناھايىتى چوڭ. ئۇيغۇر ئەرلىرى تۆت پەسىلنىڭ ھەممىسىدە ئوخشاشمىغان باش كىيىملەرنى كىيىشكە، ئاياللىرى ئومۇمەن بېشىغا ياغلىق سېلىشقا ياكى دوپپا كىيىشكە ئادەتلەنگەن. . . رايون پەرقى، كەسىپ پەرقى ۋە ياش قۇرام پەرقى تۈپەيلىدىن، ئۇيغۇرلارنىڭ باش كىيىملىرى ناھايىتى كۆپ خىللىشىپ كەتكەن، شۇنىڭ ئۈچۈن كىيگەن باش كىيىمىگە قاراپ شۇ كىشىنىڭ قەيەرلىك ئىكەنلىكىنى، قانداق كەسىپ بىلەن شۇغۇللىنىلىدىغانلىقىنى ھەمدە ياش قۇرامىنى بىلگىلى بولىدۇ. ئۇيغۇرلارنىڭ باش كىيىمى شەكىل جەھەتتىن ئومۇمەن قىشلىق تېرە تۇماق، سىدام دوپپا ۋە گۈللۈك دوپپىدىن ئىبارەت ئۈچ خىل بولىدۇ. بۇ باش كىيىملەرنىڭ ھەر قايسى تۈرىدە يەرلىك رايون پەرقى روشەن گەۋدىلەنگەن. » ⑧ ئۇيغۇرلارنىڭ قىشلىق باش كىيىملىرى ئىچىدە تېرىدىن ئىشلەنگەن تۇماق نۇسخىلىرى ئون نەچچە خىلدىن ئاشىدۇ. ئۇنىڭ ئىچىدە سالۋار تۇماق، يېڭىسار تۇمىقى، كېرىيە تۇمىقى، ساغان تۇمىقى (يېڭىسار)، يەكەننىڭ كاجۇڭ تۇمىقى ئۆزگىچە بولۇپ، ئۇلاردا بىر خىل قەدىمكى نۇسخىلار ساقلىنىپ قالغان، بولۇپمۇ ساغان تۇمىقى بىلەن كاجۇڭ تۇمىقى ئالاھىدە ئېگىز ۋە كۆركەم بولۇپ، ئادەتتە، ئۇ خىل تۇماقلارنىڭ ئېگىزلىكى 40 سانتىمېتىر ئەتراپىدا بولىدۇ.

4) يېمەك - ئىچمەك ئادەتلىرى توغرىسىدا

ئوزۇقلۇق تەييارلاش ۋە ئوزۇقلىنىش ئادىتى ئىنسانىيەت جەمئىيىتىنىڭ بىر تەرەققىيات باسقۇچى بولۇپ، بۇ باسقۇچقا كەلگەندە ئىنسانلاردا مەدەنىي ئوزۇقلىنىش ئادىتى بارلىققا كەلگەن.

ئىنسانلار تەبىئەت ئالىمىدىن ئۆزىگە خاس يېمەكلىكلەرنى تاللاپ-ئۇنى پىششىقلاپ ئىشلىگەندىن كېيىن يېيىش ئادىتىگە كۆچكەن. بۇ باسقۇچتا

ئوتنىڭ ئىشلىتىلىشى مەدەنىي ئوزۇقلىنىش ئادىتىنى بارلىققا كەلتۈرگەن ھەل قىلغۇچ ئامىل بولۇپ، يېمەكلىكلەرنى ئوتقا قاقلاپ پىشۇرۇشتىن ئىبارەت ئەڭ بۇرۇنقى شەكىل ئىپتىدائىي ئوۋچىلىق ئىشلەپچىقىرىشنىڭ تەرەققىياتى بىلەن زىچ مۇناسىۋەتلىك.

ئەجدادلار ئۇزاق تارىخىي جەريان ۋە باسقۇچلاردا ئۆزلىرى ياشىغان ئىقلىم شارائىتىغا، ئوزۇقلىنىش ئادىتىگە ئاساسەن، ئۆزلىرىنىڭ تۇرمۇش ئالاھىدىلىكىگە ماس كېلىدىغان يېمەك - ئىچمەكلەرنى ئىجاد قىلغان. «زاغۇنلۇق قەدىمكى قەبرىستانلىقى» دىن قېزىۋېلىنغان يېمەكلىكلەر گەرچە كۆپ بولمىسىمۇ، يۇلغۇن زىخقا ئۆتكۈزۈلگەن (زىخ كاۋاپ ئۈچۈن تەييارلانغان) پاقلىنىشقا قوۋۇرغا كۆشى، تېرىق ئۇندا تەييارلانغان توقاچ نانلار چەرچەن دىيارىدا ياشىغان ئەجدادلارنىڭ ئۆز زامانىسىدىكى ئوزۇقلىنىش ئادەتلىرىنى، بولۇپمۇ كاۋاپ بىلەن ناننىڭ پەيدا بولۇشى ۋە ئۇنىڭ تەرەققىياتىنى تەتقىق قىلىشتا بىزنى مۇھىم ماددىي پاكىت بىلەن تەمىنلىدى.

قەدىمكى ئوۋچىلىق دەۋرىدىن تارتىپ ئىنسانلارنىڭ ئاساسلىق ئوزۇقى ھايۋانات گۆشى بولغانلىقى ئۈچۈن، كاۋاپنىڭ خېلى ئۇزۇن تارىخقا ئىگە ئىكەنلىكى مۇنازىرە تەلپ قىلمايدۇ. مەھمۇد قەشقەرىنىڭ «تۈركىي تىللار دىۋانى» دىمۇ كاۋاپ بىلەن مۇناسىۋەتلىك بىرقانچە سۆزگە ئىزاھات بېرىلگەن. مەسىلەن، II توم 180 - بەتتە «تاقىلىدى» دېگەن بۇ سۆز «گۆش شىشقا (زىخقا) ئۆتكۈزۈلدى» دېگەن جۈملە بىلەن چۈشەندۈرۈلگەن؛ III توم 333 - بەتتە «سۆڭلۈنچۈ» دېگەن بۇ سۆز «كاۋاپ» دەپ؛ III توم 602 - بەتتە «كۈرپەلەدى» دېگەن بۇ سۆز «كاۋاپ قىلدى» دەپ چۈشەندۈرۈلگەن.

زاغۇنلۇقتىن قېزىۋېلىنغان يۇلغۇن زىخقا ئۆتكۈزۈلگەن پاقلىنىشقا قوۋۇرغا كۆشى ۋە «تۈركىي تىللار دىۋانى» دىكى مەلۇماتلارغا قارىغاندا، كاۋاپنىڭ تۈرلىرى ئىچىدە يۇلغۇن قاتارلىق ياغاچ ئوتلىرىنى ئۇچلاپ ياغاچ زىخ قىلىپ، ئۇنىڭغا پاقلىن گۆشىنى ئۆتكۈزۈپ ئوتقا قاقلاپ پىشۇرۇش زىخ كاۋاپنىڭ ئەڭ قەدىمكى تۈرلىرىدىن بىرى ئىكەنلىكىنى كۆرسەتتى.

ئىنسانلارنىڭ ئوزۇقلىنىش ئېھتىياجىنىڭ ئۈزلۈكسىز ئېشىشىغا ئەگىشىپ، كاۋاپنىڭ تۈرلىرىمۇ بارغانسېرى كۆپىيىشكە باشلىغان. مەسىلەن، «تۈركىي تىللار دىۋانى» I توم، 156 - بەتتە «ئىخلىج» دېگەن بۇ سۆز «سامساققا ئوخشايدىغان بىر خىل تاغ ئوتى، كاۋاپ بىلەن يېيىلىدۇ» دېگەن جۈملە بىلەن چۈشەندۈرۈلگەن. بۇ بىزگە ئەجدادلارنىڭ ئۆز زامانىسىدا، كاۋاپقا ياۋا پىياز، ياۋا سامساق قاتارلىق كۆكتاتلارنى قوشۇپ يېگەنلىكىنى چۈشەندۈرۈپ بىرىدۇ؛ تېخىمۇ قىزىقارلىقى، ھازىرقى ئۇيغۇرلار توي، مەشرەپ، سەيلە قاتارلىق چوڭ سورۇنلاردا ھەر خىل دورا-دەرمەك (تۈز، تۇخۇم، زىرە، پىياز، قىزىلمۇچ) ئارىلاشتۇرۇلۇپ تەييارلانغان پاقان گۆشلىرىنى يۇلغۇن قاتارلىق ياغاچ ئوتلىرىدىن تەييارلانغان ئۇزۇن زىخلارغا ئۆتكۈزۈپ، مەزىلىك قىلىپ پىشۇرىدۇ. ھازىرقى ئۇيغۇرلاردا كاۋاپنىڭ تۈرلىرىدىن زىخ كاۋاپ، تونۇر كاۋاپى، كۆممە كاۋاپ ياكى قېرىن كاۋاپى (پاكىزە يۇيۇپ تازىلانغان قېرىننىڭ ئىچىگە دورا - دەرمەكلەر ئارىلاشتۇرۇلغان گۆشلەر تىقىلىدۇ، قېرىننىڭ ئېچىلغان يېرى تىكىلىدۇ، ئاندىن قۇم ئۈستىگە قالدۇرغان چوغلار قايرىلىپ، قېرىن كۆمۈلىدۇ. قېرىن قۇم ئىچىدە ئىككى، ئۈچ سائەت تۇرغاندىن كېيىن پىشىدۇ)، قىيما كاۋاپ، قازان كاۋاپى قاتارلىقلار بار.

زاغۇنلۇقتىن قېزىۋېلىنغان تېرىق ئۈندىن تەييارلانغان توقاچ ئۆز زامانىسىدا ياشىغان ئەجدادلارنىڭ يېمەك - ئىچمەك ئادىتىدە ئاساسلىق ئوزۇقلۇقلىرىدىن بىرى بولغانلىقىنى ئىسپاتلاپ بەردى. تارىم ۋادىسىدىكى ھەر قايسى بوستانلىقلاردا ئۇزاق تارىختىن بۇيان ياشاپ كېلىۋاتقان ئۇيغۇرلارنىڭ يېمەك - ئىچمەك ئادىتىدەمۇ ئاشلىقتىن تەييارلانغان تاماقلار خېلى چوڭ سالماقنى ئىگىلەيدۇ، ئاشلىق (ئۇن) دىن تەييارلىنىدىغان تاماق تۈرىنىڭ كۆپلۈكى جەھەتتە ئۇيغۇرلار قەدىمدىن تارتىپ مەشھۇر. ئۇيغۇرلارنىڭ بىر قەدەر قەدىمىي ئەنئەنىۋى تاماقلرى ھەققىدە ئۇلۇغ ئالىم مەھمۇد قەشقىرىنىڭ «تۈركىي تىللار دىۋانى» دا بەزى مەلۇماتلار بار. مەسىلەن، I توم 464 - بەتتە «توقۇچ»، I توم 504 - بەتتە «چۆرەك» دېگەن سۆزلەرگە «توقاچ» دەپ ئىزاھ بەرگەن؛ I توم 626 - بەتتە

«كۆۋشەك» دېگەن سۆزنى «بولدۇرغان نان» دەپ ئىزاھلىغان. توقاچ ئۇيغۇر نانلىرىنىڭ ئالاھىدە بىر تۈرى. ئۇيغۇرلار ئۆزىنىڭ كۈندىلىك تۇرمۇشىدا ناندىن ئايرىلالمايدۇ. ئۇلار ئۆزلىرى يېيىش، مېھمانلارغا قويۇش ياكى سەپەرگە چىققاندا يولدا ئوزۇق قىلىش ئۈچۈن ھەرخىل مەزىلىك توقاچلارنى ياقتۇدۇ.

(5) ئۆرۈمە چاچ ۋە بەدەنگە گۈل چېكىش - سىزىش توغرىسىدا ئۆرۈمە چاچ - زاغۇنلۇق M2 - نومۇرلۇق قەبرىگە دەپنە قىلىنغان ئەرنىڭ ئۇزۇنلۇقى 30 سانتىمېتىر كېلىدىغان (چاچنىڭ ئۇچى تەرىپىدىن 15 سانتىمېتىر ئارىلىقتا قىزىل يۇڭ يېپنى قوشۇپ ئۆزىگەن) ئىككى تال ئۆرۈمە چېچى بار. ئەرنىڭ پېشانىسى، ئىككى چېكىسى ۋە مەڭزىنى ئاساس قىلغان ھالدا كۆز، بۇرۇن ئۈستىنى بويلاپ تاكى ئېڭەك ئاستىلىرىغىچە سېرىق رەڭلىك بىر خىل مېنېرال بويىقتا ھەر خىل شەكىللەر سىزىلغان، بولۇپمۇ ئۇنىڭ ئىككى چېكىسى بىلەن مەڭزىگە سىزىلغان قوچقارنىڭ يۈگىمەچ مۇڭگۈزىگە ئوخشاپ كېتىدىغان شەكىل ئالاھىدە گەۋدىلەندۈرۈلگەن؛ M2 - نومۇرلۇق قەبرىگە دەپنە قىلىنغان ئايالنىڭ قوڭۇر رەڭلىك ئاقارغان چاچلىرى 20 سانتىمېتىر ئۇزۇنلۇقتا ئىككى تال قىلىپ ئۆرۈلگەندىن تاشقىرى، يەنە 45 سانتىمېتىر ئۇزۇنلۇقتا ئۆرۈلگەن ئىككى تال سۈنئىي (ياسالما) چېچىمۇ بار. ئايالنىڭ پېشانىسى، ئىككى چېكىسى ۋە مەڭزىنى ئاساس قىلغان ھالدا، كۆز ۋە بۇرۇن ئۈستىنى بويلاپ تاكى ئېڭەكلىرىغىچە سېرىق رەڭلىك بىر خىل مېنېرال بويىقتا گۈللۈك شەكىللەر سىزىلغان بولۇپ، ئۇنىڭ ئىچىدە يۈگىمەچ شەكىل ئالاھىدە گەۋدىلەندۈرۈلگەن.

يۇقىرىدا تونۇشتۇرۇلغان ئارخېئولوگىيىلىك پاكىتلار بىزگە: ئۆرۈمە چاچ قويۇش بىلەن بەدەنگە گۈل سىزىش (چېكىش) نىڭ قەدىمكى زاماندا ياشىغان ئەجدادلارنىڭ ئۆز بەدىنىنى زىننەتلەش ۋە گۈزەللەشتۈرۈشتە قوللانغان شەكىل - ۋاسىتىلىرى ئىكەنلىكىنى، ئۇ يالغۇز ئەڭ بۇرۇنقى بېزەك - پەرداز مەزمۇنىغا ئىگە بولۇپلا قالماستىن، بەلكى يەنە مول مەزمۇنلۇق مەنىۋى مەدەنىيەت مەنبەسىگىمۇ ئىگە (كىشىلەرنىڭ گۈزەللىكىنى

سۆيگەنلىكىنىڭ بىر خىل ئىپادىسى) ئىكەنلىكىنى ئىسپاتلىدى. «زاغۇنلۇق قەدىمكى قەبرىستانلىقى» گە دەپنە قىلىنغان ئەر-ئاياللارنىڭ ئۆرۈمە چاچ قويۇش بىلەن بىللە، يۈزىگە بويلاق بىلەن ھەر خىل شەكىللەرنى سىزغانلىقى ئۆرۈمە چاچ قويۇش بىلەن بەدەنگە گۈل سىزىشنىڭ ئۆز زامانىسىدا تەڭ قوللىنىلغانلىقىنى، جۈملىدىن ئۇ خىل بېزىنىشلەرنىڭ شەكىل، مەزمۇن ئالاھىدىلىكلىرى ھەر قايسى تارىخىي دەۋرلەردىكى مەدەنىيەت تەرەققىياتىنىڭ ئۆزگىرىشىگە ئەگىشىپ ئۆزگىرىدىغانلىقىنى يەنىمۇ ئىلگىرىلىگەن ھالدا ئىسپاتلىدى.

پىراق قەدىمكى زامانلاردا مەيلى ئەر ياكى ئايال بولسۇن ھەممىسى ئۆرۈمە چاچ قويغانلىقىنى ئىسپاتلايدىغان ئارخېئولوگىيەلىك ماتېرىياللار ناھايىتى كۆپ. مەسىلەن، قۇمۇل رايونىدىكى «قارادۆۋە قەدىمكى قەبرىلىرى» دىن قېزىۋېلىنغان ئايال مېيىتىنىڭ (بۇنىڭدىن 3200 يىل بۇرۇنقى) قوش ئۆرۈمە چاچلىرى، پىچان ناھىيىسىنىڭ سۇبېشى دېگەن يېرىدىكى قەدىمكى قەبرىلەرگە (2 - نومۇرلۇق قەبرە) دەپنە قىلىنغان ئايالنىڭ قوش ئۆرۈمە چاچلىرى يۆگەلگەندىن كېيىن، مەخسۇس ياسالغان چاچ تورىغا تىقىلغان. 1983 - يىلى خوتەن ۋىلايىتى لوپ ناھىيىسىنىڭ سامپۇل يېزىسىدىكى قەدىمكى قەبرىلەر قېزىپ تەكشۈرۈلگەندە، قەبرىلەرگە دەپنە قىلىنغان مېيىتلارنىڭ ھەر خىل چاچ پاسونلىرى ئېنىقلانغانىدى. ئۇلارنىڭ ئىچىدە كۆپ ئۆرۈمە، تاق ئۆرۈمە، قوش ئۆرۈمە، ئەشمە چاچ ۋە ياسالما ئۆرۈمە چاچلار بار. ئۇلارنىڭ ئىچىدىكى كۆپ ئۆرۈمە چاچلارنىڭ بىر يۈرۈشى تۆت تال، ئەڭ كۆپلىرى 16 تال بولۇپ، تاق ئۆرۈمە چاچلارنى ئۈچ ئېشىم چاچنى بىرىكتۈرۈپ بىر قىلىپ ئۆرۈگەن؛ ئۇنىڭدىن باشقا ياسالما چاچلار ئىككى تۈرلۈك بولۇپ، بىرىنچى خىلى، ئۈچ تۇتام چاچنى بىرىكتۈرۈپ بىر قىلىپ ئۆرۈگەندىن كېيىن، ئاشۇ خىل ئۈچ تال ئۆرۈمە چاچنى يەنە بىرىكتۈرۈپ بىر يۈرۈش قىلىپ ئۆرۈگەن؛ ئىككىنچى خىلى، ئالتە تۇتام چاچنى بىرىكتۈرۈپ بىر يۈرۈش قىلىپ ئۆرۈگەن. ھازىرقى موڭغۇلىيە جۇمھۇرىيىتىنىڭ نوپان تاغلىرى ئەتراپىدىن قېزىلغان ھۇنلارغا ئائىت قەبرىلەردىن 17 تال قىزىل يۇڭ شويىنىنى قوشۇپ ئۆرۈگەن چاچ

تېپىلغان ⑤. ئاسىيا رايونىدىكى كەڭ يايلاقلارغا تىكلەنگەن ھەر قايسى دەۋرلەرگە خاس بالبال (تاش ھەيكەل) لاردىمۇ ئۆرۈمە چاچلار ئويۇلغان. بولۇپمۇ ئىلى ۋادىسى (موڭغۇلكۈرە) كىچىك خوتقاي يايلىقىدىكى غەربىي تۈرك خانلىقى دەۋرىدە تىكلەنگەن بالبال (تەر) نىڭ كەينى تەرىپىدە ئۇششاق ئۆرۈلگەن چاچ ئۆرۈملىرى (17 تال، بەلىنىڭ تۆۋىنىگە چۈشۈپ تۇرىدۇ) بار. بالبالنىڭ يۈزى كۈن چىقىشقا قاراپ تۇرىدۇ، قولىقىدا ھالقىسى بار.

يۇقىرىدا بايان قىلىنغان ئارخېئولوگىيىلىك تېپىلمىلاردىن باشقا، كونا خەنزۇچە سالنامە، تارىخىي خاتىرىلەردە، مەسىلەن، «گۇيىفاڭ تەزكىرىسى» دە: ھۇن، توقبات، سىيانپى قاتارلىقلارنىڭ ئۆرۈمە چاچلىرى بار، دەپ خاتىرىلەنگەندىن تاشقىرى، «كونا تاڭنامە. غەربىي يۇرت تەزكىرىسى»، «پېڭى تاڭنامە. كۈسەن تەزكىرىسى» قاتارلىقلاردىمۇ ئاياللارنىڭ ئۆرۈمە چاچ قويىدىغانلىقى ھەققىدە بايانلار بار. ئارخېئولوگىيىلىك، ئېتنوگرافىيىلىك تەكشۈرۈش - تەتقىق قىلىش نەتىجىلىرىگە ئاساسلانغاندا، ئەلەرنىڭ ئۇزۇن ئۆرۈمە چاچ قويۇش ئادەتلىرى ئىسلام دىنى تارىم ۋادىسى (ۋە باشقا رايونلار) دا ئومۇملاشقاندىن كېيىن، ئەمەلدىن قالغاندەك قىلىدۇ. چۈنكى مەھمۇد قەشقەرى «تۈركىي تىللار دىۋانى» دا خوتۇن - قىزلارنىڭ ئۆرۈمە چاچ قويۇش ئادەتلىرى ھەققىدە بەزى مەلۇماتلارنى بايان قىلغان، لېكىن ئەلەرنىڭ ئۆرۈمە چاچ قويۇش ئادەتلىرى توغرىسىدا توختالمىغان. مەسىلەن، «تۈركىي تىللار دىۋانى» I توم 129-بەتتە:

θrguq - ئۆرۈمە چاچ :

(ئۆرگۈچ)

θrmaSaq - ئۆرۈمە چاچ [I توم 175 - بەت]،

(ئۆرۈمە ساچ)

θNik - چۆپۈرچاچ (ياسما چاچ) [I توم 182 - بەت]،

(ئۆنىك)

θNikand - چاچ سالىدى [I توم 140 - بەت]،

(ئۆسكەندى)

Urařut 0Nikland - خوتۇن چاچ سالىدى

(ئۇراغۇت ئۆسكەندى)

يەنى چوپۇردىن ياسالغان ماڭلاي چاچ تاقىۋالدى [I توم

409 - بەت] .

ئومۇمەن، ھەر خىل شەكىللەردىكى ئۆرۈمە چاچلارنى قويۇش، ياسالما (سۈنئىي) چاچلارنى سېلىش، بېزىنىش ئادەتلىرى بىر خىل ئەنئەنە سۈپىتىدە دەۋرۈمۇ دەۋر، ئەۋلادتىن - ئەۋلادقىچە ئۈزۈلمەي داۋاملىشىپ، ھازىرقى ئۇيغۇر قاتارلىق مىللەتلەردە تېخىمۇ كۆپ خىل شەكىلدە ساقلىنىپ كېلىۋاتقانلىقى مىللەتلەرنىڭ ئۆرۈمە چاچ قويۇش، بېزىنىش ئادەتلىرىنى ئۆز ئارا سېلىشتۇرۇپ تەتقىق قىلىشتا بىزنى قىممەتلىك ئەمەلىي ماتېرىيال بىلەن تەمىنلەيدۇ. مەسىلەن، ئۇيغۇر خوتۇن - قىزلىرىدا ھەر خىل ئۆرۈمە چاچ قويۇشتا بىر يۈرۈش ئادەتلەر شەكىللەنگەن.

«ئۇيغۇرلاردا توي قىلىمىغان قىزلارنىڭ چېچى ئون بەش، ئون يەتتە، يىگىرمە بىر، ھەتتا قىزىق بىر تال قىلىپ ئۆرۈلىدۇ، ھەرگىز جۈپ ئۆرۈلمەيدۇ ھەمدە بۇنداق توي قىلىمىغان قىزنىڭ بېشانىسىدە كوكۇلا چېچى بولىدۇ. ئۇنىڭ پاتاڭ (شىللە) قىسمىدىكى سۈمبۈل چاچنىڭ ئاستى قىسمى ئۈستىرا بىلەن چۈشۈرۈپ تۇرۇلىدۇ. قىزنىڭ تويى بولىدىغان كۈنى ئۇنىڭ شىللە قىسمى ئەڭ ئاخىرقى قېتىم چۈشۈرۈلىدۇ. توي قىلىپ ئەتىسى ياكى بىر قانچە كۈندىن كېيىن قىز (چوكان) نىڭ كوكۇلا چېچى ئىككى تەرىپىگە قايرىلىدۇ. ئۇزۇن سۈمبۈل چېچى جۈپ ئۆرۈلىدۇ ھەم ئۇنىڭغا ياڭاق سېكىلەك چاچ قويۇلىدۇ. چاچنى جۈپ ئۆرۈش ياتلىق بولغانلىقىنىڭ ئىپادىسى ھېسابلىنىدۇ... ئېرىدىن ئايرىلغان ياش ئاياللار جۇۋان دېيىلىپ، ئۇلار ياڭاق سېكىلەك چاچ قويۇش بىلەن بىرگە چېچىنى بەش، يەتتە، توققۇز... تال قىلىپ تاق ئۆرۈۋالىدۇ. بۇ، توللۇق بەلگىسى ھېسابلىنىدۇ. ياشانغان (نەۋرىلىك بولغان) ئاياللار ئۇزۇن چېچىنى ئىككى تال قىلىپ ئۆرۈپ، ئۇنى چاچتەڭگە بىلەن جۈپلىۋالىدۇ... دېمەك، ئۇيغۇر ئاياللىرىنىڭ چاچ تۈرىگە ۋە سۈمبۈل چېچىنىڭ جۈپ ياكى تاق

تۈرۈلگەنلىكىگە قاراپ، ئۇنىڭ قىز، چوكان، جۇۋان، ياشانغان ئايال... ئىكەنلىكىنى پەرقلىنىدۇرۇۋالغىلى بولىدۇ. ⑩ بەدەنگە گۈل چېكىش، يۈزىگە بوياق بىلەن ھەر خىل شەكىللەرنى سىزىش، پەرداز قىلىش ئادەتلىرىنىڭ ناھايىتى ئۇزۇن تارىخقا ئىگە ئىكەنلىكىنى «زاغۇنلۇق قەدىمكى قەبرىستانلىقى» گە دەپنە قىلىنغان ھەر - ئايالنىڭ يۈزىگە سىزىلغان شەكىللەرنى تونۇشتۇرغاندا قىسقىچە بايان قىلغاندۇق. تۆۋەندە بۇنىڭغا مۇناسىۋەتلىك ئارخېئولوگىيەلىك ۋە بەزى تارىخىي مەلۇماتلارنى تونۇشتۇرۇپ ئۆتىمىز.

ئۆز زامانىسىدا چەرچەن (تارىم ۋادىسى) دىيارىدا ياشىغان ئەجدادلار ئۆزلىرىنىڭ گۈزەللىكىگە ئىنتىلىشى، گۈزەللىكىنى سۆيۈشىنى يالغۇز كىيىم - كېچەك، زىبۇزىنەت بۇيۇملىرىدا ئىپادىلەپلا قالماستىن، بەلكى يەنە ئۆزلىرى ياشىغان پەرداز بوياقلىرى ئارقىلىق بەدىنىگە ھەر خىل شەكىللەرنى سىزىش بىلەنمۇ ئىپادىلىگەن. بۇ خىل پەرداز ئادەتلىرى باشقا جايلاردىمۇ بايقالغان. مەسىلەن، كافكازدا ئېلىپ بېرىلغان ئارخېئولوگىيەلىك قېزىپ تەكشۈرۈشتە، سۆڭەك ۋە سېغىز لايىدىن ياسالغان تامغا - قېلىپلار تېپىلغان بولۇپ، ئۇلارغا «+» بەلگىلىك، ⑪ مەركەزداش چەمبىرەك، چۆگىلمەش شەكىللەر ئويۇلغانىكەن. ئۆز زامانىسىدىكى كىشىلەر بۇ خىل تامغىلارنى ئادەم بەدىنى (تېرىسى) گە ھەر خىل ئۆرنەكلەرنى بېسىپ چىقىرىشتا ئىشلەتكەن. ئارخېئولوگلار تاپقان بۇ خىل تامغا - قېلىپلار ئىچىدە ئوتتۇرا كافكاز رايونىدىن تېپىلغان برونزا قوراللار دەۋرىگە ئائىت تامغىلار، سارمات - ئالانلار دەۋرىگە (چېچەن - ئىنگۇشتىكى «ئالقان قارا قەلئەسى») ئائىت تامغىلارمۇ بار ئىكەن.

ئېتنوگرافىيە، مىللەتشۇناسلىق، قەدىمكى ئۆرپ - ئادەتكە دائىر تەتقىقات ماتېرىياللىرىدا، بەدەنگە گۈل سىزىش ۋە چېكىشنىڭ يەنە بىر خىل مۇھىم مەنىسى بارلىقى قەيت قىلىنغان. مەسىلەن، «تۇڭگۇس ئوۋچىلىرى ئىچىدە، ھەر قايسى قەبىلىلەرنىڭ بەدەنلىرىگە بىر - بىرىگە ئوخشىمايدىغان، ئۆزىگە خاس گۈل - شەكىللەرنى سىزىدىغان ئادىتى بار ئىكەن.» ئۇلار يۈز - بەدەنلىرىگە سىزىلغان ئاشۇ گۈل - شەكىللەرگە

قاراپ قارشى تەرەپنى (ياكى دۈشمەن تەرەپنى) ئېنىق ئايرىپ زەرەپە بېرىدىكەن. شۇڭا ئالىملار بەدەنگە گۈل چېكىش ۋە سىزىشنى - مىللەت ياكى قەبىلىلەرنىڭ بەلگە - ئالامەتلىرى، بىر جەمئىيەت (توپ) بىلەن يەنە بىر خىل كىشىلەر توپىنىڭ شەرتلىك بەلگىسى دەپ ئېيتىشقا بولىدۇ، دەپ قارايدىكەن.

6) ئىجتىمائىي قۇرۇلما ۋە ئىقتىسادىي ئەھۋاللار توغرىسىدا «زاغۇنلۇق قەدىمكى قەبرىستانلىقى» دىن قېزىۋېلىنغان خىلمۇ خىل مەدەنىيەت يادىكارلىقلىرى بىزنى چەرچەن دىيارىدا ئۆز زامانىسىدا ياشىغان ئەجدادلارنىڭ ئىجتىمائىي قۇرۇلمىسى ۋە ئىقتىسادىي ئەھۋاللىرى توغرىسىدا بەزى ئىلمىي پەزەلەرنى ئوتتۇرىغا قويۇشىمىز ئۈچۈن قىممەتلىك ماددىي پاكىت بىلەن تەمىنلىدى. قەبرىلەرنىڭ دەۋرى ۋە قېزىۋېلىنغان يادىكارلىقلار ئەينى زاماندا ئۇلارنىڭ مۈلكى ئەگىزلىك ئاساسىدا ئىجتىمائىي تەبىقىلەرگە تەقسىملەنگەنلىكىنى، ئۇلار ياشىغان جەمئىيەتنىڭ ئىجتىمائىي قۇرۇلمىسى قانداشلىق مۇناسىۋەتتىكى ئاساس قىلغان، ئۇرۇقداشلىق قەبىلىلەر ئۇرۇقى بولۇپ ئۇيۇشقان، قەبىلە ئاقساقاللىرى باشچىلىقىدىكى جەمئىيەت ئىكەنلىكىنى كۆرسىتىپ بەردى. بىزنىڭچە، چارۋا-ماللارنىڭ كۆپىيىشى ۋە قولدىن قولغا ئۆتۈشى جەمئىيەتنىڭ ئىككى قۇتۇپقا بۆلۈنۈش جەريانىنى، ئايرىم چارۋىچىلىق بىلەن شۇغۇللىنىدىغان قوۋم، ئائىلە ۋە شەخسلەرنىڭ بېيىشىنى، يەنە بىر قىسىم كىشىلەرنىڭ نامراتلىشىشىنى تېزلىتىپ، مۈلك جەھەتتە تەڭسىزلىك ۋە جەمئىيەتنىڭ ئىجتىمائىي قاتلاملارغا بۆلۈنۈشىنى كەلتۈرۈپ چىقارغان. ئۇلار ئۆز زامانىسىدا نىسپىي تۇراقلىق ھالەتتىكى قىسىمەن بېكىنمە شەكىللىك تۇرمۇش كەچۈرگەن بولۇپ، ئۆز نۆۋىتىدە يەنە قوشنا رايونلاردىكى ئۇرۇق - قەبىلىلەر ئارا ئىقتىساد - مەدەنىيەت ئالماشتۇرۇش پائالىيەتلىرىدە بولغان، بولۇپمۇ يۈك توقۇمىچىلىق، كىگىزچىلىك، كۆن-بۇلغارچىلىق قاتارلىق ھۈنەر-تېخنىكىلارنى ئۆز ئارا ئۆگىنىش، كېڭەيتىش پائالىيەتلىرى ئالاھىدە گەۋدىلىك بولغان.

ئىقتىسادىي جەھەتتە، ئۇلار ئۆز زامانىسىدىكى ئىشلەپچىقىرىش

كۈچلىرى تەرەققىي قىلىنغان، ماددىي ئاساسى ئاجىز بولغان ئەھۋال ئاستىدا، ئۆز يېرىنىڭ تەبىئىي ئەۋزەللىكىدىن پايدىلىنىپ، چارۋىچىلىقنى ئاساس قىلغان ھالدا كالا، قوي، تۆگە، قوتاز، ئات - قۇلان قاتارلىق ھايۋانلارنى تۈركۈملەپ باققان. قوشۇمچە ئوۋچىلىق بىلەنمۇ خېلى كەڭ شۇغۇللانغان؛ دېھقانچىلىقتا تېرىق، ئارپا، بۇغداي قاتارلىق زىرائەتلەرنى تېرىغان؛ قول ھۈنەرۋەنچىلىكتە، يۇقىرىدا بايان قىلىپ ئۆتكىنىمىزدەك، يۇڭ توقۇمىچىلىق ۋە ئۆزىگە خاس پەرلىك مەدەنىيەت ئالاھىدىلىكىنى گەۋدىلەندۈرگەن بولۇپ، ھەر خىل رەڭدار يۇڭ يىپلاردىن تۈز يوللۇق، قىپياش يوللۇق ۋە كەشتىسىمان توقۇش ئۇسۇلىدا خىلمۇ خىل يۇڭ توقۇلما رەختلەرنى، يۇڭ پالاس، گىلەم، زىلچا، ئەدىيال، رەڭدار جىيەك قاتارلىقلارنى توقۇغان؛ كىگىزچىلىك، ياغاچچىلىق، ساپالچىلىق، كۆن (بۇلغار) چىلىك ھۈنەر - تېخنىكىسىمۇ خېلى تەرەققىي قىلغان بولۇپ، پىششىق ئىشلەنگەن رەڭدار گۈللۈك كىگىز (تەڭلىمات)، رەڭدار كىگىز پايپاق، ئۈزۈن قونچلۇق ئۆتۈك ۋە باشقا ئاياغ كىيىملەر، كىگىزدىن تىكىلگەن ھەر خىل قالپاق، قۇلاقچا، توقۇم قاتارلىقلار ئەسلى ھالىتى بويىچە ساقلىنىپ قالغان.

ئومۇمەن، يۇڭ توقۇلمىلارنىڭ تۈرلىرى كۆپ، سۈپىتى ئېسىل بولۇپ، دەۋردىن ھالقىغان بۇ خىل ئېسىل يۇڭ توقۇلما پادىكارلىقلار كىشىنى ھەقىقەتەن ھەيران قالدۇرىدۇ. ئۇلار چەرچەن دىيارىدا ياشىغان ئەجدادلارنىڭ ئۆز زامانىسىدىكى ئىجتىمائىي ئىشلەپچىقىرىشنىڭ پەيدىنپەي تەرەققىي قىلغانلىقىنى، بولۇپمۇ يۇڭ توقۇمىچىلىق ھۈنەر - تېخنىكىسى جەھەتتىكى ئەقىل - پاراسىتىنى تولۇق نامايان قىلىپ بېرىدۇ.

(7) ئېتىك ئالاھىدىلىكلىرى توغرىسىدا

دەرۋەقە، بۇنىڭدىن ئۈچ - تۆت مىڭ يىللار بۇرۇن رايونىمىزنىڭ تارىم ۋادىسى، قۇمۇل - تۇرپان بوستانلىقلىرىدا ياشىغان قەدىمكى خەلق (قەبىلە قوۋملار) نىڭ نېمە دەپ ئاتىلىدىغانلىقى توغرىسىدا ھېچقانداق يازما مەنبەگە ئىگە ئەمەسمىز.

شۇڭلاشقا، مۇشۇ جايلاردا ئېلىپ بېرىلغان ئارخېئولوگىيىلىك

تەكشۈرۈش - قېزىشلاردا قولغا كەلتۈرۈلگەن بىرىنچى قول ماتېرىياللار ۋە بۇ ھەقتە ئېلىپ بېرىلغان تەتقىقاتلارغا ئاساسەن، تارىخ، ئارخېئولوگىيە، ئېتنولوگىيە، ئىنسانشۇناسلىق ساھەلىرىدە ھەر خىل كۆز قاراشلار، يەكۈنلەر ئوتتۇرىغا قويۇلماقتا. ھەر قايسى ئاپتورلار بۇ قەدىمكى خەلق (قەبىلىلەر) نى ئېتنىك جەھەتتىن ئېنىق بېكىتىش، ياشىغان جايلىرىنى مۇقىملاشتۇرۇش مەسىلىلىرىنى ھەل قىلىش ئۈچۈن تىرىشچانلىق كۆرسەتمەكتە. مەيلى قانداقلا بولمىسۇن، بۇ ھەقتە ئېلىپ بېرىلغان بىرەر ئىلمىي تەتقىقات قەدىمكى خەلق (قەبىلىلەر) نىڭ كېلىپ چىقىشى ۋە ئولتۇراقلىشىش دائىرىسىنى ئايدىڭلاشتۇرۇشتا ئۆز ھەسسەسىنى قوشالايدۇ. تۆۋەندە بۇ ھەقتە ئېلىپ بېرىلغان تەتقىقاتلاردىن بىرنەچچە مىسالنى قىسقىچە بايان قىلىمىز:

1989 - يىلى شاۋشىڭجۇ، ۋاڭ بو ئەپەندىلەر زاغۇنلۇق M2 - نومۇرلۇق قەبرىگە دەپنە قىلىنغان ئەر ۋە ئاياللار ئۈستىدە ئىنسانشۇناسلىق نۇقتىسىدىن بەزى تەتقىقاتلار ئېلىپ بېرىپ، ئۇنىڭغا مۇناسىۋەتلىك سانلىق مەلۇماتلار بىلەن قىسقىچە خۇلاسەنى ئېلان قىلدى. ⑩ ئۇلار 15 تۈردە تەكشۈرۈش، 28 تۈردە ئۆلچەش ئېلىپ بېرىلغاندىن كېيىنكى كىچىك خۇلاسەدە: «تەكشۈرۈش ۋە ئۆلچەش نەتىجىلىرىگە ئاساسەن تەھلىل قىلغاندا، زاغۇنلۇق ئادىمى (ئەر) نىڭ ياۋروپا ئاق ئىرقىغا مەنسۇپ ئىكەنلىكىنى، ئايالدا ئاق ئىرق بىلەن سېرىق ئىرقنىڭ ئارىلاشما (شالغۇت) ئالامەتلىرىنى بار ئىكەنلىكىنى (بۇ نۇقتىسىنى يەنىمۇ ئىلگىرىلىگەن ھالدا تەتقىق قىلىپ قايتا بېكىتىش كېرەك) دەسلەپكى قەدەمدە بېكىتىشكە بولىدۇ» ⑪ دەيدۇ.

ئامېرىكىدا ئېچىلغان «مىس قوراللار ۋە دەسلەپكى تۆمۈر قوراللار دەۋرىدە ياشىغان ئوتتۇرا ئاسىيانىڭ شەرقىي قىسمىدىكى مىللەتلەر» خەلقئارا ئىلمىي مۇھاكىمە يىغىنى ⑬ غا ئامېرىكا، ئەنگىلىيە، گېرمانىيە، فرانسىيە، ياپونىيە، ئىتالىيە، گوللاندىيە، فىنلاندىيە، ئىرلاندىيە، كانادا، روسىيە، ئۇكرائىنا، قازاقىستان، تۈركمەنىستان، كورىيە، ھىندىستان ۋە جۇڭگو قاتارلىق ئون نەچچە دۆلەتتىن يۈزگە يېقىن ئالىم

قاتناشقان. يىغىن قاتناشچىلىرىدىن ف. ت. ھېپپېرت (F. T. Hebert) ئامېرىكا خارۋارد ئۇنىۋېرسىتېتى Peabody مۇزېي تەتقىقاتچىسى) ئۆزىنىڭ: «ئوتتۇرا ئاسىيانىڭ غەربى ۋە شىنجاڭنىڭ مىس قوراللار دەۋرىدىكى بوستانلىقلاردا ياشىغان ئاھالىلەرنىڭ مەنبەسى» ھەققىدىكى مۇلاھىزىسىنى بايان قىلىپ ئۆتكەن. ئۇنىڭ قارىشىچە، ئوتتۇرا ئاسىيانىڭ قۇملۇق زاپونلىرى ھەققىدىكى ئارخېئولوگىيەلىك تەتقىقاتلار ئەڭ قەدىمكى يېزا ئىگىلىك بوستانلىقلىرىنىڭ بۇنىڭدىن تۆت مىڭ يىللار ئىلگىرىلا قوشنا رايونلاردىكى شەھەر ئاھالىلىرىنىڭ كەڭ كۆلەملىك سۇ ئىنشائاتى ۋە سۇغىرىشى ئارقىلىق بەرپا قىلىنغانلىقىدىن دېرەك بېرىدىكەن. ئوتتۇرا ئاسىيانىڭ غەربىدىكى بۇ خىل ئەڭ بالدۇرقى بوستانلىق مەدەنىيىتى مىلادىيىدىن 2200 يىل ئىلگىرى پەيدا بولغان ھەمدە مىلادىيىدىن 2000 يىل ئىلگىرى ھەر قايسى جايلارغا ئومۇملىشىپ، بىرخىل يېڭى مەدەنىيەت فورماتسىيىسى شەكىللەنگەن. ئۇ جايلاردىكى ئاھالىلەر كاسپىي دېڭىزىدىن تارتىپ پامىر رايونىنىڭ ئوتلاق (ئېگىزلىك) لىرىغىچە، قوشۇمچە دېھقانچىلىق بىلەن شۇغۇللىنىدىغان چارۋىچىلار بىلەن ھەر خىل ئالاقىلەردە بولغان. بۇ يايلاق چارۋىچىلىرى مىلادىيىدىن ئىلگىرىكى 2000 - يىللاردىن باشلاپ تارىم ۋادىسىدىكى ئوخشاپ كېتىدىغان مۇھىتتا مۇستەقىل تەرەققىيات مەركىزىنى شەكىللەندۈرگەن^⑭.

بۇ قېتىمقى يىغىندا نەنجىڭ ئۇنىۋېرسىتېتى تارىخ فاكۇلتېتى پروفېسسورى شۈي تاۋ ئەپەندى ئۆزىنىڭ ئىلمىي ماقالىسىدە: «ئارخېئولوگىيەلىك قېزىلمىلارغا ئاساسەن، تارىم ۋادىسى بىلەن فەرغانە رايونىنىڭ مىس قوراللار دەۋرىدىكى مەدەنىيەت ئالاقىلىرى مىلادىيىدىن ئىلگىرىكى بىرىنچى مىڭ يىللارنىڭ ئالدىنقى يېرىمىدا كافكاز ئىرقىدىكى ئاھالىلەر فەرغانە ۋە ئوتتۇرا ئاسىيانىڭ باشقا رايونلىرىدىن چىقىپ، پامىردىن ئۆتۈپ، تارىم ۋادىسىغا كىرگەن»^⑮ دەپ بايان قىلىدۇ.

يىغىن قاتناشچىلىرىدىن مەشھۇر ئىرسىيەتشۇناس ل. كاۋالى-سفورزا (L. cavalli—Sforza) نىڭ تەتقىقاتىدا، ئىرسىيەتشۇناسلىق سانلىق مەلۇماتلىرى بىلەن تىلشۇناسلىق سانلىق مەلۇماتلىرى ئوتتۇرىسىدا

باغلىنىش بارلىقى ئىسپاتلانغان. ئۇ شىنجاڭدىن تېپىلغان قەدىمكى
 جەسەتلەرنى DNA (ئوكسىمىگېن ئاجراتقان يادرو قەنت كىسلاتا) لىق
 ئانالىز ئارقىلىق تەكشۈرگەن. ئانالىز جەريانىدا، بۇ ئالىم ئېلېمېنت
 ئارخېئولوگىيىسىنىڭ يېڭى تېخنىكىسىدىن تولۇق پايدىلىنىش بىلەن
 بىللە، ئۇنى ھازىرقى زامان ئىرسىيەتشۇناسلىقى تەتقىقاتىنىڭ يەكۈنلىرى
 بىلەن بىرلەشتۈرۈپ، قېزىۋېلىنغان ھەمدە پەنە بۇيۇملىرىنى پەننىڭ مەلۇم
 تۈرىدىن ھالقىغان دەرىجىدە چوڭقۇر تەتقىق قىلىش ئارقىلىق، شىنجاڭنىڭ
 قەدىمكى ئاق ئىرق ئاھالىلىرىنىڭ ئىرقى، تىلى ۋە مەدەنىيەت
 ئالاھىدىلىكلىرى توغرىسىدا يېڭىچە قاراشلارنى ئوتتۇرىغا قويغان. ئۇ:
 «ھازىرچە بىز شىنجاڭدىن تېپىلغان قەدىمكى جەسەتلەرگە ۋەكىللىك
 قىلىدىغان، بۇنىڭدىن ئۈچ - تۆت مىڭ يىللار ئىلگىرى ياشىغان قەدىمكى
 ئاھالىلەرنىڭ زادى كىملىرى ئىكەنلىكىنى مۇئەييەنلەشتۈرەلمىسەكمۇ،
 لېكىن ئۇلار بىلەن توغرىلار ۋە توغرى تىلىنىڭ مەلۇم دەرىجىدە مەنبە
 مۇناسىۋىتى بارلىقى ئېھتىمالغا ناھايىتى يېقىن دېيەلەيمىز» ① دەپ
 قارىغان. بۇخىل قاراش يىغىن ئەھلىنىڭ بىردەك قوشۇلۇشىغا ئېرىشكەن.
 يىغىن قاتناشچىلىرىدىن جۇڭگو ئىجتىمائىي پەنلەر ئاكادېمىيىسى
 ئارخېئولوگىيە تەتقىقات ئورنىدىكى تەتقىقاتچى خەن كاڭشىن ئەپەندى
 ئۆزىنىڭ «شىنجاڭنىڭ قەدىمكى ئادەملىرىنىڭ باش سۆڭەكلىرى ئۈستىدە
 تەتقىقات» دېگەن ئەسىرىدە لوپنۇر رايونى، تىيانشان تاغلىرىنىڭ ئوتتۇرا
 ۋە شەرقىي قىسمى، ئىلى دەرياسى ۋادىسىنىڭ يۇقىرى ئېقىنى ۋە پامىر
 رايونى قاتارلىق جايلاردىن قېزىۋېلىنغان 274 دانە باش سۆڭىكى (دەۋرى
 مىلادىيىدىن ئىلگىرىكى 1800 - 300 يىللارغىچە) توغرىسىدىكى
 خۇلاسسىنى ئوتتۇرىغا قويغان. ئۇ: «... شىنجاڭدا ياشىغان قەدىمكى
 كىشىلەرنىڭ ئىرق تەركىبى ناھايىتى مۇرەككەپ، چوڭ سىستېما
 جەھەتتىن ئېيتقاندا، ياۋروپا ئىرقى ئۈستۈنلۈكىنى ئىگىلەيدۇ. بىراق
 ئۇلارنىڭ ئىرقىي فورماتىسىيە تىپى يەككە بولماستىن، بەلكى ئاز دېگەندىمۇ
 ئۈچ تۈرلۈك ئىرقىي فورماتىسىيىدىن ئايرىلىپ چىققان ياۋروپا ئىرق تىپىغا
 مەنسۇپ ئىكەنلىكى بىلىنىدۇ. ياۋروپا ئىرق تىپىدىن باشقا، كېلىپ

چىقىشى (مەنبەسى) شەرقتىن بولغان موڭغۇل تىپلىقلارمۇ شىنجاڭ دائىرىسىدە پەيدا بولغان» ⑰ دەپ بايان قىلغان.

يۇقىرىدا تونۇشتۇرۇلغان بايانلار مىس قوراللار دەۋرىنىڭ ئالدى - كەينىدە تارىم (جۈملىدىن قۇمۇل، تۇرپان رايونلىرى) ۋادىسىدا ياشىغان خەلقنىڭ ئېتىنىڭ مەنبەسىنى ئېنىقلاشتا مۇھىم ئىلمىي قىممەتكە ئىگە. لېكىن ئۇ خىل ئىلمىي پەرەز ۋە يەكۈنلەرنى قەدىمدە تارىم ۋادىسى، قۇمۇل، تۇرپان رايونلىرى قاتارلىق جايلاردا ياشىغان خەلقنىڭ ئېتىنىڭ مەنبەسى ھەققىدە چىقىرىلغان بىردىنبىر يەكۈن دېيىشكە تولۇق ئاساسىمىز يوق. چۈنكى تارىم ۋادىسى قاتارلىق جايلاردا ئېلىپ بېرىلغان ئارخېئولوگىيىلىك تەكشۈرۈشلەردە ئېنىقلانغان بەزى مۇرەككەپ، سىرلىق نۇس ئالغان ئارخېئولوگىيىلىك بايقاشلار ھەققىدە داۋاملىق، سىستېمىلىق، ئىز قوغلىشىپ قېزىپ تەكشۈرۈشكە ھەر خىل سەۋەبلەر تۈپەيلىدىن يېتىشىپ كېتەلمىدۇق. . . ئۇنىڭ ئۈستىگە، قىسقىسى تەكشۈرگەنسىمۇ يىل دەۋرى تېخىمۇ قەدىمىي ھېسابلىنىدىغان ئەھۋاللار داۋاملىق مەلۇم بولماقتا.

1980 - يىلىدىن كېيىن ئېلىپ بېرىلغان ئارخېئولوگىيىلىك تەكشۈرۈشلەردە تاشقورغان تاجىك ئاپتونوم ناھىيىسىنىڭ تىزناپ يېزىسى چىرغال مەھەللىسى تەۋەسىدىن كونا تاش قوراللار دەۋرىنىڭ ئاخىرقى باسقۇچلىرىغا ئائىت قەدىمكى ئىز تېپىلدى. 1981 - يىلى 8 - ئايدا، ئاتۇش ناھىيىسىنىڭ بوغازدەرياسى قىرغىقىدىكى مەلۇم جايدا ئىپتىدائىي ئادەم باش سۆڭىكىنىڭ، يەنى ماڭغاي سۆڭەك، چېكە سۆڭىكى، چوققا سۆڭىكى ۋە كېيىنەك سۆڭىكىدىن ئىبارەت تۆت پارچە تاش قاتنىسى تېپىلغانىدى.

1983 - يىلى 7 - ئايدا، شىنجاڭ ئۇيغۇر ئاپتونوم رايونلۇق مۇزېيى ئارخېئولوگىيە ئەترىتى، بېيجىڭ تەبىئەت مۇزېيى، ئاپتونوم رايونلۇق گېئولوگىيە ئىدارىسى يەر قاتلاملىرىنى تەكشۈرۈش ئەترىتىدىكى ئىلمىي خادىملار بىرلىكتە بۇ جايىنى تەكشۈرۈپ، يەنە ئۈچ پارچە (سول تەرەپ چېكە سۆڭىكى، قۇلاق ئاستى سۆڭىكى قاتارلىق) تاش قاتنىلارنى تاپقان. بۇنىڭ بىلەن، ئىپتىدائىي ئادەم باش سۆڭىكىنىڭ (تاشقا ئايلانغان) كەم قىسمى

تولۇقلانغان. ئىپتىدائىي ئادەم باش سۆڭىكىنىڭ تاش قاتمىسى ئاتۇش ناھىيىسى تەۋەسىدىن تېپىلغانلىقى ئۈچۈن، ئۇنىڭغا «ئاتۇش ئادىمى» دەپ نام بېرىلگەن.

«ئاتۇش ئادىمى» باش سۆڭىكىنىڭ تاش قاتمىسى شىنجاڭ ئارخېئولوگىيىسىدە تۇنجى قېتىم ئېنىقلانغان مۇھىم بايقاش بولۇپ، ئۇنىڭ شەكىل خۇسۇسىيىتى، تاشقا ئايلىنىش دەرىجىسى ۋە يەر قاتلىمى ئانالىزلىرىغا ئاساسلانغاندا، ئۇ كونا تاش قوراللار دەۋرىنىڭ ئاخىرقى باسقۇچى ۋە يېڭى تاش قوراللار دەۋرىنىڭ دەسلەپكى باسقۇچىغا تەئەللۇق بولغان 18 ياشلىق ئىرنىڭ باش سۆڭىكى ئىكەنلىكى بېكىتىلگەنىدى. ئۇنىڭ تەخمىنەن دەۋرى بۇنىڭدىن 10 - 30 مىڭ يىللار ئىلگىرى، دەپ پەرەز قىلىنماقتا. لېكىن مۇشۇنداق بىر مۇھىم ئارخېئولوگىيىلىك ئىزنى ئەتراپلىق، نۇقتىلىق قېزىپ تەكشۈرۈش خىزمىتى ھەر خىل سەۋەبلەر تۈپەيلى ھازىرغىچە ئېلىپ بېرىلمىدى...

ئومۇمەن، «جىرغال قەدىمكى ئىزى» بىلەن «ئاتۇش ئادىمى» نىڭ تېپىلىشى يىراق قەدىمكى زامانلاردا تارىم ۋادىسىدا ياشىغان ئىپتىدائىي ئادەملەرنىڭ بەدەن قۇرۇلۇش ئالاھىدىلىكى، قەدىمكى ئىنسانشۇناسلىق تەتقىقاتلىرىدا قىممەتلىك ماتېرىيال بولۇپلا قالماستىن، بەلكى ئۇ يەنە ئاپتونوم رايونىمىزدىكى بەزى بوستانلىقلارنىڭ تاش قوراللار دەۋرى مەدەنىيىتى ھەققىدە تېخىمۇ ئەتراپلىق ئىزدىنىش، ئىپتىدائىي ئادەملەر توپلىرىنىڭ تارالغان دائىرىسىنى ئېنىقلاش، شۇ دەۋرلەردىكى جۇغراپىيىلىك ئەھۋاللارنى تەتقىق قىلىش قاتارلىق بىر مۇنچە ئىلمىي مەسىلىلەردە بىزنى ئىنتايىن مۇھىم يىپ ئۇچى بىلەن تەمىنلىدى. يۇقىرىقىلاردىن باشقا، ئوتتۇرا ئاسىيانىڭ غەربى، شىمالى ۋە جەنۇبىدىكى ھەر قايسى جايلاردىن مىس قوراللار دەۋرىگە ئائىت مۇكەممەل مەدەنىيەت خاراھە ئىزلىرى ئۈزلۈكسىز تۈردە كەينى - كەينىدىن تېپىلماقتا. بۇ مەدەنىيەت ئىزلىرىدىن تېپىلۋاتقان يادىكارلىقلار ئەينى زاماندا كۆچمەن چارۋىچىلىق بىلەن دېقنچىلىقتىن ئىبارەت ئىككى خىل ئىگىلىكنىڭ تەڭلا مەۋجۇت بولغانلىقىنى ئىسپاتلىماقتا. ئارخېئولوگلارنىڭ ئەتراپلىق

ئىزدەنگەن تەتقىقات نەتىجىلىرى ئوتتۇرا ئاسىيانىڭ مىس قوراللار دەۋرى تەخمىنەن مىلادىيىدىن ئىلگىرىكى 2000- يىلنىڭ ئالدىنقى يېرىمىدىن مىلادىيىدىن ئىلگىرىكى 800- يىللار ئارىلىقىغا توغرا كېلىدىغانلىقىنى كۆرسەتمەكتە. تارىم ئارخېئولوگىيىسىدە ئېنىقلانغان مىس قوراللار دەۋرىگە ئائىت قەدىمكى مەدەنىيەتنى تېخىمۇ چوڭقۇر ۋە ئىتراپلىق تەتقىق قىلىش ئۈچۈن، تۆۋەندە بۇنىڭغا مۇناسىۋەتلىك ئوتتۇرا ئاسىيانىڭ ھەر قايسى جايلىرىدىن تېپىلغان مىس قوراللار دەۋرىگە ئائىت بىر قانچە تىپىك قەدىمكى مەدەنىيەتنى تۈنۈشتۈرۈپ ئۆتىمىز:

ئاننو مەدەنىيىتى-ئوتتۇرا ئاسىيانىڭ جەنۇبىي قىسىمىدىكى دېھقانچىلىق مەدەنىيىتىنىڭ تىپىك ۋەكىلى. ئاننو كوئېت تېغىنىڭ ئالدى ئېتىكىگە جايلاشقان ئاشخاباد ئەتراپىدىكى بىر بوستانلىق بولۇپ، ئۇ يەردىن قەدىمكى ئىنسانلار ئولتۇراقلاشقان ئىز (چوڭ ئىككى دۆڭلۈك) تېپىلغان. 1940- يىلى، ئامېرىكىلىق رافائېل پومپېللى بۇ يەردە ئومۇمىيۈزلۈك قېزىش ۋە تەتقىقات ئېلىپ بېرىپ، قەدىمكى ئاننو مەدەنىيىتىنى دۇنياغا تونۇتقان. ئۇ ئاننو I (شمالدىكى دۆڭلۈك) نى تاش قورال دەۋرىگە، يەنى مىلادىيىدىن ئىلگىرىكى 8000- يىللارغا، ئاننو II نى مېتال قوراللار بىلەن تاش قوراللارنى تەڭ ئىشلەتكەن دەۋرىگە، يەنى مىلادىيىدىن ئىلگىرىكى 6000- يىللاردىن 5000- يىللارغىچە بولغان مەزگىلگە مەنسۇپ، جەنۇبتىكى دۆڭلۈك مىلادىيىدىن ئىلگىرىدىكى 5000- يىللاردا شەكىللەنگەن؛ ئاننو III (جەنۇبتىكى دۆڭلۈك) نى مىس قوراللار دەۋرىگە، يەنى مىلادىيىدىن ئىلگىرىكى 5000- يىللاردىن 1000- يىللارغىچە بولغان مەزگىلگە مەنسۇپ؛ ئاننو IV (جەنۇبتىكى دۆڭلۈك) نى تۆمۈر قوراللار دەۋرىگە مەنسۇپ، دەپ مۇقىملاشتۇرغان. ھازىر ئىلىم ساھاسىدىكىلەر ئادەتتە پۇمپېللىنىڭ شمالدىكى دۆڭلۈك مەدەنىيىتىنىڭ يىل دەۋرىنى بېكىتىشى بەك ئالدىغا سۈرۈلۈپ كەتكەن، شمالدىكى دۆڭلۈك مەدەنىيىتى (ئاننو I ۋە ئاننو II مەدەنىيىتىنى ئۆز ئىچىگە ئالىدۇ) نىڭ يىل دەۋرى ئەڭ بۇرۇن بولغاندىمۇ مىلادىيىدىن ئىلگىرىكى 4000- يىللاردىن ئىلگىرى بولماسلىقى، يەنى مىس قوراللار بىلەن تاش قوراللارنى تەڭ

ئىشلىتىش دەۋرىگە مەنسۇپ بولۇشى كېرەك، دەپ قاراۋاتىدۇ. ئانئو مەدەنىيىتى دېھقانچىلىق مەدەنىيىتى بولۇپ، ئۇنىڭغا خاس رەڭلىك ساپالار شىنجاڭنىڭ رەڭلىك ساپاللىرىغا بەكمۇ ئوخشايدۇ. ئانئو مەدەنىيىتىدىن تېرىقچىلىقنىڭ ئۆي ھايۋانلىرىنى بېقىشتىن ئىلگىرى بارلىققا كەلگەنلىكىنى كۆرۈۋېلىشقا بولىدۇ، شۇڭا پۇمپىللىي: ئۇ جايىنىڭ دېھقانچىلىقى چارۋىچىلىقىدىن ئىلگىرى، دەپ ھېسابلىغان^⑮.

«ئوتتۇرا ئاسىيانىڭ شىمالىي قىسمىدىكى يايلاق رايونىنىڭ مىس قوراللار مەدەنىيىتىگە مىنوسىنىسكى ئويمانلىقى مەدەنىيىتىنى ۋەكىل قىلىشقا بولىدۇ. مىنوسىنىسكى ئويمانلىقى ساپان چوققىسىنىڭ شىمالىغا، يېنسەي دەرياسىنىڭ يۇقىرى ئېقىنىغا جايلاشقان. بۇ يەردە كونا تاش قوراللار دەۋرىدىكى كىشىلەرنىڭ مەدەنىيەت ئىزلىرى ساقلىنىپ قالغان. مىس قوراللار بىلەن تاش قوراللارنى تەڭ ئىشلىتىش دەۋرىدىن باشلاپ، بۇ يەردە ئىلگىرى - كېيىن بولۇپ بىر - بىرىگە باغلىنىشلىق بولغان بىر قاتار مەدەنىيەتلەرنىڭ مىس قوراللار دەۋرىنىڭ ئاخىرقى مەزگىللىرىگىچە داۋام قىلىشى ئوۋچىلىق بىلەن چارۋىچىلىقنىڭ كۆچمەن چارۋىچىلىققا تەرىققىي قىلىش جەريانىنى ئەكس ئەتتۈرۈپ بېرىدۇ. ئۇلار تۆۋەندىكىچە: (1) ئافاناسوۋ مەدەنىيىتى. بۇ مەدەنىيەت مىس قوراللار بىلەن تاش قوراللارنى تەڭ ئىشلەتكەن دەۋرگە، يەنى مىلادىيىدىن ئىلگىرىكى 3000-يىلنىڭ ئاخىرىدىن 2000 - يىللارنىڭ باشلىرىغىچە بولغان مەزگىلگە مەنسۇپ، بۇ مەدەنىيەتنىڭ ئىزلىرى ئەڭ ئاۋۋال مىنوسىنىسكى ئويمانلىقنىڭ باتىن كەنتى ئەتراپىدىكى ئافاناسوۋ تېغىنىڭ باغرىدىكى قەدىمكى قەبرىدىن تېپىلغانلىقى ئۈچۈن، شۇنداق دەپ ئاتالغان. ئۇنىڭ بىلەن ئوخشاش تىپتىكى مەدەنىيەت قەدىمكى كاتون دەرياسى ۋادىسىدىنمۇ تېپىلغان. قەبرىلەردىن قەبرىۋېلىنغان يادىكارلىقلاردىن، ئافاناسوۋدا ياشىغان قەبىلىنىڭ ئىت باققانلىقىنى، كالا، قويلارنى ئاۋۇتقانلىقىنى، چارۋىچىلىق بىلەن شۇغۇللانغانلىقىنى، لېكىن ئوۋچىلىقنى تاشلىمىغانلىقىنى بىلىشكە بولىدۇ. ئۇلار مۇقىم ئولتۇراقلاشقان ئوۋچى چارۋىچىلار بولۇپ، مېتال تاۋلاشنى بىلگەن، گەرچە بۇ يەردىن مىس پىچاق

تېپىلغان بولسىمۇ، لېكىن تاش قورال ۋە سۆڭەك قوراللار ئاساسىي ئورۇندا تۇرغان. ئۇنىڭدىن باشقا، يەنە ئانئوم مەدەنىيىتى تېپىدىكى رەڭلىك ساپال ۋە ئامۇ دەرياسىدىن چىقىدىغان قۇلۇك قېپىدىن ياسالغان ئۇمارنىڭ تېپىلغانلىقى بۇ يەردىكىلەرنىڭ ئارال دېڭىزى رايونىدىكىلەر بىلەن سودا ۋە باشقا جەھەتلەردە ئالاقە قىلغانلىقىنى چۈشەندۈرۈپ بېرىدۇ.

(2) ئاندېرونوۋ مەدەنىيىتى. بۇ مەدەنىيەت مىس قوراللار دەۋرىنىڭ دەستلەپكى ۋە ئوتتۇرا مەزگىلىگە، يەنى مىلادىيىدىن ئىلگىرىكى 2000 - يىلنىڭ ئوتتۇرىلىرىغا مەنسۇپ. بۇ مەدەنىيەتنىڭ ئىزلىرى يېنسەي دەرياسى ۋادىسىدىكى ئاقىنساق رايونى ئاندېرونوۋ كەنتىدىن تېپىلغاچقا، شۇنداق دەپ ئاتالغان. ئۇنىڭ بىلەن ئوخشاش تىپتىكى مەدەنىيەت ئىزلىرى جەنۇبىي سىبىرىيە، غەربىي سىبىرىيە ۋە قازاقىستاندىكى بىر مۇنچە رايونلارغا تارالغان. ئۇ يەنە ئالتاي تاغلىرىنىڭ ئېتەكلىرىدەمۇ ئۇچرايدۇ. تەتقىقات نەتىجىلىرى ئاندېرونوۋ مەدەنىيىتىنى ياراتقان بۇ قەبىلىنىڭ مۇقىم ئولتۇراق ئىپتىدائىي دېھقانچىلىق ۋە مۇقىم ئولتۇراق چارۋىچىلىق بىلەن شۇغۇللانغانلىقىنى، لېكىن چارۋىچىلىقنى ئافاناسوۋ مەدەنىيىتى مەزگىلىدىكىدىن زور دەرىجىدە تەرەققىي قىلدۇرغانلىقىنى، ئوۋچىلىقنى ئاللىقاچان تاشلىغانلىقىنى ئىسپاتلىغان. ئۇ يەردىن كالا، قوي سۆڭەكلىرىدىن باشقا، يەنە ئات سۆڭەكلىرىمۇ تېپىلغان. ئۇ جايدىن يەنە تۇۋى تەكشى. يۈزىگە گېئومېترىيەلىك شەكىللەر چىقىرىلغان ساپاللار، تاش چانغۇچ، يارغۇنچاق، بۇغداي غولى ۋە دانچىلىرى مىس قوراللاردىن خەنجەر، پىچاق، پالتا، بىلەيزۇك قاتارلىقلار تېپىلغان. بۇلارنىڭ ھەممىسى بۇ يەردە ئۆز زامانىسىدا چارۋىچىلىق بىلەن دېھقانچىلىق بىر - بىرىدىن ئايرىلمىغانلىقىنى چۈشەندۈرۈپ بېرىدۇ. لېكىن ئاندېرونوۋ مەدەنىيىتىنىڭ ئاخىرقى باسقۇچىدا، يەنى مىلادىيىدىن ئىلگىرىكى 2000 - يىلنىڭ ئاخىرى ۋە 1000 - يىللارنىڭ باشلىرىغا كەلگەندە، بۇ يەردە ياشىغان كىشىلەر پۈتۈنلەي كۆچمەن چارۋىچىلىققا ئۆتكەن. ئۇنىڭدا ئاتنىڭ كۆندۈرۈلۈشى ناھايىتى چوڭ رول ئوينىغان. . .

(3) قاراسۇق مەدەنىيىتى. بۇ مەدەنىيەت تەخمىنەن مىلادىيىدىن

ئىلگىرىكى 1200 - 700 - يىللارغا، يەنى مىس قوراللار دەۋرىنىڭ ئاخىرقى مەزگىلىگە مەنسۇپ. بۇ مەدەنىيەتنىڭ ئىزلىرى ئەڭ ئاۋۋال مىنوسىنىسكى ئويمانلىقىدىكى قاراسۇق دەرياسى بويىدىن تېپىلغانلىقى ئۈچۈن شۇنداق دەپ ئاتالغان. بۇ خىلدىكى مەدەنىيەت ئىزلىرى يەنە بايقال كۆلى رايونى، ئالتاي، سىمپالاتىسكى ۋە زاپسان كۆلى ئەتراپلىرىدىنمۇ تېپىلغان بولۇپ، ئۇ ئاندېرونوۋ مەدەنىيىتىدىنمۇ كەڭرەك تارالغان. قاراسۇق مەدەنىيىتىگە ئائىت تۇرالغۇ ئىز خاراكتېرىنىڭ ئالاھىدىلىكى قاتلىمىنىڭ نېپىزلىكى ۋە ۋاقىتنىڭ قىسقىلىقىدا ئىپادىلىنىدۇ. بۇ ئەينى چاغدا كىشىلەرنىڭ كۆچمەن چارۋىچىلىق ئىگىلىكى بىلەن شۇغۇللانغانلىقىنى، بىر جايدا ئۇزۇنغىچە مۇقىم ئولتۇراقلاشماي، دائىم دېگۈدەك كۆچۈپ يۈرگەنلىكىنى چۈشەندۈرۈپ بېرىدۇ. ئۇلار چارۋىچىلىقتا ئاساسلىقى قوي پادىلىرىنى باققان. . . ①9

تارىختا ئۆتكەن ھەر قانداق خەلق ياكى مىللەتنىڭ كېلىپ چىقىشىنى، تېگى - تەكتىنى سۈرۈشتۈرگەندە، ئۇلارنىڭ تارىخىنى ئۇلارنىڭ نامى تېخى ئەلگە تونۇش بولمىغان مەزگىلدىن، يەنى قەدىمكى رىۋايەت باسقۇچى ياكى ئىپتىدائىي جەمئىيەت باسقۇچىدىن باشلاش تارىخ ئىلمىدە قوللىنىلىۋاتقان ئومۇمىي ئۇسۇل. ئالايلىق، رۇس تارىخچىلىرى ئارخېئولوگىيىلىك پاكىتلارغا ئاساسەن، رۇس خەلقىنىڭ كېلىپ چىقىشىنى «رۇس» نامى تارىختا مەلۇم بولمىغان ناھايىتى قەدىمكى زاماندىن باشلىسا، خەنزۇ خەلقىمۇ ئۆزىنىڭ تېگى - تەكتىنى، «خەنزۇ» دېگەن نام تېخى مەلۇم بولمىغان ناھايىتى بۇرۇنقى «يەن - خۇاڭ»، «ياۋ»، «شۈن - يۈ» ۋە باشقا قەدىمكى ئەپسانە رىۋايەتلەردىن باشلايدۇ. دېمەك، باشقا مىللەتلەرنىڭمۇ ئۆزىنىڭ تېگى - تەكتىنى، تارىخىنى ناھايىتى قەدىمكى دەۋرلەردىن، تارىختا ئۆتكەن ئەڭ قەدىمكى ئەجدادلىرىدىن باشلىشى غەيرىي نورمال ئەھۋال ئەمەس.

8) مېيىتلارنىڭ چىرىپ كەتمەي «قۇرۇق جەسەت» كە ئايلىنىپ قېلىشىدىكى سەۋەب - ئامىللار توغرىسىدا

ھازىرغىچە ئاپتونوم رايونىمىزنىڭ تارىم ۋادىسىدىكى لوپنۇر، كۆنچى

دەرياسى ساھىلىدىن، چەرچەننىڭ زاغۇنلۇق، قۇمۇلنىڭ قارادۆۋە، يانبۇلاق، پىچاننىڭ سۇ بېشى قاتارلىق جايلىرىدىن تەبىئەت ئاتا قىلغان ئالاھىدە جۇغراپىيىلىك مۇھىت ئىچىدە تەبىئىي ھالدا قۇرۇپ قاق بولۇپ قالغان قەدىمكى جەسەتلەر تېپىلدى. بۇلارنىڭ ئىچىدە «زاغۇنلۇق قەدىمكى قەبرىستانلىقى» گە دەپنە قىلىنغان مېيىتلارنىڭ قۇرۇپ، ياخشى ساقلىنىپ قېلىشىدا تۆۋەندىكىچە سەۋەب - ئامىللار بار:

- (1) رايون خاراكىتىرلىك ئالاھىدە قۇرغاق ھاۋا؛
- (2) قەبرە قۇرۇلمىسىنىڭ ئۆزىگە خاس ئالاھىدىلىكى؛
- (3) دەپنە قىلىنغان ۋاقىت ۋە باشقىلار.

چەرچەن ناھىيىسى قۇرۇم تاغلىرىنىڭ شىمالىي ئېتىكى، تەكلىماكان قۇملۇقىنىڭ جەنۇبىدىكى بوستانلىققا جايلاشقان بولۇپ، ئالاھىدە قۇرغاق ھاۋالىق رايونغا ئورۇنلاشقان. ھازىرقى جۇغراپىيىلىك ئالاھىدىلىكى بويىچە ئېيتقاندا، پۈتۈن يىللىق كۈن نۇرىنىڭ چۈشۈشى 2907.7 سائەتتىن ئاشىدۇ. يىللىق يامغۇر مىقدارى 18.6 مىللىمېتىر، يىللىق ھورغا ئايلىنىش مىقدارى 2507 مىللىمېتىر بولۇپ، يامغۇر مىقدارىنىڭ 135 ھەسسىگە توغرا كېلىدۇ. شۇڭا بۇ خىل رايون خاراكىتىرلىك ئالاھىدە قۇرغاق ھاۋانىڭ رولى چوڭ بولغان. ئۇنىڭ ئۈستىگە، زاغۇنلۇق قەدىمكى قەبرىستانلىقى جايلاشقان ئورۇن قۇم، شېغىل، توپا (شورلۇق) ئارىلاش ئېگىز تۆپىلىكتە بولغاچقا، كۈن نۇرىغا قاقلىنىشى تېخىمۇ گەۋدىلىك بولىدۇ.

چەرچەننىڭ ھازىرقى ھاۋارايى ئادەتتە 1 - ئايدا ئەڭ سوغۇق ۋاقتى نۆلدىن تۆۋەن 26° - 27° گىرادۇس، ئەڭ ئىسسىغاندا (7° - ئاي) نۆلدىن يۇقىرى 41.5° گىرادۇس بولىدۇ. ئەگەر مېيىت ياز ۋە كۈز كۈنلىرىنىڭ دەسلىپىدە دەپنە قىلىنسا، قەبرىلەرنىڭ ئۇزاق مۇددەت كۈن نۇرىغا قاقلىنىشى، ھورغا ئايلىنىشى تېز بولۇشتەك ئەھۋال ئاستىدا چىرىپ كەتمەي قۇرۇق جەسەتكە ئايلىنىشى تېز بولىدۇ.

M2 - نومۇرلۇق قەبرىدىكى ئەر ۋە ئايال جەسەتلىرىنىڭ تەبىئىي ھالدا قۇرۇپ، ئاساسەن ياخشى ساقلىنىپ قېلىشىدىكى ئەڭ مۇھىم سەۋەبلەرنىڭ

يەنە بىرى، قەبرىنىڭ ئازادە، ئورۇسلۇق قىلىپ ياسىلىشى، يەنى ئۆيگە ئوخشاش ئازادە قەبرىلغان قەبرىنىڭ ئۈستى قاتمۇ قات (ياغاچ، بورا، قوشام، ھايۋان تېرىلىرى، قومۇش قاتارلىق) نەرسىلەر بىلەن ھىم يېپىلغانلىقى، ئۇنىڭ ئۈستىگە، قەبرىنىڭ تۆت تېمى تۈز (شور) قاتلىمىغا توغرا كەلگەنلىكى ئۈچۈن، جەسەتلەردىكى مىكروبلارنىڭ كۆپىيىشى تەبىئىي تىزگىنلىنىپ، قۇم - توپىدىن خالىي، قەبرە ئىچىدىكى ئازادە بوشلۇقتا ھورغا ئايلىنىش، قۇرۇشى تېزلىشىپ، چىرىپ كەتمىگەن.

ئەجدادلار ئۆزلىرى ياشاۋاتقان زېمىننىڭ تەبىئىي ئەۋزەللىكلىرىدىن پايدىلىنىشنى ياخشى بىلگەنلىكى ئۈچۈن، دەپنە قىلىش - ئاخىرەتلىك ئىشلىرىدا ھازىرقىلارنىمۇ قايىل قىلغۇدەك ئۇسۇل - چارىلەرنى ئىجاد قىلغان. مەسىلەن، M2 - نومۇرلۇق قەبرىنىڭ ئەڭ ئاستىنقى قەۋىتىگىمۇ ئېرىقچە كولىنىپ (بۇ قەۋەتمۇ تۈز - شور قاتلىمىغا توغرا كەلگەن)، ئۇنىڭ ئۈستىمۇ ياغاچ، بورىلار بىلەن يېپىلغاندىن كېيىن، مېيىتلار قويۇلغان، مېيىتلارنىڭ ئاستىغا كەلتۈرۈپ كولانغان بۇ ئېرىقچە جەسەتلەرنىڭ دۈمبە، بەل، يانپاشلىرىنىڭ چىرىپ كېتىشىنىڭ ئالدىنى ئېلىش رولىنى ئوينىغان.

M1 - نومۇرلۇق قەبرىدىكى بوۋاق ۋە M2 - نومۇرلۇق قەبرىدىكى مېيىتلارنىڭ كىيىم - كېچەكلىرىگە قارىغاندا (يۈك توقۇلما تون، كۆڭلەك، ئىشتان، كىگىز پايپاق، كۆن ئۆنۈك قاتارلىقلار)، ئۇلارنىڭ كەچ كۆز ياكى قىشنىڭ دەسلەپىدە دەپنە قىلىنغانلىقى بىلىنىدۇ.

«زاغۇنلۇق قەدىمكى قەبرىستانلىقى» دېن بۇ قەبىرىم قېزىۋېلىنغان ھەر خىل رەڭدار يۈك توقۇلمىلار ۋە ئۇلاردىن تىكىلگەن كىيىم - كېچەكلەر، جۈملىدىن تۈرلۈك ھەمدەپنە بۇيۇملىرىنىڭ مەدەنىيەت ۋە تارىخ جەھەتتىكى ئەھمىيىتىنى تۆۋەن مۆلچەرلەشكە بولمايدۇ. بۇ مەدەنىيەت يادىكارلىقلىرىنى تەتقىق قىلىش، يەكۈنلەش ئەنئەنىۋى كۆز قاراش ۋە پەرزەلەرنى ئۆزگەرتىپ، قەدىمكى تارىم مەدەنىيىتىنىڭ تەرەققىيات سەۋىيىسىنى باشقىدىن باھالاش ئىمكانىيىتىگە ئىگە قىلدى.

«زاغۇنلۇق قەدىمكى قەبرىستانلىقى» دىن قېزىۋېلىنغان

يادىكارلىقلارنىڭ خېلى كۆپ قىسمى ئەسلى پېتىچە ساقلىنىپ قالغانلىقى ئۈچۈن، ئەينى زاماندىكى دەپنە يوسۇنلىرى، كىيىنىش ئادەتلىرى ۋە باشقىلارنى ئىمكانقەدەر تولۇق، توغرا ئايدىڭلاشتۇرۇش ئىمكانىيىتى تۇغۇلدى.

دۇنيا مەدەنىيەت تارىخى ئۈچۈن ئېلىپ ئېيتقاندا، زاغۇنلۇق قەبرىلىرىدىن تېپىلغان رەڭدار يۇڭ توقۇلمىلارنىڭ بىر يۈرۈش نەمۇنىلىرى دۇنيا مەدەنىيەت خەزىنىسىگە قوشۇلغان زور بايلىق بولۇپ ھېسابلىنىدۇ.

پايدىلىنىلغان ئاساسلىق ماتېرىياللار:

1. 1985 - يىل 9 -، 10 - ئايلاردا چەرچەن - زاغۇنلۇق قەدىمكى قەبرىستانلىقىنى قېزىش مەيدانىدا يېزىلغان خاتىرىلەر، قەبرە ئارخېمېدىكى ھەر خىل جەدۋەللىر، دەسلەپكى (بىرىنچى قول) ماتېرىياللار، خەرىتە، رەسىم، سۈرەتلەر.
2. ك. ئا. ئاكشېۋ: «ئېسك قەبرىسى» (قازاقىستان ساكلىرىنىڭ سەنئىتى) «شىنجاڭ مەدەنىيەت يادىكارلىقلىرى» ژۇرنىلى، ئۇيغۇرچە، 1991 - يىل، 2 - 3 - قوشما سان.
3. ۋاڭ جىلەي: «ئوتتۇرا ئاسىيا تارىخى» I ، شىنجاڭ خەلق نەشرىياتى، 1993 - يىل ئۇيغۇرچە نەشرى.
4. «خەننامە»، شىنجاڭ خەلق نەشرىياتى، 1994 - يىل، ئۇيغۇرچە نەشرى.
5. ئابدۇقەييۇم خوجا: «غەربىي يۇرت ۋە قەدىمكى مەدەنىيەت»، شىنجاڭ خەلق نەشرىياتى، 1995 - يىل 4 - ئاي.
6. مەھمۇد قەشقەرى: «تۈركىي تىللار دىۋانى» I توم، شىنجاڭ خەلق نەشرىياتى، 1981 - يىل 9 - ئاي.

ئىزاھلار:

- ① ۋاڭ جىلەي: «ئوتتۇرا ئاسىيا تارىخى» I ، شىنجاڭ خەلق نەشرىياتى، 1993 - يىل نەشرى، ئۇيغۇرچە، 33 - 34 - بەتلەر.
- ② يۇقىرىقى ئىسەر، 34 - بەت.
- ③ ھېرودۇد: «تارىخ»، سودا نەشرىياتى، 1959 - يىل، خەنزۇچە نەشرى، 476 -

- بەت.
- ④ «خەننامە»، شىنجاڭ خەلق نەشرىياتى، 1998 - يىلى ئۇيغۇرچە نەشرى، 902 - بەت.
- ⑤ «خەننامە»، ئۇيغۇرچە نەشرى، 865 - بەت.
- ⑥ ئا. راخمان، ر. ھەمدۇللا، ش. خۇشتار: «ئۇيغۇر ئۆرپ - ئادەتلىرى»، شىنجاڭ ياشلار - ئۆسمۈرلەر نەشرىياتى.
- ⑦ ئا. راخمان قاتارلىقلار، يۇقىرىقى ھەسەر، 19 - بەت.
- ⑧ «شىمالىي رايونلار مەدەنىيەت يادىكارلىقلىرى - 北方文物» ژۇرنىلى، 96 - يىللىق 4 - سان، 66 - بەت.
- ⑨ ئا. راخمان قاتارلىقلار: «ئۇيغۇر ئۆرپ - ئادەتلىرى»، 156 - بەت.
- ⑩ شياۋ شىنجۇ، ۋاڭ يو: «زاغۇنلۇق M2 - نومۇرلۇق قەبرىدىكى ئەر ۋە ئايالنىڭ قەدىمكى جەستى توغرىسىدا دەسلەپكى تەتقىقات»، «شىنجاڭ مەدەنىيەت يادىكارلىقلىرى» ژۇرنىلى، 1989 - يىلى 4 - سان (خەنزۇچە) 72 -، 77 - بەتلەر.
- ⑪ يىغىننى ئامېرىكا پىنسىلۋانىيە ئۇنىۋېرسىتېتى ئارخېئولوگىيە - ئېتنولوگىيە مۇزېيى ۋە ئاسىيا ئوتتۇرا شەرق تەتقىقات فاكۇلتېتى بىرلىكتە ئاچقان (ۋاقتى 1996 - يىلى 19 - ئاپرېلدىن 21 - ئاپرېلغىچە).
- ⑫⑬⑭⑮ «غەزەبى يۇرت تەتقىقاتى»، خەنزۇچە نەشرى، 1996 - يىللىق 3 - سان. 78 -، 81 - بەتلەر.
- ⑯ ۋاڭ جىلەي: «ئوتتۇرا ئاسىيا تارىخى» I، ئۇيغۇرچە نەشرى، 19 - 20 - بەتلەر.
- ⑰ ۋاڭ جىلەي: «ئوتتۇرا ئاسىيا تارىخى» I، ئۇيغۇرچە نەشرى، 23 - 26 - بەتلەر.

ئاپتونىملىق خىزمەت ئورنى: شىنجاڭ ئۇيغۇر ئاپتونوم رايونلۇق مۇزېي مەسئۇل مۇھەررىرى: ئەزىز يۈسۈپ

سۇڭ، يۈەن دەۋرلىرىدە ئۇيغۇرلاردا يانچىلىق تۈزۈمىنىڭ شەكىللىنىشى ۋە تەرەققىي قىلىشى

ياڭ فۇشۈ

سۇڭ، يۈەن دەۋرلىرى ئۇيغۇرلاردا يانچىلىق تۈزۈمى شەكىللەنگەن ھەم تېز تەرەققىي قىلغان باسقۇچ ھېسابلىنىدۇ. بۇ تۈزۈم ئۇيغۇر مىللىتىنىڭ جەمئىيەت تارىخىغا چوڭقۇر ھەم زور تەسىر كۆرسەتكەن. لېكىن بۇ تۈزۈمنىڭ كېلىپ چىقىشى ۋە تارىخىي تەرەققىياتى توغرىسىدا ئىلىم ساھەسىدىكىلەر كەم توختالدى. دەرۋەقە، ھازىر بار خەنزۇچە تارىخ كىتابلىرىدا بۇ مەسىلە توغرىسىدىكى خاتىرىلەر بەك ئاز بولۇپ، ئەينى چاغدىكى تارىخىي ئەمەلىيەتنى ئەكس ئەتتۈرۈپ بېرەلشى تەس. شۇنداق بولسىمۇ، بەختكە يارىشا XIX ئەسىرنىڭ باشلىرىدىن بۇيان شىنجاڭ، دۇنخۇاڭ قاتارلىق جايلاردا ئاز خېئولوگىيىلىك تەكشۈرۈش خىزمىتىنىڭ قانات يېيىشىغا ئەگىشىپ، ئۇيغۇرلار ئۆز دەۋرىدە قەدىمكى ئۇيغۇر يېزىقىدا يېزىپ قالدۇرغان ئىجتىمائىي ئىگىلىككە دائىر زور تۈركۈم يازما يادىكارلىقلار ئارقا - ئارقىدىن قېزىپ چىقىلدى، بۇ يازما يادىكارلىقلاردا شۇ دەۋردىكى ئۇيغۇرلارنىڭ ئىجتىمائىي ئەھۋالى ئەكس ئەتتۈرۈلگەن بولۇپ، تارىخىي خاتىرىلەردىكى يېتەرسىزلىكلەر تولدۇرۇلدى. بىز مۇشۇ يېڭى تېپىلغان قىممەتلىك ماتېرىياللارنىڭ ياردىمى بىلەن، ئىلگىرى بىزگە تونۇشلۇق بولمىغان بۇ ساھە ئۈستىدە بىرقەدەر ئىنچىكىلەپ مۇھاكىمە يۈرگۈزۈش ئىمكانىيىتىگە ئىگە بولدۇق.

1. تاڭ، سۇڭ دەۋرلىرىدە ئۇيغۇرلاردا

يانچىلىق تۈزۈمىنىڭ بىخلىنىشى ۋە

دەسلەپكى قەدەمدە شەكىللىنىشى

قەدىمكى ئۇيغۇرلاردا يانچىلىق تۈزۈمىنىڭ ئەڭ بۇرۇنقى بىخ ئورغان ۋاقتىنى مىلادىيە VII ئەسىرنىڭ ئاخىرىدىن VIII ئەسىرنىڭ باشلىرىغا قەدەر سۈرۈشتۈرۈشكە بولىدۇ. تۈرك يېزىقىدىكى «كۆل تېكىن مەڭگۈ تېشى» (تۈرك مەڭگۈ تېشى، 732 - يىلى ئورنىتىلغان) دا تۈرك شاھزادىسى كۆل تېكىن (686 - 731) نىڭ پائالىيەتلىرى بايان قىلىنىپ مۇنداق دېيىلگەن:

بىر يىلى ئەتىيازدا، بىز ئوغۇزلار (ئۇيغۇرلار) غا جازا يۈرۈشى قىلدۇق، كۆل تېكىن بۇيرۇق بويىچە ئوردىنى ساقلاشقا قالدى. دۈشمەن ئوغۇزلار ئوردىغا ئۇشتۇمتۈت ھۇجۇم قىلدى، كۆل تېكىن ئاق ئاتقا مىنىپ، توققۇز دۈشمەننى ئۆلتۈرۈپ، ئوردىنى ساقلاپ قالدى. ئانىمىز خانۇن ۋە ئۆگەي ئانىلىرىمىز، سىڭىلىرىمىز، كېلىنلىرىمىزدىن تىرىك قالغانلىرى قۇل - دېدەك بولۇشتىن ساقلىنىپ قالدى، ئۆلگەنلىرىنىڭ جەسەتلىرى دالدا تاشلىنىپ قالمىدى ①.

تۈركلەرنىڭ بۇ قېتىمقى جازا يۈرۈشى VII ئەسىرنىڭ ئاخىرى VIII ئەسىرنىڭ بېشىدا بولغان، بۇ، شۇ چاغدا ئۇيغۇرلاردا قۇل ساقلاش ئادىتى بارلىقىنى چۈشەندۈرىدۇ. 957 - يىلى ئورنىتىلغان تۈرك يېزىقىدىكى ئۇيغۇر مەڭگۈ تېشى - «مويۇنچۇر قاغان مەڭگۈ تېشى» دا، ئۇيغۇر قاغاننىڭ قولى ئېنىق قىلىپ ئىككى قېتىم تىلغا ئېلىنغان. بىر قېتىمدا «مېنىڭ قۇلۇم (Qulum)» دېيىلگەن، يەنە بىر قېتىمدا «مېنىڭ دېدىكىم (kungum)» دېيىلگەن ②. مانا بۇ، شۇ چاغدا ئۇيغۇرلاردا قۇل ساقلاش تۈزۈمى بارلىقىنى چۈشەندۈرىدۇ. لېكىن بۇ شۇ دەۋردە ئۇيغۇر جەمئىيىتىنىڭ قۇللۇق تۈزۈم باسقۇچىغا كىرىپ بولغانلىقىدىن دېرەك

بەرمەيدۇ. چۈنكى، ئۇيغۇرلار كۆچمەن چارۋىچىسى مىللەت بولۇپ، چارۋىچىلىق ئىگىلىكى، ئومۇمەن ئېيتقاندا، زور مىقداردىكى ئەمگەك كۈچىگە مۇھتاج ئەمەس. قۇللۇق تۈزۈم شارائىتىدا، قۇللاردا ھېچقانداق مال - مۈلۈك بولمايدۇ، كىشىلىك سالاھىيىتى تېخىمۇ يوق، ھەتتا ھاياتىمۇ كاپالەتسىز، شۇڭا ئۇلاردا ئەمگەك قىزغىنلىقى كەم، ئادەتتە مەجبۇرلۇق بىلەن ئەمگەك قىلىدۇ. ئۇلار پۇرسەت بولسىلا قېچىپ كېتىدۇ. يايلاقلاردا ئۇلارنىڭ ئۈستىدىن قاتتىق نازارەت قىلىشۇ تەس، ئۇلارنىڭ قېچىپ كېتىشىدىن ساقلىنىشۇ قىيىن. شۇڭا، ئەينى چاغدا ئۇيغۇرلار ساقلىغان قۇللار ئاساسەن ئائىلە ئەمگىكى بىلەن شۇغۇللانغان. يۇقىرىدا تىلغا ئېلىنغان «كۆل تېكىن مەڭگۈ تېشى» دىكى ئالاقىدار مەزمۇندىن قارىغاندا، ئەينى چاغدا ئۇيغۇرلار ساقلىغان قۇللار ئاساسەن ئايال قۇل (دېدەك) بولۇپ، ئۇلارنىڭ ئىشلەپچىقىرىش ئەمگىكىگە سېلىنىمغانلىقىنى بىلگىلى بولىدۇ. ئۇيغۇرلار ئۇرۇقداشلىق جەمئىيىتىدىن قۇللۇق جەمئىيەتكە كىرمەي. بىۋاسىتە فېئوداللىق تۈزۈمگە (فېئوداللىق، پاترىئارخاللىق كۆچمەن چارۋىچىلىق جەمئىيەتكە) ئۆتكەن. بۇنىڭدا ئۇيغۇرلارنىڭ ئۆزىدىكى سەۋەبتىن باشقا، تۈركلەر بىلەن ئوتتۇرا تۈزلەڭلىكتىكى خاندانلىقلارنىڭ تەسىرىمۇ سەل قاراشقا بولمايدىغان ئامىلدۇر. ئوتتۇرا تۈزلەڭلىكتىكى خاندانلىقلار يېغىلىق دەۋرىدىن باشلاپلا فېئوداللىق جەمئىيەتكە كىرگەن، تاڭ سۇلالىسى دەۋرىدە مۇكەممەللىشىپ ۋاپىتە يەتكەن. شىمالدىكى تۈركلەرمۇ فېئوداللىق كۆچمەن چارۋىچىلىق جەمئىيىتىدە بولۇپ، ئۇيغۇرلارغا ئۇزۇن مۇددەت ھۆكۈمرانلىق قىلغان. بۇنداق ئەھۋالدا، ئۇيغۇرلارنىڭ يەنە قۇللۇق تۈزۈم باسقۇچىغا قايتىشى مۇمكىن ئەمەس ئىدى.

840 - يىلى، شىمالىي چۆللۈكتىكى ئۇيغۇر خانلىقى ئىچكى مالىمانچىلىق ۋە تاشقى پاراكەندىچىلىكنىڭ زەربىسى تۈپەيلىدىن پارچىلىنىپ كېتىپ، ئۇنىڭ پۇقرالىرى ئارقا - ئارقىدىن سىرتقا قاچتى، ئۇلارنىڭ زور بىر قىسمى ھازىرقى شىنجاڭنىڭ تىيانشان تاغلىرىنىڭ شىمالى ۋە جەنۇبىدىكى رايونلارغا كېلىپ ئورۇنلاشتى، ئۇزۇن ئۆتمەي

قۇجۇ (ھازىرقى تۇرپان) بېشبالىق (ھازىرقى جىمىسار) نى مەركەز قىلغان قۇجۇ ئۇيغۇر خانلىقىنى قۇردى. شۇ جايلاردىكى يۈكسەك دەرىجىدە راۋاجلانغان دېھقانچىلىق مەدەنىيىتىنىڭ تەسىرىدە ئۇيغۇرلارنىڭ ئىقتىسادىي فورماتسىيىسىدە كۆچمەن چارۋىچىلىقتىن ئولتۇراقلاشقان دېھقانچىلىققا ئۆتۈش ئىشقا ئاشۇرۇلدى.

قۇجۇ ئۇيغۇرلىرىنىڭ تارىخىنى ئىدىقۇت موڭغۇللارغا بەيئەت قىلغان 1209 - يىلنى پاسىل قىلىپ، ئالدىنقى ۋە كېيىنكى دەپ ئىككى مەزگىلگە ئايرىشقا بولىدۇ. ئالدىنقى مەزگىلدىكى ئۇيغۇرلارنىڭ ئىجتىمائىي تۈزۈمى توغرىسىدا تۈرلۈك تارىخ كىتابلىرىدا قالدۇرۇلغان خاتىرە يوق. تۇرپان قاتارلىق جايلاردىن قەدىمكى ئۇيغۇر يېزىقىدا يېزىلغان ئىجتىمائىي ئىگىلىككە دائىر نۇرغۇن ۋەسىقىلەر تېپىلغان بولسىمۇ، لېكىن ئۇلارنىڭ بىرەر پارچىسىنىڭمۇ ئىلگىرىكى مەزگىلگە تەئەللۇق ئىكەنلىكىنى مۇئەييەنلەشتۈرگىلى بولمىدى. ئۇنىڭ ئەكسىچە، ئۇلارنىڭ ھەممىسى يۈەن سۇلالىسى دەۋرىگە تەئەللۇق نەرسىلەر ئىكەنلىكىنى ئىسپاتلايدىغان نۇرغۇن پاكىت تېپىلدى. ③. ھازىرغا قەدەر، قەدىمكى ئۇيغۇر يېزىقىدا يېزىلغان ئالدىنقى مەزگىلدىكى ئىجتىمائىي ئىگىلىككە دائىر ۋەسىقىلەرنىڭ ھەممىسى دۇنخۇاڭدىكى ئېگىز قۇم مىڭئۆيىنىڭ نوم ساقلاش ئۆڭكۈرى (ھازىرقى 71 - ئۆڭكۈر) دىن تېپىلغان بولۇپ، يىل دەۋرى XI ئەسىرنىڭ 70 - يىللىرىدىن كېيىن ئەمەس. بىرمۇنچە ۋەسىقىلەر شۇ مەزگىلدە شاجۇ (ھازىرقى گەنسۇ ئۆلكىسىنىڭ دۇنخۇاڭ شەھىرى) رايونىدىكى ئۇيغۇرلاردا قۇل - دېدەك مەۋجۇت بولغانلىقىنى ئەكس ئەتتۈرۈپ بەردى.

(1) P. ئۇيغۇر 4: «سەن باشقا بىر كىشىدىن گۆرۈگە قويۇلغان بىر ئەر قۇلىنى ئېلىۋالغىن.» ④

(2) 3046P: «قۇت سانغۇنىڭكىدە بىر دېدەك قالدۇرۇلدى.

ئېگەن سېنقۇرنىڭكىدە بىر دېدەك قالدۇرۇلدى.» ⑤

(3) P. ئۇيغۇر 10: «بەنە توققۇز (توپ) كاناپ رەختكە يازۇق ئىسىملىك بىر دېدەك تېگىشىۋېلىندى . . . مەن بىر دېدەك ئەۋەتىپ بەردىم.» ⑥

بۇ يەردە ئېيتىلغان «قۇل»، «دېدەك» لەر قۇللۇق سالاھىيىتىدە بولۇشىمۇ مۇمكىن، يانچىلىق سالاھىيىتىدە بولۇشىمۇ مۇمكىن. ئۇلارنىڭ ئىجتىمائىي ئورنى ئىنتايىن تۆۋەن بولۇپ، قۇلغا باراۋەر دېيەرلىك، ئەمما قۇلدىن پەرقلىنىدۇ. ئۇلاردا ئۆزلىرىنىڭ خۇسۇسىي مۈلكى ۋە ئۆز ئائىلىسىنىڭ بولۇشىغا يول قويۇلىدۇ، ئۇلارنى خالىغانچە ئۆلتۈرۈشكە بولمايدۇ.

ئۇيغۇرلارنىڭ جەمئىيەت تەرەققىياتى جەريانىغا ۋە ئەينى چاغدىكى خېشى رايونىنىڭ ئىجتىمائىي ئەھۋالىغا بىرلەشتۈرگەن ھالدا، بۇ يەردە ئېيتىلغان «قۇل» قۇل ئەمەس، بەلكى يانچى بولۇش كېرەك، دەپ قارايمىز. ئەگەر بۇ پەرىزىمىز خاتا بولمىسا، يۇقىرىدا نەقىل كەلتۈرۈلگەن ۋەسىقىلەر يانچىلىق تۈزۈمىنىڭ IX - XI ئەسىرلەردە شاجۇ رايونىدىكى ئۇيغۇرلاردا شەكىللىنىپ بولغانلىقىنى چۈشەندۈرىدۇ. شاجۇ ئۇيغۇرلىرى مەدەنىيىتى بىلەن قۇجۇ ئۇيغۇرلىرى مەدەنىيىتىنىڭ تەڭ قەدەمدە تەرەققىي قىلغانلىقىنى كۆزدە تۇتۇپ ھەمدە 1209 - يىلىدىن كېيىن ئۇيغۇرلاردىكى يانچىلىق تۈزۈمىنىڭ يۈكسەك دەرىجىدە تەرەققىي قىلغانلىقى ۋە ئۇيغۇرلار غەربكە كۆچۈشتىن ئىلگىرى تۇرپان، خېشى قاتارلىق جايلاردا يانچىلىق تۈزۈمىنىڭ مەۋجۇت ئىكەنلىكى بىلەن بىرلەشتۈرگەن ھالدا شۇنداق ھۆكۈم قىلالايمىزكى، يانچىلىق تۈزۈمىنىڭ ئىپتىدائىي شەكلى قۇجۇ ئۇيغۇر خانلىقىنىڭ ئالدىنقى مەزگىلىدىلا مەۋجۇت بولغان.

2. موڭغۇل ھۆكۈمرانلىقىنىڭ ئۇيغۇر

جەمئىيىتىگە كۆرسەتكەن تەسىرى

XII ئەسىرنىڭ بېشىدا چىڭگىزخان غەربكە يۈرۈش قىلدى، دۇنيادىكى نۇرغۇن دۆلەت ۋە رايونلار مۇشۇ سەۋەبتىن مىسلى كۆرۈلىگەن زور ئۆزگىرىشلەرنى بېشىدىن كەچۈردى. 1209 - يىلى، ئەسلى غەربىي لياۋ (قىتانلار) نىڭ ھۆكۈمرانلىقىدىكى ئۇيغۇر ئىدىقۇت ھاكىمىيىتى موڭغۇللارغا بەيئەت قىلدى، شۇنىڭ بىلەن موڭغۇللارنىڭ ھۆكۈمرانلىقى

تىيانشاننىڭ جەنۇبى ۋە شىمالىدا تېز سۈرئەت بىلەن تىكلەنىش ئىمكانىيىتىگە ئىگە بولدى.

چىڭگىزخاننىڭ بۇيرۇقىغا بىنائەن، بويسۇندۇرۇلغان ئەللەرنىڭ ھەممىسى موڭغۇل قوشۇنلىرى بىلەن بىرگە يۈرۈش قىلىش ئۈچۈن ئەسكەر چىقارغان، ئۇيغۇرلارمۇ شۇنىڭ ئىچىدە، ئەلۋەتتە، تارىختا مۇنداق خاتىرىلەنگەن:

ئىدىقۇت «جەبە نوپان بىلەن قۇمۇل، سوتەن ۋە بىرقانچە مۇسۇلمان ئەللەرگە يۈرۈش قىلدى، قول ئاستىدىكى تۈمەن كىشىلىك قوشۇننى باشلاپ ھەممىنىڭ ئالدىدا ماڭدى. ئىنتىزامى قاتتىق بولۇپ، ھەربىر يۈرۈشتە غەلبە قىلدى. يەنە خانغا ئەگىشىپ نىشاپۇرغا يۈرۈش قىلدى، خېشى رايونىنى بويسۇندۇردى، بۇلارنىڭ ھەممىسىدە زور خىزمەت كۆرسەتتى.» ⑦ ئۇنىڭ ۋارىسى مامۇراق تېكىنىمۇ «تۈمەن كىشىلىك تەبەج قوشۇننى باشلاپ، شىيەنزۇڭ (بورجىگىن مۆڭكۈ) بىلەن بىرگە سۇڭ سۇلالىسىنىڭ خېجۇ ئايمىقىغا جازا يۈرۈشى قىلىپ، دىياۋيۇشەن تېغىنى ئېلىشتا خىزمەت كۆرسەتتى.» ⑧

ئىدىقۇتتىن باشقا، ئۇيغۇرلارنىڭ بەزى پەرلىك ئاقساقاللىرىمۇ ئۆز قول ئاستىدىكى ئەسكەرلىرىنى باشلاپ مۇڭغۇللارنىڭ يىراققا يۈرۈش قىلغان قوشۇنلىرىغا قوشۇلۇپ ماڭدى. مەسىلەن، كۆل بېتۇچ «تەيزۇ (بورجىگىن تېمۇرچىن) نىڭ شىمالغا يۈرۈش قىلماقچى بولغانلىقىنى ئاڭلاپ، ئەسكەرلىرىنى باشلاپ كەلدى. مۇسۇلمان ئەللەرگە يۈرۈش قىلىشتا نەچچە قېتىم خىزمەت كۆرسەتتى.» ⑨ ئۇزۇن مۇددەتلىك ئۇرۇش جەريانىدا، نۇرغۇن كىشىلەرنىڭ جەستى جەڭ مەيدانىدا قالدى، ھايات قالغانلارمۇ ئۇزۇن مەزگىل باشقا يۇرتلاردا تۇرۇپ قالدى، نەتىجىدە ئۇيغۇرلار رايونى نۇرغۇنلىغان ئەمگەك كۈچىدىن مەھرۇم بولدى. ھەربىي قوشۇننى قوراللىاندۇرۇش ۋە تۇرمۇش لازىمەتلىرى بىلەن تەمىنلەش ئۈچۈن، نۇرغۇن ئاھالىلەر «كېلىنلىرى ۋە بالىلىرىنى گۆرۈگە قويدى ۋە ساتتى.» ⑩ يەنە بەزىلەر پەرلىرىنى سېتىشقا مەجبۇر بولدى ⑪. بۇ ئەھۋال ئۇيغۇر جەمئىيىتىگە ئېغىر بالاپىئاپەتلەرنى ئېلىپ كەلدى.

قارام ئەل بولۇش سۈپىتى بىلەن، موڭغۇل ھۆكۈمرانلىقىغا ئولپان ئۆلەش ۋە تارتۇق يوللاش ئىدىقۇتنىڭ ئادا قىلىشى زۆرۈر بولغان مەجبۇرىيىتى ئىدى. چىڭگىزخان ھايات ۋاقتىدا ئىدىقۇت ئۇنىڭغا ئەلچى ئەۋەتىپ تارتۇق يوللاپ تۇرغانىدى. قايدۇ توپىلاڭ كۆتۈرگەندە، قارىمۇ-قارشى ئىككى تەرەپنىڭ ئارىلىقىدىكى رايوندا تۇرۇۋاتقان ئۇيغۇرلار چوڭقۇر بالايىتاپەتلەرگە ئۇچرىدى، ئۇرۇش ۋەيرانچىلىقىنى بولۇشىچە تارتقاندىن باشقا، يەنە يۈەن سۇلالىسى ھۆكۈمىتىگە ۋە توپىلاڭچى قوشۇنغا ئوخشاشلا ئولپان ئۆلەش، پۇل بېرىشكە مەجبۇر ئىدى. يۈەن سۇلالىسى ھۆكۈمىتى «ئۇيغۇرلار زېمىنىدا مو ھېسابلاپ باج ئېلىشقا بۇيرۇق قىلدى.» ⑫ يەرلىك دېھقانلار ۋە قول ھۈنەرۋەنلەر قەرەل بويىچە فېئوداللىق دۆلەتكە باج تۆلىشى، ھەربىي خىزمەت ئۆتىشى، ھاشارغا چىقىشى شەرت ئىدى. بىر مەھەل يولغا قويۇلغان نوپۇس بېجى تۈزۈمى فېئوداللارنىڭ ئېتىز-ئېرىقلىرى گىرەلىشىپ كەتكەن يەرلىرىنىڭ بېجىنى پۈتۈنلەي دېگۈدەك ئەمگەكچى خەلقنىڭ ئۈستىگە ئارتىپ قويدى. تېخىمۇ ئېغىرى شۇكى، ھوقۇقى، كۈچى بار فېئوداللار ئۆزى ئۆلەشكە تېگىشلىك باج - سېلىقلارنى تۆلمەسلىك ياكى ئاز تۆلەش بىلەنلا قالماي، بەلكى ئۇلارنىڭ يانچىلىرىمۇ باجىدىن كەچۈرۈم قىلىنىش ئىمتىيازىغا ئىگە ئىدى. قەدىمكى ئۇيغۇر يېزىقىدىكى «يانچىلارنىڭ باجنى كەچۈرۈم قىلىش توغرىسىدىكى تەلەپنامىسى» ئەنە شۇ ئەھۋالنىڭ ئەينەن ئىنكاسى:

... قىران بېجى ئالغاندا، سۇيۇرغاللىق يەردىكى يانچىلاردىن ئالمىدى.

... ئېسەن بۇقا دەۋرىدە، قۇدرەتلىك ئىدىقۇت كەتەي بار ئىدى. ئەلچى بىلەن بىرلىكتە باج ئېلىشقا باشلىغاندا، سۇيۇرغاللىق يەردىكى يانچىلاردىن قىران بېجى ئالمىدى.

ئوخشاش بىر قاغان دەۋرىدە، قۇتلۇق باتۇر بىلەن يەكەندىن كەلگەن ئىركەي قاتارلىق ئەلچىلەر بىرلىكتە قىران بېجى ئالغاندا، بۇرۇنقىدەكلا، سۇيۇرغاللىق يەردىكى يانچىلاردىن قىران بېجى ئالمىدى.

كېسەك خان دەۋرىدە، يابغۇ بەگلەر قىران بېجى ئالىمى
كەلگەندىمۇ، سۇيۇرغاللىق يەردىكى يانچىلاردىن قىران بېجى ئالىمىدى
(USP 22) ⑬ .

بۇ پۈتۈكلەردە توققۇز نەپەر موڭغۇل چاغاتاي خانلىرىنىڭ نامى تىلغا
ئېلىنغان. ئۇلار ھۆكۈمرانلىق قىلغان دەۋردە، باج يىغقۇچى ئەمەلدارلار
تۇرپان رايونىدا سۇيۇرغاللىق يەردىكى يانچىلاردىن پۈتۈنلەي باج ئالمىغان.
دېھقانلارنىڭ ئۈستىدىكى باج - سېلىق بەكمۇ ئېغىر بولغان. بىر پۈتۈكتە،
بىر كىشىنىڭ بەگكە باج ئۈچۈن مائا، ئۈزۈم ۋە باشقا نەرسىلەرنى
تاپشۇرۇش زۆرۈرىيىتى بىلەن، «ئۆستەڭنىڭ تۆۋەن ئېقىنىدىكى تېرىلغۇ
يېرىنى قانۇنلۇق ھالدا ساتقان» ⑭ لىقى يېزىلغان. بۇ يەردە ئېيتىلغان مائا
نوقۇل ھالدىكى رەخت بولماستىن، ئەينى چاغدا ئۇ پۇلنىڭ رولىنى
ئوينىغان ⑮ . قەدىمكى ئۇيغۇر يېزىقىدىكى ۋەسىقىلەردە «خاننىڭ تامغىسى
بېسىلغان مائا» دېگەن جۈملىلەر دائىم ئۇچراپ تۇرىدۇ (107 PSU ،
108 ، 110 قاتارلىقلار) . XI كەسىردە ئۆتكەن ئۇيغۇر ئالىمى مەھمۇد
قەشقەرى مۇنداق دەپ تىزىملىغان:

« قامدۇ - بويى تۆت گەز، ئەينى بىر غېرىچ كېلىدىغان بىر پارچە بوز،
ئۇنىڭ ئۈستىگە ئۇيغۇر خانىنىڭ تامغىسى بېسىلغان بولۇپ، سودا -
سېتىقتا پۇل ئورنىدا ئىشلىتىلىدۇ. بۇ بوز كونىرسا، ھەر يەتتە
يىلدا بىر قېتىم يۇيۇپ، ئۈستىگە باشقىدىن تامغا بېسىلىدۇ. » ⑯
ئەلۋەتتە، ئاز مىقداردا پۇلمۇ تاپشۇرۇلاتتى، ئەينى چاغدىكى ئەھۋالدا،
ماددىي نەرسە ئېلىش باج يىغىشنىڭ ئاساسىي شەكلى ئىدى. تۇرپان،
خوتەن، قەشقەر رايونلىرى بۇرۇندىنلا ئۈزۈم يېتىشتۈرۈش بىلەن دۇنياغا
مەشھۇر ئىدى. موڭغۇل - يۈەن سۇلالىسى دەۋرىدە، ئۈزۈم موڭغۇل
ھۆكۈمرانلىقىنىڭ خەلقىنى شىلىۋېلىشتىكى ئوبىيكتىدىن بىرى ئىدى.
قەدىمكى ئۇيغۇرچە يېزىقتىكى خاتىرىلەرگە قارىغاندا، ئەينى چاغدىكى
فېئوداللىق دۆلەت ئۈزۈمزارلىقنىڭ كۆلىمىگە قاراپ ئۈزۈم بېجى
ئالغان (80 . PSU) ؛ بەزىدە يەنە مۇسەللەس بېجىمۇ ئالغان
(65 ، 78 ، 88) ؛ بەزىدە يېمەكلىك ۋە مۇسەللەستىن قوشۇپ باج

ئالغان (PSU . 75) . موڭغۇل مەركىزىي ھۆكۈمىتىنىڭ ئېكسپىلاتاتسىيە قىلىشىدىن باشقا، يەرلىك ئەمەلدارلارمۇ خەلقنى قاتمۇ قات شىلغان . بىر پۈتۈكتە، بەگكە بىر كۆپ ھاراق تاپشۇرۇلدى، دەپ يېزىلغان . يەنە بىر پۈتۈكتە، ئاساسلىق باشقۇرغۇچى بەگ باجغا ھاراق ئالغانلىقتىن، كېيىن ھاراقنى تاپشۇرۇلىدىغان باج تۈرىگە كىرگۈزۈش بەلگىلەندى، دېيىلگەن (PSU . 65) . ھەر دەرىجىلىك ھۆكۈمەتلەر ۋە ئەمەلدارلارنىڭ قاتمۇ قات ئېكسپىلاتاتسىيىسى دېھقانلارنى ھەمىشە خانىۋەيرانلىق گىردابىغا چۈشۈرۈپ قويغان .

لەڭگەر (ئۆتەڭ) ئالۋىنى يۈەن سۇلالىسى ھۆكۈمىتىنىڭ خەلق ئۈستىگە يۈكلىگەن يەنە بىر ئېغىر سېلىقى ئىدى . غەربىي شىمال رايونىغا بولغان باشقۇرۇشنى كۈچەيتىش ئۈچۈن، چىڭگىزخان دەۋرىدىن باشلاپ ئوتتۇرا تۈزلەڭلىكتىن غەربىي رايونغا بارىدىغان لەڭگەر ۋە مۇناسىپ ھالدىكى لەڭگەر ئەسلىھەلىرى بىنا قىلىنغان . ئوگىداي دەۋرىدە يەنە قاراقۇرۇمدىن چاغاتاي سۇيۇرغاللىقىغا بارىدىغان، چاغاتاي سۇيۇرغاللىقىدىن بانۇ سۇيۇرغاللىقىغا بارىدىغان پوچتا يولى بىنا قىلىنغان . كېرىيە، چەرچەن، يەكەن ئەتراپلىرىدىمۇ لەڭگەر سالغان، بۇ لەڭگەرلەرنىڭ يېقىن ئەتراپىدىكى ئۇيغۇر ئاھالىلىرى يۈەن سۇلالىسى ھۆكۈمىتى تەرىپىدىن لەڭگەر ئاھالىسى قىلىۋېلىنغان . ئۇلار لەڭگەردىن ئۆتىدىغان ئەلچىلەرنى يېمەك - ئىچمەك، ياتاق بىلەن تەمىنلەشكە؛ لەڭگەرنى ئات - ئۇلاغ قاتارلىق قاتناش قورالى ۋە ئەمگەك كۈچى بىلەن تەمىنلەشكە مەسئۇل بولغان؛ يەنە ئات - ئۇلاغلارنى بېقىش، ئات باققۇچى، ھارۋىكەش، كېمىچى، ھاممال، ساراۋەن بولۇشنى ئۈستىگە ئالغان . يەنە بەزى ۋاڭ - گۇڭ ئاقسۆڭەكلەر، ئەمەلدارلار ھەمىشە دېگۈدەك لەڭگەر ئەسلىھەلىرىنى قالايمىقان ئىشلىتىپ، تەمىنات بۇيۇملىرىنى قاقتى - سوقتى قىلىپ، لەڭگەر ئاھالىلىرىگە ئېغىر سېلىق سالغان . شۇنىڭ بىلەن بىر ۋاقىتتا، يۈەن سۇلالىسى ھۆكۈمىتى ئۈزلۈكسىز تۈردە ئاشلىق، ئوتۇن - سامان ئالۋان قويغان، قەدىمكى ئۇيغۇر يېزىقىدىكى پۈتۈكلەردە بۇ ھەقتىكى ئەھۋاللار كۆپزەك ئەكس ئەتتۈرۈۋالغان . مەسىلەن، بىر پۈتۈكتە: «كالا يىلى 11 - ئاينىڭ 9 -

كۈنى، ئات باققۇچى ئىكتۇ مەسئۇل بولغان ئانغا 20 باغ كۆك يەم - خەشەك، ئىككى كۆشۈك سامان بېرىلىشى كېرەك ئىدى. بۇ قېتىم ھۆددىگە ئالغان سالغا 11 باغ كۆك يەم - خەشەك بېرىلسۇن دەپ بۇيرۇق قىلىندى»

⑱ دىيىلگەن. خوتەن رايونىدىكى قول ھۈنەرۋەنلەر يەنە يۈەن سۇلالىسى ھۆكۈمىتىگە قاشتاش يەتكۈزۈپ بېرىش ئالۋىنىنى ئۈستىگە ئالغان. جىيۈەننىڭ 13- يىلى (مىلادىيە 1276 - يىلى)، يۈەن سۇلالىسى ھۆكۈمىتى بېشبالىقتا توقۇمىچىلىق كارخانىسى قۇرغان، «توقۇمىچىلىق ئىشلىرىنى پالانما باشلىق ناشىش قاتارلىقلار باشقۇرغان.» ⑲

ئەسكىرىي خىزمەت، ھاشار، ئالۋان، باج - سېلىقلار ئۇيغۇر خەلقىنىڭ ئۈستىدىكى يۈكنى زور دەرىجىدە ئېغىرلاشتۇرۇپ، ئۇلارنىڭ يېزا ئىگىلىك ئىشلەپچىقىرىشىغا قاتتىق دەخلى قىلغان. يۈەن دەۋرىدىكى تارىخىي ماتېرىياللاردىن شۇنى كۆرۈۋېلىشقا بولىدۇكى، ئەينى چاغدا شىنجاڭ رايونىنىڭ ئىجتىمائىي ئىگىلىكىدە ھېچقانداق تەرەققىيات بولمايلا قالماستىن، بەلكى بۇرۇنقىغا قارىغاندا چېكىنىپ كەتكەن. يۈەن دەۋرىدىكى خەنزۇچە تارىخىي ماتېرىياللاردا، ئۇيغۇرلار رايونىنىڭ ئىقتىسادىي ئەھۋالىنىڭ خارابلاشقانلىقى، خەلقنىڭ ئاچارچىلىق تۈپەيلىدىن سەرسان بولغانلىقىغا دائىر خاتىرىلەر ناھايىتى كۆپ. «يۈەن سۇلالىسى تارىخى. شىزۇڭنىڭ تەرجىمىھالى» دىكى سانلىق مەلۇماتتىن قارىغاندا، جىيۈەن يىللىرىدىلا ئون نەچچە قېتىم چوڭ ئاپەت يۈز بەرگەن. يۈەن سۇلالىسى ھۆكۈمىتى كۆپ قېتىم ياردەم بەرگەن بولسىمۇ، لېكىن ئۇ ھېچنېمىگە دال بولماي، مەسىلىنى تۈپتىن ھەل قىلالىمىغان. ۋەھالەنكى، ئۇيغۇر خەلقىگە تېخىمۇ زور بالايىتاپەت كەلتۈرگىنى موڭغۇل ئاقسۆڭەكلىرىنىڭ شىنجاڭ رايونىدا ئېلىپ بارغان نەچچە ئون يىللىق قالايمىقان ئۇرۇشى بولدى.

1260 - يىلى مۆڭكۈخان ئۆلگەندىن كېيىن، خانلىق تەختىنى تالىشىش ئۈچۈن، ئارىخ بۆكە غەلىيان كۆتۈردى. ئارىخ بۆكەنىڭ قول ئاستىدىكى سەرەردە ئارغۇن ئوتتۇرا ئاسىيادا يۈز ئۇرۇگەندىن كېيىن، ئارىخ بۆكەنىڭ قوشۇنى پولاد، ئېمىل ۋە ئالمالىق رايونلىرىغا بېسىپ

كېرىپ، زور كۆلەمدە قىرغىن ۋە بۇلاڭ - تالاڭ قىلدى. جەڭ مالىمانچىلىقى تىيانشان ئەتراپلىرىغا يامراش بىلەن، ئۇيغۇر خەلقىمۇ ئۇزاققىچە داۋام قىلغان ئۇرۇش قاينىمىغا سۆرەپ كىرىلدى.

تارىخ بۆكەننىڭ توپىلىشى ئەمدىلا تىنچىشىغا، قايدۇ باشچىلىقىدىكى يەنە بىر توپىلاڭچى گۇرۇھ تىيانشاننىڭ جەنۇبى ۋە شىمالىدا ئۇرۇش ئوتىنى ياقىتى. قايدۇ ئېمىل دەرياسىنىڭ ئىككى ياقىسىنى ئىشغال قىلىپ، تەسىر كۈچىنى ئۇيغۇرلار رايونىغا كېڭەيتتى، شۇنىڭ بىلەن، بۇ رايونلار قىرغىنچىلىق جەڭگاھىغا ئايلاندى.

«يۈەن سۇلالىسى تارىخى» دا مۇنداق خاتىرىلەنگەن: «قايدۇ تېمىدېر توپىلىشىدا، ئۇيغۇر پۇقرالار تەپرىقچىلىككە ئۇچراپ چېچىلىپ كەتتى»²⁰. بىر مۇنچە ئادەملەر گەنسۇ قاتارلىق جايلارغا قېچىپ كېتىشكە مەجبۇر بولدى. ئۇرۇش قاتناش يوللىرىنى بۇزۇپ تاشلىدى، بىر مۇنچە شەھەرلەر ۋەيران قىلىۋېتىلدى. X III ئەسىرنىڭ ئاخىرى X IV ئەسىرنىڭ باشلىرىدا ياشىغان ئەرەب ئالىمى ئەبۇل فىدا مۇنداق دەپ خاتىرىلىگەن: خوتەن «مەشھۇر شەھەر ئىدى، ھازىر پەقەت بىر پارچە خارابە دېگەن نام بىلەن ئاتالماقتا.»²¹ يەكەن شەھىرىمۇ ئاشۇنىڭغا ئوخشاشلا كۈلپەتلىك تەقدىرگە ئۇچرىدى. كەشمىرلىك ئالىم مەۋلانە ئەبۇ مۇھەممەد شاھ مۇنداق دەپ خاتىرىلىگەن: «يەكەن شەھىرى ئەسلى ئەڭ قەدىمىي شەھەر بولۇپ، بۇ يەردىن ئالتۇن چىقاتتى، موڭغۇللار شۇنىڭ ئۈچۈن بۇ يەرنى تالىشىپ ئۆز ئارا ئوخشىماي ئۇرۇشتى، نەتىجىدە شەھەر بارا - بارا چۆللىشىپ كەتتى.» ئاخىرى «ياۋا مۆشۈكلەر كېچىسى كېلىپ ياتىدىغان جايغا، قاغا - قوزغۇنلار بەس - بەس بىلەن كېلىشىپ چاڭگا سالىدىغان ماكانغا ئايلاندى.»²²

جەنۇبىي شىنجاڭدىكى قەشقەرمۇ چۆللىشىپ قالدى. ئەينى چاغدا ئىككى نەپەر ئۇيغۇر نېستورىيان مۇخلىسى رەببان ساڭوما بىلەن ماركۇس ئېرۇسالىمغا تاۋاپ قىلىش ئۈچۈن كېتىۋېتىپ، خوتەن، قەشقەر شەھەرلىرىدىن ئۆتكەندە، ئاشۇنداق چۆللىشىپ ئادەمزات قالغانلىقىنى كۆرگەن. خوتەندىن قەشقەرگە ئەسلى بىر ھەپتىدە كەلگىلى بولاتتى، ئۇلار

ئەمەلىيەتتە ئالتە ئاي يول يۈرگەن، قەشقەرگە كېلىپ قارىغۇدەك بولسا، ئۇيەر بىر پارچە خارابىلىققا ئايلانغان، ئۇلارنىڭ ئۆزلىرىمۇ بۇلاڭچىغا ئۇچرىغان ⑳.

ئۇرۇش مالىمانچىلىقىدا، توپىلاڭچى قوشۇن ئۇيغۇر ئاھالىلىرىنىڭ ئۇيۇق، ھويلا - ئاراملىرىنى بولۇشىچە ۋەيران قىلغان. ئېسەن بۇقنىڭ توپىلاڭچى قوشۇنى بارغانلا يەردە، كۆزگە چېلىقىدىغان ھەربىر كەنتنى ئۈزۈل - كېسىل ۋەيران قىلغان. ئۇلار: ئەگەر غەلبە قىلالىساق، ئۇرۇش تۈگىگەندىن كېيىن قايتا قۇرساقمۇ كېچىكمەيمىز؛ ئەگەر مەغلۇپ بولساق، دۈشمەنلەرگە كەتلىرىدىن نەپ ئالغۇدەك بىرەر نەرسە قالدۇرمايمىز ㉑ دەپ جار سالغان. تۈركۈملىگەن تېرىلغۇ ئۇلاغلىرى ھەربىي لاۋازىمەتكە ئىشلىتىلگەن ياكى ئۆلتۈرۈپ يېيىلگەن؛ ئاھالىلەر ئۆلۈپ كەتكەن، سۇ ئىنشائاتلىرى بۇزۇلغان، ئۇلارنىڭ يېزا ئىگىلىك ئىشلەپچىقىرىشى نەچچە ئەسىر ئىلگىرىكىدەك ئوت - چۆپلەرنى ئۆرتەپ يەزنى چوقۇلاپ تېرىش ھالىتىگە چېكىنگىلى تاسلا قالغان.

تېخىمۇ ئېغىر بولغىنى، ئۇرۇش تەسىرى تۈپەيلىدىن، دېھقانچىلىقنىڭ پەسىل خاراكتېرى پۈتۈنلەي قالايمىقانلاشتۇرۇۋېتىلگەن، زىرائەتلەرنى ئۆز مەۋسۈمىدە تېرىشقا ياكى ئۆز ۋاقتىدا يېغىۋېلىشقا مۇمكىن بولمىغان. ئۇيغۇرلارنىڭ ئەسلىدە بىر قەدەر تەرەققىي قىلغان ئىشلەپچىقىرىش كۈچلىرى ئېغىر دەرىجىدە بۇزغۇنچىلىققا ئۇچرىغان، ئەمگەكچى خەلق ئاچ - يالىڭاچلىق ئىچىدە ئۇزاققىچە ئۆلۈم گىردابىدا جان تالاشقان.

3. يانچىلىق تۈزۈمىنىڭ يۈەن دەۋرىدىكى

تەرەققىياتى

Ⅱ X ئەسىرنىڭ باشلىرىدا موڭغۇللار ئېلىپ بارغان جازا يۈرۈشى ئۇرۇشىدا، ئۇيغۇر ئىدىقۇتى ئۆزلۈكىدىن چېڭگىزخانغا بەيئەت قىلغان ۋە

ئۇنىڭ ئوتتۇرا ئاسىيا، ئىران، غەربىي شىيا (تاڭخىتلار) نى ئىستېلا قىلىشىغا ياردەملەشكەنلىكى ئۈچۈن، موڭغۇل ھۆكۈمرانلىرىنىڭ كەڭ قورساقلىق بىلەن مۇئامىلە قىلىشىغا ئېرىشكەن. بىر مۇنچە ئۇيغۇر فېئوداللارمۇ ئۇرۇشتا خىزمەت كۆرسەتكەنلىكى ياكى باشقا سەۋەبلەردىن يۈەن سۇلالىسىنىڭ مەركىزىي ھۆكۈمىتى ۋە يەرلىك ھۆكۈمەتلىرىدە ئەمەلدار بولغان، مەسىلەن، ئارق قايا، سەڭگى، لېن شىشەن قايا، سارابان، ئارغۇن سالى، جېنخەي قاتارلىقلارنىڭ ئەمىلى ئۆسۈپ ۋەزىرلىك دەرىجىسىگىچە يەتكەن؛ ساقس، تېكچۇ، تارماشىرى قاتارلىقلار دارۇغاچ بولغان، قالغان ھەر دەرىجىلىك ئەمەلدارلار سان - ساناقسىز. موڭغۇللارنىڭ تۇتۇنلارنى سۇيۇرغال قىلىپ بۆلۈپ بېرىش تۈزۈمىگە ئاساسەن، بۇ ئەمەلدار تۆرىلەرگە مەنسەپنىڭ يۇقىرى - تۆۋەنلىكى ۋە تەسىرىنىڭ چوڭ - كىچىكلىكى بويىچە ئۆزىگە مۇناسىپ سۇيۇرغاللىق يەر تەقسىم قىلىپ بېرىلگەن. ئۇلار يەنە ھوقۇق نەسىرى ۋە ئىقتىسادىي كۈچىگە تايىنىپ، باشقىلارنىڭ يەرلىرىنى ئۆزىگە قوشۇۋالغان. شۇنىڭ بىلەن، نۇرغۇن تېرىلغۇ يەرلەر ئۇلارنىڭ خۇسۇسىي مۈلكىگە ئايلىنىپ قالغان. يەنە بىر تەرەپتىن، دەھشەتلىك فېئوداللىق ئېكسپىلاتاتسىيە ۋە ئۇرۇش ۋەيرانچىلىقى تۈپەيلىدىن، ئۇيغۇرلار رايونىنىڭ ئىگىلىكى تېگىشلىك تەرەققىياتقا زادىلا ئېرىشەلمىدى، فېئوداللارنىڭ يەرلەرنى قوشۇۋېلىشى نۇرغۇن دېھقانلارنى ۋەيران قىلىۋەتتى، بىر مۇنچە ئادەملەر ھاياتلىق يولىنى تاپالمىغانلىقتىن، تۇغ كۆتۈرۈپ قوزغىلاڭ قىلىشقا مەجبۇر بولدى. تارىخىي مەلۇماتلاردا خاتىرىلىنىشىچە، يۈەن سۇلالىسىنىڭ خاقانى شۇندى ھۆكۈمرانلىق قىلغان دەۋردە، پەقەت تۇرپان ئەتراپىدا 200 نەچچە قېتىم دېھقانلار قوزغىلىڭى يۈز بەرگەن، ھەتتا «قاراغوجىنى ئىگىلەپ، ئوردىنى تەمىنلەيدىغان مۇسەللەسلەرنى بۇلاپ، ئەمەلدارلارنى ئۆلتۈرگەن.» ② قوزغىلاڭنىڭ كۆلىمى خېلى زور بولغان بولسىمۇ، لېكى بۇ قوزغىلاڭنىڭ ھېچقايسىسى ئۇلارنىڭ ئىچىنىشىلىق تەقدىرىنى ئۆزگەرتەلمىگەن. دېھقانلار كۈن كەچۈرۈشكە ئامالسىز قېلىپ، ئۆي بېساتلىرىنى سېتىشقا مەجبۇر بولغان. بەزىلەر جىددىي ئېھتىياجىنى ھەل

قىلىش ئۈچۈن، جازانىخورلاردىن ئىنتايىن يۇقىرى ئۆسۈملۈك قەرز ئېلىشقا مەجبۇر بولغان²⁶. بۇنى ئىسپاتلايدىغان قەدىمكى ئۇيغۇر يېزىقىدىكى تىلخەتلەر ناھايىتى كۆپ، تۆۋەندە بىر نەچچە مىسال كەلتۈرىمىز:

ئۆي مۈلكىنى سېتىش: «مەن تۇرمىش تېكىن ئوتتۇرىدا ئېقىۋاتقان نۇرغۇن قەغەز پۇلغا - (قۇجۇ، دېگەن خېتى بار پۇل بولسىمۇ ئوخشاشلا ئېھتىياجلىق بولۇپ قالغاچقا، ئاپارمىش بىلەن ماڭا ئورتاق تەئەللۇق بولغان تېرىلغۇ يەر ۋە سۈت ساغىدىغان جايىنىڭ ماڭا تېگىشلىك قىسمىنى قانۇنلۇق ھالدا فاسۇدۇغا ساتتىم، باھاسى 80 جۇڭتۇڭ يامبۇسى... بۈگۈندىن ئېتىبارەن، بۇ ئۈزۈمزارلىق، يەر، سۇ، ئۆي، ھويلا، فاسۇدۇ (سېتىۋالغۇچى) غا مەنسۇپ، ئەگەر ئۇ خالىغان تەقدىردە؛ ئۇ خالىمىسا، باشقىلارغا ئۆتۈنۈپ بەرسىمۇ بولىدۇ.»²⁷

يەرسېتىش: «توشقان يىلى 11 - ئاينىڭ مەلۇم كۈنى، مەن ئۆسمىش ۋە توغرىل ئىككىمىز پاختا رەختكە ئېھتىياجلىق بولۇپ قالغانلىقىمىز ئۈچۈن، تىجۇ دەرياسى بويىدىكى يېرىمىزنى قانۇنلىق ھالدا پاسا توغرىغا سېتىپ بەردۇق.» (USP . 108)

يۇقىرى ئۆسۈملۈك پۇل قەرز ئېلىش: «ئات يىلى 5 - ئاينىڭ 8 - كۈنى، مەن بۇرمىش كۈمۈش پۇلغا ئېھتىياجلىق بولغانلىقىم ئۈچۈن، كوسۇندىن ئۆت سەر كۈمۈش قەرز ئالدىم، بۇنى ھەر بىر سەر كۈمۈشكە ھەر ئايدا بىر مىسقال ئۆسۈمى بىلەن تولۇق قايتۇرىمەن.» (USP . 47)

ئوغلنى سېتىش: «مەلۇم يىلى 3 - ئاينىڭ 4 - كۈنى، مەن قۇتلۇق تۆمۈر ۋە ئەل توقمىش، توقتامىش قاتارلىقلار ئوتتۇرىدا ئېقىۋاتقان كۈمۈش پۇلغا ئېھتىياجلىق بولغانلىقىمىز ئۈچۈن، سەڭگى تاز ئاغىمىزدىن 60 دانە تىللا ئالدۇق.

مەن (ئۇنىڭ دادىسى - قۇتلۇق تۆمۈر) ۋە ئۇنىڭ ئاكىسى ئەلتوقمىش، توقتامىش ئۈچىمىز ئىگە بولۇپ، ئوغلنىمىز مۇبارەك قۇچىنى قانۇنلۇق ھالدا ساتتۇق.» (USP . 57)

ئايال سېتىش: «مايمۇن يىلى 12 - ئاينىڭ 3 - كۈنى، تاتىلىق

ۋە قارا بۇقا ئىككىمىز پۇلغا ئېھتىياجلىق بولغانلىقىمىز ئۈچۈن، قۇتۇلۇق ئىسىملىك ئايالىنى سېتىۋەتتۇق. بىز قۇتۇلۇق تۆمۈردىن 150 مائاغا ئىگە بولدۇق. « (USP. 25)

بۇنىڭ ئىچىدە، سېتىۋېتىلگەن ئادەملەرنىڭ ھەممىسى دېگۈدەك يانچى بولۇپ كېتىدۇ، بۇنداق تارىخىي شارائىت ئۇيغۇرلاردا يانچىلىق تۈزۈمىنىڭ تېزىدىن تەرەققىي قىلىشىنى مۇنبەت تۇپراق بىلەن تەمىن ئەتكەن. موڭغۇل ئاقسۆڭەكلىرىنىڭ ئۇيغۇرلار رايونىدا ئېلىپ بارغان ئۇرۇشلىرى ئۇيغۇر خەلقىنى قالايمىقانچىلىق ۋە دىنشۋارچىلىق ئىچىدە قالدۇردى. كۈچى ئاجىز، يۆلەنچىسى يوق ئادەملەر ئۆزىنىڭ جېنىنى ۋە مال - مۈلكىنى ساقلاپ قېلىش ئۈچۈن، كۈچ تەسىرى چوڭ ئادەملەرگە بېقىنىپ، ئۇلارنىڭ خىزمىتىدە بولۇپ پاناھلاندى. دەسلەپتە، ئۇلارنىڭ پومبىشچىكلارغا بولغان جىسمانىي بېقىندىلىق مۇناسىۋىتى بوشراق ئىدى، لېكىن بارا - بارا جىسمانىي بېقىندىلىق ئورۇنغا چۈشۈپ قالدى، ئاخىرى بېرىپ يانچىغا ئايلاندى.

ئېغىر باج - ھاشار سېلىقلىرى دېھقانلارنى چىدىغۇسىز ھالغا چۈشۈرۈپ قويدى، بۇ ئېغىر باج - سېلىق دەستىدىن بىزار بولغان نامرات دېھقانلارمۇ فېئودال يانچىلارغا بېقىنسا باج - سېلىق، ئالۋان - ياساق ئاۋازچىلىقىدىن خالىي بولىدىكەنمىز، دېگەن ئوي بىلەن فېئوداللارغا بېقىنىپ، ۋاقىتلىق خاتىرجەملىك ئىزدىدى، گەرچە بۇ خاتىرجەملىكنىڭ بەدىلىگە ئۆزلىرىنىڭ ئەركىنلىكىدىن مەھرۇم بولىدىغانلىقى كۆرۈنۈپ تۇرسىمۇ، يەنە بەزى ھايات كەچۈرۈشكە ئامالسىز قالغان نامرات دېھقانلار ھاياتىنى ساقلاپ قېلىش ئۈچۈن، ئۆزلىرىنى تۇرمۇش مەنبەسىدىن مەھرۇم قىلغان فېئوداللارغا ئۆز ئېختىيارى بىلەن بېقىنىپ يانچى بولدى.

يۇقىرىقى يانچىلاردىن شۇنى كۆرۈۋالالايمىزكى، يۈەن سولالىسى دەۋرىدىكى ئۇيغۇر يانچىلار ئاساسەن مۇنۇ ئۈچ تەرەپتىن كەلگەن: (1) سېتىش - سېتىۋېلىش ئارقىلىق كەلگەن يانچىلار؛ (2) ئەركىن ئادەملەر فېئوداللارغا بېقىنىپ بېقىندىلىق مۇناسىۋەتتىن ئۆزگىرىپ كەلگەن يانچىلار؛ (3) تۇرمۇشنىڭ مەجبۇرلىشى بىلەن ئۆزلۈكىدىن يانچىدارلارغا

بېقىنغان يانچىلار. ئۇنىڭدىن باشقا، تىلغا ئېلىپ ئۆتۈشكە ئەرزىيدىغان يەنە بىرنەچچە مەنبە مۇ بار:

ئىنتام قىلىپ بېرىلگەن يانچىلار. ئۇيغۇر فېئوداللامۇ موڭغۇللارغا خىزمەت كۆرسەتكەنلىكى ئۈچۈن سۇيۇرغاللىق پەرگە ئىگە بولغان، شۇنىڭ بىلەن بىرگە، ئۇلارغا يەنە يانچى تەقسىم قىلىپ بېرىلگەن. مەسىلەن، كۆل بېئۇچ چىڭگىزخانغا ئەگىشىپ غەربكە يۈرۈش قىلغاندا خىزمەت كۆرسەتكەنلىكى ئۈچۈن زور مۇكاپاتقا ئېرىشكەن، ئۇنىڭغا «200 تۈتۈن ئېكىنچى دېھقان ئىنتام قىلىپ بېرىلگەن». ⑳

يەنە بىر مەنبەسى قەرزدار يانچىلار. يۈەن سۇلالىسى دەۋرىدە ئۇيغۇرلاردا جازانسورلۇق ئەۋج ئالغان بولۇپ، ئۆسۈمنىڭ يۇقىرىلىقى جۇڭگو تارىخىدا كەم ئۇچرايدۇ. قەرزگە بوغۇلۇپ قالغان كىشىلەر كۆپ ھاللاردا خانىۋەيران بولۇپ كېتەتتى، خوتۇن، بالىلىرىنى گۇرۇگە قويۇپمۇ قەرزنى تۈگىتەلمەيتتى ㉑. ئۇلارنىڭ ئاقسۇنىمۇ مۇقەررەر ھالدا يانچىلارغا ئايلىنىشتىن ئىبارەت بولاتتى.

ئاخىرقى بىر مەنبەسى ئاتا مىراس يانچىلار ياكى تۇغما يانچىلار. يانچىلار ئەركىنلىككە ئېرىشىشتىن ئىلگىرى، ئۇلاردىن تۇغۇلغان بالىلارنىڭ سالاھىيىتىمۇ مۇقەررەر ھالدا يانچىدىن ئىبارەت بولىدۇ.

يۈەن سۇلالىسى دەۋرىدىكى ئۇيغۇرلارنىڭ بەزىلىرى ئائىلە ئەمگىكىگە سېلىناتتى. بۇ ئەھۋال پۈتۈكلەردە ئېنىق يېزىلمىغان بولسىمۇ، لېكىن قەدىمكى ئۇيغۇر يېزىقىدىكى قول - دەپدەك ئېلىپ سېتىش تىلخەتلىرىدىن قارىغاندا، سېتىلىدىغانلارنىڭ بىرمۇنچىسى تېخى قۇرامىغا يەتمىگەن بالىلار، كۆپرەكى ئاياللار ئىكەنلىكى بۇ مەسىلنى چۈشەندۈرۈپ بېرىدۇ. بەزى يانچىلار قول ھۈنەرۋەنچىلىك ئىشلىرىغا سېلىنغان، مەسىلەن، يانچى بىگىتۇڭ يانچىدار ئاتېنىڭ ئائىلىسىدە قول ھۈنەرۋەنچىلىك ئەمگىكى بىلەن شۇغۇللانغان ㉒. يەنە بىر پۈتۈكتە مۇنداق دېيىلگەن:

بارىس يىلى 9 - ئاينىڭ 26 - كۈنى، مەن ئوتۇزنىڭ بالتۇر ئىسىملىك تۆمۈرچى ئەر قۇلۇم بىلەن تويىن چۆكىنىڭ ئايرىق ئىسىملىك توقۇمىچى ئايال قولى بىزنىڭ ماقۇللۇقىمىزنى ئالماي ئەر - خوتۇن

بولۇشۇپتۇ. (USP . 73)

بۇ يەردە تىلغا ئېلىنغان ئىككى يانچى بولۇپ، ئەر تۆمۈرچىلىك قىلىدىكەن، ئايال رەخت توقۇيدىكەن. بۇ يانچىدارنىڭ قورۇق ئىگىلىكى ئۆزىنى ئۆزى تەمىنلەش خاراكتېرىدىكى ئىگىلىك ئىكەنلىكىنى چۈشەندۈرىدۇ. كۆپىنچە ئەھۋالدا، يانچىلارنىڭ ھەممىسى دېھقانچىلىق ئىشلەپچىقىرىشىغا سېلىنىدۇ. فېئوداللارنىڭ قورۇقىدا يانچىلار ئەۋلادمۇ ئەۋلاد فېئوداللار ئۈچۈن ئەمگەك قىلىدۇ، ئۇلار جىسمانىي ئەركىنلىكتىن پۈتۈنلەي مەھرۇم قىلىنغان، بۇنى قەدىمكى ئۇيغۇر يېزىقىدىكى تىلخەتلەردىن ئىسپاتلىغىلى بولىدۇ:

قوي يىلى 10 - ئاينىڭ 5 - كۈنى، ئۇ . . . قارا ۋە مىڭقا قارا لاركارغا پارمايدىكەن، سۇيۇرغاللىق يەردىكى يانچىلار ئىچىدە ئۈزۈمزارلىقنى باشقۇرالايدىغان بىرسى بولسا ياخشى بولاتتى دېگەنلىكتىن، تۇرمۇش تۆمۈر، تۈگۈر قارا، كېرەي ۋە كۈچ تۆمۈر قاتارلىق باشلىقلار ئالتۇن قارغا ئالاھىدە ھوقۇق بەردى. بىز ئۇنى سېتىپ بەردۇق، ئۇنىڭ ئۈستىدىكى قىران بېجى كەچۈرۈم قىلىنىپ، پۇتاشنىڭ ئۈزۈمزارلىقىدا ئۈزۈم تېرىشقا تاپشۇرۇپ بېرىلدى، ئالتۇن قارا سۇيۇرغاللىق يەردە ئەمگەك قىلغان كۈندىن باشلاپ، ئۇ ھېچقانداق باج - سېلىقنى جۈملىدىن سۈت - قېتىق، نوپۇس ۋە قىران بېجى قاتارلىقلارنى ئۈستىگە ئالمايدۇ. (USP . 21)

يۇقىرىقى پۈتۈكلەردىن شۇنى كۆرۈۋالالايمىزكى، ئادەتتىكى پۇقرالار ئۆزىنى سېتىپ يانچى بولۇش بىلەنلا جىسمانىي ئەركىنلىكتىن مەھرۇم بولىدۇ. ئەگەر جىسمانىي ئەركىنلىكىنى ئەسلىگە كەلتۈرمەكچى بولىدىكەن، ئۇ ئەركىنلىكىنى پۇلغا سېتىۋېلىشى كېرەك، بولمىسا، ئۇ تۆمۈرۋايەت يانچىلارنىڭ ئىلكىدە بولىدۇ.

يۈەن سولالىسى دەۋرىدە، تۇرپان رايونىدا ئۈزۈمزارلىق ئىگىلىكى ناھايىتى تەرەققىي قىلغان بولۇپ، نۇرغۇن يانچىلارنىڭ ئەمگىكىگە مۇھتاج ئىدى، ئۈزۈمزارلىقتىكى يانچىلارنى يانچىدارلار ھەمىشە سۇيۇرغاللىق يەرگە بېرىپ ئەمگەك قىلىشقا ئەۋەتەتتى. بىر پۈتۈكتە مۇنداق دېيىلگەن:

«ھازىر ھەممىلا يەردە ئۈزۈم تېرىيدىغان ئادەمگە مۇھتاج، خىزمەت بەكمۇ مۇرەككەپ ھەم ئېغىر. ئادەت بويىچە، سۇيۇرغاللىق يەردىكى ئۈزۈم تېرىيدىغانلارنى نۆۋەتلەشتۈرۈپ ئەۋەتىشكە بولىدۇ، بىراق ھەممىسى بىردەك ئىشقا چىقىشى كېرەك.» (24 USP) يانچىلار يانچىدارلار ئۈچۈن جاپا چېكىپ ئىشلەيدۇ، لېكىن قورسىقى توپغۇدەك تاماققا ئىگە بولالمايدۇ. يۇقىرىدا نەقىل كەلتۈرۈلگەن «يانچىلارنىڭ باجنى كەچۈرۈم قىلىش توغرىسىدىكى تەلەپنامە» سىدە مۇنداق دېيىلگەن:

بىزنىڭ ھازىرقى ئەھۋالىمىز ئىنتايىن ناچار، قاغانىمىز قۇتلۇق تۆمۈر ھۆكۈمرانلىق قىلغان مەزگىلدە، بىز يېتىشتۈرگەن باغلارنىڭ ئەھۋالى ياخشى بولمىدى، ھوسۇلنىڭ تاپىنى يوق، ھەمىشە زىيان تارتىمىز. جان بېقىشىمىز ئۈچۈن تەقسىم قىلىپ بېرىلگەن باغلارنىڭ بىر مۇنچىسى چۆللۈشۈپ قالدى؛ مۇشۇ يىللاردا بىزنىڭ قېرىنداشلىرىمىزدىن نۇرغۇنلىرى ئۆلۈپ كەتتى. (22. USP)

بۇ پۈتۈكلەر يۈەن سولالىسى دەۋرىدىكى ئۇيغۇر يانچىلارنىڭ ئېچىنىشلىق تەقدىرىنى ئەينەن ئەكس ئەتتۈرۈپ بەرگەن.

يانچىلىق تۈزۈمى شارائىتىدا، يانچىلار يانچىدارلارنىڭ خۇسۇسىي مۈلكى ھېسابلىنىدۇ. يانچىدارلار يانچىلارنىڭ نىكاھ ئىشلىرىغا ئارىلىشىش ھوقۇقىغا ئىگە. مەسىلەن، يۇقىرىدا نەقىل كەلتۈرۈلگەن USP. 73 - نومۇرلۇق پۈتۈكتە ئېيتىلغاندەك، ئەر قۇل بالتۇر بىلەن ئايال قۇل ئايرىق «خوجايىننىڭ ماقۇللۇقىنى ئالماي تۇرۇپ ئۆزلىرى ئەر-خوتۇن بولۇشۇۋالغان». لېكىن يانچىدار بۇنى بىلگەندىن كېيىن، «ئۇلارنى ئايرىۋەتمىگەن». گەپنىڭ ئورامىدىن قارىغاندا، يانچىلار تۇرمۇش قۇرماقچى بولسا، يانچىدارلارنىڭ ماقۇللۇقىنى ئېلىشى شەرت ئىكەن، بولمىسا، يانچىدارلارنىڭ ئۇلارنى ئايرىۋېتىش ئېھتىمالى بار ئىكەن. شۇ قېتىم ئۇلارنىڭ ئايرىۋېتىلمىگەنلىكى ئۇلارغا قىلىنغان بىرخىل ئىلتىپات بولسا كېرەك. يانچىلاردا يەنە يانچىلارنى ئېلىش - سېتىش ياكى ئۆتۈنۈپ بېرىش ھوقۇقى بولغان. ستالىن مۇنداق دېگەن: «فېئوداللىق تۈزۈم شارائىتىدا، ئىشلەپچىقىرىش مۇناسىۋەتلىرىنىڭ ئاساسىي فېئوداللارنىڭ

ئىشلەپچىقىرىش ۋاسىتىلىرىنى ئىگىلىشى ۋە ئىشلەپچىقارغۇچىلارنى ئانچە تولۇق بولمىغان ئىگىلىشىدىن ئىبارەت. بۇ ئىشلەپچىقارغۇچىلار -- فېئوداللار ئۆلتۈرەلمىسىمۇ، لېكىن ساتالايدىغان يانچىلاردۇر. » ⑤۱ قەدىمكى ئۇيغۇر يېزىقىدىكى بىرمۇنچە پۈتۈكلەر يانچىلارنى ئېلىپ سېتىشتىن ئىبارەت بۇ تارىخىي ھادىسىنىڭ مەۋجۇتلۇقىنى ئىسپاتلىدى.

چوشقا يىلى 6 - ئاينىڭ 7 - كۈنى، مەن ياب توغرىلى ئوتتۇرىدا ئېقىۋاتقان كۈمۈش پۇلغا ئېھتىياجلىق بولغانلىقىم ئۈچۈن، مەن قارا باشىن ئىسىملىك ئايال قۇلۇمنى 50 سەر كۈمۈش پۇل باھاسىدا قانۇنلۇق ھالدا ئىنانچىغا سېتىپ بەردىم. بۇ قۇلنىڭ باھاسىغا بېكىتىلگەن كۈمۈشنى، توختام تۈزۈلگەن كۈننىڭ ئۆزىدە مەن ئىنانچى تولۇق تاپشۇرۇپ بەردىم. مەن ناب توغرىلىمۇ تولۇق سانى بويىچە تاپشۇرۇپ ئالدىم. بۇ ئايال قۇل مەڭگۈ ئىنانچىغا تەئەللۇق، خالىسا ئۆزى ئىشلىتىدۇ؛ كۆڭلىگە ياقمىسا، باشقىلارغا خالىغانچە بېرىۋەتسىمۇ بولىدۇ. (USP . 61)

بۇ، ئايال قۇلنى ئېلىش - سېتىش توغرىسىدىكى بىر ھۆججەت. تۆۋەندە، بىر ئەر قۇلنى ئېلىش - سېتىش توغرىسىدىكى بىر ھۆججەتنى نەقىل كەلتۈرمىز:

توخۇ يىلى 4 - ئاينىڭ 8 - كۈنى، مەنكى لېۋتەيپۇننىڭ ئوغلى قۇچۇ، ئوتتۇرىدا ئېقىۋاتقان كۈمۈش پۇلغا ئېھتىياجلىق بولغانلىقىم ئۈچۈن، بۇشنىڭ ئىسىملىك ئەر قۇلۇمنى قانۇنلۇق ھالدا جىنسىپن ئاياچاق تەيگەملىكىگە سېتىپ بەردىم، ئۇنىڭدىن 74 سەر كۈمۈش ئالدىم. (USP . 61)

يانچىلار ۋە يانچىدارلار، ئومۇمەن ئېيتقاندا، يەرلىك ئاز سانلىق مىللەتلەر بولۇپ، ئۇلاردىن باشقا، يەنە بەزى خەنزۇلارمۇ باردەك قىلىدۇ. مەسىلەن، يۇقىرىقى تىلخەتتە ئىسمى ئاتالغان لېۋتەيپۇ (刘太普)، بۇشنىڭ (卜) لار روشەنكى، ئۇيغۇر ئەمەس، بەلكى خەنزۇ كىشىلەر ئىسمىنىڭ ئاھالى ئەرجمىسى بولۇشى ئېھتىمالغا بەك يېقىن. بۇگۈنكى كۈندە بىزگە مەلۇم بولغان يانچىلىق سالاھىيىتى ۋە ئۇنىڭ باھاسى ئىزھار

قىلىنغان يانچى ئېلىش سېتىش توغرىسىدىكى قەدىمكى ئۇيغۇر يېزىقىدا يېزىلغان تىلخەتتىن قارىغاندا، ئەينى چاغدىكى يانچىلارنىڭ سېتىش باھاسى بەكلا تۆۋەن ئىكەن، بۇنى تۆۋەندىكى جەدۋەلدىن كۆرگىلى بولىدۇ:

№	جىنسى	يېشى	باھاسى
1	ئەر	13	50 مانا ⑧
2	ئايال	قۇرامىغا يەتكەن	150 مانا (16. USP)
3	ئايال	قۇرامىغا يەتكەن	100 مانا (66. USP)
4	ئەر		47 سەر كۈمۈش (61. USP)
5	ئايال	12	80 مانا
6	ئايال		50 سەر كۈمۈش (114. USP)
7		قۇرامىغا يەتكەن	52 مانا ⑨
8		15	100 پارچە رەخت، بىر ئات ⑩
9	ئەر	قۇرامىغا يەتكەن	توققۇز كۈمۈش پۇل ⑪

يانچى ئېلىش سېتىش توغرىسىدىكى تىلخەتلەرنىڭ كۆپلۈكى، باھاسىنىڭ ئىززەتلىكى يۈەن سۇلالىسى دەۋرىدىكى ئۇيغۇر يانچىلار سانىنىڭ كۆپلۈكىنى، يانچى ئېلىش سېتىشنىڭ دائىم بولۇپ تۇرىدىغانلىقىنى ۋە يانچىلىق تۈزۈمنىڭ يۈكسەك دەرىجىدە تەرەققىي قىلغانلىقىنى جانلىق ئەكس ئەتتۈرۈپ بېرىدۇ.

تىزىملىرى:

① Talat Tekin, A. Grammar Of Orkhon TurkiC, Bloomington 1968, P. 271.

② G.J. Ramstedt, «Zwei Uigurische Runeninschriften in der Nord-mongolei», JSFOU, xxx-3, 1913, s. 13, 17.

③ L. V. Clark, Introduction to the Uighur ciril Documents of the East TurkesTan (13th-14th cc.), Bloomington 1975, pp. 186-196.

④ ياڭ فۇشۋە، نيۇرۇجى: «شاجۇ ئۇيغۇرلىرى ۋە ئۇلارغا دائىر يازما يادىكارلىقلار»، لەنجۇ، گەنسۇ مەدەنىيەت نەشرىياتى، 1995 - يىلى، خەنزۇچە نەشرى، 301 - بەت.

⑤ يۇقىرىقى كىتاب، 119 - بەت.

⑥ يۇقىرىقى كىتاب، 121 - بەت.

⑦ «يۈەن سۇلالىسى تارىخى»، 221 - جىلد «بارچۇق ئارت تېكىنىنىڭ تەرجىمىھالى».

⑧ «يۈەن سۇلالىسى تارىخى»، 134 - جىلد «شايبانىنىڭ تەرجىمىھالى».

⑩ «يۈەن سۇلالىسىنىڭ قانۇن - تۈزۈملىرى»، 34 - جىلد «قېچىپ يۈرگەن ئاھالىلەرنى قوغلاپ تۇتۇش».

⑪ «يۈەن سۇلالىسىنىڭ قانۇن - تۈزۈملىرى» 24 - جىلد «خەنزۇ قوشۇنلىرىنىڭ يېرىنى ئۆلچەمەسلىك» دېگەن تارمىقىدا: ھەربىي خىراجەت ئۈچۈن مىڭ تىزىق يارماقنى چىقىرىش «ئادەتتىكى دېھقان ئائىلىسى» ئۈچۈن ئېيتقاندا، «پەر-زېمىنلىرىنى ساتماقتىن باشقا ئامال يوق» دېيىلگەن.

⑫ «يۈەن سۇلالىسى تارىخى»، 10 - جىلد «شىزۇنىڭ تەرجىمىھالى».

⑬ يۇقىرىدا نەقىل كەلتۈرۈلگەن پۈتۈكلەرنىڭ ئاخىرىدىكى USP دېگەن ھەرپلەر ۋ. رادىلوفى يازغان «Uigurische Sprachdenk maler» دېگەن كىتاب نامىنىڭ قىسقارتىلمىسى، ئۇنىڭ ئاخىرىدىكى رەقەم پۈتۈكلەرنىڭ رەتلەنگەن نومۇرىنى كۆرسىتىدۇ.

⑭ С. Е. Малов, Памятник Древне Тюркской Письменности, М-Л, 1951, СТР. 204-206.

⑮ ئاباب ئەسىرىم: «قەدىمكى زاماندا شىنجاڭدا پۇل ئورنىدا كىشىلىتىلگەن ئەمەلىي بۇيۇم پۇل - ماتا»، «جۇڭگو پۇللىرى» ژۇرنىلى، 1989 - يىللىق 3 - سان، 15 - 17 - بەتلەر.

⑩ مەھمۇد قەشقەرى: «تۈركىي تىللار دىۋانى» 1 - توم، 546 - بەت، شىنجاڭ خەلق نەشرىياتى، 1980 - يىل.

⑪ С. Е. Малов, Памятник Древне Тюркской Письменности, СТР. 204-207.

⑫ قۇربان ۋەلى: «تۇرپاندىن قېزىۋېلىنغان قەدىمكى ئۇيغۇر يېزىقىدىكى بەش پارچە پۈتۈك»، «جۇڭگودىكى مىللەتلەرنىڭ قەدىمكى يېزىقى تەتقىقاتى»، جۇڭگو ئىجتىمائىي پەنلەر نەشرىياتى، 1984 - يىل، 108 - بەت.

⑬ «يۈەن سۇلالىسى تارىخى» 58 - جىلد «ئەمەلدارلار تەرجىمىھالى».

⑭ «يۈەن سۇلالىسى تارىخى» 122 - جىلد «بارچۇق ئارت تېكىنىنىڭ تەرجىمىھالى».

⑮ م. قۇتلۇقۇم يازغان، چېن خۇڭفا تەرجىمە قىلغان «موڭغۇللارنىڭ شەرقىي تۈركىستاندىكى ھۆكۈمرانلىقى»، «موڭغۇل تارىخى تەتقىقاتىغا دائىر پايدىلىنىش ماتېرىياللىرى»، 62 - توپلام، 1985 - يىل، 9 - بەت.

⑯ ئابدۇقادىر داۋۇت: «يەكەن تارىخى توغرىسىدا»، «يەكەن ئەدەبىيات - سەنئىتى»، 1982 - يىللىق 1 - سان.

⑰ لوشياڭلىن: «تاڭ، يۈەن سۇلالىسى دەۋرلىرىدىكى نېستورى دىنى»، شياڭگاڭ جۇڭگوشۇناسلىق جەمئىيىتى، 1966 - يىل، 232 - بەت.

⑱ بارتولد يازغان، لوجىپىڭ تەرجىمە قىلغان «ئوتتۇرا ئاسيا تۈركلىرى تارىخىدىن 12 لېكسىيە»، «جۇڭگو ئىجتىمائىي پەنلەر تەتقىقاتى»، 1984 - يىل، 207 - بەت.

⑲ «يۈەن سۇلالىسى تارىخى» 41 - جىلد «شۈندىڭ تەرجىمىھالى».

⑳ يۈەن سۇلالىسى دەۋرىدە ئۇيغۇرلاردىكى جازانە ئۆسۈمى ناھايىتى يۇقىرى بولۇپ، يىللىق ئۆسۈمى 100 - 300 پىرسەنتكە چىقىدى. ناھايىتى ئېسىم: «تۇرپاندىن قېزىۋېلىنغان قەدىمكى ئۇيغۇر يېزىقىدىكى پۇل قەرز ئېلىشقا دائىر پۈتۈكلەر توغرىسىدىكى بايان» غا قارالسا، «دۇنخۇاڭ تەتقىقاتى»، 1990 - يىللىق 1 - سان، 80 - بەت.

㉑ فېڭ جياشېڭ: «يۈەن سۇلالىسى دەۋرىدىكى ئۇيغۇرچە ئىككى پارچە تىلخەت»، «تارىخ تەتقىقاتى»، 1954 - يىللىق 1 - سان، 120 - 126 - بەتلەر.

㉒ «يۈەن سۇلالىسى تارىخى» 134 - جىلد «شايبانىڭ تەرجىمىھالى».

㉓ «يۈەن سۇلالىسى دەۋرىدىكى ھۆججەتلەر» 37 - جىلد «ھۆدەيچى يوللىغ

ھەزرىت ئابدىسى».

㉔ С. Е. Малов, Памятник Древне Тюркской Письменности, СТР. 201-

207.

③۱ ستالین: «لېنینىزم مەسىلىلىرى»، بېيجىڭ خەلق نەشرىياتى، 1953 - يىل، خەنزۇچە نەشرى، 867 - 868 - بەتلەر.

③۲ شەتتەن شىنغۇ: «قەدىمكى ئۇيغۇر يېزىقىدىكى ۋەسىقىلەر توپلىمى»، داھەن ئۇنىۋېرسىتېتى نەشرىياتى، 1993 - يىل، 57 - 58 - بەتلەر.

③۳ يۇقىرىقى كىتاپ، 61 - 62 - بەتلەر.

③۴ P. ziem. «Drei neue Uigrische Skla ven dokumente. Altorientalische Forschungen» S, 1977, S.149—154.

③۵ چېنىشېۋ، فېڭ جياشېڭ: «قەدىمكى ئۇيغۇر يېزىقىدىكى بىڭتۇڭ (شەنجاڭ) نىڭ ئۆزىنى ساتقانلىقى توغرىسىدىكى ئۈچ پارچە تىلخەت، قوشۇمچە خوجايىن ئۈستىدە قىلىنغان ھەرزنامە»، «ئارخېئولوگىيە ئىلمىي ژۇرنىلى»، 1958 - يىللىق 2 - سان، 109 - 120 - بەتلەر.

ئاپتورنىڭ خىزمەت ئورنى: شىنجاڭ ئۇنىۋېرسىتېتى

تەرجىمە قىلغۇچى: ئەزىز يۈسۈپ

ناۋائىنىڭ ئەسلى نەسەبى توغرىسىدا

ئىمىن تۇرسۇن

ناۋائىي پۈتۈن دۇنيا پەن - سەنئەت ئەھلىگە مەلۇم بولغان ئۇلۇغ شائىر. ناۋائىينىڭ ئەدەبىي - ئىلمىي ئىجادىيەتلىرى، سىياسىي - ئىجتىمائىي پائالىيەتلىرى نۇرغۇن تەتقىقاتچىلار تەرىپىدىن ھەر تەرەپلىمە يورۇتۇپ بېرىلدى. لېكىن بىزدە بۇ جاھان شۇمۇل ئەدىبىنىڭ ئەسلى نەسەبى، شەخسىي ھاياتى، ئەسەرلىرىنىڭ تىلى توغرىسىدىكى مۇھىم مەسىلىلەر تېخى يېشىلمىدى. ئەنە شۇ مەسىلىلەرنى يېشىشكە دائىر ئىزدىنىش ۋە تەتقىقاتنى چوققۇرراق ۋە كەڭرەك ئېلىپ بېرىش ئەدەبىياتشۇناس، تارىخشۇناس ۋە تىلشۇناسلارنىڭ بۇرچلىرىدىن دەپ ھېسابلايمەن. شۇ سەۋەبتىن، مەزكۇر مەسىلىلەر توغرىسىدا ئىزدىنىپ، بەزى چۈشەنچىلەرنى ھاسىل قىلدىم. بۇ چۈشەنچىلەرنى ئوقۇرمەنلىرىمىزنىڭ مۇلاھىزىسىگە ۋە تەتقىقاتچىلىرىمىزنىڭ مۇھاكىمىسىگە يوللاش ئۈچۈن، بىرقانچە ماقالە يېزىشقا كىرىشتىم. بىرىنچى ماقالەم ناۋائىينىڭ ئەسلى نەسەبى توغرىسىدا؛ ئىككىنچى ماقالەم ناۋائىينىڭ شەخسىي ھاياتى توغرىسىدا، قوشۇمچە ماۋزۇسى «ناۋائىي ۋە ئىشقى مۇھەببەت» (بۇ ماقالە «قەشقەر ئەدەبىياتى» ژۇرنىلىنىڭ 1996- يىلى 5- ساندا ئېلان قىلىندى). قالغان مەسىلىلەر توغرىسىدىكى ماقالىلەر بىر - بىرلەپ ئېلان قىلىنىدۇ.

يازما مەنبەلەردە ناۋائىينىڭ تەرجىمىھالى، بولۇپمۇ ئەسلى نەسەبى توغرىسىدا بايان قىلىنغان بەزى تەپسىلات ۋە بۇنىڭغا دائىر مۇتالىئەنى تۆۋەندىكىچە تۈزۈپ چىقتىم.

1. ئەلىشىر ناۋائىنىڭ ئاتىسى توغرىسىدا

ئىلگىرى بەزى تەتقىقاتچىلار (جۈملىدىن مەنمۇ) ناۋائىنىڭ ئاتىسىنى ئەمىر تۆمۈر ۋە ئۇنىڭ ئوغۇللىرىغا خىزمەت قىلغىنى ھەم يېقىنلىق مۇناسىۋىتىنى كۆزدە تۇتۇپ، بارلاش جەمەتىدىن دەپ خاتا چۈشىنىپ، شۇنداق بايان قىلىشقانىدى. تارىخىي مەنبەلەر بۇ چۈشەنچىنى ئىسكار قىلىپ، ئەينى پاكىتلار بىلەن تەمىن ئەتتى.

(1) «تەزكىرە نۇش - شۇئەرا» («شائىرلار تەزكىرىسى»)

بۇ، ناۋائىنىڭ تاپشۇرۇقى بىلەن، ئەدەبىياتشۇناس دەۋلەتشاھ سەمەرقەندى ھىجرىيە 892 - (مىلادىيە 1486-) يىلى يېزىپ چىققان پارسچە ئەسەر. مۇكەللىپ بۇ كىتابدا ئىراق، ئىران ۋە ئوتتۇرا ئاسىيادا، X - XV ئەسىرلەردە ياشىغان 150 نەچچە چوڭ شائىرنى ۋە ئۇلارنىڭ شېئىرلىرىدىن نەمۇنىلەرنى تونۇشتۇرغان. بۇ كىتابنىڭ «ئۆمۈرلىرى ئۇزۇن بولسۇن، ئەمىرلەر پادىشاھى، فەزىللار مەدەتكارى، ئۇلۇغ ئەمىر نىزامىدىن ئەلىشىر زىكىرىدە» دېگەن بابىدا مۇنداق بايان قىلىنغان:

«... بۇ مەشھۇر ۋە ئالىي دەرىجىلىك، ئەمىرنىڭ بۈيۈك ئاتىسى زامانىسىنىڭ مەشھۇر كىشىلىرىدىن ۋە چىغتاي ئۇلۇسىنىڭ ئۇلۇغلىرىدىن ۋە سۇلتان ئەبۇلقاسىم بابۇر باھادىر ھۆكۈمرانلىقى دەۋرىدە، سۇلتاننىڭ يېقىن كىشىسى بولۇپ، مەملىكەتنى ئىدارە قىلىش ۋە دەۋلەتكە كېپىللىك قىلىش ئۇنىڭ ئىنان - ئىختىيارىدا ئىدى. ئىنتايىن فەزىللىق بىلەن ھەر ۋاقىت ئۆز ئوغلىغا پەزىلەت ئۆگەتتى؛ بارلىق ھىممىتىنى ساغادەتەن پەرزەنتىنى ئىلىم - ھۈنەر بېزەكلىرى بىلەن زىننەتلەشكە ۋە ھىدايەت نۇرلىرى بىلەن يورۇتۇشقا سەرپ قىلدى... ئۇ بۇزۇركۈۋارنىڭ تىرىشىپ قىلغان ھەرىكىتى بىھۈدە كەتمىدى. ئاتىسىدىن كېيىن (ئەلىشىر) نادىرى دەۋرانلىق، ئىززەت - تەمكىنلىك كۈرسىسىدا قارار تاپتى...»

(2) «رەۋزەتۇس - سەفا فى سىيرەتۇل ئەنبىيا ۋەل - مۇلۇك ۋەل - خۇلەفا» («پەيغەمبەرلەر، پادىشاھلار ۋە خەلىفىلەر تەرجىمىھالىلىرى

توغرىسىدىكى پاكلىق بېغى»)

مۇئەللىپى «مىرخاند» نامى بىلەن مەشھۇر بولغان تارىخچى مۇھەممەد ئىبنى خاۋەندشاه (1433 - 1498) ھېراتتا ئوقۇغان. يەتتە جىلدلىق بۇ مەشھۇر تارىخ كىتابىنى ھىجرىيە 899 - 901 - (مىلادىيە 1494 - 1496-) يىللىرى يازغان (بۇ كىتابنىڭ 7 - جىلدىنى ئۇنىڭ تۈزگەن تېزىسى بويىچە نەۋرىسى خاندەمىر ھىجرىيە 927 -، يەنى مىلادىيە 1521 - يىلى پۈتتۈرگەن). بۇ كىتابنىڭ «ئۇلۇغ ۋە ساھىب تەدبىر ئەمىر ئەلىشىرنىڭ سۇلتان ئەھمەد مىرزا ئوردىسىدا جاھانگىر خاقان ھۈسەيىن مىرزا مۇلازىمىتىگە كېلىشىنىڭ بايانىدا مۇشكىن رەقەم قەلەمنىڭ نۇكتە تىرازلىقى ۋە ئۇنىڭ ھال - ئەھۋالىنى بايان قىلىشتا كۆرسەتكەن سېھىر پەردازلىقى» دېگەن بابىدا، ناۋائىينىڭ ئاتىسى ھەققىدە مۇنداق يېزىلغان: «... ئۇ ئاپتاپ دېلىق ئەمىرنىڭ ئۇلۇغ ۋە ساخاۋەتلىك ئاتىسى ئاۋۋال زامانە تەقەززاسى بىلەن، ئەمىر تۆمۈر كوراگاننىڭ ئوغلى مىرزا ئۆمەر شەيخ باھادىرنىڭ خاس مۇلازىملىرى قاتارىدىن ئورۇن ئېلىپ، ئەتىۋارلىق قەلىمى ئۇنىڭ بىسات لەۋھىگە كوكۇلداشلىق دەرىجىسىنى يازغانىدى...»

(3) «ھەبىيۇس - سىيەرفى ئەخبار ۋە ئەفرا دۇلبەشەر» («ئىنسانلارنىڭ ھەر بىرى توغرىسىدا خەۋەرلەر ۋە دوستانە بايانلار»)

مۇئەللىپى «خاندەمىر» نامى بىلەن مەشھۇر بولغان غىياسىدىن ئىبنى ھۇمامۇددىن مۇھەممەد ئىبنى خوجا جەلالۇددىن مۇھەممەد ئىبنى خوجا بۇرھانىددىن (ھىجرىيە 880 - 941 -، مىلادىيە 1475 - 1534 - يىللار) بۇ زات ناۋائىينىڭ زامانىدىشى، ياشلىقىدىن تاكى ناۋائىينىڭ ۋاپاتىغىچە، ئۇنىڭ كۈتۈپخانىسىدا ئىشلىگەن. ناۋائىينىڭ تاپشۇرۇقى بويىچە، ئونلىغان تارىخىي ئەسەر يازغان. «ھەبىيۇس - سىيەر» ھىجرىيە 921 - 930 - (مىلادىيە 1515 - 1523) يىللىرى يېزىلغان. مەزكۇر كىتابنىڭ «ئەمىرلەر، ۋەزىرلەر ۋە سەدرلەر گۇرۇھىنىڭ خاقانى مەنسۇر سۇلتان ھۈسەيىن مۇلازىمىتىگە يېتىشكىنى ۋە بەزى مۇھىم دەۋلەت ئىشلىرىنىڭ سەرەنجام ئېتىلىگىنى بايانىدا» دېگەن بابىدا، مىرخاندنىڭ «رەۋزەتۇس

سەفا» كىتابىدا يېزىلغان مەزمۇن قەيىت قىلىنغان: «ئەسىرنىڭ بۈيۈك ئانا-
بوۋىلىرى قەدىمدىن ئۆمەر شەيخ باھادىر ئىبنى ئەسىر تۆمۈر كوراگان
خاندىننىڭ خاس كىشىلىرى جۈملىسىدىن ئىدى ۋە كوكۇلداشلىق مەنىسى
ئېتىبار قەلىمى بىلەن ئۇنىڭ خاتىرىلەۋەنگە بىتىلگەنىدى. »
(4) «مۇنەنەتات» — بۇ ئەلىشىر ناۋائىي ئۆزى تۈزگەن خەت - چەكلەر

توپلىمى

بۇ توپلامغا كىرگۈزۈلگەن مەكتۇپلارنىڭ بىرىدە ناۋائىي سەلتەنەت
خادىملىرىنى ۋە يۇرت كاتىبلىرىنى تەرىپلەپ كېلىپ: «ئۇيغۇرى سۈپەتلىك
باخشىلار، ئۇيغۇرى مەرتىۋىلىك ياخشىلار» دەپ ئالاھىدە قەيىت قىلغان.
ئەلىشىر ناۋائىي مەزكۇر ئىبارىسى بىلەن ئۆز نەسەبىدىن بىشارەت بەرگەن.
(5) «تارىخى رەشىدى» (سەئىدىيە، يەنى پاركەنت خانلىقىنىڭ
ئىككىنچى پادىشاھى ئابدۇرەشىدخان نامىغا بېغىشلانغان مۇتئۇر تارىخى
كىتاب)

مۇئەللىپى مىرزا مۇھەممەد ھەيدەر دوغلات ئىبنى مۇھەممەد ھۈسەيىن
كوراگان. تەخمىنەن مىلادىيە 1545 - يىلى يېزىلغان. مىرزا ھەيدەر
ياشلىق چېغىدا ھېراتتا ئوقۇغان، ئەلىشىرنى كۆرگەن ۋە ئۇنىڭ ھاياتىنى
ئوبدان بىلىدىغان زات ئىدى. مەزكۇر ئەسەرنىڭ «زىكرى مىرئەلىشىر»
دېگەن ماۋزۇسىدا مۇنداق دەپ يازغان:

مىرئەلىشىرنىڭ «ئەسلى ئۇيغۇر باخشىلىرىدىن تۇرۇر، ئاتاسىنى
كىچىككىنە باخشى ئاتار ئەردىلەر. » ناۋائىي توغرىسىدىكى زىكىر «مەۋلانە
سەئىدىدىن كاشغەرى ئەلەيھىمۇ رەھمە... زىكرى ھافىز مەھمۇد
زىيارەتگاھى» قاتارلىق توققۇز زاتنىڭ زىكىرىدىن كېيىن بېرىلگەن.

زەھرىدىن بابۇر «بابۇرنامە» سىدە، مىرزا مۇھەممەد ھەيدەر دوغلات
توغرىسىدا مۇنداق بايان قىلغان: ئەسىر تۆمۈرنىڭ ئوغلى ئۆمەر شەيخنىڭ
«ئۈچىنچى قىزى خۇب نىگار خانىم ئىدى. مۇھەممەد ھۈسەيىن كوراگان
دوغلاتقا بېرىپ ئىدى. (مۇھەممەد ھۈسەيىن كوراگاننىڭ) بىر قىزى، بىر
ئوغلى بولۇپ ئىدى... ئوغلى ھەيدەر مىرزا ئىدى. ئاتاسىنى ئۆزىبىك
ئۆلتۈرگەندىن سوڭ كېلىپ مېنىڭ مۇلازىمىتىمدە ئۈچ - تۆت يىل تۇرۇپ،

سوڭره ئىجازەت تىلەپ، كاشغەرغە، خان قېشىغا (سۇلتان سەئىدخان قېشىغا - م) باردى. »
[مۇئالىمە]

يۇقىرىدا مۆتىۋەر كىتابلاردىن نەقىل قىلىنغان ئەشۇ بايانلاردىن ئەلىشىر ناۋائىينىڭ ئاتىسى توغرىسىدا بەزى چۈشەنچىلەرگە ئىگە بولدۇق: بىرىنچىدىن، ئەلىشىر ناۋائىينىڭ ئاتىسى «ئۆز زامانىسىنىڭ مەشھۇر كىشىلىرىدىن ۋە چىختاي ئۇلۇسىنىڭ ئۇلۇغلىرىدىن» ئىكەن؛ ئەمىر تۆمۈر كوراگاننىڭ ئوغلى ئۆمەر شەيخنىڭ ھۆكۈمرانلىقى دەۋرىدە «كوكۇلداش» دېگەن يۇقىرى مەرتىۋىگە ئىگە بولغان؛ ئەبۇلقاسىم بابۇر سەلتەنەتسىمۇ «مەملىكەتنى ئىدارە قىلىش ۋە دەۋلەتكە كاپالەتلىك قىلىش شۇنىڭ (ناۋائىي ئاتىسىنىڭ - م) ئىشەنچ - ئىختىيارىدا بولغان» مۇھىم دۆلەت ئەربابى ئىكەن.

ئىككىنچىدىن، ئەلىشىر ناۋائىينىڭ ئاتىسى ناھايىتى بىلىملىك، ساخاۋەتلىك، غەيرەتلىك زات ئىكەن. ئۆزى ئىلىم - مەرىپەت ئىگىسى بولغىنى ئۈچۈن، ئوغلى ئەلىشىرنىڭ بىلىملىك، پەزىلەتلىك بولۇپ يېتىشىشىگە بارلىق ھىممىتىنى بېغىشلىغانىكەن. ئەنە شۇ ھۆرمەتلىك زاتنىڭ ئىسمى غىياسىدىن، سۈپەتلىرى «باخشى» ۋە «كىچىك باھادىر ئىكەن».

«كوكۇلداش» نىڭ ئەسلى مەنىسى ئېمىلدەش ئاكا - ئۇكا، يەنى قېرىنداش بولماي، بىر ئانىنى ئېمىپ ئاكا - ئۇكا بولغان دېگەنلىك بولىدۇ. كېيىنچە بۇ نام خان - پادىشاھ خاندانغا يېقىن بولغان مەنسەپ مەنىسىنى بىلدۈرىدىغان بولغان. بۇ مەنسەپ ئىگىسى بولغان كىشى دۆلەتنىڭ ئامانلىق ۋە بىخەتەرلىك ئىشلىرىغا مەسئۇل بولغان.

«باخشى» - قەدىمكى ئۇيغۇر تىلىدا ئۈچ خىل مەنىنى بىلدۈرىدىغان ئاتالغۇ: (1) مۇئەللىم، (2) ئۇستاز، (3) ھەكىم، دوكتور، تەبىب. مەملىكەتتىمىزدە چىڭ خاندانلىقىنىڭ چيەنلۇڭ زامانىسىدا (1736 - 1796) ئىمپېراتور ئايشىن گور خۇڭلىنىڭ رىياسەتچىلىكىدە تۈزۈلگەن «بەش تىللىق مانجۇچە لۇغەت» دە، «باخشى» سۆزىگە خەنزۇچە «بوشى»

(博士) دەپ ئىزاھ بېرىلگەن؛ «بوشى» ھازىر خەنزۇ تىلىدا «دوكتور» (پەنلەر دوكتورى) مەنىسىنى بىلدۈرىدىغان خام ئاتالغۇ. «باخشى» سۆزى كېيىن موڭغۇل تىلىغا قوبۇل قىلىنىپ، «ئۇستاز»، «تېۋىپ» مەنىسىدە قوللىنىلغان. «بابۇرنامە» دە يېزىلىشىچە: «يارامنى باققىلى ئەبىكە باخشى ئاتلىق موڭغۇل جەرراھىنى ئىبەرىپتۈرلەر، موڭغۇل ئېلى جەرراھىنى ھەم باخشى دەپ.»

«كىچىك باھادىر» — «كىچىك باتۇر»، ئېھتىمال، غىياسىدىننىڭ بويى ۋىجىكرەك بولغاچقا، ياكى ئاتىسىنىڭ ئەركە ئوغلى بولغاچقا، «كىچىك» دەپ سۆپەتلەنگەن بولۇشى مۇمكىن. ئۆزى شىجائەتلىك بولغاچقا، باتۇر دېگەن نامغا مۇشەررەپ بولغان.

«كىچىك باھادىر» غىياسىدىن «باخشى» چوڭ بولغان ئائىلە ئىلىم مەرىپەتكە، ئەدەبىياتقا ئىشتىياق باغلىغان ئائىلە ئىكەن. غىياسىدىن ئۆزى پارىل كىشى بولۇش بىلەن بىللە، ئۇنىڭ ئىنىلىرىمۇ شائىر ئىكەن: بىر ئىنىسى «كەبۇلى»، يەنە بىرى «غەربىي» دەپ تەخەللۇس ئىشلەتكەن. ئەلىشىرنىڭ «ئائىلە مۇھىتى ئۇنىڭ بالىلىق چېغىدىلا ئەدەبىياتقا زور ھەۋەس قوزغىغان.»

ئەمدى، «بارلاس جەمەتىدىن» دېيىلگەن مەسىلىگە كەلسەك، غىياسىدىن پەقەت ئەمىر تۆمۈر خانىدانغا يېقىن بولغىنىغا قاراپلا دېيىلگەن بىر خىل پەرەز بولسا كېرەك. چىڭتاي خانىدانىدىن تۇغلۇق تۆمۈرخان بىلەن بىللە ئىسلامنى قوبۇل قىلغان (ۋە كېيىن تۈركلەشكەن) مەرتىۋىلىك جەمەتلەردىن بارلاس، ئارات، جوراس، دوغلاتلار تۆمۈرىي سەلتەنتى دەۋرىدە، تاكى قىفچاق خانلىرىغا مەنسۇپ بولغان مۇھەممەد شەيبانىخان ئۆزبېك كۆچمەنلىرىنى سىر دەرياسى بويىدىن باشلاپ كىرىپ، (ھىجرىيە 906 - يىلىنىڭ باشلىرىدا، يەنى مىلادىيە 1500 - يىلىنىڭ ئىيۇل ئېيىدا) ئوتتۇرا ئاسىيانىڭ بىر بۆلۈكىدە ھاكىمىيەت تىكلەنگەنگە قەدەر، مەملىكەتنىڭ ھەر ساھەسىدە يېتەكچىلىك ئورۇننى توتۇپ كەلگەن. ئۆزبېك مۇھەممەد شەيبانىخاننىڭ «بەس ئەمدى، بارلاس سەلتەنتىگە» دەپ جاكارلىغانلىقىمۇ شۇنى بىلدۈرىدۇ. تارىخچى مىرخاننىڭ يېزىشىچە،

سۇلتان ھۈسەيىن بايقىرا ئەلىشىر ناۋائىينى مۆھۈردارلىققا (تامغىچلىققا) تەيىنلىگىنىدە، ناۋائىي مۇنداق شەرت قويغان: «ئەمىر نىزامىدىن ئەلىشىر... مەن ئەمدى ئۇلۇغ ئاستانە ئىچكىلىرى قاتارىدا مەن، ئۇلۇغ مەنەسپ ئىگىسى مەن، ئاسمانچە تەخت ئەمىرلىرىنىڭ ھەممىسىدىن يۇقىرىراق ئورۇندا ئولتۇرۇپتىمەن. مۇبادا، ئەمىرلىك مەنەسپىگە مۇتەسەددى بولسام، بارلاس ۋە ئارلات ئەمىرلىرىدىن بەزىلىرى تۆرەگە (قائىدە - نىزامغا) بىنائەن مەندىن يۇقىرى ئولتۇرىدۇ. بەس، بۇ ئەمىرلەرگە كېپىل بولۇش مېنىڭ مەنەسپىدىن تۆۋەنراقتۇر، دېگەندە، خاقانى مەنسۇر (ھۈسەيىن بايقىرا - م) ئۇنىڭ بۇ ئۆزىنى قوبۇل قىلىپ، ئىنتايىن ئىنايەت بېخشىلىغانلىقى ئۈچۈن، بارلاس ئۈمىراسىدىن ئەمىر مۇزەففەر بارلاستىن باشقا بىرەر كىم ئەلىشىردىن ئاۋۋال مۆھۈر باسمىسۇن، دېگەن ھۇمايۇن ھۆكۈم چىقاردى» («رەۋزەتۇس - سەفا» نىڭ «خاقانى مەنسۇرنىڭ ئەمىر نىزامىدىن ئەلىشىرنى ئەمىرلىك مەنەسپىگە تەيىنلىگەنلىكى بايانى» دېگەن بابىدا). مەزكۇر بايانغا قارىغاندا، ئەلىشىر ئائىلىسى بارلاس جەمەتىگە مەنسۇپ ئەمەسلىكى بىلىنىپ تۇرۇپتۇ. ھازىرقى زامان ئۆزبېك ئەدەبىياتشۇناسلىرىدىن نۇرۇللا ئەخمەدوۋ (تاشكەنت دۆلەت ئۇنىۋېرسىتېتىنىڭ دوختېنتى) نىڭ مۇلاھىزىسىچە، ئەلىشىر ناۋائىي ئۆزىنىڭ بىرەر ئەسىرىدە ئاتا - ئانىسىنىڭ مۇبارەك ئىسىملىرىنى تىلغا ئالمىغان. بىزنىڭ ئادىتىمىزدە پەرزەنت ئۆز ئاتا - ئانىسىنى ياكى ئەر - خوتۇن بىر - بىرىنى ئۆز ناملىرى بىلەن قىچقىرىش بىئەدەپلىك بولىدۇ. شۇڭا، كىلاسسىك ئەدىبلىرىمىزنىڭ تولىسى ئۆز ئەسەرلىرىدە ئاتا - ئانىلىرى توغرىسىدا بايان قىلمىغان.

2. ئەلىشىر ناۋائىينىڭ ئۇستاز ۋە

مۇرەببىلىرى توغرىسىدا

ئەلىشىر يىگىتلىك دەۋرىدە ئىشتىياق بىلەن ئىلىم تەھسىل قىلىشقا

بېرىلگەندە، ئۇنىڭغا تۈرلۈك پەنلەردىن دەرس بەرگۈچى «ئاخۇنۇم» دۇر؛
ئۇنىڭ بېشىغا ئېغىر كۈن چۈشكەندە مەدەتكار بولغۇچى «كاشغەرىيلەر»
دۇر.

بۇ مەسىلىنى ئېنىقلاشتا، ئالدى بىلەن، ئەلىشىرنىڭ بالىلىق چېغى
توغرىسىدا سۆزلەش ئانچە ئارتۇقچىلىق قىلماس.

نزامىددىن ئەلىشىرنىڭ ئاتىسى غىياسىددىن فەرغانىگە ھىجرەت
قىلغاندىن كېيىن، ئەمىر تۆمۈر ئاستانىسىدە بولغان. بىر مەزگىل
«ئەسەخ» شەھىرى (تۆمۈرىي شاھزادە ئۆمەر شەيخ سىياسىي مەركەز قىلغان
ئەنجان ۋىلايىتىدىكى بىر شەھەر) دە، ئۆمەر شەيخنىڭ ئوردا مۇلازىمىتىدە
بولغان. كېيىن ھېراتقا كۆچۈپ كەتكەن. نزامىددىن ئەلىشىر ھېراتتا
ھىجرەت 844 - يىلى رامزاننىڭ 7 - كۈنى (مىلادىيە 1441 - يىلى 9 -
فېۋرالدا) تۇغۇلغان. بۇ چاغدا غىياسىددىن باخشى شاھ رۇخ مىرزا
سەلتەنىتىدە خىزمەت قىلىۋاتاتتى. 1447 - يىلى (ئەلىشىر يەتتە ياش
چېغىدا) شاھ رۇخ مىرزا ئۆلۈپ، تۆمۈرىي شاھزادىلەر ئوتتۇرىسىدا تەخت
تاج تالىشىش تۈپەيلىدىن جەڭ - جېدەل كەسكىنلىشىپ، يۈرت مالىمان
بولغاچقا، نۇرغۇنلىغان كىشىلەر تەرەپ - تەرەپكە كۆچۈپ كېتىشكە مەجبۇر
بولغان. شۇ قاتاردا غىياسىددىن ئۆز ئائىلىسى بىلەن ئىراققا كۆچۈپ
بېرىپ، تەفت شەھىرىدە ئۈچ يىلچە ياشىغان. خوراساندا ئۇرۇش
مالمانچىلىقى بېسىققاندىن كېيىن، غىياسىددىن ئائىلىسى ھېراتقا قايتىپ
كەلگەن. بۇ چاغدا ئەلىشىر ئون ياشتا ئىدى. ئەبۇلقاسىم بابۇر
غىياسىددىننى سەبزۇەرگە ھاكىم قىلىپ ئەۋەتكەن. ئەلىشىر ھېراتتا قېلىپ
ئوقۇغان. ئەلىشىر 12 ياشقا كىرگەندە ئاتىسى ۋاپات بولۇپ، ئەبۇلقاسىم
بابۇرنىڭ قولىدا قالغان. ئەلىشىر 15 يېشىدا ھۈسەيىن بايقىرا بىلەن بىللە
ئەبۇلقاسىم بابۇر ئوردىسىدا خىزمەت قىلغان. بىر يىلدىن كېيىن (1456 -
يىلى) ئەبۇلقاسىم بابۇر مەشھەدگە يۆتكەلگەندە، ئەلىشىرمۇ بىللە كەتكەن.
ھېرات تىنچىغاندىن كېيىن، ئەلىشىر ھېراتقا قايتىپ كەلگەن. بىراق بۇ
يەردە ئۇزاق تۇرالمايغان.

ئەلىشىر «ئەبۇ سەئىد سۇلتان زاماندا خوراسان پاپتەختىگە - ھېراتقا

بېرىپ، بىر نەچچە كۈننى ئاشۇ ئىقبال ئاشيانلىق ئاستانە مۇلازىمىتىدە ئۆتكۈزدى. ئەمما ئۆز ھالىغا مۇناسىپ زىچايەت ۋە تەربىيەت تاپالمىدى. شۇ سەۋەبتىن خوراساندىن بېھىشت مانەند سەمەرقەنتكە بېرىپ، خوجا جالالۇددىن ئەبۇلئەيس خانقاسىدا ئىستىقامەت قىلدى ۋە كۆپ ۋاقتىنى كىتاب مۇتالىغىسىگە سەرپلىدى. بەزىدە ماۋرائۇننەھرنىڭ ساھىب ئىختىيارى بولغان ئەمىر دەرۋىش مۇھەممەد ئارخان ۋە ئەمىر ئەھمەد ھاجىبەگ بىلەن باردى - كەلدى قىلىپ تۇردى» («رەۋزەنۇس-سەفا»).

ناۋائىي سەمەرقەنتكە مەجبۇرىيەت ئاستىدا كەتكەن. بۇ ھەقتە زەھىرىدىن بابۇر ئۆز قىياسىنى مۇنداق يازىدۇ:

«بىلىمىدىم، نە جەرىمە بىلەن، سۇلتان ئەبۇ سەئىد مىرزا (ناۋائىينى) ھېرىدىن ئىخراج قىلدى، سەمەرقەنتكە باردى. نېچە يىلكىم سەمەرقەنتتە ئىدى، ئەھمەد ھاجىبەگ مۇرەببىسى ۋە مۇقەۋۋىسى ئىدى.»

ئەلشىر 18 ياش چاغلىرىدا چوڭ پالاكەتكە ئۇچرىغان. سۇلتان ئەبۇ سەئىد پايتەخت ھېراتنى قولغا كىرگۈزگەندىن كېيىن، ئۆمەر شەيخنىڭ ۋە شاھ رۇخنىڭ ئەربابلىرى ۋە يېقىنلىرىنىڭ مال - مۈلكىنى مۇسادىرە قىلىپ، ئۆزلىرىنى ھەر جايغا سۈرگۈن قىلغان. شۇ قاتاردا ئەلشىرنىڭ ئانا مۈلكىمۇ مۇسادىرە قىلىنغان ۋە ئۆزى سوغۇق مۇئامىلىگە ئۇچراپ، سەمەرقەنتكە - «كاشغەرىيلەر» دىن ئەھمەد ھاجىبەگ قېشىغا بارغان. ئۆمۈرى سۇلالىدىن سۇلتان ئەبۇ سەئىد خوراسان پايتەختى - ھېرىنى ئىگىلىگەن يىلى ھىجرىيە 863 - (مىلادىيە 1458) يىلى ئەلشىر ھېراتتىن «ئىخراج قىلىنغان» (چىقىرىۋېتىلگەن).

ئەمما، «سەمەرقەنت ناۋائىينىڭ ھاياتى ۋە ئىجادىدا ناھايىتى چوڭ رول ئوينىغان». «سەمەرقەنتتە ناۋائىي سەمەرقەنت بېگى ئەھمەد ھاجىبەگ ۋە ئالىم فەزلۇللاھ ئەبۇلئەيسلەردىن ماددىي ياردەم ئېلىپ ئوقۇغان.» («ئۆزبېك ئەدەبىياتى تارىخى». تاشكەنت، 1953 - يىل)

ئەلشىرنىڭ تەلىم ئالغان مۇھىم ئۇستازى - مەۋلانە فەسىھۇددىن مۇھەممەد نىزامىي، يەنى «فەسىھۇددىن ئاخۇنۇم» دۇر. بۇ زات ھەققىدە

خاندەمىر «خۇلاسىە تۈل ئەخبار» دا مۇنداق دەپ يازغان:
«مەۋلانە فەسەھۇددىن مۇھەممەد نىزامىي تۇرمۇشىنىڭ بىنۇقسالىقى
ۋە نەسەبىنىڭ ياخشىلىقى، ئىلمۇ پەندە مۇكەممەللىكى بىلەن، پەزىلەتپەشە
ۋە بېنەزىردۇر. . . ئانھەزەت ئەمىر ئەلىشىر زۆرۈر ئىلىملەرنىڭ
پارچىسىنى جانابى مەۋلىۋى ھۇزۇرىدا ئۆگەنگەن ۋە ھەر قاچان ئۇ كىشىنى
ئاخۇن دەپ چاقىرار ئىدى. . . ئاخۇن فەسەھۇددىن مۇھەممەد نىزامىينىڭ
ھېكمەت، رىيازەت، مەنىلەر بايانى، سەرفى ۋە نەۋە ئىلىملىرى بويىچە
يازغان ئەسەرلىرى كۆپ ۋە بۇلارنىڭ ھەممىسى دېگۈدەك تەلەپلەر ئاراسىدا
مەشھۇردۇر. ئول جاناب فىقھ (ئىسلام قانۇنى) ۋە ھەدىس ئىلىملىرى
بويىچە ھەم ئىنتايىن ماھىر بولغىنى ئۈچۈن، مۇشۇ كۈنلەردە «ۋەقايە»
گە شەرھى يېزىش بىلەن بەندىدۇر.»

ھېرات، سەمەرقەنت ھەم ئەنجان ۋىلايەتلىرىدە، ھەتتا خارەزمىدە،
زىيالىيلار قاتلىمى ۋە مەنەسەپدارلار قاتارىدا، «ئاخۇنۇم» ۋە «كاشغەرىي»
(قەشقەرىيلىك) ياكى «موغۇلىستان بەگلىرى» دەپ ئاتالغان كىشىلەر
كۆپ ئىدى. بۇلار ئىلىم - پەن ۋە ئەدەبىيات - سەنئەت ساھەلىرىدە ھەم
ھاكىمىيەت دائىرىلىرىدە تەسىرى چوڭ ۋە مۇھىم ئورۇنلارنى تۇتقانىدى.
مەسىلەن، مەشھۇر تاجىك شائىرى ئابدۇراھمان جامىينىڭ پىر- ئۇستازى
سەئىددىن كاشغەرىي، ئەلىشىرنىڭ ئۇستازى فەسەھۇددىن ئاخۇنۇم ئىدى.
نىزامىددىن ئەلىشىر سەمەرقەنتتە ھىجرانلىق تۇرمۇشىنى
كەچۈرگەندە، «مۇرەببىي» (تەربىيىچى) ۋە «مۇقەۋۋۇسى» (مەدەت -
ياردەم بەرگۈچى) ئەھمەد ھاجىبەگ ئىبنى سۇلتان مەلىك كاشغەرىي ماددىي
ۋە مەنىۋى جەھەتتىن كۆپ ئاتىدارچىلىق قىلغان. ئەھمەد ھاجىبەگ ئەھمەد
مىرزانىڭ ئەمىرلىرىدىن ئىدى ھەم سۇلتان ئەبۇ زاماندىمۇ ئەمىر ئىدى.
«بابۇرنامە» دە يېزىلىشىچە:

«پەنە بىرى، ئەھمەد ھاجىبەگ ئىدى. سۇلتان مەلىك كاشغەرىينىڭ
ئوغلى ئىدى. ھىربىي ھۆكۈمىتىنى سۇلتان ئەبۇ سەئىد مىرزا نېچچە مەھىل
مۇڭا بېرىپ ئىدى. ئاباغاسى جانىبەگ ئۆلگەندىن سوڭ، ئۇنىڭ مۇچەسسەنى
بېرىپ، ئۇنى سەمەرقەنتكە ئىبەردى. خۇشتەبئەت ۋە مەردانە كىشى

ئىدى. «ۋەقايى» تەخەللۇس قىلۇر ئىدى؛ ساھىبى دىۋان ئەردى، شېئىرى
يامان ئەمەس ئىدى...؛ مىرئەلىشىر ناۋائىي ھېرىدىن سەمەرقەنتكە
كەلگەن پۇرسەتلەر ئەھمەد ھاجىبەگ بىلە بولۇر ئىدى.»

دېمەك، تۆمۈرىيلەر سۇلالىسىدە ھۆكۈمرانلىق تەبىقىسىدىمۇ
مەرتىۋىلىك - مەنەسپدار ئۇيغۇر كىشىلىرى كۆپ ئىدى. مەسىلەن،
سۇلتان مەلىك كاشغەرىي، ئۇنىڭ ئىنىسى جانىبەگ دولداي، سۇلتان
مەلىك كاشغەرىينىڭ ئوغۇللىرى ئەھمەد ھاجىبەگ ۋە ھاپىز مۇھەممەد بەگ،
يەنى ئابدۇلكەرىم ئەشرىت ۋە باشقىلار.

«جانىبەگ دولداي ئىدى. سۇلتان مەلىك كاشغەرىينىڭ ئىنىسى
ئىدى. سۇلتان ئەبۇ سەئىد مىرزا سەمەرقەنت ھۆكۈمىتىنى ۋە سۇلتان
ئەھمەد مىرزا ئۆز ئىشىكىنىڭ ئىختىيارىنى مۇخا بېرىپ ئىدى، مۇنى
ئىشىكىغا قىلىپ ئىدى. غەرىب (غارايىب) ئەخلاق ۋە ئەتىۋارلىق كىشى
ئىكەندۇر، ئاندىن غەرىب ئېمىلەر خېلى رىۋايەت قىلۇرلەر. ئول جۈملىدىن
بىرى بۇدۇر كىم، سەمەرقەنت ھاكىمى ئىكەن پۇرسەتلەر ئۆزبېكىدىن ئەلچى
كېلۇر، ئۆزبېك ئۇلۇسىدا بۇ ئەلچى زورغا (زور چېلىشچى) مەشھۇر
ئىكەندۇر. ئۆزبېك زور كىشىنى بۆكە دەرىمىش. جانىبەگ دەر كىم:
بۆكەمۇ سەن؟ بۆكە بولساڭ، كەل كۆرۈشەيلى، بۇ ئەلچى ھەر قانچە
مۇزاپىقە (كۈچىنىش) قىلۇر. (جانىبەگ) قويماس، كۆرۈشۈرلەر،
جانىبەگ يىنقار. (جانىبەگ) مەردانە كىشى ئەردى.»

ئۆمەر شەيخنىڭ ئەمىرلىرىدىن «يەنە بىرى، ھافىز مۇھەممەد بەگ
دولداي ئەردى. سۇلتان مەلىك كاشغەرىينىڭ ئوغلى ئەھمەد ھاجىبەگنىڭ
ئىنىسى ئەردى... ئۆمەر شەيخ مىرزا ئەنجان ھۆكۈمىتىنى ئاڭا بەردى...»
«يەنە بىرى، ئابدۇلكەرىم ئەشرىت (بىلىملىك - تەجرىبىلىك) ئۇيغۇر
ئىدى. سۇلتان ئەھمەد مىرزا قېشىنىدا ئىشىكىغا ئىدى. سەخىي ۋە مەردانە
كىشى ئىدى.»

بۇلاردىن ئەلىشىر ناۋائىي بىلەن بىۋاسىتە مۇناسىۋىتى بولغان ئەھمەد
ھاجىبەگ كاشغەرىي خوراساندا تەلىم ئالغان يۈكسەك مەدەنىيەتلىك كىشى
ئىدى. سۇلتان ئەبۇ سەئىد ۋاقتىدا ھېرانقا (1464 - 1465 - يىللىرى)

ھاكىم، كېيىن 1496 - يىلىغىچە سەمەرقەنت ھاكىمى بولغان. سۇلتان ھۈسەيىن بايقىرا ھېمىنى ئىشغال قىلىپ ئۆز سەلتەنەتىنى تىكلىگەندە، ئەلىشىر ناۋائىي سۇلتان ھۈسەيىن بايقىرانىڭ ئۆتۈنۈشى بىلەن، ئەھمەد ھاجىبەگىدىن رۇخسەت ئېلىپ، ھىجرىيە 875 - (مىلادىيە 1470م) يىلىدا مەكتەپداش دوستى (ھۈسەيىن بايقىرا) نىڭ قېشىغا كېلىپ، ئۇنىڭ مۇلازىمىتىدە بولدى. ناۋائىي سەمەرقەتتە 12 يىل ياشىغان.

[مۇتالىئە]

«ئاخۇن» سۆزى كونا ئىملادا «اخوند» شەكلىدە يېزىلاتتى. بۇسۆزنىڭ مەنبەسى توغرىسىدا ھەرخىل قاراشلار بار: بەزىلەر پارسچە سۆز دەيدۇ، بەزى تەتقىقاتچىلار «ئوغان - ئوغۇن» ياكى «ئارقۇن» دىن ئۆزگەرگەن دەيدۇ. قەدىمكى ئۇيغۇر تىلىدا «اغۇن - غۇن» دېگەندەك تۈرلىگۈچى قوشۇمچىلار بىلەن ياسىلىدىغان سۆزلەر كۆپ ئىدى. مەسىلەن، «قەين - قەيناغۇن» (قېيىن بويان)، «ساغۇن» (قەبىلە باشلىقى)، «ئاتا ساغۇن» (ھەكىم، تەبىب)، «تۇرغۇن» ۋە باشقىلار. شۇڭا «ئاخۇن» سۆزى «ئوغان» ياكى «ئاغۇن» — «ئارقۇن» (باشقۇرغۇچى) دىن ئۆزگەرگەن دېيىشكىمۇ بولىدۇ. مەيلى «ئاخۇن» ياكى «ئوغان - ئاغۇن - ئارقۇن» بولسۇن، بۇ سۆزلەرنىڭ مەنىسى بىر - بىرىگە يېقىن كېلىدۇ، يەنى «موللا»، «مۇئەللىم»، «ئۇستاز»، «ئەپەندى»، «ئىگەم» ياكى «خوجام» دېگەندەك مەنىلەرنى بىلدۈرىدۇ. XVI ئەسىردىن كېيىن «باخشى» دېگەن سۆزنىڭ بالدۇرقى مەنىسى ئۆزگىرىپ، «داخان»، «بېرىخون» دېگەن سۆزلەر بىلەن مەنىداش بولۇپ قالغاندىن كېيىن، ئۇنىڭ ئورنىنى «ئاخۇن» سۆزى ئىگىلىدى. تۈركىي تىلىدا سۆزلەشكۈچى خەلقلەردىن ئۇيغۇرلاردا «ئاخۇن» سۆزى كۆپ قوللىنىلىدۇ. ھەر قانداق ئۇيغۇر يېڭى تۇغۇلغان ئوغۇلغا ئىسىم قويغاندا، «ئاخۇن» قوشماي قويمايتتى. شۇڭا ئۆزبېكلەر ئۇيغۇرلارنى «ئاخۇن ئەكە» دەيدۇ. دېمەك، «ئاخۇن» ئاساسەن ئۇيغۇرلارغا خاس ئاتالغۇ بولۇپ قالغان.

3. كۆكتارتنىڭ غەربىدىكى ئۇيغۇرلار

تارىخىي مەنبەلەرگە ئاساسلانغاندا، كان (قاغلى) ئېلىنىڭ شىمالىدا، ئىدىل (ۋولگا) دەرياسى ۋادىسىدا، تېڭىز (خەزەر، يەنى كاسپىي كۆلى) نىڭ شەرقىدە، مىلادىدىن ئىلگىرى - كېيىن خەنزۇچە تارىخلاردا «دىڭلىڭ»، VI ئەسىردە «تېلى» دەپ ئومۇملاشتۇرۇپ ئاتالغان قوۋملارنىڭ غەربىي قەبىلىلىرى ياشىغان. ھەممىگە نەلۈمكى، «دىڭلىڭ» ياكى «تېلى» خەنزۇچە تارىخىي مەنبەلەردە ئۇيغۇرلارنىڭ بىۋاسىتە ئاتا - بوۋىلىرى دەپ ئېنىق قەيت قىلىنغان. VI ئەسىردىن كېيىن بۇ قوۋملار «ئۇيغۇر» نامى بىلەن مەركەزلەشكەن پۈتۈن ئىلىنى شەكىللەندۈرگەن. VII ئەسىردە ئۇرۇقۇن بويىنى سىياسىي مەركەز قىلغان ئۇيغۇر قاغانلىقى تىكىلىنىپ، شەرقىي ۋە غەربىي تۈركلەرنىڭ كەڭ زېمىنى دائىرىسىدە ھاكىمىيەت يۈرگۈزگەن. بۇ قاغانلىق IX ئەسىرنىڭ ئوتتۇرىسىدا سىياسىي - ئىجتىمائىي سەۋەبلەر ۋە تەبىئىي ئاپەتلەرنىڭ كاساپىتىدىن يىمىرىلگەندىن كېيىن، قاغانلىقنىڭ مەركىزىي ئۆلكىسىدىكى ئاھالىنىڭ بىر تۈركۈمى كۆكتارت (پامىر) نىڭ غەربىدىكى ئۆز قوۋم - قېرىنداشلىرى ياشاۋاتقان رايونلارغا كۆچكەن. IX - XII ئەسىرلەردە، ئۇيغۇرلار گەنجۇ ياكى جۇجۇ (خۇاڭخې، يەنى يېشىل ئۆگزۈز غەربى) ئۇيغۇرلىرى، قۇجۇ ئىدىقۇت ئۇيغۇر ئېلى، كۆكتارت ئۇيغۇرلىرى ياكى «خاقانىيە ئۇيغۇرلىرى» دېگەن ئۈچ بۆلەككە بۆلۈنگەن ئىدى. بۇلار ئاساسەن جۇغلىشىپ ماكانلاشقانلار ئىدى. بۇلاردىن باشقا، ھەر جايدا ماكانلاشقانلارمۇ بار ئىدى. كۆكتارت ئۇيغۇرلىرى قاراخانىيلارنىڭ ئاساسىي ئاھالىسى ئىدى. ھاكىمىيەت تۈپسىدىكى خانزادىلەر جەمەتى ئۇيغۇرلارنىڭ ياغلىقار ئۇرۇقىدىن ئىدى. قاراخانىيلار كۈچەيگەن زامانلاردا، ئۇنىڭ زېمىن دائىرىسى شەرقتە كۇچاننىڭ ياقا رايونىدىن غەربتە ئامۇ دەرياسىغىچە، شىمالدا ئاق توقاي - تارباغاتايدىن جەنۇبتا قاراقورۇم ئېغىزىغىچە كەڭ تېررىتورىيىسى ئۆز

ئىچىگە ئالاتتى. XII ئەسىردە، قاراخانىيلارنىڭ سەلتەنتىنى ئىگىلىگەن گورخانلار (قاراھىتانلار) مۇناسىۋەتلىك شۇ دائىرىگە ھۆكۈمرانلىق قىلغان. XII ئەسىردە، جىن سۇلالىسى (ئالتىن خانلىق) نىڭ شىڭنىڭ زامانىسىدا، غەربكە ۋە غەربىي شىمالغا ئەلچىسى بولۇپ بارغان سۇن جۇڭدۇەننىڭ «ئەلچىلىك خاتىرىسى» دە مۇنداق يېزىلغان:

«4 - يىلى (جىن سۇلالىسى شىڭنىڭ 4 - يىلى، يەنى مىلادىيە 1220 - يىلى) قىشتا - 12 - ئاينىڭ بېشىدا، شىمالىي چېگرىدىن چىقىپ غەربىي شىمالغا قاراپ ماڭدۇق . . . شىيا خانلىقى (غەربىي شىيا - تاڭغۇتلار) دىن ئۆتۈپ ئىلگىرىلەپ يەتتە - سەككىز مىڭ چاقىرىم يول ماڭدۇق . . . يۈزلىگەن شەھەرلەر بار ئىكەن. ناملىرى خەنزۇچە ئەمەس ئىكەن . . . ئۇيغۇر ئېلىنىڭ ئېلىبالىق شەھىرىگە كەلدۇق. بۇمۇ ئۇيغۇر پادىشاھىنىڭ پايتەختى ئىكەن . . . ئۇيغۇر ئېلىنىڭ زېمىنى ناھايىتى كەڭرى ئىكەن، غەربىي چېگرىسىنىڭ چېتى مەلۇم ئەمەس. چوڭ تاغدىن بىرقانچە دەريا شەرققە قاراپ، بىرقانچە دەريا غەربكە قاراپ ئاقىدىكەن . . . غەربىدە يەنە مۇسۇلمان ئۇيغۇرلار . . . ئىرى ئۇيغۇرلىرى، ھىندۇ ئۇيغۇرلىرى بار ئىكەن.»

خەنزۇ تارىخچىسى ليۇپىتاڭ (تەيۋەن) «ئۇيغۇرلار ھەققىدە تەتقىقات» دېگەن ئەسىرىدە: (سۇن جۇڭدۇەننىڭ «ئەلچىلىك خاتىرىسى» دە يېزىلغان) «مۇسۇلمان ئۇيغۇرلار» قاراخانىيلارنىڭ ئاخىرقى دەۋرىدە ۋە گورخانلار دەۋرىدە فەرغانە ۋادىسىدىكى ئەنجان ۋىلايىتىدە ياشايدىغان ئۇيغۇرلارنى كۆرسەتسە كېرەك؛ «ئىرى ئۇيغۇرلىرى» دېگەندىكى «ئىرى» بولسا «ھىيرى» (ھېرات) نى بىلدۈرسە كېرەك، دەپ چۈشەنچە بەرگەن. چىڭگىزخان ئىشغال قىلغان كەڭرى زېمىننى تۆت ئوغلغا تەقسىم قىلغاندا، ئۇنىڭ ئىككىنچى ئوغلى چاغاتاينىڭ ئۇلۇشى (ئۇلۇسى) ھازىرقى شىنجاڭ رايونىنى ۋە ئوتتۇرا ئاسىيانىڭ خىيۇنگىچە بولغان كۆپ قىسمىنى ئۆز تەۋەسىگە ئالغانىدى. ئۇيغۇر خەلقى يەنە يايىق ۋە سىر ۋادىلىرىدا خارەزىدىمۇ ئاساسىي ئاھالىلەردىن بىرى سۈپىتىدە تاكى XVI ئەسىرگىچە ئۆز نامى بىلەن باشاپ كەلگەن. XVII ئەسىردە ئۆتكەن ئەبۇلغازى خان يازغان

«شەجەرەئى تۈرك» تە قەيت قىلىنىشىچە، چىڭگىزخاننىڭ چوڭ ئوغلى جوچىخاننىڭ بەشىنچى ئوغلى شەيبانىخان ئىدى، شەيبانىخاننىڭ ئون ئىككى ئوغلى بولۇپ، ئىككىنچى ئوغلى باھادىرخان ئىدى؛ بۇنىڭ چوڭ ئوغلى جوچى بۇغا، بۇنىڭ چوڭ ئوغلى مىڭ تېمۇر (مىڭگە تېمۇر) نىڭ ئالتە ئوغلى بولۇپ، ئۈچىنچىسى پولاد، بۇنىڭ ئوغلى ئىبراھىم، بۇنىڭ ئوغلى دەۋلەتشەيخ، بۇنىڭ ئوغلى ئابدۇلخەير، بۇنىڭ ئون بىر ئوغلى بولۇپ، چوڭىنىڭ ئېتى مۇھەممەد، لەقەبى شاھبەخت، ئۆزى شائىر ئىدى؛ شەيبانىخاننىڭ نەسلىدىن (يەتتىنچى ئەۋلادى) بولغىنى ئۈچۈن، ئۆزىگە شەيبانىيىنى تەخەللۇس قىلغانىدى. XVI ئەسىرنىڭ دەسلەپىدە ئامۇ دەريا ۋە فەرغانە ۋادىلىرىغا ئۆزبېك كۆچمەنلىرىنى باشلاپ كىرگەن مەشھۇر زات ئەنە شۇ مۇھەممەد شەيبانىيدۇر.

جوچى خاننىڭ ئوغلى شەيبانىخاننىڭ تۆتىنچى ئەۋلادى (چەۋرىسى) مىڭ تېمۇرنىڭ ئوغلى پولاد ئاتىسىنىڭ تەختىگە ئولتۇردى، ئۇنىڭ ئىبراھىم ۋە ئەرەبشاھ دېگەن ئىككى ئوغلى بار ئىدى. «... ئاتلىق ئۆزبېك بۇ ئىككىسىنىڭ ئېتىنى ئەيبا ئەرەب دەر ئىدى. پولاد ئۆلگەندىن كېيىن ئاتىسىدىن قالغان ئەللەرنى ئىككىسى بۆلۈشۈپ، ئىككى ئاغا - ئىنى بىر يەردە كۆچۈپ - قونۇپ، يايىقنىڭ بېشىدا يايلاپ ۋە سىرنىڭ ئايىقىدا قىشلاپ، ئىناقلىق بىلەن ئۆمۈر ئۆتكۈزدى. ئەرەبشاھ ئۆلگەندىن كېيىن ھاجى تولى ئاتىسىنىڭ ئورنىدا ئولتۇرۇپ، ئەلگە پادىشاھلىق قىلدى... ھاجى تولى ئۆلگەندىن كېيىن ئوغلى تېمۇر شەيخ ئورنىدا ئولتۇردى. ئۇ يىگىتلىك ۋاقتىدا قالماقتىن ئىككى مىڭ كىشى كېلىپ، ئېلىنى بۇلاپ-تالاپ كەتتى. تېمۇر شەيخ كەينىدىن قوغلاپ بېرىپ... شەھىد بولدى، ھېچ پەرزەنتى يوق ئىدى. ئەلنى ياۋغا چاپتۇردى، تۆرەسىدىن ئايرىلدى ۋە پادىشاھىدىن ئىنى ياكى ئوغۇل قالمىدى. ئۈچ ئۈمىدسىزلىك قوشلاپ كەلدى. بۇ سەۋەبتىن پان - پانىشا ئولتۇرغان خەلق ئۆزىگە تۆرىلەرگە كەتتى. ئاندا ئۇيغۇر خەلقىنىڭ ئاقساقاللىرى يىغىلىپ، ئوردا ئىشىكىگە كەلدى. خانىمغا كىشى كىرگۈزدى... خاننىڭ خوتۇنلىرى ۋە قومالىرى كۆپ ئىدى. (خانمىغا كىرگۈزۈلگەن كىشى دەيدىكى) بۇنى ياخشى

سۈرۈشتۈرسۇن، ئەگەر بىرسىنىڭ بويىدا بولسا، بىز كەتمەيلى، بالا تۇغۇلغانغىچە بۇ يەردە ئولتۇرايلى. خانىم: مېنىڭ ئۈچ ئايلىق ئوغلىنىم بار، دەيدى. بۇ سۆزنى ئىشتەكەندىن كېيىن، ئۇيغۇر خەلقى ئوردا بىلەن بىللە تۇردى. . ئالتە ئايدىن كېيىن ئوغۇل تۇغۇلدى، ئېتىنى پادىكار قويدى. . . ئاندىن كېيىن ئاتىسىدىن قالغان نەۋكەرلىرى ئۈمىدلىنىپ قايتىپ كەلدى. ئىشىكتە (ساراچىقتا) بېشى پۈتۈن، يەڭلىك - ياقىلىق ئىل ئۇيغۇر بىلەن نايىمان بولدى. « بۇ دېيىلگەن ئۇيغۇر خەلقى XIV ئەسىردىن ئىلگىرىلا شۇ رايوندا ياشاپ كەلگەنلىكى مەلۇم.

ئوتتۇرا ئاسىيانىڭ فەرغانە ۋە ماۋرائۇننەھر رايونلىرىدا ئىلگىرى ماكانلاشقان ۋە ئۆزگە خەلقلەرگە ئارىلىشىپ كەتكەن ئۇيغۇر ئاھالىسىدىن باشقا، XII - XIV ئەسىرلەردە «موغۇلىستان» ياكى «قەشقەرىيە» دىن غەربكە ئۇيغۇرلارنىڭ يۇقىرى تەبىقىسى، بولۇپمۇ زىيالىيلار قاتلىمىدىن تۈركۈملەپ كۆچكەن.

[ئىزاھ: چىڭتاي ھايات چېخىدا، ئۇنىڭ ئۇلۇشى (ئۇلۇسى) «خانلىق» دەپ ئاتالمىغان. ئۇنىڭ ئەۋلادى ھۆكۈمرانلىق قىلغان زامانلاردا، ھاكىمىيەت بېشىدىكى موڭغۇل قوۋمىغا مەنسۇپ تەبىقە نەزەردە تۇتۇلۇپ، ئۇلۇشىنىڭ شەرقىي قىسمى، يەنى ھاكىمىيەت مەركىزى جايلاشقان قىسمى باشقىلار تەرىپىدىن «موغۇلىستان» دەپمۇ ئاتالغان].

XII ئەسىردە، چىڭگىزخاندىن يېڭىلىپ، موڭغۇل يايلىقىدىن قېچىپ كەلگەن نايىمانلار باشلىقى كۈچلۈك قاراۋىستان - گورخاننىڭ تەختىنى (ئوردۇ بالىقىنى) ئىگىلىۋالغاندىن كېيىن، سىياسىي، دىنىي جەھەتتە قاتتىق زوراۋانلىق قىلغان. ھەتتا خوتەن ۋىلايىتىدە دىنىي مۇجادىلە تۈپەيلىدىن مىڭلىغان زىيالىينى قەتلئام قىلغان. شۇ دەۋردە، بىرمۇنچە كىشىلەر غەربكە - تۈركىستانغا ھىجرەت قىلغان. ئۇنىڭدىن كېيىن (چىڭتاي ئۆلكەسىدىن كېيىن) ئۇنىڭ ئەۋلادلىرى ئۆزى خان - ئۆزى بەگ بولۇشۇپ، خانلىق تالىشىپ، جەڭ - جېدەل قىلدى، جۈملىدىن ھازىرقى شىنجاڭ رايونى يەنە «پۈتمەس - تۈگمەس جېدەل - ماجىرا مەيدانىغا» ئايلىنىپ قالدى؛ ئۇرۇش پاراكەندىچىلىكىدە ۋەيران بولۇشقا باشلىدى. «

تاھالىنىڭ بىر قىسمى، بولۇپمۇ ئوقۇمۇشلۇق تەبىقىدىن نۇرغۇن كىشىلەر «موغۇلىستان» دىن «تۈركىستان» غا ھىجرەت قىلدى. بۇلار كۆپىنچە فەرغانە رايونىدا ئەنجان ۋىلايىتىگە (بېلىقچى، ئەسەكە، قاراسۇ، پاختائاباد، ئۇيغۇر ئاباد ناھىيىلىرىگە)، ئۇنىڭدىنمۇ يىراقراق كەتكەنلەر خارەزمغا، خوراساندا ھىيرىغا بېرىپ ماكانلاشقان.

بۇ ئۇيغۇر «مۇھاجىرلىرى» شۇ جايلارنىڭ ئىقتىسادىي تەرەققىياتى ۋە مەدەنىيەت - مەرىپەت ئىشلىرىنىڭ راۋاجىدا مەلۇم رول ئوينىغان؛ ھەتتا تۆمۈرىي سۇلالىسىدە ھەربىي - مەمۇرىي مەنەسەپلەرنى ئۆتىگەن. چىڭگىزخاننىڭ ماۋرائۇننەھر، خوراسان ۋە ئىراقلاردا ھۆكۈمرانلىق قىلغان ئەۋرىلىرى زامانلىرىدا ئۇلارنىڭ ھەممە مۇشاۋۇرلىرى ۋە پىتىكىچىلىرى ھەم دەپتەردارلىرى ئۇيغۇرلاردىن بولغان. ئەبۇلغازى خان «شەجەرەئى تۈرك» دېگەن ئەسىرىنىڭ «ئۇيغۇر ئېلىنىڭ زىكرى» دېگەن بابىدا مۇنداق يازغان: «ئۇيغۇر خەلقىدە تۈركىي تىل بىلەن ئوقۇغان كىشىلەر كۆپ ئىدى، دەپتەردارلىقنى ۋە دىۋان ھېسابلىرىنى ياخشى بىلىۋەرلەر ئىردى. چىڭگىزخاننىڭ ئەۋرىلىرىنىڭ زامانىدا ماۋرائۇننەھر، خوراسان ۋە ئىراقتا دىۋانلار ۋە دەپتەردارلارنىڭ بارچىلىرى ئۇيغۇر ئىدى. چىنىنىڭ يۇرتلىرىدىمۇ چىڭگىزخان ئوغلانلىرى دىۋان ۋە دەپتەردارنى ئۇيغۇر خەلقىدىن قويۇپ ئەردىلەر. چىڭگىزخاننىڭ ئورنىدا ئولتۇرغان ئوغلى ئوگاداي خان خوراسان، مازانداران ۋە گىلاننى ئۇيغۇر كۆرۈز دېگەنگە تاپشۇرۇپ ئەردى. ئول ياخشى ھېسابدات ئەردى...»

«ئەسەر تۆمۈر مەھكىمىلىرىدە ئىش ئالاقە قەغەزلىرى تامامەن ۋە باشتىن - ئاخىر ئۇيغۇر يېزىقى بىلەن يېزىلاتتى. ئۆمەر شەيخنىڭ مەرىغلانلىق مىرسەئىدكە ئۇيغۇر يېزىقى بىلەن يېزىپ چۈشۈرۈلگەن پارلىقى 1469 - يىلى تۈزۈلگەن. « (توختامىش ۋە تۆمۈر قۇتلۇق پارلىقلىرى» نەزەردە تۇتۇلدى).

ئەدەبىياتتا تېخىمۇ شۇنداق بولغان. XV ئەسىرنىڭ ئالدىنقى يېرىمىدا، ھېراتتا تەسىنىپ قىلىنغان «بەختيارنامە» (مەنسۇر باخشى 1435 - يىلى كۆچۈرگەن نۇسخا)، «تەزكىرە تۇل ئەۋلىيا» ۋە

«مىراجنامە» (مەلىك باخشى نۇسخىسى) ھەم باشقا ئەسەرلەر توپلاملىرى ئۇيغۇر تىلى بىلەن يېزىلغان. بۇ زامانلاردا ئۇيغۇر زىيالىيلىرىدىن مۇتاز ئەدىب - شائىرلار، فەرغانە، خارەزم ۋە ھېراتلاردا مەشھۇر ئىدى. مەسىلەن، ئەلىشىر ناۋائىي ئۇيغۇر بۇلغاسىنىڭ مەلىكۈل كەلامى (ئۇيغۇر تىلىنىڭ سۆز پادىشاھى) دەپ تەۋسىيەلىگەن مەشھۇر شائىر لۇتقى «نەرگىس كۆزۈڭ» دېگەن غەزەلىدە:

«يالغۇز ھىيرىدا يوقكىم، ئانىڭ زۇلفى ۋەسقىدە،

شېئىرنىڭ شىئارى، لۇتقى، خىتاۋۇ خوتەندە بار»

دېگەن بېيىتى بىلەن ئەسلى يۇرتىدىن بىشارەت بەرگەن. شۇنىڭدەك ياركەنتنىڭ سەككىچى (ھازىر پەككىچى دەپ ئۆزگەرتىلگەن) يېزىسىدىن ھىجرەت قىلغان سەككىچىلەر ئائىلىسى ئاۋۋال خارەزمدە، كېيىن ئالىلىق ھەم سەمەرقەنتتە ياشىغان. شائىر سەككىچىنى ناۋائىي «مەجالسۇن نەفائىس» دېگەن ئەسەرىدە «ئۇيغۇر ئىبارىلىرىنىڭ چېچەنلىرىدىن مەۋلانە سەككىچى» دەپ ئالاھىدە ھۆرمەت بىلەن تونۇشتۇرغان. شۇنىڭدەك «كاشغەر ئەدەبىي تىلى» ئەتىقىسى بويىچە ئەمىر تۆمۈر دەۋرىدە ئىجاد ئەتكەن شائىر سەيفى (ھاجى ئەمىر سەيفۇددىن) قاتارلىق ئەدىبلەر ئۆتكەن.

تۈركىيە تىلشۇناسلىرىدىن ئەخمەد جەفەر ئوغلۇ ئەتراپلىق تەتقىق قىلىپ يازغان ئەسەرلىرىدە: «ھۇلاكۇ ۋە تۆمۈر زامانىدىن باشلىنىپ، شاھ رۇخ ھاكىمىيىتىنىڭ ئاخىرىغا قەدەر يېتىشىپ تۈركىيەچە شېئىر يازغان ھەيدەر، خارەزمى، ئەتەبى، سەككىچى، مۇقىمى، يەقىنى، ئەمىرى، گەدائى، لۇتقى ۋە باشقا شائىرلار» نى ساناپ ئۆتكەن. ئۇلارنىڭ بەزىلىرى توغرىسىدا پاكىتلار ئاساسىدا ئىزاھ بەرگەن:

ھەيدەر — «مەخزەنۇل ئەسرار» («سىرلەر خەزىنىسى») نىڭ مۇئەللىپى. بۇ ئەسەرنىڭ ئۇيغۇر ھەرپلىرى بىلەن يېزىلغان 32 بېتى رەشىت رەخمەتى ئارات تەرىپىدىن نەشرگە تەييارلانغان (XII. TDDE).
سەككىچى — بۇنىڭ ئۇيغۇر يېزىقىدىكى غەزەللىرى ئوسمان ف. سېرىتقايا تەرىپىدىن نەشر قىلىنغان (XX. TDDE) ئىستانبۇل).

ئەمىرى — «دېھنامە» سىنىڭ دەسلەپكى قىسمىنىڭ ئۇيغۇر يېزىقى بىلەن يېزىلغان 23 بېتى ر. ر. ئارات تەرىپىدىن نەشرگە تەييارلانغان. (ئىستانبۇل، 1953 - يىل).

لۇتى غەزەللىرىدىن ئۇيغۇر يېزىقى بىلەن يېزىلغانلىرى ئوسمان ف. سېرتقايا تەرىپىدىن نەشرگە تەييارلانغان (TDED. XI).

بۇ زامانلاردا ياشاپ ئىجاد ئەتكەن ئەدىبلەر ئادەتتە مەھمۇد قەشقەرى زامانىدىن تارتىپ ئۆزلىرىنىڭ قايسى ئۇلۇس - ئىسلەتكە مەنسۇپ ئىكەنلىكىنى ئانچە ئىزاھلاپ تۇرمىغان. پەقەت «تۈركىي تىل» نى ئانا تىل دەپ بىلگەن. شۇڭا ئۇلارنىڭ مىللىي خاسلىقىنى «ئوغۇزچە» ۋە «تۈركچە» دەپ ئىككى قولغا بۆلۈنگەن تىل پەرقىنى ئاساس قىلىپ، قايسى قولغا مەنسۇپ تىلدا يازغانلىقىغا قاراپ ئايرىش مۇمكىن.

4. خۇلاسە

ئۆز ئانا تىلى ئۈچۈن قاتتىق كۈرەش قىلغان ئەدىبلەرنىڭ پېشىۋاسى، تۈركىي، جۇملىدىن ئۇيغۇر يېزىق ئەدەبىياتىنىڭ يۈكسىلىشىدە چوڭ رۆل ئوينىغان مۇتەپەككۈر شائىرنىڭ قۇلىقىغا تەكلىپ ئېيتىپ قويغان ئىسمى (ئاتىسىنىڭ ئىسمىغا — غىياسەددىنغا ئەگەشتۈرۈپ) نىزامىددىن؛ مەكتەپتە ۋە جەمئىيەتتە قوللىنىپ ئادەتلەنگەن ئىسمى ئەلىشىر (بەزىلەر بۇ ئىسمىنى ناۋائىي بالىلىقىدىلا چېچەن، ئاق كۆڭۈل ۋە جۈرئەتلىك، مۇرتەزا، يەنى تەڭنۇشلىرى ئارىسىدا كۆزگە چېلىنارلىق بولغىنى ئۈچۈن، چېھار يارلاردىن «ئاللاھنىڭ شىرى» دەپ تەۋسىيەلەنگەن ھەزرىتى ئەلىگە تەشبىھ قىلىپ قويۇلغان بولۇشى مۇمكىن، دەپ پەرەز قىلىشىدۇ).

سۇلتان ھۈسەيىن بايقىراغا ئون يىللاپ ئەمىر بولغىنى ئۈچۈن، ئەمىر ياكى مىر دېگەن نامنى قوشۇپ ئاتىغان. شۇڭا، كېيىنكى ۋاقىتلاردا ئەلىشىر ياكى (مىر) ئەلىشىر دەپ ئاتاش ئومۇملاشقان. تۈركىي ئىجادىيەتتە قوللانغان تەخەللۇسى ناۋائىي، پارىسى غەزەللىرىدە قوللانغان تەخەللۇسى

فانىي، تولۇق ئىسمى نىزامىدىن مىر ئەلىشىر ناۋائىي. ئائىلىۋى نەسەب جەھەتتىن «ئۇيغۇر باخشىلىرىدىن» كىچىك باھادىر غىياسىدىن باخشىنىڭ تۇنجى قوغلىمىدۇر.

بۇ مەشھۇر زات — ناۋائىي، زەھىرىدىن بابۇرنىڭ ئېنىق يېزىشىغا ئاساسلانغاندا، ئۆز ئەسەرلىرىنى «ئەنجان تىلى» بىلەن يازغان؛ ئەنجان «ئېلى تۈركدۈر، ئېلىنىڭ لەفزى قەلەم بىلەن راستدۇر. ئانىنىڭ ئۈچۈنكىم، مىر ئەلىشىرنىڭ مۇسەننىفىتى باۋۇجۇدكىم ھىيرىدە نەشتۇنەما تاپىدۇر، بۇ تىل بىلەدۇر». ئەنجاننىڭ شەرقى «كاشغەر»، «ئەنجان تىلى» بىلەن «كاشغەر تىلى» تۈركىي تىلنىڭ شەرقىي گۇرۇپپىسىنىڭ (تىلشۇناسلىقتا تۈركولوگىلار ئادەتلەنگەن نام بويىچە ئۇيغۇر - قارلۇق گۇرۇپپىسىنىڭ) ئېمىلداش شىۋىلىرىدۇر.

دېمەك، «ئۇيغۇر ئەسلىلىك» نىزامىدىن ئەلىشىر ناۋائىي XV ئەسىردىكى ئۇيغۇر ئەدەبىي تىلى ئاساس بولغان «تۈركىي تىل» سەنئەتكارىدۇر. ناۋائىي ئىجادىيىتىنىڭ تىلى توغرىسىدىكى ئىلمىي تەتقىقاتنى چوڭقۇرلاشتۇرۇش ئارقىلىق بۇ مەسىلە تېخىمۇ ئايدىڭلىشىدۇ.

1996 - يىلى 9 - فېۋرال

پايدىلانغان ماتېرىياللار:

1. «ئۇيغۇر تارىخىغا دائىر ماتېرىياللاردىن قىسقىچە تەسنىپ»، فېلىك جىياشېڭلار تۈزگەن، مىللەتلەر نەشرىياتى، خەنزۇچە نەشرى، 1 - قىسىم، 1958 - يىلى.
2. «ئۇيغۇرلار ھەققىدە تەتقىقات» لىۋىتتاڭ، جېڭجىۋىڭ شۇجۇي نەشرى، تەيىپىي، مەزكۇر كىتابنىڭ نەقلى بويىچە، لىۋچى (يۈەن دەۋرىدە ياشىغان) تۈزگەن «قەدەم جايغا قايتىش تەزكىراتى» نىڭ 13 - جىلىدىگە قوشۇمچە قىلىنغان ئۇغۇر سۇن چوڭدۇەننىڭ «شىمالغا ئەلچىلىك خاتىرىسى».
3. «ناۋائىي زامانداشلىرى خاتىرىسىدە»، تۈزگۈچى ب. ئەخمېدوۋ، غەفۇر غۇلام نامىدىكى ئەدەبىيات ۋە سەنئەت نەشرىياتى، تاشكەنت، 1986 - يىلى.
4. «بابۇرنامە»، «يۈلدۈزچە» نەشرى. تاشكەنت، 1989 - يىلى.

5. «ئۆزبېك ئەدەبىياتى تارىخى» ن. م. مەللايېۋ. ئوقۇۋېپىدەۋ نەشرى، تاشكەنت، 1953 - يىل.
6. ئا. ن. كوروپاتكىن: «قەشقەرىيە»، شىنجاڭ خەلق نەشرىياتى نەشر قىلغان.
7. «جۇڭگو تارىخى ئاتلىسى» 6 - دەپتەر (1982)، 7 - دەپتەر (1975)، جۇڭگو ئىجتىمائىي پەنلەر ئاكادېمىيىسىنىڭ باشچىلىقىدا تۈزۈلگەن، جۇڭگو خەرىتىشۇناسلىق نەشرىياتى نەشر قىلغان.
8. «ئۇيغۇرلارنىڭ قىسقىچە تارىخى»، قازاقىستان پەنلەر ئاكادېمىيىسى ئۇيغۇرشۇناسلىق ئىنستىتۇتى تۈزگەن (رۇسچە) ئالمۇتا «غىلىم» نەشرى، 1991 - يىل.
9. ئەبۇلغازى: «شەجەرەئى تۈرك»، تاشكەنت (ئۆزبېكچە) «چولپان» نەشرى، 1992 - يىل.
10. ئەلىشىر ناۋائىي «مەجالسۇن نەفائىس»، «مۇنشەئەت».
11. مىرزا ھەيدەر دوغلات: «تارىخى رەشىدى» (پارسچە)، لوندون كۈتۈپخانىسىدا ساقلانغان قوليازما نۇسخىغا ئاساسەن، 2 - دەپتەر، 254 - بەت.
12. «قەدىمكى ئۇيغۇر تۈركچىسى سۆزلۈكى» ئەخمەد جەفەر ئوغلۇ (تۈركچە)، ئىستانبۇل، 1968 - يىل.
13. ياۋروپا تۈركولوگلىرىدىن ۋ. بانگ، ئا. فون، گابائىن، فى. ۋ. مۇلېر، ر. ر. ئاراتلارنىڭ قەدىمكى ئۇيغۇرچە ۋەسىقىلەرگە دائىر تەتقىقات ئەسەرلىرى (1922، 1930، 1932 - يىللىرى) بېرىلىدە نەشر قىلىنغان.
14. زەكى ۋەلىدى توغان: «ئومۇمىي تۈرك تارىخى، كىرىش» (تۈركچە)، ئەقەرە، 1979 - يىل.
15. م. م. فۇئاد كۇپرۇلۇ: «تۈرك ئەدەبىياتى تارىخى» «ئۆتۈكىن» نەشرى، ئىستانبۇل، 1981 - يىل 3 - نەشرى.
16. ئەخمەد جەفەر ئوغلۇ: «تۈرك تىلى تارىخى» ئەندەرەۋۇن نەشرىياتى، ئىستانبۇل، 1984 - يىل 3 - نەشرى.

ئاپتونوم رايونلۇق خەلق قۇرۇلتىيى دائىمىي كومىتېتى مەسئۇل مۇھەررىرى: ھەسەن نامۇت

قۇجۇ ئۇيغۇر خانلىقىنىڭ مۇزىكىسى

توغرىسىدا تەتقىقات

(مىلادىيە 848 - 1250 - يىللار)

ھۈسەيىن كېرىم

ئۇرۇن ئۇيغۇر خانلىقى (مىلادىيە 744 - 848 - يىللار) يىمىرىلگەندىن كېيىن، ئۇيغۇرلارنىڭ ئاساسلىق قىسمى ئۈچكە بۆلۈنۈپ غەربكە كۆچتى. ئۇلارنىڭ بىر قىسمى بېشبالىق (جىمىسار)، ئاگىنى (چالاش - قاراشەھەر)، قۇجۇ (تۇرپان)، كۈسەن (كۇچا) قاتارلىق رايونلارغا كۆچۈپ كېلىپ، بۇ جايلاردا بۇرۇن ياشاپ كېلىۋاتقان ئۇيغۇرلار بىلەن بىرلىشىپ (تارىخىي مەلۇماتلاردىن مەلۇم بولۇشىچە، ئۇرۇن ئۇيغۇر خانلىقى يىمىرىلىشتىن بۇرۇن تىيانشان تېغىنىڭ شەرقىدىكى رايونلار ئۇرۇن ئۇيغۇر خانلىقىنىڭ زېمىن دائىرىسىدە بولغان) قۇجۇ ئۇيغۇر خانلىقىنى قۇرغان، قۇجۇ ئۇيغۇر خانلىقىنىڭ تېررىتورىيىسى شەرقتە قۇمۇلغىچە، شىمال تەرىپى ئېرىتىش دەرياسى، غەربىي شىمال تەرىپى بېشبالىقتىن ئىلى مىڭلاق ۋادىسىغىچە، غەربىي جەنۇب تەرىپى قاراشەھەردىن كۇچا ۋە ئاقسۇغىچە يېتىپ بارغان.

قۇجۇ ئۇيغۇر خانلىقى تەۋەسىدىكى ئۇيغۇرلارنىڭ تۇرمۇش شەكلى ئولتۇراقلاشقان يېزا ئىگىلىك، شەھەر تۇرمۇشىغا ئۆزگەرگەن.

قۇجۇ ئۇيغۇر خانلىقى شەرق بىلەن غەربنىڭ مەدەنىيىتى ئالمىشىدىغان يول ئۈستىگە جايلاشقان بولغاچقا، ئۇ جاينىڭ مەدەنىيىتى ئەسلىدىلا ناھايىتى تەرەققىي تاپقانىدى. خانلىق قۇرۇلغاندىن كېيىن ئىجتىمائىي مەدەنىيەت ئەسلىدىكى ئاساسىدا داۋاملىق راۋاجلاندى. چەت ئەللەرنىڭ ۋە ئېلىمىزدىكى باشقا مىللەتلەرنىڭ مەدەنىيەت نەتىجىلىرىنى داۋاملىق قوبۇل

قىلىپ، خانلىقنىڭ ئۆزگىچە مىللىي مەدەنىيەت فورماتىسىنى تەدرىجىي شەكىللەندۈردى ۋە راۋاجلاندۇردى.

ئۇيغۇرلار غەربكە كۆچكەندىن كېيىن، شۇ جايلاردىكى بۇددا دىنىنىڭ تەسىرىگە ئۇچراپ، مىلادىيە IX ئەسىرنىڭ ئاخىرلىرىدا بۇ دىننى قوبۇل قىلغان، شۇنىڭ بىلەن بىللە، بۇددىزمنىڭ پەلسەپە گىدىيىسى ۋە بۇددىزم سەنئىتىنىمۇ قوبۇل قىلغان.

مانى دىنى قۇجۇ ئۇيغۇر خانلىقىدا تارقالغان ئىككىنچى چوڭ دىن ئىدى. ئۇيغۇرلار مانى دىنىغا ئۇرقتۇن ئۇيغۇر خانلىقىنىڭ 3 - قاغانى بۆگۈ قاغان دەۋرىدە، يەنى مىلادىيە 763 - يىلى ئېتىقاد قىلغان ۋە ئۇنى دۆلەت دىنى قىلىپ بەلگىلىگەن. غەربكە كۆچكەندىن كېيىنمۇ مانى دىنىغا بولغان ئېتىقادىنى ساقلاپ قالغان. قۇجۇ ئۇيغۇر خانلىقى تەۋەسىدە مانى دىنى XII ئەسىرنىڭ باشلىرىغىچە داۋام قىلىپ، ئۇيغۇر مەدەنىيىتىنىڭ تەرەققىياتىنى ئىلگىرى سۈرۈشتە مەلۇم رول ئوينىغان.

قۇجۇ ئۇيغۇر خانلىقىدا ئىلگىرى - كېيىن بولۇپ قەدىمكى ئۇيغۇر يېزىقى، مانى يېزىقى، سۇغدى يېزىقى ۋە خەنزۇ يېزىقى قاتارلىق يېزىقلارنى قوللانغان. قەدىمكى ئۇيغۇر يېزىقى خانلىقنىڭ ئاساسىي يېزىقى ئىدى.

ئۇيغۇرلار مۇزىكا چېلىشقا، ناخشا ئېيتىشقا ۋە ئۇسسۇل ئويناشقا ئەزەلدىنلا ھېرىسمەن ۋە ماھىر مىللەت بولۇپ، ئۇرقتۇن ئۇيغۇر خانلىقى دەۋرىدىلا شامان ۋە مانى دىنى مۇھىتىدىكى ئۇيغۇر مىللىي مۇزىكا مەدەنىيىتى ئالڭ سۇلالىسى دەۋرىدىكى مۇزىكا مەدەنىيىتىگە تەسىر كۆرسەتكەن ①.

قۇجۇ، كۈسەن ۋە باشقا رايونلار قەدىمدىن تارتىپ ناخشا - ئۇسسۇل تەرەققىي تاپقان جايلار ئىدى. قۇجۇ ئۇيغۇرلىرى بۇ يەرلەرنىڭ مۇزىكا مەدەنىيىتى مۇۋەپپەقىيەتلىرىنى قوبۇل قىلدى. بولۇپمۇ ئوتتۇرا تۈزلەڭلىك ھەم خېشى كارىدورىدىكى خەنزۇ قاتارلىق قېرىنداش مىللەتلەرنىڭ مۇزىكا مەدەنىيىتى جەۋھەرلىرىنى قوبۇل قىلىپ، ئۆزىنىڭ مۇزىكا مەدەنىيىتىنى بېيىتى ۋە راۋاجلاندۇردى.

قۇجۇ ئۇيغۇر خانلىقىنىڭ مۇزىكا مەدەنىيىتى ئۇيغۇر مۇزىكا تارىخىدا مۇھىم ئورۇن تۇتۇپلا قالماي، جۇڭگو مۇزىكا تارىخىدىمۇ مۇھىم ئورۇن تۇتىدۇ.

قۇجۇ ئۇيغۇر خانلىقىدا، ئىجتىمائىي مەدەنىيەت ھادىسىسى ھېسابلىنىدىغان مۇزىكا، ناخشا-ئۇسسۇل پۈتكۈل ئۇيغۇر جەمئىيىتىنىڭ ھەممە تەرەپلىرىگىچە سىڭىپ كىرىپ، ئۇلارنىڭ مەنىۋى ھاياتىنىڭ ئايرىلماس بىر قىسمىغا ئايلانغان. بۇنىڭدىن قۇجۇ ئۇيغۇر خانلىقىدىكى ئۇيغۇرلارنىڭ مۇزىكا سەنئىتىنىڭ تەربىيەلەش، بىلىم بېرىش، ئىستېتىك ھۇزۇرلاندۇرۇشتىن ئىبارەت ئۈچ تۈرلۈك رولىنىڭ بارلىقىنى ئاشۇچاغلاردا بىلىپ يەتكەنلىكىنى پەرەز قىلىشقا بولىدۇ. قۇجۇ ئۇيغۇر خانلىقىنىڭ مۇزىكا مەدەنىيىتى، شەكىل جەھەتتىن، ئوردا مۇزىكىسى، خەلق ناخشا مۇزىكىلىرى، خەلق ئۇسسۇل مۇزىكىلىرى، بۇددا ۋە مانى دىنى مۇزىكىلىرى، نىياتىر مۇزىكىسى قاتارلىقلارنى ئۆز ئىچىگە ئالغان. بۇلاردىن تاشقىرى، يەنە قۇجۇ ئۇيغۇر خانلىقىنىڭ مۇزىكا مەدەنىيىتى مۇزىكا مەدەنىيىتىنىڭ بىر تەركىبىي قىسمى بولغان تۈرى كۆپ، ئىپادىلەش ئىقتىدار كۈچلۈك، باي ۋە تەرەققىي قىلغان ئۇيغۇر مىللىي چالغۇ ئەسۋابلىرىنىمۇ ئۆز ئىچىگە ئالغان.

قۇجۇ ئۇيغۇرلىرىنىڭ ئىجتىمائىي تۇرمۇش فورماتىيىسىدە شەھەر تۇرمۇشى، يېزا ئىگىلىك ئاساس قىلىنغان بولغاچقا، ئۇلارنىڭ مۇزىكا، ناخشا، ئۇسسۇللىرى ئاساسلىقى ئاشۇ تۇرمۇش ئەمەلىيىتىنى ئۆزىگە مەنبە ۋە مەزمۇن قىلغان. دېمەك، كىشىلەرنىڭ ياشاش شارائىتى ئۇلارنى قايسى خىل ئىشلەپچىقىرىش ئەمگىكى بىلەن شۇغۇللىنىشقا مەجبۇر قىلسا، ئىجتىمائىي تۇرمۇشنىڭ ئىنكاسى بولغان ئەدەبىيات - سەنئەت مۇشۇ كىشىلەر شۇغۇللانغان شۇخىل ئىشلەپچىقىرىش پائالىيىتىنىڭ ئەمەلىيىتىنى ئەكس ئەتتۈرىدۇ. بۇخىل ناخشا، مۇزىكا مانى ۋە بۇددا دىنلىرىنىڭ مۇھىتىدا يارىتىلغاچقا، ئۇنىڭغا مۇئەييەن دىنىي ئىدىئولوگىيىمۇ تەسىر كۆرسەتكەن ۋە ئۇنىڭ تامغىسى بېسىلغان.

قۇجۇ ئۇيغۇر خانلىقىنىڭ مۇزىكا مەدەنىيىتى توغرىسىدىكى دەسلەپكى

تەتقىقاتىمنى «سۇڭ سۇلالىسى تارىخى» قاتارلىق ئەسىمىزنىڭ قۇجۇ ئۇيغۇرلىرىغا ئائىت خاتىرىلەر ۋە چەت ئەل ئەللىملىرىنىڭ تەتقىقات كىتابلىرىدىكى بايانلار ھەممە ئېلان قىلىنغان ئارخېئولوگىيە يادىكارلىقلىرى، ئېلان قىلىنغان يازما مەدەنىي يادىكارلىقلار، شۇنداقلا قۇجۇ ئۇيغۇر خانلىقىغا ئائىت تام رەسىملىرى ئاساسىدا ئوتتۇرىغا قويماقچىمەن.

(1)

قۇجۇ ئۇيغۇر خانلىقىنىڭ پايتەختى قۇجۇشەھىرى بىلەن يازلىق پايتەختى بېشبالىق ئۇيغۇر مۇزىكا مەدەنىيىتى ئىنتايىن راۋاجلانغان مەركەز ئىدى. كۇچا، قۇمۇل، رايونلىرى بولسا بۇ چاغدا يۇقىرىقى ئىككى شەھەردىن قالسىلا مۇزىكا تەرەققىياتى جەھەتتە 3 - ئورۇندا تۇراتتى. بۇ خانلىق ئەۋەسىدە ئۇيغۇر مۇزىكىسىدىن باشقا، يەنە سۇغدى مۇزىكىسىمۇ بار ئىدى.

قۇجۇ ئۇيغۇر خانلىقىنىڭ خانى، ئەمەلدار - ئاقسۆڭەكلىرى قۇجۇ، بېشبالىق شەھەرلىرىدە ئوردا مۇزىكىسىنى يولغا قويغان. بۇ ئوردا مۇزىكىلىرى ئوردا چالغۇ ئەسۋابلىرى ئارقىلىق ئىجرا قىلىنىپ، خاتىرىلەنگەن ئەلچىلەرنى قوبۇل قىلىش مۇراسىمى ۋە باشقا پائالىيەتلەردە ئىشلىتىلگەن.

مىلادىيە 982 - يىلى شىمالىي سۇڭ سۇلالىسىدىن قۇجۇ ئۇيغۇر خانلىقىغا ئەلچىلىككە كەلگەن ۋاڭ يەندې «قۇجۇغا ئەلچىلىككە بېرىش خاتىرىسى» دېگەن ئەسىرىدە خانلىقنىڭ ئوردا مۇزىكىسى ھەققىدە خاتىرە يېزىپ قالدۇرغان. ۋاڭ يەندېنىڭ شۇ خاتىرىسىگە ئاساسەن، «سۇڭ سۇلالىسى تارىخى» دا ئۇيغۇر خانىنىڭ بېشبالىق شەھىرىدە ئۇنى كۈتۈۋېلىش يۈزىسىدىن ئۆتكۈزگەن ئوردا مۇراسىمى ۋە زىياپەتتىكى مۇزىكا پائالىيىتى ھەققىدە مۇنداق يازدۇ:

7 - كۈنى خان ۋە ئۇنىڭ ھەمراھلىرى ئەلچى ۋاڭ يەندې بىلەن كۆرۈشكەندە رەھمەت ئېيتىش مۇراسىمى ئۆتكۈزگەن. شەرققە قاراپ تەزىم قىلىپ، سوۋغا قوبۇل قىلىپ رەھمەت ئېيتقان، سالامغا بەلگە بېرىلگەن، ياندا تۇرغانلار بىر خىل چالغۇ ئەسۋابى رېتىملىق چېلىپ تۇرغان، خان تەزىم قىلغان. خانزادىلەر ۋە خاننىڭ ئايال جەمەتلىرىمۇ چىقىپ ئېھتىرام بىلدۈرگەن. سوۋغا قوبۇل قىلىنغاندىن كېيىن، مۇزىكىلار چېلىنىپ، زىياپەت باشلانغان. تىياتىر، ئويۇن باشلىنىپ تاكى كەچ كىرگىچە داۋام قىلغان. ئەتىسى كۆلدە كېمە سەيلىسى ئۆتكۈزۈلگەن. كۆلنىڭ تۆت ئەتراپىدا پۈۋلىمە دۈمباق مۇزىكىلىرى چېلىنىپ تۇرغان. ②

ۋاڭ يەندې يەنە قۇجۇ ئەتراپىدىكى مۇزىكا پائالىيەت ئىشلىرى ھەققىدە ئۆزىنىڭ يۇقىرىقى ئەسىرىدە مۇنداق يازغان: ئۇيغۇر «... مۇزىكىلىرىدا بارىت، غوغقا كۆپ ئىشلىتىلىدىكەن... ئاياللىرى مايلىق بۆك كىيىدىكەن، ئۇنى سۈمۈجى دەپ ئاتايدىكەن... سەيلە - ساياھەتنى ياخشى كۆرىدىكەن، سەيلە - ساياھەتكە ماڭغۇچىلار چالغۇ ئەسۋابلىرىنى بىللە ئېلىپ ماڭىدىكەن، سەيلە - ساياھەت ئارىلىقلىرىدا بىر يەرگە يىغىلىپ، مۇزىكىلىرىنى چالىدىكەن...» ③

ۋاڭ يەندېنىڭ يۇقىرىقى خاتىرىسىدىن، قۇجۇ ئۇيغۇر خانلىقى قۇرۇلغاندىن كېيىنمۇ، ئۇرۇقۇن ئۇيغۇر خانلىقى دەۋرىدىكى مۇزىكىنى ياخشى كۆرىدىغان مەدەنىيەت ئەنئەنىلىرىگە داۋاملىق ۋارىسلىق قىلىنغانلىقىنى، شۇنداقلا مۇزىكا مەدەنىيەت ئىشلىرىنىڭ يېڭىچە قىياپەت بىلەن داۋاملىق راۋاجلانغانلىقىنى بىلگىلى بولىدۇ.

ۋاڭ يەندېنىڭ يۇقىرىقى خاتىرىسىدە «سۈمۈجى» (苏幕遮) دېگەن ئاتالغۇ ئۇچرايدۇ. بىز بۇنىڭدىن قۇجۇ ئۇيغۇرلىرىدا بۇ خىل مۇزىكا - ئۇسسۇللۇق ئويۇننىڭ بارلىقىنى بىلىمىز. ئەمما ۋاڭ يەندې بولسا بۇ بىر خىل مۇزىكا - ئۇسسۇللۇق ئويۇننىڭ نامى - «سۈمۈجى» نى قۇجۇ ئۇيغۇر ئاياللىرىنىڭ بېشىغا كىيىدىغان «مايلىق بۆك» دەپ چۈشىنىپ: ئۆز خاتىرىسىگە خاتا يازغان.

ئېلىمىزنىڭ «كونا تاڭنامە. سەمەرقەند تەزكىرىسى»، «سازەندىلەر

مەھكىمىسى ھەققىدە خاتىرە»، خۇي لىن يازغان «نوملار شەرھى» قاتارلىق قەدىمكى تارىخ كىتابلىرىدا مۇزىكا - ئۇسسۇلۇق ئويۇن «سۇمۇجى» نىڭ ئەھۋالى خاتىرىلەنگەن. «شىنجاڭنىڭ قىسقىچە تارىخى» دىمۇ قۇجۇ ئۇيغۇرلىرى ئارىسىدا «سۇمۇجى» ئويۇنىنىڭ تارقىلىپ يۈرگەنلىكى، بۇ ئويۇننىڭ قۇجۇ ئۇيغۇر خانلىقىدىن بىر قانچە ئەسىر بۇرۇنلا كۈسەندە ھەر يىلىنىڭ 7- ئايلىرىدا ئوينىلىدىغانلىقى يېزىلغان. ئالىملارنىڭ تەتقىقاتىدىن مەلۇم بولۇشىچە، سۇمۇجى «ئەسلىدە غەربىي يۇرتتىكى مەلۇم بىر دۆلەتنىڭ مىللىي بايراملىرىدا بىرلەشتۈرۈلۈپ چېلىنىدىغان ۋە ئوينىلىدىغان بىر خىل مۇزىكا - ئۇسسۇلى ئىدى، بۇ مىللىي بايرامدا كىشىلەر سۇ چېچىشىپ بەخت تىلىشەتتى. شۇنىڭ ئۈچۈن ئۇ (غۇزلارنىڭ سوغ سۇ چېچىشىش ئويۇنى، دەپمۇ ئاتىلاتتى). شياڭ دا ئەپەندى «تاك سۇلالىسى دەۋرىدىكى چاڭئەن ۋە غەربىي يۇرت مەدەنىيىتى» ناملىق ئەسىرىدە: «بۇ ئويۇن ئەسلىدە پارسلاردا (ياكى ئىرانلىقلاردا) پەيدا بولغان بولۇپ، ھىندىستان، كۈسەن قاتارلىق جايلارغا تارقالغاندىن كېيىن، ئاندىن چاڭئەنگە تارقىلىپ كىرگەن» دەپ يازغان. شۇ زۇڭجېڭ «تاك دەۋرىدىكى سۇغدىلارنىڭ شەرققە كۆچۈشى ۋە ئىجتىمائىي تۇرمۇشى» ناملىق ئەسىرىدە: «سۇ چېچىشىش بايرىمى 10 - ئاينىڭ 30 - كۈنى ئۆتكۈزۈلەتتى، بۇ ئەسلىدە پارسلارنىڭ بايرىمى ئىدى. رىۋايەتلەرگە قارىغاندا، ساسانىيلار سۇلالىسىنىڭ پادىشاھى فروز تەختتە ئولتۇرغان (مىلادىيە 459 - 483- يىللار) مەزگىلىدە قۇرغاقچىلىق يۈز بەرگەن، بەختكە يارىشا پادىشاھ بۇ دۆلەتنى قۇرغاقچىلىقتىن قۇتقۇزۇپ قاتتىغان. شۇڭا ھەر قېتىم مۇشۇ كۈن يېتىپ كەلگەندە، سۇ چاچىدىغان بىر خىل ئويۇن پەيدا بولغان» دەپ يازدى. يەنە بەزى ئالىملار «سۇمۇجى ئاھاڭى پارسلاردىن كەلگەن بولۇپ، ئۇلار پارسلارنىڭ ئىسلام دىنىغا ئېتىقاد قىلىشتىن بۇرۇنقى (سۇمۇ) ئىلاھىغا تەزىيە بىلدۈرۈشتە ئوقۇيدىغان ماتەم كۈيى ئىدى» دەپ قارايدۇ. سۇمۇجى قۇجۇ ئۇيغۇرلىرىغا كېيىنكى دەۋرلەردە كۈسەندىن تارقىلىپ كىرگەنمۇ ياكى چاڭئەندىن تارقىلىپ كىرگەنمۇ؟ بۇ تېخى نامەلۇم بىر ئىش.

قۇجۇ ئۇيغۇزلىرىدا تىياتىر ۋە تىياتىر مۇزىكىسى نەزەرقىي قىلغان. ۋاڭ يەندې يەنە ئۆز خاتىرىسىدە ئۇيغۇر خانىنىڭ بېشبالىق شەھىرىدە ئۆزى ئۈچۈن ئۆتكۈزگەن زىياپىتىدە «مۇزىكىلار چېلىنىپ زىياپەت باشلانغان، تىياتىر ئويۇنى باشلىنىپ تاكى كەچ كىرگىچە داۋام قىلغان» لىقىنى يازغان. ئۇندىن باشقا، مىلادىيە VII-VIII ئەسىردە مەيدانغا كەلگەن قەدىمكى ئۇيغۇر يېزىقىدىكى ئىپتىدائىي تىياتىر ئەسىرى «مايتىرى سىمىت» (مايتىرنىڭ ئۇچرىشى) نى پىراتىراكىشت توخىرى تىلىدىكى ئىجادىي نۇسخىسىغا ئاساسەن قەدىمكى ئۇيغۇر تىلىغا تەرجىمە قىلغان. تەتقىقاتلاردىن مەلۇم بولۇشىچە، «مايتىرى سىمىت» بۇددىزمنىڭ ھىنايانا مەزھىپىگە مەنسۇپ ئەسەر بولۇپ، گېرمانىيىلىك تۈركولوگ ئا. فون. گابائىن خانىم «قۇجۇ ئۇيغۇر خانلىقى» دېگەن ئەسىرىدە «مايتىرى سىمىت» نى «ئۇيغۇر تىياتىر سەنئىتىنىڭ دەسلەپكى قەدەمدە شەكىللىنىشى دېيىش مۇمكىن» دەپ كۆرسىتىپ ئۆتكەن ھەمدە ئۇيغۇر تىياتىرنىڭ ئىپتىدائىي شەكلى بولغان بۇ تىياتىرنىڭ نۇرغۇن پەردىلىرىگە مۇزىكا ئاھاڭلىرى قىستۇرۇلغانلىقى كۆرسىتىلگەن.

قۇجۇ ئۇيغۇر خانلىقىنىڭ خان، ئەمەلدار، ئاقسۆڭەكلىرى ۋە ئاددىي پۇقرالارنىڭمۇ مۇزىكا، ئۇسسۇلغا شۇنچە ھېرىسمەن، ئامراقلىقى ئاسادىيىي ئەھۋال ئەمەس. بۇنداق بولۇشى، ئۇلارمۇزىكىسىنىڭ ئۆزىگە خاس ئىجتىمائىي رولى ۋە ئالاھىدە خۇسۇسىيەتلىرى بارلىقىنى چوڭقۇر چۈشەنگەن؛ مۇزىكىنىڭ كىشىلەرگە ئىستېتىك زوق بېرىدىغان، كىشىلىك تۇرمۇشنىڭ ئىدىيىۋى ھېسسىياتىنى ئەكس ئەتتۈرىدىغان، كىشىلەرنى بەختلىك گۈزەل ھايات ئۈچۈن كۈرەش قىلىشقا ئىلھام بېرىدىغان بىر خىل سەنئەت ئىكەنلىكىنى ھېس قىلغان ۋە بىلگەن. گابائىن خانىم قۇجۇ ئۇيغۇر خانلىقىدىكى خان، پۇقرالارنىڭ مۇزىكىغا ئەھمىيەت بەرگەنلىكى توغرىسىدا: «ئۇيغۇرلاردا مەيلى ئاددىي پۇقرالار ياكى ئاقسۆڭەكلەر بولسۇن، ھەممىسىلا مۇزىكىغا ئالاھىدە ئەھمىيەت بەرگەن ۋە ئۇنى ياقتۇرغان. مىلادىيە 982 - يىلىلا ۋاڭ يەندې بۇ نۇقتىنى ئىسپاتلىغان»^④ دەپ يازدى.

مىلادىيە XII ئەسىرنىڭ باشلىرىغا كەلگەندىمۇ، قۇجۇ ئۇيغۇر خانلىقىدا مۇزىكا، ناخشا، ئۇسسۇل يەنىلا ۋاڭ يەندى كۆرگەن ۋاقىتلارغا ئوخشاشلا داۋاملىق راۋاجلىنىپ بارغان. قۇجۇ ئۇيغۇر خانلىقىنىڭ يازلىق پايتەختى بېشبالىقتا يەنىلا خان ئوردىلىرىدا ئىشلىتىلىدىغان چالغۇ ئەسۋابلىرى ئانسامبىلى بولغان، ھەتتا بۇچاغلاردا ئۇيغۇر ئاياللىرى ئىچىدە ناخشا، مۇزىكا، ئۇسسۇل بىلەن شۇغۇللىنىدىغان كەسپىي سەنئەتكارلار بارلىققا كەلگەن.

مىلادىيە XIII ئەسىرنىڭ 20 - يىللىرى قۇجۇ ئۇيغۇر خانلىقىغا كەلگەن ئەۋلىيا چىۈچۈبى ئەينى ۋاقىتتا بېشبالىق ئۇيغۇر خانىنىڭ چالغۇ ئەسۋابلىرى ئانسامبىلى بار ئىكەنلىكىنى كۆرگەن. چالغۇچىلارنىڭ ھەممىسى جۇڭجۇ (中州) لۇقلارمىدى (بۇ يەردە ئېيتىلغان « جۇڭجۇلۇقلار » ئىچكى ئۆلكىدىكى خەنزۇلارنى كۆرسىتىدۇ). بۇنىڭدىن خەنزۇ مۇزىكىلىرىنىڭ قۇجۇ ئۇيغۇرلىرى بىلەن مۇزىكا مەدەنىيىتى ئالماشتۇرۇش ئېلىپ بارغانلىقىنى ۋە خەنزۇ مۇزىكىسىنىڭ ئۇيغۇر مۇزىكىسىغا تەسىر كۆرسەتكەنلىكىنى بىلىۋالغىلى بولىدۇ. تاۋجىۋچىڭ يازغان « ساياھەت خاتىرىسىنىڭ داۋامى » دا مۇنداق دېيىلگەن : جىن سۇلالىسى پادىشاھى شۈەنزۇڭنىڭ شىڭدىڭ 5 - يىلى (مىلادىيە 1221 - يىلى) جىن سۇلالىسىنىڭ دىپلوماتىيە ئەمەلدارى ۋۇگۇ سۇڭجۇڭدۇەن قۇجۇ ئۇيغۇر خانلىقىغا كەلگەن. ئۇ بۇ يەردە كۆرگەنلىرىنى مۇنداق يازدۇ : « بۇ يەردىكى ئاياللار ئاق كىيىم كىيىۋالدىكەن، يۈزىنى يېپىپ كۆزىنىلا ئوچۇق قويدىكەن. بەزىدە مويىسىپىتلارمۇ ناخشا ئېيتىپ، ئۇسسۇل ئوينىدىكەن. رەخت توقۇش، كىيىم تىكىش ئىشلىرىنى بولسا ئەرلەر قىلىدىكەن. ئۇلار ئىچىدىمۇ ھەر خىل ئويۇنلارنى ئوينىدىغانلار بار ئىكەن. » ⑤

قۇجۇ ئۇيغۇر خانلىقى بىلەن گەنجۇ ئۇيغۇر خانلىقىنىڭ مۇزىكا - ئۇسسۇل مەدەنىيىتى لياۋ سۇلالىسى بىلەن سۇڭ سۇلالىسىگە تارقىلىپ تەسىر كۆرسەتكەن. خۇددى قۇجۇ ئۇيغۇر خانلىقىغا ئوخشاش، گەنجۇ ئۇيغۇر خانلىقىدىمۇ، مۇزىكا - ئۇسسۇل ئۇيغۇر مەنىۋى مەدەنىيىتىنىڭ بىر تەركىبىي قىسمى سۈپىتىدە كەڭ ئومۇملاشقان ۋە راۋاجلانغان. گەنجۇ

ئۇيغۇر خانلىقى ئەۋەسىدىكى مۇزىكا . ئۇسسۇل مەدەنىيىتى ئاشۇ خانلىق دەۋرىدە ياسالغان بىر قىسىم دۇنخۇاڭ «مىڭئۆي» ئۆڭكۈرلىرىدىكى ئۇيغۇرلارغا ئائىت تام رەسىملىرىدە ئەكس ئەتتۈرۈلگەن . دۇنخۇاڭ مىڭئۆي ئۆڭكۈرلىرىدىكى بىر قىسىم تام رەسىملىرىدە ئۇيغۇرلارنىڭ ئەسلى ئالاھىدىلىكلىرى ئىنتايىن گەۋدىلىك ئەپادىلەنگەن بولۇپ ، ئەر - ئاياللارنىڭ ئېسىۋالغان قىممەتلىك پىچاقلىرى ، ئاياللارنىڭ بۇدۇر ۋە كۆپ ئۆرۈمە چاچلىرى ، قوللىرىغا ئېلىۋالغان ھەر تۈرلۈك زىننەتلەنگەن تارىلىق چەكمە چالغۇ ئەسۋابلىرى ، ئەرلەرنىڭ ئۇسسۇللىرى ۋە توي مۇراسىمى كۆرۈنۈشلىرىنى ئۆز ئىچىگە ئالغان ⑥ .

ئەينى ۋاقىتتىكى دۇنخۇاڭ ئۇيغۇرلىرىنىڭ مۇزىكا - ئۇسسۇلى ئۇيغۇر سودا - تىجارەت ئەلچىلىرى ئارقىلىق لياۋ سۇلالىسىدە تەسىر پەيدا قىلغان ، ھەتتا لياۋ سۇلالىسى پادىشاھىنىڭ ياخشى كۆرۈشىگە ئېرىشىپ ، ئوردا ئىچىدە ئىجرا قىلدۇرغان . «لياۋ سۇلالىسى تارىخى» 4 - جىلد «تەيزۇڭ ھەققىدە خاتىرە» نىڭ 2 - قىسمىدا مۇنداق يېزىلغان :

لياۋ سۇلالىسى پادىشاھى تەيزۇڭ زىياپەت ئۆتكۈزۈپ ، « ئۇيغۇرلارنىڭ دۇنخۇاڭدىن بارغان ئىككى ئەلچىسىنى ئۆزىنىڭ مىللى ئۇسسۇلىنى ئويناپ بېرىشكە بۇيرۇغان . ھاراق ئىچىپ ، زىياپەتتىكىلەرنىڭ كەپپىياتى راسا كۆتۈرۈلگەندە ، پادىشاھ ھەر قايسى تەبىئىيەتلەرنىڭ باشلىقلىرىنىمۇ بىر - بىرلەپ ئۇلارغا قوشۇلۇپ ناخشا ئېيتىپ ، ئۇسسۇل ئويناشقا بۇيرۇپ بىرلىكتە كۆڭۈل ئاچقان . »

بۇ ئىش لياۋ سۇلالىسىنىڭ خۇيتۇڭ 2 - يىلى 11 - ئايدا (مىلادىيە 940 - يىلى 1 - ئاينىڭ 6 - كۈنى) بولغان .

قۇجۇ ئۇيغۇر خانلىقى بىلەن شىمالىي سۇڭ سۇلالىسى ئوتتۇرىسىدا مۇزىكا - ئۇسسۇل مەدەنىيىتى ئالماشتۇرۇش ئىشلىرى بولغان . ئەينى ۋاقىتتىكى ئۇيغۇر مۇزىكا - ئۇسسۇللىرى سودا ، مەدەنىيەت ئەلچىلىرى ئارقىلىق شىمالىي سۇڭ سۇلالىسىگە تارقىلىپ ھەم تەسىر كۆرسىتىپ ، شىمالىي سۇڭ سۇلالىسى مۇزىكا مەدەنىيىتى تەرەققىياتىدا زور رول ئوينىغان . شىمالىي سۇڭ سۇلالىسىنىڭ ئوردا مۇراسىم ئۇسسۇلى -

«قوشۇن ئۇسسۇلى» نىڭ تەركىبىدە «ئوقيا بىلەن بۈركۈت ئېتىش ئۇيغۇر قوشۇنى» ئۇسسۇلىنىڭ كەڭ تارقالغانلىقى بۇنىڭ بىر مىسالى. «سۇڭ تارىخى. مۇزىكا تەزكىرىسى» دىكى خاتىرىگە قارىغاندا، سۇڭ سۇلالىسى دەۋرىدىكى قوشۇن ئۇسسۇلىنىڭ قۇرۇلمىسى بالىلار ئۇسسۇل قوشۇنى، ئوغۇل - قىزلار ئۇسسۇل قوشۇنى دەپ ئىككى تۈرگە ئايرىلغان. قوشۇن ئۇسسۇلىنىڭ تەمىناتى پادىشاھلىق تەرىپىدىن بېرىلگەن. ئويۇن نۇمۇرلىرى ئوردىدا ئىجرا قىلىنغان. ئۇلار ئاساسلىقى پادىشاھ جەمەتى، ئەمەلدار - ئاتىسۇڭەكلەر ئۈچۈن خىزمەت قىلاتتى. چوڭ تىپتىكى «قوشۇن ئۇسسۇلى» كۆپرەك پادىشاھ تەختكە ئولتۇرغاندا ياكى خۇشاللىق بايرام كۈنلەردە ھەم زىياپەت سورۇنلىرىدا سېرىك بىلەن قوشۇلۇپ خىلمۇ خىل ئويۇنلار سۈپىتىدە ئىجرا قىلىناتتى⑦. بۇنىڭدىن قۇجۇ ئۇيغۇرلىرىدا مۇزىكىنىڭ تەرەقىياتىغا ئەگىشىپ، ئۇسسۇل مۇزىكىسىنىڭمۇ خېلى يۇقىرى سەۋىيىگە يەتكەنلىكىنى كۆرۈۋېلىشقا بولىدۇ.

(2)

قۇجۇ ئۇيغۇر خانلىقىنىڭ مۇزىكا مەدەنىيىتىنى تەتقىق قىلىشتا ئاساسلىق پايدىلىنىدىغان مەنبەلەردىن بىرى، يەر ئاستىدىن قېزىۋېلىنغان ئارخېئولوگىيىلىك يازما مەدەنىي يادىكارلىقلارغا سىزىلغان ئۇيغۇر مۇزىكا مەدەنىيىتىگە ئائىت رەسىملەر؛ يەنە بىرى، تام رەسىملىرى. قۇجۇ ئۇيغۇر خانلىقىنىڭ مۇزىكا مەدەنىيىتىنى ئەكس ئەتتۈرگەن ئۇيغۇر خانزادە- ئاقسۆڭەك ئەلەر ۋە خانىش - مەلىكىلەرنىڭ يازما يادىكارلىق فراگمېنتىدىكى رەسىملەر، تام رەسىملىرى قاتارلىقلار يېقىنقى يىللاردىن بېرى چەت ئەل ئالىملىرىنىڭ ھەرخىل تىل - يېزىقلاردا يېزىلغان ئەسەرلىرىگە قىستۇرۇلۇپ ئېلان قىلىندى. قۇجۇ ئۇيغۇر خانلىقىنىڭ مۇزىكا مەدەنىيىتى، جۈملىدىن ئۇنىڭ بىر تەركىبىي قىسمى بولغان ئۇيغۇر مىللىي چالغۇ ئەسۋابلىرى توغرىسىدىكى يادىكارلىقلار تۈركىيە

تارىخشۇناسى باھائىدىن ئۆگەلنىڭ ئەسەرلىرىدە كۆپ ئۇچرايدۇ. بۇلار «تۈرك مەدەنىيەت تارىخىغا كىرىش» (1978 - يىلى، تۈركىيە مەدەنىيەت مىنىستىرلىكى نەشرىياتى، ئەنقەرە) نىڭ 1 -، 3 -، 5 - توملىرىدا ۋە شۇ ئەسەرنىڭ 1987 - يىلى نەشر قىلىنغان 9 - تومىدا ئېلان قىلىنغان. ئۇنىڭدىن قالسا گېرمانىيىلىك تۈركولوگ ئا. فون. گابائىن يازغان «قۇجۇ ئۇيغۇر خانلىقىنىڭ تۇرمۇشى» (1973 - يىلى، ۋىسبادەن نەشرى)، ياپونىيە مۇزىكشۇناسى خايشى كېنزو (1899 - 1976) يازغان «شەرقىي ئاسىيا چالغۇ ئەسۋابلىرى ئۈستىدە تەتقىقات» (1962 - يىلى، بېيجىڭ، خەلق مۇزىكا نەشرىياتى)، ياپونىيە مۇزىكشۇناسى كىشىبى شىگىتو يازغان «قەدىمكى يىپەك يولىدىكى مۇزىكا» (1988 - يىلى، بېيجىڭ خەلق مۇزىكا نەشرىياتى) ۋە گېرمانىيىلىك ئالىم خەنسى يۇئاخسىم كىسمايت يازغان «قەدىمكى مانى دىنى سەنئىتى» (1988 - يىلى، گۇاڭجۇ نەشرىياتى) قاتارلىقلاردىن ئىبارەت.

يۇقىرىقى تەتقىقات ئەسەرلىرىگە قىستۇرۇپ ئېلان قىلىنغان قۇجۇ ئۇيغۇر خانلىقى دەۋرىگە ئائىت مۇزىكا مەدەنىيىتى يادىكارلىقلىرى قۇجۇ، پارغول، كۈسەن قاتارلىق قەدىمىي شەھەر خارابىلىرى ۋە ئۇنىڭ ئەتراپىدىكى جايلاردىن تېپىلغان. قۇجۇ ئۇيغۇر خانلىقىنىڭ مۇزىكا مەدەنىيىتىگە ئائىت بىر قىسىم مەدەنىي يادىكارلىقلار چەت ئەللىك تەتقىقاتچىلارنىڭ ئىلمىي ئەسەرلىرىدە ئېلان قىلىنغانلىرىدىن باشقا، يەنە شىنجاڭ ئارخېئولوگىيە خادىملىرى تەرىپىدىن يېقىنقى يىللاردا يېڭىدىن قېزىۋېلىنىپ، شىنجاڭ مۇزېيىدا ساقلىنىۋاتقانلىرىمۇ بار. بۇ خىل مول، ئىنتايىن قىممەتلىك رەسىم يادىكارلىقلىرى تەسۋىرىدە، قۇجۇ ئۇيغۇر خانلىقىنىڭ مۇزىكا مەدەنىيەت تەرەققىياتى ئىخچام ۋە ئىنتايىن جانلىق، رېئال ھالدا تولۇق ئەكس ئەتتۈرۈلگەن. بۇنىڭدىكى تەسۋىرىي كۆرۈنۈشلەرنىڭ بىر قىسمى يۇقىرىدا بايان قىلىنغان ئەينى زاماندىكى ساياھەتچىلەرنىڭ خەنزۇچە تارىخ كىتابلىرىدا يېزىپ قالدۇرغان خاتىرىلىرى بىلەن ئىنتايىن ماس كېلىدۇ. يازما يادىكارلىق فراگمېنتىدىكى رەسىملەر بولسۇن ياكى تام رەسىملىرى بولسۇن، بۇلار ئۆز ۋاقتىدا ئۇيغۇر رەسىمى،

خەتتات ۋە راھىبلار تەرىپىدىن سىزىلغانلىقىدا شەك يوق.

مىلادىيە X ئەسىرگە ئائىت قۇجۇ ئۇيغۇر خان ئوردىسىغا سىزىلغان بىر تام رەسىمىدە ئۇيغۇر خان جەمەتى ياكى ئاقسۆڭەك ئوردا مۇزىكانتلىرىنىڭ ئوبرازى جانلىق تەسۋىرلەنگەن. قۇجۇ خان ئوردا خارابىسىدىكى بۇ تام رەسىمى ئەسلىدە گېرمانىيىلىكلەر تەرىپىدىن سويۇپ ئېلىپ كېتىلگەن بولۇپ، كېيىن بېرلىندا 2 - دۇنيا ئۇرۇشى ئاپىتىدە نابۇت بولۇپ كەتكەن. ھازىر ئۇنىڭ پەقەت تەقلىدىي نۇسخىسىلا ساقلىنىپ قالغان. رەسىمدە بەش نەپەر خانزادە - ئاقسۆڭەك مۇزىكا ئۇستازى بولۇپ، باشلىرىغا ئۈچ ئاچا شەكلىدە تاج كىيگەن، ئۇستىلىرىگە ئوردا سازەندىلىرى كىيىمى كىيگەن، ئالدىنقى ئىككى كىشىنىڭ بىرى باربىت، بىرى شۇڭقار باشلىق ئارقا (غۇڭغا) - چىلتار، بەزىلەر سۇمرۇغ باشلىق ئارقا دەپ يازماقتا، بۇنداق دېيىش ئەمەلىيەتكە ئۇيغۇن ئەمەس) چېلىۋاتقان، ئارقا قاتاردىكى ئۈچ كىشى شىڭ، نەي، بالمان چېلىۋاتقان قىياپىتى تەسۋىرلەنگەن. ⑧ (1-رەسىمگە «السۇن» بۇ بەش نەپەر خانزادە - ئاقسۆڭەك ئوردا سازەندىلىرى تام رەسىمى گرونۋېدېلىنىڭ «جۇڭگو تۈرك قەدىمىي يېرىدىكى قەدىمكى زامان بۇددا ئىبادەتخانىسى» ناملىق ئەسىرىدە 466 - نومۇر بىلەن ئېلان قىلىنغان).

ئالىملار بۇ بەش نەپەر ئوردا سازەندىلىرى رەسىمىنىڭ شەكلىگە قاراپ: بۇلار بەئەينى بىر چالغۇ ئانسامبلىنىڭ سەھنىدە مۇزىكا ئىجرا قىلىۋاتقاندا كۆرۈنۈشىگە ئوخشايدۇ، ئېھتىمال، ئۇلار ئۇسسۇلغا تەڭكەش قىلىپ مۇزىكا چېلىۋاتقان بولۇشى مۇمكىن، بۇ تام رەسىمى، ئۇنى تاماشا قىلغان ئادەمگە گوياكى شۇ سازەندىلەرنىڭ چېلىۋاتقان مۇزىكىسىنى ئاڭلاۋاتقاندا كىرىپ خىل ھەقىقىي ئۇيغۇ بېرىدۇ، بۇ ئېھتىمال، ئۆز ۋاقتىدىكى قۇجۇ ئۇيغۇر خانلىقىدىكى بىر خىل مۇزىكا ئانسامبلىنىڭ شەكلى بولسا كېرەك، دەپ قارايدۇ. گېرمانىيىلىك ئالىم لېكوك مىلادىيە 1905 - يىلى ئېلىپ بارغان 2 - قېتىملىق ئارخېئولوگىيىلىك تەكشۈرۈشىدە، تۇرپان شەھىرىنىڭ غەربىي تەرىپىدىكى يارغولدىن مىلادىيە IX ئەسىرگە تەۋە يىپەك رەختكە سىزىلغان بىر كىچىك بالىنىڭ تارىلىق

چالغۇ ئەسۋابى چېلىۋاتقان قىياپىتى تەسۋىرلەنگەن بىر پارچە رەسىمنى تاپقان. پاپونىيىلىك مۇزىكىشۇناس خاياشى كېنزو بۇنىڭ قوبۇس (قومۇز) ئىكەنلىكىنى ئىسپاتلىغان. ئۇ مۇنداق يازىدۇ: «رەسىم IX ئەسىرنىڭ باشلىرىدا سىزىلغانلىقى ئېنىقلاندى. بۇ، ئاڭ سۇلالىسى ئىشغالىيىتى مەزگىلىدىكى ئۇيغۇرلاردىن قالغان نەرسە بولۇشى مۇمكىن. بۇ خىل چالغۇ ئەسۋابىنى ئۇلار قوبۇز دەپ ئاتاپ كەلگەن.» خاياشى كېنزو يەنە: «خۇلاسە قىلىپ ئېيتقاندا، <قوبۇز> تارىلىق چالغۇ ئەسۋابى دېگەن مەنىنى بىلدۈرىدىغان تۈرك تىلى. قوبۇز ئۇد تۈرىگە كىرىدىغان چالغۇ ئەسۋابى. ئۇنى كەم دېگەندە مىلادىيە IX ئەسىردىن باشلاپ ئۇيغۇرلار ئىشلىتىپ كەلگەن.» ⑩ (2 - رەسىمگە قارالسۇن) گېرمانىيىلىك گرونۋېدېل تۇرپاندىكى بىر بۇددا ئىبادەتخانا خارابىسىدىن تەخمىنەن مىلادىيە IX - X ئەسىرلەرگە ئائىت «ئۇيغۇر ئاياللىرى چالغۇ ئانسامبلى» نىڭ مۇزىكا ئىجرا قىلىۋاتقان قىياپىتى تەسۋىرلەنگەن تام رەسىمىنى سويۇۋالغان. ئۇنىڭدا ئۈچ نەپەر ئۇيغۇر ئايال سازەندە سىزىلغان بولۇپ، قارىغاندا بۇلارمۇ يۇقىرى تەبىئىگە مەنسۇپ ئۇيغۇر ئايال ئوردا سازەندىلىرى بولۇشى مۇمكىن. تام رەسىمىدە ئۇلارنىڭ بىرى جازىلىق دۇمباق، يەنە بىرى ئۇدار تاختىسى (چىكچاك)، ئۈچىنچىسى نەي چېلىۋاتقان قىياپەتتە تەسۋىرلەنگەن. ئۇلار بېشىغا ئاجايىپ ئۈنچە - مارجان تاقىغان بۆك كىيگەن، قۇلاقلىرىغا سىرغا ئاسقان، بېشىدىكى بۆكنىڭ ئالدى پېشانىسىگە «لەئلى قاش» تاقىغان؛ نىمچا، ئۈزۈن كۆڭلەك، ئاياغ كىيىملىرى ناھايىتى گۈزەل، كۆركەم سىزىلغان؛ بەللىرىنى بەلۋاغدا باغلىۋالغان بولۇپ، پۆپۈك قاتارلىق ئېسىل زىننەت بۇيۇملىرىنى بەللىرىگە ئاسقان؛ ئۇلارمۇ ئۇسسۇل ياكى ناخشىغا تەڭكەش قىلىۋاتقان دەك كۆرۈنىدۇ، مۇزىكا ئىجرا قىلىش ھېسسىياتى ئىنتايىن لىرىكىلىق، تېتىك ۋە جانلىق، چاققان. بۇ، قۇجۇ ئۇيغۇر خانلىقىدىكى كەسپى سازەندە ئاياللارنىڭ تام رەسىملىرىدە تەسۋىرلەنگەن بەدىئىي قىياپىتى (3 - رەسىمگە قاراڭ).

«ئۇيغۇر ئاياللىرى چالغۇ ئانسامبلى» تام رەسىمى باھانىدىن ئۆزگەنلىك «تۈرك مەدەنىيەت تارىخىغا كىرىش» ناملىق ئەسىرىدە ئېلان

قىلىنغان ⑪.

قوجۇ ئۇيغۇر خانلىقىنىڭ ھەربىي قوشۇنىدىمۇ چالغۇ ئەسۋابلىرىنى ئىشلىتىش يولغا قويۇلغان. مىلادىيە X ئەسىرگە ئائىت بىر تام رەسىمدە ئۇيغۇر يېڭى «ھەربىي ئەمەلدارلار» نىڭ كەمىرىدە قىلىچ ۋە باشقا بۇيۇملار ئېسىلغاندىن سىرت، مىستىن ياسالغان بىر كىچىك كاناي ئېسىقلىق تۇرغان قىياپىتى تەسۋىرلەنگەن. بۇ تام رەسىمى باھانىدىن ئۆگەلنىڭ تارىخ كىتابىدا ئېلان قىلىنغان ⑫ (4 - رەسىمگە قارالسۇن).

ئا. فون. گابائىن «قوجۇ ئۇيغۇر خانلىقىنىڭ تۇرمۇشى» دېگەن كىتابىدا، قوجۇ ئۇيغۇر خانلىقى مۇزىكىسى ھەققىدە مۇنداق خاتىرىلەرنى قالدۇرغان:

«مۇزىكا چېلىش تۆۋەن دەرىجىلىك كىشىلەرنىڭلا ئىشى ئەمەس، ئوردا ئەزالىرىمۇ مۇزىكا چالغان. بۇ جۇڭگونىڭ تاڭ سۇلالىسى دەۋرىنىڭ ئاخىرى ۋە سۇڭ سۇلالىسى دەۋرىدە مۇزىكىنىڭ ناھايىتى ئومۇملاشقانلىقىغا ئوخشاش بىر ئىش.» گابائىن يۇقىرىقى ئەسىرىدە: «قوجۇ ئۇيغۇرلىرى دەۋرىدىكى يەنە بىر تام رەسىمدە بىر كىشىنىڭ كۆپ تارلىق چالغۇ ئەسۋابى چېلىپ، ناخشا ئېيتىۋاتقان يەنە بىر كىشىگە تەڭكەش قىلىپ بېرىۋاتقانلىقى تەسۋىرلەنگەن. بۇ ئىككى كىشى قەدىمكى پارس خانلىرىنىڭ تاجىسى، ئۈچىنچى دەرىجىلىك ئاقسۆڭەكلەرنىڭ قىرغاقسىز باش كىيىمىنى كىيگەن» دەيدۇ. يەنە بىر تام رەسىمدە «خېلى بۇرۇنقى تۈركلەر دەۋرىدە بەزىلەر بەگ - ئاقسۆڭەكلەر ۋە خانىشلارنىڭ خىزمىتىنى قىلىدىغان ئادەملەرنى ئىككى قولىنى ناھايىتى كەڭ يېڭى بار كىيىمنىڭ ئىچىگە تىقىپ تۇرىدىغان قىلىپ تەسۋىرلىگەن. قوجۇ ئۇيغۇرلىرى دەۋرىگە كەلگەندىمۇ بەزى ئاقسۆڭەكلەر، ناخشىچىلار، خانىشلارمۇ مانا مۇشۇ ھالەتتە تەسۋىرلەنگەن». قوجۇ ئۇيغۇر خانلىقى دەۋرىدىكى «ئۇيغۇر مۇزىكىلىرىدا، يېقىن شەرقتىكى تاماشىبىنلارنىڭ ئانسامبىلى ياكى ناخشا ئۈچۈن تەڭكەش قىلىپ چاۋاك چېلىپ بېرىدىغان ئادىتى بولمىغان. بۇنىڭدا ئۇيغۇرلاردا مېلودىيە رېتىمىغا ناھايىتى ئەھمىيەت بېرىلگەنلىكىنى كۆرۈۋالغىلى بولىدۇ.» ⑬ دېمەك، قوجۇ ئۇيغۇر سازەندىلىرى چالغۇلارنىڭ تەڭكەش

قىلىنىشىغا، ئىجراچىلىق قائىدە - تەرتىپلىرىگە ئالاھىدە ئەھمىيەت بەرگەن. چالغۇلار ناخشا - ئۈسسۈللەرغا تەككەش قىلىنىپ ئىجرا قىلىنغاندا، سازەندىلەر قايسى چالغۇنى ئاساس قىلىش، يەنە قايسى چالغۇلار بىلەن قايسىلىرىنى ماسلاشتۇرۇش قاتارلىق ئىجراچىلىق تېخنىكىسىنى بىلگەن. شۇڭا بىر قانچە ماسلىشىدىغان چالغۇلارنى بىر چالغۇ ئانسامبلى قىلىپ تەشكىللىگەن، بۇ ئارقىلىق چالغۇ ئەسۋابلىرىنىڭ مۇزىكا ئىجراچىلىقىدىكى ئۈنۈمى، ئاۋاز تېمپىرى (ئاۋاز تۈسى)، مۇزىكا ئۇدار - رېتىملىرىنىڭ مۇكەممەل بولۇشىنى ئىشقا ئاشۇرۇش، مۇزىكىنىڭ ئىجتىمائىي رولىنى تولۇق جارى قىلدۇرۇپ، كىشىلەرگە ئېستېتىك زوق بېرىش ۋە ئىجراچىلىق سەۋىيىسىنى ئۆستۈرۈشتەك مۇزىكا نەزەرىيىۋى بىلىملىرىنى پىششىق ئىگىلىگەنلىكى ئوچۇق كۆرۈنىدۇ.

قۇجۇ ئۇيغۇرلىرىنىڭ مۇزىكا مەدەنىيىتىگە بۇددا دىنى چوڭ تەسىر كۆرسەتكەن. روشەنكى، مۇزىكا ئىدىئولوگىيىگە تەئەللۇق بىر خىل سەنئەت بولۇش سۈپىتى بىلەن، يەككە - يىگانە تۇرۇشى، تەسىرگە ئۇچرىماسلىقى مۇمكىن ئەمەس. شۇڭا بەزىبىر سەيلە - ساياھەت، يىغىلىش پائالىيەتلىرىدە بۇددا دىنىنىڭ خۇراپاتلىق ئامىللىرى ئارىلاشقان. بۇ توغرىدا گابائىن مۇنداق يازىدۇ:

«قۇجۇ ئۇيغۇرلىرى مىللىي بايرام كۈنلىرى، يەنى 3 - ئاينىڭ 15 - كۈنى، ئۇيغۇر دىيانەتلىك ئەر - ئاياللار ئىبادەتخانىلارغا يىغىلىشقا، ئۇ يەردە ئۆۋە - ئىستىغپار ئېيتىشقا، سەدىقە ئاتاپ، رەھمەتلىك تۇغقانلىرى ئۈچۈن مۇسەبەت قىلىشقا، ئاخشاملىرى خاسىيەتلىك ھەم تەسىرلىك

ھېكايىلەرنى ئېيتىشقا ياكى يېقىملىق ناخشا توۋلىشقا» ⑭

قۇجۇ ئۇيغۇر خانلىقى ئوردىسىغا مېھمان چاقىرىلغاندا، كۆپىنچە بۇددا راھىبلىرى قاتناشتۇرۇلاتتى ۋە مېھمانلارنى ئىبادەتخانىغا ئاپىرىپ ئېكسكۇرسىيە قىلدۇراتتى. باھار كېلىپ گۈل - گىياھلار ئېچىلغان ۋە كۈن ئىسسىغان چاغلاردا، ئاھالىلەر سەپ تارتىپ ئىبادەتخانىلارغا بېرىپ سەيلە قىلاتتى ھەمدە يول بويى مۇزىكا چېلىپ ناخشا ئېيتاتتى، بۇددىزم تۈسىنى ئالغان پائالىيەتلەرنى ئېلىپ باراتتى. بۇددا دىنىنىڭ ئەنئەنىۋى

بايراملىرى — بەش يىللىق يىغىلىش، سوغۇق تىلەش بايرىمى قاتارلىقلار ئامما ناھايىتى چوڭ بىلىدىغان بايراملاردىن ئىدى ⑮.

بۇددا دىنىنىڭ تام رەسىملىرىدە ئۇيغۇرلارنىڭ مۇزىكا بىلەن ئۇسسۇلنى زىچ بىرلەشتۈرگەنلىكى ئىپادىلەنگەن. مەسىلەن، بېزەكلىك مىڭئۆي ئۆڭكۈرىدىكى «ئايال سازەندىلەر رەسمى» دە مۇزىكا ئۇستازلىرى غوڭقا، رۇنچىك، تىزما نەي، يەككە نەي قاتارلىق چالغۇ ئەسۋابلىرىنى چېلىۋاتقانلىقى، ئۇسسۇلچىلار بولسا مۇزىكا ئانسامبلىنىڭ ئەڭكەشلىكى ئاستىدا بۇددا ئۈچۈن ئۇسسۇل ئوينىۋاتقانلىقى ئەكس ئەتتۈرۈلگەن. بۇنىڭدا گەرچە بۇددا دىنىنىڭ مەزمۇنلىرى ئىپادىلەنگەن بولسىمۇ، ئەمما ئۇلار ئۆز ۋاقتىدىكى ئۇيغۇر جەمئىيىتى مەدەنىيىتىنىڭ ئىنكاسىدىن ئىبارەت ⑯.

قۇجۇ ئۇيغۇر خانلىقى دەۋرىدىكى بەزى تام رەسىملىرىدە «جەننەتتە ئۇسسۇل ئوينىۋاتقان كۆرۈنۈشمۇ دائىم ئۇچراپ قالىدۇ. بۇ كۆرۈنۈشلەردىكى ئۇسسۇل كۈسەندە ئوينىلىدىغان ئۇنداق تېز ئايلىنىدىغان ئۇسسۇل بولماستىن، بەلكى بەدىئىي سەنئەت سەۋىيىسى ئىنتايىن يۇقىرى بولغان ئۇسسۇل بولۇپ، ئوينىغۇچىلار ئۇچىسىغا شال - روماللار ئارتىپ ئوينىيدىغان سىمۋول خاراكتېرلىك ئۇسسۇلدۇر. ⑰»

بېزەكلىك مىڭئۆيىنىڭ 9 - ئۆڭكۈرىدىكى «ئۇسسۇل كىچىك رەسمى» دەپ ئاتالغان تام رەسىمىدە شۇ زاماندا ئوينىلىدىغان بىر خىل ئۇسسۇل ئەكس ئەتتۈرۈلگەن. بۇ رەسىم گرونۋېدېلىنىڭ «1902 - 1903 - يىللىرى قۇجۇ قەدىمكى شەھىرى ۋە ئۇنىڭ ئەتراپىدىكى جايلاردا ئېلىپ بېرىلغان ئارخېئولوگىيىلىك تەتقىقات دوكلاتى» دا ئېلان قىلىنغان (5 - رەسىمگە قارالسۇن).

«مىلادىيە 1253 - يىلى فرانسۇز مىسسىئونېر ۋىليام رۇبىرۇك رىم پاپىسى بىلەن فرانسىيە كارولىنىڭ بۇيرۇقىغا بىنائەن دىن تارقىتىش ئۈچۈن جۇڭگوغا كەلگەن. ئۇ، ئۇيغۇر بۇددىستلىرىنىڭ چالغۇ ئەسۋابلىرىنىڭ بىر تۈرى بولغان قوڭغۇراقنى ئىبادەت مۇراسىملىرىدا ئىشلەتكەنلىكى توغرىسىدا مەلۇمات بەرگەن. ئۇنىڭ دېگىنىگە قارىغاندا، بۇ بۇتپەرەسلەرگويا مەخسۇس بىر مەزھەپ تەشكىل قىلغان. ئىبادەت

ۋاقتىدا بۇلار شىمالغا يۈزلىنىپ، قوللىرىنى قوشتۇرۇپ ئولتۇرغان. پېشانىلىرىنى قوللىرىغا قويغان. ئۇلار ئۆلگەن ئادەملەرنىڭ رەسىملىرىنى ئىبادەتخانىلارغا قويغان. ئىبادەت ۋاقتىدا قوڭغۇراق چالغان. «18»

(3)

قۇجۇ ئۇيغۇر خانلىقى دەۋرىدە ئۇيغۇرلارنىڭ بىر قىسمى مانى دىنىغا ئېتىقاد قىلاتتى. بۇ خانلىق تەۋەسىدە بىر دەۋردە بۇددا دىنى مۇھىتىدىكى ئۇيغۇر مۇزىكا مەدەنىيىتى بارلىققا كېلىش بىلەن بىللە، يەنە مانى دىنى مۇھىتىدىكى مۇزىكا مەدەنىيىتىمۇ بارلىققا كەلگەن.

مانى دىنىدىكى ئۇيغۇرلار ئۆز ئىجتىمائىي تۈرمۇشىدا مۇزىكىنى سۆيگەن ۋە ئېتىبار بىلەن ئىشلەتكەن. ھەتتا مانى دىنى مۇھىتىدىكى ئۇيغۇرلارنىڭ ھەر خىل مىللىي بايرام ۋە مۇراسىملىرىدا، شۇنداقلا مانى دىنى مۇراسىملىرىدىمۇ مۇزىكا كەم بولسا بولمايدىغان بىر خىل ئەنئەنىگە ئايلانغان.

ئۇيغۇر مانى مۇخلىسلىرىنىڭ مۇراسىم پائالىيىتىدىكى ناخشا - مۇزىكا ئىجراچىلىقى توغرىسىدا يەھۇدىي ئالىم مارك ئاۋرېل ستېپېن (1862 - 1943) «غەربىي يۇرت ئارخېئولوگىيە خاتىرىسىنىڭ مۇھىم مەزمۇنلىرى» ناملىق ئەسىرىدە: «ئىدىقۇت شەھىرىگە يېقىن جايدا بىر تۈركۈم تام رەسىملىرى بولۇپ، ئۇنىڭدا كۆپلىگەن ئۇيغۇر ساخاۋەتچىلىرى سىزىلغان. ئۇلار مۇراسىم كىيىمى كىيگەن، بېشىغا ئېگىز تاج تاقىغان، ئاياللار گۈل تەقدىم قىلىۋاتقان، سازەندىلەر تەلمۈرگەن ھالدا مۇزىكا چېلىپ، ناخشا ئوقۇۋاتقان كۆرۈنۈش بولۇپ، مانى دىنى رەسىملىرىگە ئوخشاپ كېتىدۇ. پارس سەنئىتى بىلەن جۇڭگو سەنئىتى بىۋاسىتە بىرلەشكەن. لېكىن ھىندى سەنئەتكارلىرى قاتناشتۇرۇلمىغان.» «19»

گېرمانىيە بونن ئۇنىۋېرسىتېتى دىن تەتقىقات ئىنىستىتۇتىنىڭ پروفېسسورى خەنس يۇئاخىم كلىمكايتنىڭ تەتقىقاتىغا ئاساسلانغاندا، مۇزىكا

ئىبادەت مۇراسىملىرىدا بولمىسا بولمايدىغان زۆرۈر نەرسە بولۇپ، مىسىر ۋە ئوتتۇرا ئاسىيادا تېپىلغان نۇرغۇنلىغان قەسىدىلەر بۇنۇقتىنى بۇشەندۈرگەن. بۇ قەسىدىلەرنى ناخشىچىلار مۇزىكا سۈپىتىدە ئورۇندىغان ياكى مۇزىتلارگۇرۇپپا بولۇپ، خور قىلىپ ئېيتقان. تۇرپاندىن تېپىلغان مانى دىنىغا ئائىت رەسىمدە نۇرغۇنلىغان ئىبادەت قىلغۇچىلارنىڭ قوللىرىدا چالغۇ ئەسۋابىنى قۇچاقلاپ تۇرغانلىقى تەسۋىرلەنگەن. بۇ، ئىبادەت مۇراسىملىرىدا پۇۋلىمە ، تارىلىق چالغۇ ئەسۋابلىرى تەڭكەش قىلىنىدىغانلىقى ئىپادىلەنگەن. خەنىس پۇئاخىم كىلىمكايت: «مانىمۇ مۇزىكىنى ئىجتىھات بىلەن تەتقىق قىلغان. سان ئاۋغۇستىنىڭ ئېيتقىنىدەك، ئۇ ھەتتا ئىلاھنىڭ مەنبەسىمۇ مۇزىكىغا مەنسۇپ دېگەن» ②0 دەپ يازدۇ.

قۇجۇ شەھىرى خارابىسىدىن ئارخېئولوگلار پىل دەۋرى مىلادىيە IX ئەسىرگە تەئەللۇق دەپ بېكىتكەن بىر پارچە «مۇزىكا ئۈستازى رەسىمى فراگمېنتى» نى تاپتى، بۇ، قۇجۇ ئۇيغۇر خانلىقىغا تەۋە ئەڭ مۇھىم مانى دىنى يادىكارلىقى ھېسابلىنىدۇ. بۇ، قەدىمكى ئۇيغۇر يېزىقىدا يېزىلغان بىر پارچە مەدھىيە نامىدىكى قىستۇرما رەسىم بولۇپ، بۇ رەسىمدە بىر ئۇيغۇر مۇزىكا ئۈستازىنىڭ بىر پارچە نەقىشلەنگەن كىچىك گىلەم ئۈستىدە ھۆرمەت بىلەن ئولتۇرغانلىقى، ئۇنىڭ ئالدىدا خور ياكى مۇزىكا ئانسامبلىنىڭ دىرىژورى بار بولۇپ، ئۇنىڭ قىزىل گىلەم ئۈستىدە ئولتۇرغانلىقى سۈرەتلەنگەن ②1 (6 - رەسىمگە قاراڭ). بۇ رەسىم فراگمېنتى لېكوك يازغان «ئوتتۇرا ئاسىيا ۋە شىنجاڭنىڭ قەدىمكى زامان ئاخىرقى دەۋرىدىكى بۇددا يادىكارلىقلىرى» ناملىق ئەسىرىدە ئېلان قىلىنغان. خەنزۇچە يېزىلغان بىر پارچە مەدھىيە نامىدە، مەدھىيە شېئىرى ئوقۇلغاندا ئىشلىتىلىدىغان «ئاھاڭ» ئىزاھلانغان. مانى دىنىدىكى بۇ خىل مۇزىكا ھەۋەسكارلىقى دەل ئوتتۇرا ئاسىيادىكى تۈركىي تىللىق خەلقلەرنىڭ مۇزىكا ھەۋەسكارلىقى بىلەن بىر دەك بولغان. ئارخېئولوگلارنىڭ تەتقىقاتلىرىدىن مەلۇم بولۇشىچە، تۇرپاندىن تېپىلغان ئىران يېزىقىدىكى مانى دىنى قوليازىمىنىڭ (M4 VI) سول ئىستونىنىڭ 5 - ، 10 -

قۇرلىرىدا «مانى ناخشىسى» يېزىلغان. بۇ ناخشا مانىنىڭ «بەختلىك ھايات» دېگەن كىتابىدىن ئېلىنغان، ئەسلى سۈرىيە تىلىدا يېزىلغان. خەنزۇچە تەرجىمە نۇسخىسىغا ئاساسلانغاندا ئۇيغۇرچە تەرجىمىسى مۇنداق:

«مەن بىر كىشىلەرنىڭ زوقىنى كەلتۈرىدىغان

ئاڭلىغۇچىمەن،

(مۇخلىس پاتىيا تىلىدا $by\text{ }rw\text{ }n\text{ }g$ دېيىلگەن)

تۇغۇلدۇمەن باپلۇن ئاتالغان شۇ زېمىندىن،

تۇغۇلدۇمەن باپلۇن ئاتالغان شۇ زېمىندىن.

تۇرغان جايىمدۇر ھەقىقەت بوسۇغىسى،

مەن بىر ناخشىچى ھەم ئاڭلىغۇچى.

كەلگەن يېرىم باپلۇن ئاتالغان ئول زېمىندىن،

كەلدىمەن باپلۇن ئاتالغان ئول زېمىندىن،

ئاڭلا چەكسىز بۇ جاھان، نەرىلەرنى مېنىڭدىن.» ②

قۇجۇ ئۇيغۇر خانلىقى دەۋرىگە ئائىت بېزەكلىك مىڭئۆيىنىڭ 52 -

ئۆڭكۈرىگە سىزىلغان «مانى دىنى ئۇسسۇل مۇزىكىسى رەسمى» ناملىق

بىر تام رەسمى بولۇپ، بۇنىڭدا قالپاق كىيگەن بىر كىشى نەي چېلىپ،

پۇتىدا ئۇسسۇل ئوينىۋاتقان قىزىقارلىق بىر كۆرۈنۈش بار. بۇ مانى دىنى

مۇھىتىدىكى ئۇيغۇر مۇزىكا - ئۇسسۇلىنىڭ يەنە بىر جانلىق تەسۋىرىدۇر.

بۇ تام رەسمىنى گرونۋېدېل «كۇچا» ناملىق ئەسىرىنىڭ 971 - بېتىدە

27 - رەسىم نامى بىلەن ئېلان قىلغان (7 - رەسىمگە قارالسۇن).

تۇرپان ۋىلايەتلىك مەدەنىي يادىكارلىقلارنى باشقۇرۇش ئورنى 1980 -

يىل 10 - ئايدىن 1981 - يىل 7 - ئايغىچە بولغان ئارىلىقتا، تۇرپان

مۇرتۇقىنىڭ غەربىدىكى بېزەكلىك مىڭئۆيىدىن 12 يېڭى ئۆڭكۈر تاپقان.

بۇ مەدەنىي يادىكارلىقلار ئىچىدە بىر «مانى دىنى نومىدىكى قىستۇرما

رەسىم» بولۇپ، بۇنىڭ ئوتتۇرىسىغا ئىككى ئايال سازەندىنىڭ رەڭلىك

رەسمى سىزىلغان. رەسىمنىڭ قاپ ئوتتۇرىسىغا مانى دىنى نومىنىڭ

ماۋزۇسى سۇغدى يېزىقىدا ئالتۇن رەڭلىك ھەل بىلەن پۈتۈلگەن. ماۋزۇنىڭ

ئىككى تەرىپىگە نېلۇپەرگە دەسسەپ تۇرغان ئىككى ئايال سازەندىنىڭ بىرى

شېك دېگەن چالغۇ ئەسۋابىنى، يەنە بىرى تىزما ئەي چېلىۋاتقان قىياپەتتە تەسۋىرلەنگەن. بۇ يازما يادىكارلىق ئارخېئولوگلار تەرىپىدىن قۇجۇ ئۇيغۇر خانلىقى دەۋرىگە تەۋە دەپ قارىلىپ، يىل دەۋرى مىلادىيە X ئەسىر دەپ بېكىتىلدى. بۇ يازما يادىكارلىق مانى دىنىغا ئېتىقاد قىلغۇچى سۇغدىلارغا خاس يازما ۋە مۇزىكا يادىكارلىقى بولۇشى مۇمكىن. ئەگەر شۇنداق بولغاندا، قۇجۇ ئۇيغۇر خانلىقىدا سۇغدىلارنىڭ ياشىغانلىقى ۋە ئۇلارنىڭ مۇزىكا مەدەنىيىتى ھەققىدە يېڭىچە بىر ئىلمىي چۈشەنچىگە ئىگە بولالايمىز. بۇ يازما يادىكارلىق تۇرپان مۇزېيىدا ساقلانغاندۇ (8 - رەسىمگە قارالسۇن).

ئۇيغۇر تارىخىنى تەتقىق قىلغۇچى ئالىم د. ئى. تىخونوۋ مىلادىيە XI ئەسىردە ياشىغان غەزەنەۋىيلەر سۇلالىسىنىڭ پارس تارىخچىسى ئەبۇسەئىد ئابدۇلھەي بىننى زەھەاك گەردىزىنىڭ 1050 - يىلى پارس تىلىدا يازغان «زەينۇل ئەخبار» (خەۋەرلەرنىڭ زىننىتى) ناملىق تارىخ ئەسىرىدىن بىر نەقىل ئالغان. ئۇنىڭدا گەردىزى: «قۇجۇ ئۇيغۇر خانلىقىنىڭ خانى مانى دىنىغا ئېتىقاد قىلىدۇ، ھەر كۈنى ئۈچ - تۆت يۈز كىشى خان گوردىسى ئەتراپىغا يىغىلىپ مانى دىنى كىتابلىرىدىن قىرائەت قىلىدۇ»²³ دەپ يازغان. بۇ خاتىرىدىكى «قىرائەت» مانى دىنى كىتابىنى ئوقۇيدىغان چاغدا مۇخلىسلار تەرىپىدىن مەخسۇس بىر خىل ئىنتوناتسىيەنى ئاساس قىلىپ قائىدە بىلەن ئوقۇلىدىغان مۇزىكا مېلودىيىسىنى كۆرسىتىدۇ.

مانى دىنىنىڭ دۇنيا ۋە ھاياتقا بولغان قاراشلىرى مىلادىيە 267 - يىلى ئۇرقۇن ئۇيغۇر خانلىقىغا مانى دىنى تارقىلىپ كىرگەندىن تارتىپ تاكى قۇجۇ ئۇيغۇر خانلىقى دەۋرىدىن ئىبارەت ئۇزاق بىر تارىخىي باسقۇچلاردا ئۇيغۇر مەدەنىيىتى، جۈملىدىن ئۇيغۇر ئەدەبىياتى، ناخشا - مۇزىكا ۋە ئۇسسۇل سەنئەتلىرىدىمۇ ئەكس ئەتكەن، بولۇپمۇ قۇجۇ ئۇيغۇر خانلىقى دەۋرىدە مانى دىنى مۇھىتىدىكى ئۇيغۇر ئەدەبىياتى ۋە ناخشا - مۇزىكا، ئۇسسۇل سەنئىتى مەزمۇن ۋە شەكىل جەھەتتىن بارغانسېرى بېيىپ بارغان. مانى دىنى مۇھىتىدا يېتىشكەن ۋە ئىجادىيەت بىلەن شۇغۇللانغان كۆپلىگەن ئۇيغۇر ئەدىبلىرى ۋە مۇزىكا ئۇستازلىرى، ناخشا.

ئۇسسۇل ساھەسىدىكى سەنئەتكارلار ئۆزلىرىنىڭ مول ئىلمىي پائالىيەتلىرى ئارقىلىق بۇ دەۋردىكى ئەدەبىيات، مۇزىكا - ئۇسسۇل قاتارلىق ساھەلەرنىڭ تەرەققىياتىنى ئىلگىرى سۈرگەن.

بىز يەنە يۇقىرىقى مانى دىنى مۇھىتىدىكى ئۇيغۇر مۇزىكا - ئۇسسۇل سەنئىتىنىڭ قىممەتلىك يازما خاتىرىلىرى ۋە ئارخېئولوگىيىلىك قەبىلىمە يادىكارلىقلاردىن مۇزىكىنىڭ ھەر خىل ئىجتىمائىي تۈرمۈشتىكى رولى ۋە خىزمىتىنى ئوچۇق كۆرىمىز. شۇنىڭ بىلەن بىللە، مانى دىنىنىڭ مۇزىكىغا سىڭدۈرگەن ئىدىئولوگىيە تەسىرىنىمۇ بايقايمىز. مەيلى شامان دىنى، بۇددا دىنى ۋە مانى دىنى بولسۇن، بۇلارنىڭ ھەممىسى ئۆز مۇراسىملىرىدا مۇزىكىدىن ئايرىلمىغان. مۇزىكىنىڭ مۇلاھىزىلىگۈسىز رولى ۋە ئۈنۈمىدىن ئاشۇ دىنلارنىڭ ئىجادچىلىرى، دىندار راھىبلىرى، مۇخلىسلىرى ھەمدە ھۆكۈمرانلارمۇ ئۆز مەقسەتلىرى ئۈچۈن خىزمەت قىلدۇرۇپ پايدىلانغان.

گېرمانىيىلىك شائىر، دراماتورگ ۋە مۇزىكا مۇتەخەسسسى يوهان ۋولفگاڭ فون گىيوتې (1749 - 1832) ئۆزىنىڭ «گىيوتې سۆھبەت خاتىرىلىرى» دېگەن ئەسىرىدە: «... دىنىي مۇراسىملار مۇزىكىدىن ئايرىلالمايدۇ. مۇزىكا كىشىنى ھەيران قالدۇرۇشتا مۇھىم ۋاسىتىدۇر»²⁴ دەپ يازىدۇ.

(4)

قۇجۇ ئۇيغۇر خانلىقى مۇزىكا مەدەنىيىتىنىڭ يەنە بىر تەركىبىي قىسمى ئۇيغۇر ناخشا، قوشاقلارنىڭ شېئىرىي تېكىستلىرى بولۇپ، يازما ئەدەبىيات ۋە خەلق ئېغىز ئەدەبىياتىنىڭ مەيدانغا كېلىشى ۋە تەرەققىياتىنى ئىلگىرى سۈرگەن. شېئىر، قوشاقلار خەلق ناخشىلىرىنى مەزمۇن، شەكىل، ۋەزىن، رېتىم، شۇنداقلا ژانىرلار بىلەن تەمىنلىگەن. قەدىمكى ئۇيغۇرلار شېئىرنى «تاقشۇت» ياكى «شلوك» دەپ، قوشاقنى بولسا

«قوشۇغ» دەپ ئاتىغان. مۇنداق ناخشا، قوشاقلارنىڭ شېئىر تېكىستلىرى (ئېنىقراق قىلىپ ئېيتقاندا ناخشا، قوشاقلار) چەت ئەل ئارخېئولوگلىرى تەرىپىدىن تېپىلغان.

XIX ئەسىرنىڭ ئاخىرى XX ئەسىرنىڭ باشلىرىدىن بۇيان، شىنجاڭنىڭ جەنۇبى ۋە گەنسۇنىڭ دۇنخۇاڭ تەرەپلىرىدىن ۋە قەدىمكى ئۇيغۇر خانلىقى تەۋەسىدىكى تۇرپان رايونلىرىدىن قەدىمكى ئۇيغۇر يېزىقىدا يېزىلغان ھەرخىل مەزمۇندىكى (دىنىي مەزمۇندىكى ۋە غەيرىي دىنىي مەزمۇندىكى) يازما يادىكارلىقلارنىڭ كۆپلەپ تېپىلىشى بىلەن، دۇنيادىكى بىر قىسىم دۆلەتلەردە قەدىمكى يازما يادىكارلىقلارنى تەتقىق قىلىش دولقۇنى شەكىللەندى.

قەدىمكى ئۇيغۇر يېزىقىدىكى يازما يادىكارلىقلار ناھايىتى كۆپ بولۇپ، بۇلارنىڭ زور كۆپچىلىكىنى بۇددا دىنى مەزمۇنىدىكى ئەسەرلەر (توخرى، خەنزۇ، سانسكرىت، ۋە تۈبۈت تىللىرىدىن تەرجىمە قىلىنغان دىنىي ۋەز-نەسەپتەر، دىنىي قانۇن قاتارلىقلار) تەشكىل قىلغان، ئازراق بىر قىسىمنى مانى دىنى قاتارلىق ھەرخىل مەزمۇندىكى ئەسەرلەر تەشكىل قىلغان. بۇلاردىن باشقا، يەنە مەدەنىيەتنىڭ ئۈزلۈك ساهەلىرىگە ئائىت ئەسەرلەرمۇ بار ئىدى. قەدىمكى ئۇيغۇر يېزىقىدىكى بۇ يازما يادىكارلىقلار ئاساسەن ئەدەبىي ئەسەرلەر بولۇپ، قۇجۇ ئۇيغۇرلىرى توغرىسىدىكى تەتقىقات نەتىجىسىدىن ئېلىپ ئېيتقاندا، قۇجۇ ئۇيغۇرلىرى دىنىي ئەدەبىيات بىلەن شۇغۇللىنىپ قالماستىن، بەلكى دۇنياۋى ئەدەبىياتقىمۇ يۈزلەنگەن. غەيرىي دىنىي ئەدەبىياتتا بىلىم، پەند - نەسەپت، مۇھەببەت قاتارلىقلار تەسۋىرلەنگەن. بۇ ئەدەبىي يادىكارلىقلار تەركىبىدە بىزگە ئەڭ مۇھىم بولغان يادىكارلىقلاردىن بىرى، قۇجۇ ئۇيغۇرلىرىنىڭ ناخشا، قوشاق شېئىرىي تېكىستلىرىنىڭ مۇتلەق كۆپ قىسمى ئۆز زامانىسىدا ياشىغان ئۇيغۇر شائىرلىرى ۋە خەلق تەرىپىدىن كولىكتىپ ئىجاد قىلىنغان يازما ۋە ئېغىز ئەدەبىياتىدىن ئىبارەت. يەنە بىر قىسىم بولسا باشقا تىللاردىن قەدىمكى ئۇيغۇر تىلىغا تەرجىمە قىلىنغان.

قۇجۇ ئۇيغۇرلىرى دەۋرىدىن بىزگە يېتىپ كەلگەن شېئىر، ناخشا،

قوشاق تېكىستلىرى تۈركولوگ ئالىملار، ئەدەبىيات تارىخشۇناسلىرىنىڭ تەتقىقاتى ئارقىلىق ئايرىنچۇرتىپكىن، پراتىيا شىرى، ئاسىخ تۇتۇك، چىسۇياتۇتۇك، ئاتساك، قالىم قايشى، كۆل تارخان، سىڭتۇ سەلى تۇتۇك، كى - كى قاتارلىق شائىرلارنىڭ نامى بىلەن باغلانغان بىر تۈركۈم شېئىرلار ئېنىقلانغان.

قەدىمكى ئۇيغۇر يېزىقىدىكى يادىكارلىقلارنى 1908 - يىلى گېرمانىيىلىك ئالىم ف. ۋ. ك. مۇللىر «ئۇيغۇر يازما يادىكارلىقلىرى تەتقىقاتى» دېگەن نام بىلەن 1 - تومىنى ئېلان قىلغان. ئۇ بۇ كىتابنىڭ 2 - تومىنى 1910 - يىلى، 3 - تومىنى 1922 - يىلى ئېلان قىلغان. 4 - تومىنى ئۇ ۋاپات بولغاندىن كېيىن ئا. فۇن. گابائىس نەشر قىلدۇرغان. گېرمانىيىلىك ئالىم لېكوك ئۈچ توملۇق «قوجۇ يەر ئاستىدىن تېپىلغان تۈركىي تىلىدىكى مانى دىنى يادىكارلىقلىرى ئۈستىدە تەتقىقات» ناملىق ئەسىرىنى (1 - تومىنى 1911 - يىلى، 2 - تومىنى 1919 - يىلى، 3 - تومىنى 1922 - يىلى) ئېلان قىلغان.

شۇنىڭدىن كېيىن گېرمانىيىلىك تۈركولوگ ۋ. بانگ ۋە ئۇنىڭ ئوقۇغۇچىسى گابائىن ئىككىسى بىرلىكتە 1929 - . 1934 - يىللىرى ئالتە توملۇق «تۈركىي تىلدا يېزىلغان تۇرپان تېكىستلىرى» نى ئېلان قىلغان (رەشىت رەھىمىتى ئارات بۇنىڭ 6 - تومىنىڭ خىزمىتىگە قاتناشقان). تۈركىيە ئالىمى رەشىت رەھىمىتى ئارات 1937 - يىلى «تۈركىي تىلدا يېزىلغان تۇرپان تېكىستلىرى» نىڭ 10 - تومىنى ئېلان قىلغان. شۇندىن باشلاپ، چەت ئەل ئالىملىرى تەرىپىدىن قەدىمكى ئۇيغۇر يېزىقىدىكى يادىكارلىقلار گېرمانىيىدە چىقىرىلغان «ئۇيغۇرىكا» ۋە «تۇرپان تېكىستلىرى»، «مانىخاپىكا» ۋە «سابىق سوۋېت ئىتتىپاقىدا چىقىرىلغان قەدىمكى تۈرك يېزىقى يادىكارلىقلىرى» ناملىق توپلاملاردا ئېلان قىلىنغان.

ئاخشا، قوشاق تېكىستلىرى ئاساسەن بۇددا، مانى دىنىي ئىدىيىلىرىنى ئىپادىلەشنى ئاساس قىلغان. چۈنكى، ئىجتىمائىي تۇرمۇشنىڭ بەدىئىي ئىنكاسى بولغان ئەدەبىيات - سەنئەت بۇ دىنلارنىڭ تەسىرىگە ئۇچرىماسلىقى

مۇمكىن ئەمەس، ئەمما دىنىي مەزمۇندىكى مۇنداق شېئىر، ناخشا، قوشاقلاردا يەنىلا رېئال تۇرمۇش ئېلىپبىنى تىزىملىرىمۇ ئۆز ئىپادىسىنى تاپقان. ئەدەبىياتشۇناسلارنىڭ تەتقىقات نەتىجىلىرىدىن قارىغاندا، بۇ شېئىر، ناخشا، قوشاقلار ئاساسەن باش قاپىيىدە يېزىلىپ، ئاياغ قاپىيە ۋە بوغۇم، تۇراقلىرى ئانچە ئېتىبارغا ئېلىنمىغان. شېئىر، ناخشىلارنىڭ يېزىلغان دەۋرى، تۈرى ۋە ئۇسلۇبى جەھەتتىن ئالغاندا، ناھايىتى قىممەتلىك ماتېرىيال بولۇپ، ئۇ، ئۇيغۇر شېئىرىيىتىنىڭ قۇجۇ ئۇيغۇر دەۋرى، شۇنداقلا قۇجۇ ئۇيغۇرلىرىنىڭ ناخشا شېئىرىي تېكىستلىرى، شېئىر-قوشاق ئۇسلۇبى، مەزمۇنى، شەكلى، قاپىيە، ۋەزىن قاتارلىقلارنى تەتقىق قىلىش، قۇجۇ ئۇيغۇر خانلىقى دەۋرىدىكى ئۇيغۇر ناخشىلىرى توغرىسىدا ئىلمىي پىكىر ۋە قاراشلارنى دەسلەپكى قەدەمدە شەكىللەندۈرۈشتە زور ئەھمىيەتكە ئىگە. پىكىر پاكىتى سۈپىتىدە «دالا ناخشىسى»، «مەرسىيە» قاتارلىق ناخشىلاردىن تۆۋەندىكىلەر مىسال كەلتۈرۈلدى:

(1) «دالا ناخشىسى»

شۇنداق ئورۇنلاردا
 ئايقۇزۇ تۇرۇ قات - قات تاغدا
 ئامىل ئاغلاق ئارا نيئاتاندا
 ئارتۇچ سۆڭۈت ئالتىندا
 ئاقار سۇۋلۇقتا .

ئامۇرانچىغىن ئۇچداچى قوشقىتالار
 تىرنىلىك قوۋراغلىقتا
 ئاتقاغىسىزىن مەنگى تەگىنگۈلۈگۈل
 ئانى تەگگۈرۈنلار تاغ ⑤ .

پەشمىسى:

(قاتار كەتكىن قاتە - قات تاغدا،
تىنىچ راھەت ئارانپاتاندا،
تارىغاي، ئارىچا ئالدىدا،
شارقىراپ ئاتقان سۇبويىدا .

شاتلىقتا ئۇچقۇچى قۇشلار
يىغىلىدىغان قۇرۇقلۇقتا،
غەم - ئەندىشىسىز (كىشىنى) شاتلاندىرىدىغان
شۇنداق ئورۇنلاردا.)

(2) مەرسىيە

نەئادەتەردى ئاتايم
كوركلەكتە ئۆگۈكۈم
ئۆلمەك ئەمگەك نەچۈكىن
ئۆگرە كەلىپ ئەتتۈردى. 26

پەشمىسى:

ئوغلۇم بۇ نېمە بالا؟
چىرايلىقىمنا قوزام.
نېمە ئۈچۈن ئۆلۈمنىڭ زۇلۇمى
ئالدى بىلەن ساڭا كەلدى؟!

(ئەسكەرتىش: بۇ شېئىردىن بىر كۇبلىت بېرىلدى. گېڭ شىمىنىڭ
پىزىشىچە، بۇ شېئىر مىلادىيە X ئەسىردىكى ئۇيغۇر ئالىمى

ئارانپاتان - مانىكىرت تىلىدا ئورمان دېگەن مەنىنى بىلدۈرىدۇ.

سىڭگۇسەلى تەرىپىدىن يېزىلغان).

(3) تۇغقانلارنى سېغىنىش

قارلار بۇلىت ئۆرلەپ كۆكسەرەپ،
قارمۇ يامغۇر ئول ياغۇرۇ.
قارى ياشلىغ ئول ئانام،
قايغۇ تامۇ ياشىن ئاقىدۇر.

يازقى بۇلىت ياشلار كۆكۈرەر،
يامغۇرلارمۇ ئول ياغىدۇر.
ياش كىچىگ ئالغانلىرىم
ياشلاردىنمۇ ئاقىدۇ²⁷.

بۇ ناخشىنى 1933 - يىلى ئامېرىكىنىڭ «بۈيۈك ئاسىيا قىتئەسى» ژۇرنىلىدا گېرمانىيىلىك ئالىم بانگ بىلەن تۈركىيىلىك ئالىم رەشىد رەھىمىتى ئارات بىرلىكتە «قەدىمكى تۇرپان تېكىستلىرى» نامىدا ئېلان قىلغان.

(5)

قۇجۇ ئۇيغۇر خانلىقىنىڭ مىللىي مۇزىكا مەدەنىيىتىنىڭ يەنە بىر مۇھىم تەركىبىي قىسمى شامان دىنىدىكى ئۇيغۇر كەسپىي باخشىلىق سەنئىتىدىن ئىبارەت. تەتقىقاتلاردىن مەلۇم بولۇشىچە، بۇخىل شامان كەسپىي باخشىلىق مۇزىكا، ئۇسسۇل سەنئىتى تارىخى ئۇيغۇرلارنىڭ ئۇرۇقداشلىق قەبىلە دەۋرلىرىدە شامان دىنىغا ئېتىقاد قىلىشى بىلەن بىرگە باشلانغان.

ئۇيغۇرلار مىللەت بولۇپ شەكىللەنگەن دەۋر ئۇرۇقۇن ئۇيغۇر

خانلىقىدىن خېلى ئىلگىرىكى دەۋرلەر ۋە ئۇرقۇن ئۇيغۇر خانلىقى دەۋرى ئىدى. ئۇيغۇرلار ئۇرقۇن ئۇيغۇر خانلىقى قۇرۇلۇشتىن ئىلگىرىكى دەۋرلەردىن تارتىپ تاكى خانلىق قۇرۇلغاندىن كېيىنكى مىلادىيە 763- يىلى مانى دىنى دۆلەت دىنى دەپ ئېلان قىلىنغانغا قەدەر شامان دىنىغا ئېتىقاد قىلاتتى. VIII ئەسىرنىڭ 30 - يىللىرىدىن ئېتىبارەن، شامان دىنىنىڭ ئورنىنى مانى دىنى ئىگىلىدى.

ئۇرقۇن ئۇيغۇر خانلىقى دەۋرىدىكى شامان كەسپىي باخشىلىرى ئۇيغۇرلار ئىچىدە ناھايىتى ھۆرمەتكە سازاۋەر ئىدى. خانلىقنىڭ دەسلەپكى دەۋرىدىكى ئۇيغۇرلارنىڭ شامان دىنى ۋە شامان كەسپىي باخشىلىرى توغرىسىدا «كونا تاڭنامە. ئۇيغۇرلار ھەققىدە قىسسە» دە خاتىرە قالدۇرۇلغان. فرانسىيىلىك پ . پېللىئوت 1913 - يىلى «ئاسىيا قىتئەسى گېزىتى» نىڭ بىرىنچى قىسمىدا ئېلان قىلغان «شامان ھەققىدە تەتقىقات» دېگەن ئەسىرىدە: «ئۇيغۇرلارنىڭ رىۋايىتىدىكى ئەجدادى بۆگۈ قاغاننىڭ ئىسمىدىكى (بۆگۈ، قەدىمكى تۈركىي تىلدا شامان مەنىسىنى بىلدۈرىدۇ) دەپ يازغان. (بۇ يەردىكى رىۋايەت «قۇجۇ ئىدىقۇتلىرىنىڭ مەڭگۈ تېشى» دا خاتىرىلەنگەن ئۇيغۇرلارنىڭ كېلىپ چىقىشى توغرىسىدىكى ئەپسانىنى كۆرسىتىدۇ). شامان دىنى كەسپىي باخشىلىرى ئۇرقۇن ئۇيغۇر خانلىقى دەۋرىدە «قام» دەپ ئاتالغان. قاراخانىيلار دەۋرىدە ياشىغان ئۇيغۇر ئالىمى مەھمۇد قەشقەرى «دىۋان لۇغەتت تۈرك» ناملىق ئەسىرىدە «قام ئەرۋەش ئەرۋەدى» (باخشى ئەپسۇن—ئەرۋەش ئوقۇدى) دەپ يېزىلغان. دوستون «موڭغۇل تارىخى» ناملىق كىتابىدا، ئۇرقۇن ئۇيغۇر خانلىقى دەۋرىدىكى شامان كەسپىي باخشىلىرى ھەققىدە: «ئۇيغۇرلار ئاسىيانىڭ شىمالىدىكى قەبىلىلەرگە ئوخشاش، بۇرۇن شامان دىنىغا ئېتىقاد قىلىپ كەلگەن. ئۇلار مۇشۇ دىندىكى باخشىلىق كەسپى بىلەن شۇغۇللىنىۋاتقانلارنى (قامانلار) دەپ ئاتىغان» دەپ يازغان²⁸.

قوجۇ ئۇيغۇرلىرى بۇددا ۋە مانى دىنلىرىغا ئېتىقاد قىلغاندىن كېيىن، بۇخىل دۇنياۋى دىنلار شامان دىنىنى سىقىپ چىقارغان. ئەمما ئۇنى تۈپ يىلتىزىدىن يوقاتمىغان. قوجۇ ئۇيغۇرلىرى ئارىسىدىمۇ شامان دىنى ۋە

ئۇنى باشقۇرغۇچى شامان كەسپىي باخشىلىرى بولغان. شۇنىمۇ قەيىت قىلىپ ئۆتۈش ھاجەتتىكى، چەت ئەل تۈركولوگلىرى تەرىپىدىن «تۇرپان تېكىستلىرى» نامى بىلەن ئاتالغان قۇجۇ ئۇيغۇر خانلىقى دەۋرىگە ئائىت قەدىمكى ئۇيغۇر يېزىقىدىكى يازما يادىكارلىقلاردا قەدىمكى ئۇيغۇر شامان كەسپىي باخشىلىرىنى «قام» دەپ ئاتاش ئىستېمالدىن قالغان، ئەمما XII ئەسىرنىڭ ئوتتۇرىلىرىدا جۇڭگوغا كەلگەن فرانسىيىلىك مىسسئونېر رۇبرۇك يازغان «پلانوكارىبن ۋە رۇبرۇكنىڭ شەرقتىكى ئەللەرگە ساياھىتى» ناملىق كىتابىدا، ئۇيغۇر شامان كەسپىي باخشىلىرىنى «خام» (قام) دەپ ئاتىغان، (يۇقىرىقى ئەسەر، 170 - 173 - بەتلەر). تەتقىقاتلاردىن شۇ نەرسە ئايانكى، «باقشى» ئاتالغۇسى قۇجۇ ئۇيغۇر خانلىقى دەۋرىدە سانسكرىت تىلىدىكى قەدىمكى بۇددا ئاتالغۇسى «بىكشۇ» دىن ئۆزگەرتىلىپ قوبۇل قىلىنىپ، «باقشى» ياكى «باخشى» بولۇپ ئۆزلەشكەن. IX - XII ئەسىرلەردىكى قەدىمكى ئۇيغۇر يېزىقىدىكى قوليازما يادىكارلىقلاردا «بىكشۇ» دېگەن بۇ ئاتالغۇنى «بۇددا راھىبى»، «كاتىپ»، «ئۇستاز» دېگەن مەنىلەردىمۇ قوللانغان. لېكىن بۇ ئاتالغۇ «باقشى» ياكى «باخشى» دەپ ئۆزگەرتىلگەندىن كېيىن، «جىن-ئالۋاستىلار»نى ئەپسۇن، ناخشا، مۇزىكا، ئۇسسۇل بىلەن ھەيدەيدىغان «شامان پەرىخان» (پېرىخون) لىرىنى بىلدۈرگەن. قەدىمكى سانسكرىت تىلىدىكى «بىكشۇ» دېگەن بۇ ئاتالغۇ ئەسلى «قەلەندەر» ياكى «دېۋانە» دېگەن مەنىنى بىلدۈرىدىكەن. بۇنىڭ سەۋەبى، ئەينى زامانلاردىكى بۇددا مۇخلىسلىرى ئاساسەن تەركىدۇنياچىلار بولۇپ، ئۇلار دۇنيانىڭ ھۇزۇر - ھالاۋەتلىرى، لەززەتلىرىدىن ۋاز كېچىپ، پەقەت كىشىلەرنىڭ بەرگەن سەددىقە، خەير - ئېھسانلىرىغا تايىنىپ ھايات كەچۈرگەن.

1970 - يىلى تۈركولوگ ل. يو. تۈگۈشېۋا مۇشۇ كۈنگىچە ئىلىم دۇنياسىغا تېخى نامەلۇم بولغان بىر شېئىرىي پارچىنى ئېلان قىلغان. 31 مىسرىلىق بۇ شېئىرىي پارچە چوڭ تارىخىي ئەھمىيەتكە ئىگە يادىكارلىق بولۇپ، ئۇ قەدىمكى ئۇيغۇر تىلى ۋە يېزىقىدا يېزىلغان شېئىرىيەت مېۋىسى ھېسابلىنىدۇ. بۇ شېئىرىي پارچىدىن تۆت مىسرا بېرىلدى. بۇنىڭدا قۇجۇ

ئۇيغۇرلىرىدا قوللىنىلىدىغان «باخشى» ئاتالغۇسى بار بولۇپ، يۇقىرىدا سۆزلەنگەن پىكىرنىڭ ئىسپاتى بولالايدۇ.

بۇرخان ئاتلىغ // باخشى-قا

بۇدغىل ئارىغ // ئۆزۈڭگە

بۇساڭ قۇۋراغ // ئەردەنكىگە

بۇدۇمىن تۇتۇشۇ // ئىنانۇرمەن ②

يەشمىسى :

(بۇددا «بۇرخان» ئاتلىق ئۇستاز

پاك ۋۇدجۇدىغا ئۇنىڭ

قىممە جامائەتكە

بارلىق ۋۇجۇدۇم بىلەن ئىشىنىمەن.)

قوجۇ ئۇيغۇر خانلىقىدىكى «باقشى» — پەرىخان (پېرىخون) نىڭ ئەھۋالى ۋە باخشىلارنىڭ ناخشا، مۇزىكا، ئۇسسۇل سەنئىتى ھەققىدە، قۇجۇ ئۇيغۇر خانلىقىنىڭ ئاخىرقى دەۋرىدە ياشىغان چەت ئەل تارىخچىلىرى ۋە ھازىرقى زامان تەتقىقاتچى ئالىملار ئۆز ئەسىرىدە قىممەتلىك خاتىرىلەر قالدۇرغان. مەسىلەن: ۋ. ۋ. رادلوۋ: «ئۇيغۇرلار ھەققىدىكى مەسىلىگە دائىر» (سانىكت پېتېربۇرگ 1893 - يىلى نەشرى، 34 - 36 - بەتلەر) ناملىق ئەسىرىدە: «قەدىمكى زامانلاردا باخشىلار ئادەملەرنىڭ ھاياتىدا چوڭ رول ئوينىغان، XII ئەسىردە جۇۋەينى ئۇيغۇرلارنىڭ باخشىلىرى توغرىسىدا مۇنداق يازغان: «ئۇيغۇرلارنىڭ بۇتپەرەسلىكىنىڭ سەۋەبى... ئۇلار جادۇگەرلىك ئىلمىنى بىلەتتى، بۇ سەنئەتنى بىلگەنلەرنى قاملار دەپتتى»، دەپ يازىدۇ. ئاناھلىق تۈركولوگ پ. پېلىستوت ۋە گېڭ شىمىن قاتارلىقلار تەتقىق قىلىپ، ئەسلىدىكى قوليازمىسى يۈەن سۇلالىسى دەۋرى (1279—1386 - يىلى) دە شىنجاڭنىڭ تۇرپان رايونىدا قەدىمكى ئۇيغۇر يېزىقى بىلەن يېزىلغان دەپ قارالغان قەدىمكى ئۇيغۇرلارنىڭ تارىخىي داستانى «ئوغۇزنامە» دىمۇ شامان باخشىلىرى ھەققىدە خاتىرە، رىۋايەتلەر قالدۇرۇلغان. ئۇنىڭدا ئۇيغۇرلارنىڭ مەشھۇر قاغانى ئوغۇزخاننىڭ باخشىنىڭ مەسلىھەتى بويىچە ئىش باشلىغانلىقى تىلغا ئېلىنىدۇ

«ئوغۇزنامە»، بېيجىڭ مىللەتلەر نەشرىياتى، ئۇيغۇرچە نەشرى، 58-51-بەتلەر).

ئالىملارنىڭ تەتقىقاتىدىن مەلۇمكى، شامان كەسپىي باخشىلىق دىنىي مۇزىكا، ئۇسسۇل سەنئىتى ئۇيغۇرلار ئىچىدە شۇنچىلىك كەڭ تارالغانكى، كېيىن ئۇنىڭ ھېچقايسىسىنى خەلقنىڭ ئاڭ سېزىمىدىن تولۇق چىقىرىۋېتىلمىگەن، شامان دىنى ۋە شامان كەسپىي باخشىلىرى يېڭى شارائىتقا لايىقلىشىپ، كېيىنكى ھەممە دىنلار بىلەن ياندىشىپ قېلىۋەرگەن، دۇنياۋى دىنلار بولسا ئۆز نۆۋىتىدە ئۆزىنىڭ تەسىرىنى كۈچەيتىش ئۈچۈن شامان دىنى ۋە شامان كەسپىي باخشىلىق مۇزىكا، ئۇسسۇل سەنئىتىنىڭ خەلق ئىچىدىكى ئاممىبېلىقىدىن پايدىلانغان. شۇ سەۋەبتىن، ئۇيغۇرلار ئىچىدە شامان كەسپىي بۇتپەرەس باخشىلار، شامان كەسپىي خرىستىئان باخشىلار، شامان كەسپىي مانى باخشىلىرى، شامان كەسپىي مۇسۇلمان باخشىلار پەيدا بولغان. رۇبرۇكىنىڭ يۇقىرىدا تىلغا ئېلىنغان كىتابىنىڭ 170 - 173 - بەتلەردىكى مەلۇماتلارغا قارىغاندا، ھەتتا مىلادىيە XII ئەسىردە ئۇيغۇر شامان كەسپىي باخشىلىرى مۇڭغۇللارنىڭ مۆڭكې خانى ھۆكۈمرانلىقىدىكى رايونلارغا كۈچلۈك تەسىر كۆرسەتكەن^{⑤0}.

شۇنداق دېيىشكە بولىدۇكى، قۇجۇ ئۇيغۇرلىرىنىڭ شامان دىنىغا ئېتىقاد قىلغان ئۇزاق تارىخىي تەرەققىياتى جەريانىدا، دىن بىلەن مۇزىكا، ئۇسسۇل سەنئىتى ئۆزئارا ئۆتۈشۈش، ئۆزئارا تەسىر كۆرسىتىش، شەكىل ئالماشتۇرۇش جەريانىلىرىنى باشتىن كەچۈرگەن. بەلگىلىك شارائىت ئاستىدا، ئەينى چاغدىكى مۇزىكا، ئۇسسۇل سەنئىتى شامان دىنىنى بېيىتىپ، شۇنداقلا يەنە ئەينى چاغدىكى شامان دىنى ئۇيغۇر شامان كەسپىي باخشى مۇزىكا، ئۇسسۇلىنى قوزغىتىش، ئىلگىرى سۈرۈش رولىنى ئويناپ، مەلۇم جەھەتتە ئۇنىڭ گۈللىنىشىگە تۈرتكە بولغان. بۇنىڭدىن يەنە شامان دىنى قۇجۇ ئۇيغۇرلىرىنىڭ ئىلاھلاشتۇرۇلغان شامان كەسپىي باخشىلىق مۇزىكا، ئۇسسۇلىنىڭ قۇجۇ ئۇيغۇر خانلىقى تارىخىدا ساقلىنىپ قېلىشى ئۈچۈنمۇ زۆرۈر روللارنى ئوينىغانلىقىنىمۇ بىلگىلى بولىدۇ.

چۈنكى دىن بىلەن سەنئەت ئىجتىمائىي ئاڭنىڭ ئوخشاش بولمىغان ئىككى خىل ئىپادىلىنىش شەكلى بولۇپ، دىنىي سەنئەت ئىجادىيىتىدە تەپەككۈر بىر خىل ئىلاھلاشتۇرۇش جەريانىنى بېسىپ ئۆتىدۇ. دىننىڭ سەنئەتكە كۆرسەتكەن تەسىرى توغرىسىدا ئاتاقلىق رۇس ئەدەبىي تەتقىقاتچىسى بېلىنسىكى «دىرژابىنىڭ ئاقىل خاتالىق ئەسىرى» دېگەن كىتابىدا: «سەنئەت ئەزەلدىن مۇستەقىل تەرەققىي قىلغان ئەمەس، ئۇنىڭ تەرەققىياتى باشقا ئىدىئولوگىيە ساھەلىرى بىلەن مۇناسىۋەتلىك بولغان. ھەرقايسى مىللەتلەرنىڭ گۈدەكلىك ۋە ئۆسمۈرلۈك دەۋرىدە سەنئەت، ئومۇمەن، ياكى كۆپ، ياكى ئاز بولسىمۇ دىنىي ئىدىيىلەرنى ئىپادىلىگەن» دەپ يازغان.

(6)

قۇجۇ ئۇيغۇر خانلىقى دەۋرىدە، ئۇيغۇرلار ئۆزلىرىنىڭ مىللىي مۇزىكا مەدەنىيىتىنى ياراتقان. بۇنىڭ مۇھىم تەركىبىي قىسمى قۇجۇ ئۇيغۇر مۇزىكىسىنىڭ مۇزىكا سىستېمىسى ۋە مۇزىكا نەزەرىيە ئاتالغۇلىرىدىن ئىبارەت. قۇجۇ ئۇيغۇر خانلىقى دەۋرىدە، ئۇيغۇرلار ئۇزۇن مۇددەتلىك مۇزىكا سەنئىتى ئەمەلىيىتىدە ئۇنى ئۈزلۈكسىز تەرەققىي قىلدۇرۇپ، ئۆز مىللىي مۇزىكىسىنىڭ مۇزىكا سىستېمىسى، مۇزىكا نەزەرىيە ئاتالغۇلىرى ۋە مانى دىنى يېزىق نوتىسىنى بارلىققا كەلتۈرگەن ۋە قوللانغان. بەزىبىر مۇزىكا ساھەسىدىكى تەتقىقات كىتابلىرىغا ئاساسلانغاندا، قۇجۇ ئۇيغۇر خانلىقىنىڭ بۇددا دىنى مۇھىتىدىكى مىللىي مۇزىكىلىرى «جۇڭگو مۇزىكا سىستېمىسى»^① نى قوللانغان. جۇڭگو مۇزىكا سىستېمىسى «پېنتا تونىكا گامما سىستېمىسى» (五声音阶体系) دىن ئىبارەت. ۋېنگرىيە مۇزىكىشۇناسى بېنسى ساپۇلىشى تۈركلەر، تۈركمەنلەر، ئۆزبېكلەرنىڭ بۇرۇندىن ئىشلىتىپ كېلىۋاتقان مىللىي مۇزىكىسىدىكى «پېنتا تونىكا گامما سىستېمىسى» ئەرەب «مۇقام» سىستېمىسىنىڭ بۇ مىللەتلەرگە تارقىلىپ كېرىشى بىلەن سىقىپ چىقىرىلىپ، ئۇنىڭ ئورنىنى

«دېئاتونىك گامما سىستېمىسى» (自然七声音阶体系) ئالغانلىقىنى شۇنىڭ بىلەن بىللە، ئۇيغۇر مۇزىكىسىمۇ ئەرەب مۇقام مۇزىكىسىنىڭ تەسىرىگە ئۇچراش بىلەن، ئۇلارنىڭ قەدىمكى مۇزىكىسىدا قوللىنىپ كەلگەن پېنتا تونىكا گامما سىستېمىسى ئاجىزلىشىپ ۋە يوقىلىپ، «دېئاتونىك گامما سىستېمىسى» غا ئۆزگىرىپ كەتكەن ② لىكىنى يازغان.

ئېلىمىز مۇزىكىشۇناسى پروفېسسور دۇ ياشيۇڭ ئۇرۇن ئۇيغۇرلىرىنىڭ بىر تارمىقى بولغان گەنسۇ ئۆلكىسىدە ياشاۋاتقان غەربىي سېرىق ئۇيغۇرلارنىڭ مىللىي ناخشا ئاھاڭلىرى بىلەن ۋېنگرىيە مىللىي ناخشا، مۇزىكىلىرى ئۈستىدە سېلىشتۇرما تەتقىقات ئېلىپ بېرىپ، «غەربىي سېرىق ئۇيغۇرلارنىڭ خەلق ناخشىلىرى ۋە ۋېنگىرلارنىڭ خەلق ناخشىلىرى ھەققىدە سېلىشتۇرما تەتقىقات» ناملىق ماقالىسى ۋە «جۇڭگو ئاز سانلىق مىللەتلەر مۇزىكىسى» (بىرىنچى قىسىم، بېيجىڭ، 1986 - يىل نەشرى) ناملىق كىتابىدا نۇرغۇن قىممەتلىك تەتقىقات نەتىجىلىرىنى ئوتتۇرىغا قويدى. ئۇ غەربىي سېرىق ئۇيغۇرلارنىڭ ناخشىلىرى بىلەن ۋېنگىرلارنىڭ كۆپلىگەن خەلق ناخشىلىرىدا «پېنتاتونىكا گامما» (五声音阶) قوللىنىلغانلىقىنى، ۋېنگىرلارنىڭ ناخشا قۇرۇلمىسى غەربىي سېرىق ئۇيغۇرلارنىڭ خەلق ناخشا قۇرۇلمىسى بىلەن ئىنتايىن يېقىن ئىكەنلىكىنى، مۇزىكا مېلودىيىسىمۇ ناھايىتى نۇرغۇن ئورتاقلىققا ئىگە ئىكەنلىكىنى، ۋېنگىر خەلق ناخشىلىرىنىڭ لادى (كۆي شەكلى) غەربىي سېرىق ئۇيغۇر خەلق ناخشىلىرىنىڭ لادى بىلەن ئىنتايىن ئوخشىشىپ كېتىدىغانلىقىنى ئوتتۇرىغا قويغان ھەمدە: ھۇنلار مىلادىيە 19 - يىلى ئېلىمىزنىڭ شىمالىي يايلاقلىرىدىن ئايرىلىپ، غەربكە كۆچكەن، غەربىي سېرىق ئۇيغۇرلار بىلەن ۋېنگىرلارنىڭ خەلق ناخشىلىرىدىكى ئورتاقلىق ئەنە شۇ دەۋردە شەكىللەنگەن، غەربىي سېرىق ئۇيغۇرلارنىڭ خەلق ناخشىلىرى ئەڭ قەدىمكى ئالاھىدىلىكىنى ساقلاپ قالغان، دېگەن يەكۈننى چىقارغان. دۇ ياشيۇڭ يەنە مىساللار ئارقىلىق سېرىق ئۇيغۇرلارنىڭ خەلق ناخشىلىرىدىكى ئۇدار شەكلى، لاد، گامما، ئىنتوناتسىيەلەرنىڭ ھەممىسى ھۇنلار، ئۇيغۇرلارنىڭ قەدىمكى ئەجدادى بولغان دىڭلىڭ، قاڭقىل، تېلى ناخشىلىرى

بىلەن تۇغقانچىلىقى بار. . . قەدىمكى بۇ ئورتاقلىق يالغۇز غەربىي سېرىق ئۇيغۇرلار ئۈچۈنلا ئەمەس، بەلكى ھۇنلار، دىڭلىك، تېلې، تۈركلەر ۋە شۇنىڭدەك ئۇرۇن ئۇيغۇر ناخشا، مۇزىكىلىرىغىمۇ ئورتاق، دېگەن يەكۈننى ئوتتۇرىغا قويدى. ئۇ يەنىمۇ ئىلگىرىلەپ ئۆزىنىڭ «جۇڭگو ئاز سانلىق مىللەتلەر مۇزىكىسى» (بىرىنچى قىسىم) ناملىق كىتابىدا: «شەرقىي شىنجاڭ رايونىدىكى ئۇيغۇرلارنىڭ ناخشا، مۇزىكىلىرىدا كۆپىنچە جۇڭگو مۇزىكا سىستېمىسى قوللىنىلغان بولۇپ، سېرىق ئۇيغۇرلار (ھازىرقى يۇغۇر مىللىتى) نىڭ غەربىي قىسىم خەلق ناخشىلىرى بىلەن بىر قىسىم ئورتاقلىققا ئىگە بولغان، شۇڭلاشقا بۇ رايونلاردىكى مىللىي مۇزىكىلار قەدىمكى ئۇيغۇر مۇزىكىلىرىنىڭ تەركىبىنى تېخىمۇ كۆپ دەرىجىدە ساقلاپ قالغان» دەپ يازدى.

جۇڭگو مۇزىكا سىستېمىسى يالغۇز شەرقىي شىنجاڭ رايونىدىكى ئۇيغۇر خەلق ناخشىلىرىدا قوللىنىلىپلا قالماستىن، شىمالىي شىنجاڭدىكى ئىلى رايونى ۋە جەنۇبىي شىنجاڭدىكى لوپنۇر رايونىدىمۇ قوللىنىلغان ھەم خەلق ناخشىلىرى ئىچىدە كۆپ ساننى ئىگىلىگەن. تەتقىقاتلاردىن مەلۇم بولدىكى، ئۇيغۇرلارنىڭ جۇڭگو مۇزىكا سىستېمىسىنى قوللانغان مۇزىكا ئەسەرلىرىنىڭ كۆپىنچىسى كۋارتا (四度) ۋە كۋىنتا (五度) دىن ئىبارەت لاد گەۋدىسىنى قوللانغان بولۇپ، بۇ يۇغۇر مىللىتىنىڭ غەربىي قىسىم رايونلىرىدىكى خەلق ناخشىلىرى بىلەن ئوخشىشىپ كېتىدىكەن. جۇڭگو مۇزىكا سىستېمىسىنى قوللانغان ئەسەرلەر ئىچىدە گۇڭ لادى (宫调式) نى قوللانغانلىرى ئەڭ كۆپ بولۇپ، چېڭ (征)، شاڭ (商) لاد شەكىللىرى ئىككىنچى ئورۇندا تۇرىدىكەن.

خۇلاسىلىگەندە، ئۇرۇن ئۇيغۇر خانلىقى دەۋرىدىكى مۇزىكا، خەلق ناخشىلىرىدا ئاساسلىقى، جۇڭگو مۇزىكا سىستېمىسى قوللىنىلغان بولۇپ، بۇ ئەنئەنە قۇجۇ ئۇيغۇر خانلىقى دەۋرىدىمۇ داۋاملاشقان. چېڭ مىڭداۋنىڭ تەتقىقاتىدىن قارىغاندا، ئاسىيا مۇزىكا مەدەنىيىتىدە ماھاپانا مەزھىپى بىلەن ھىناپانا مەزھىپىنىڭ مۇزىكا سىستېمىسىدا پەرقلەر بولۇپ، ماھاپانا مۇزىكىسى «پېنتاتونىكاگامما» نى ئاساس قىلغان، ھىناپانا مۇزىكىسى

بولسا «تەكشى يەتتە تاۋۇشلۇق گامما» (平均七声音阶) نى ئاساس قىلغان^⑧.

قۇجۇ ئۇيغۇر خانلىقى دەۋرىدە مۇزىكا، ئۇسسۇل، ناخشا، چالغۇ ئەسۋابلىرى ۋە ئۇنى ئىجرا قىلىش جەھەتلەردە خاس ئاتالغۇلارنى ئىجاد قىلىپ قوللانغان، مەسىلەن، مۇزىكا قەدىمكى ئۇيغۇر تىلىدا «ئويۇن» دەپ، مۇزىكانت (سازەندىلەر) «ئويۇنچى» دەپ، چالغۇ ئەسۋابىلار «خارىداق» (؟) دەپ ئاتالغان. قۇجۇ ئۇيغۇر خانلىقى دەۋرى (مىلادىيە X ئەسىر) دە ياشىغان ئۇيغۇر تىل ئالىمى سىڭقۇ سەلى تەرىپىدىن قەدىمكى خەنزۇ تىلىدىن قەدىمكى ئۇيغۇر تىلىغا تەرجىمە قىلىنغان «شۈەنزائىنىڭ تەرجىمىھالى» 7 - جىلىددا مۇنداق يېزىلغان: «ئويۇنچى خارىداق توقۇز باغ ئۆزەكى ئويۇنچىلار ئىككىدىن يۈرۈپ ئويۇن ئەتىزىلەر.» (چالغۇ ئەسۋابلىرى ئەترىتىدىكى توققۇز قىسىم مۇزىكانتلار ئىككى تەرەپتە ساز چېلىپ ماڭدى.)

ل. يۇ. تۇگۇشېۋا نەشرگە تەييارلاپ 1991 - يىلى موسكۋا «ئائۇكا» نەشرىياتى تەرىپىدىن نەشر قىلىنغان قەدىمكى ئۇيغۇر يېزىقىدىكى «شۈەنزائىنىڭ تەرجىمىھالى» 5 - جىلىدىكى ئاتالغۇ لۇغىتىدە «ئويۇن» دېگەن ئاتالغۇنى «مۇزىكا» دەپ ئىزاھلىغان، يەنە شۇ لۇغەتتە مۇزىكا ئىجادىيىتى ۋە مۇزىكا ئەسەرنىڭ تۈزۈلۈش شەكلىنى بىلدۈرىدىغان مۇزىكا كومپازىتسىيىسى «كۆڭ» دەپ ئاتالغان. قەدىمكى ئۇيغۇر تىلىدا ناخشا «پىر» (جىر) دەپ، چالغۇ ئەسۋابى ئارفا «قوڭقائۇ» دەپ، دۇمباق «كۆۋرۈك» ياكى «كۆپرۈگە» دەپ ئاتالغان.

قۇجۇ ئۇيغۇر خانلىقى دەۋرىدە قەدىمكى كۇچا تىلى (ئۇخار تىلى B) دىن قەدىمكى ئۇيغۇر تىلىغا تەرجىمە قىلىنغان «چاستانى ئىلىگ بەگ ھېكايىسى» دە مۇنداق يېزىلغان:

«ئانچا يۈرىۋ ئىراقتىن قوڭقىنۇ ئۇنى، پىر ئۇنى ئىشىدىلتى»
(كېتىۋاتقىنىدا يىراقتىن كۇڭخۇ ئارفا، ئۇنى ۋە ناخشا ئاۋازى ئاڭلاندى).

فرانسىيىلىك پ. پېللىئوت 1907-1908 - يىللىرى ئېلىمىزنىڭ

دۇنخۇاڭدىكى مىڭئۆيىدىن ئېلىپ كەتكەن قەدىمكى ئۇيغۇر يېزىقىدىكى
«ئىككى تېكىن ھېكايىسى» دا مۇنداق يېزىلغان:
«ماڭا ئەمىتى بىر قوڭقائۇ تىلەپ كەلۈرۈڭ. ئەلگىم ئەتىزۇ ئاغزىم
يىرلايۇ ئۆز ئىنگدەيىن.»

[ماڭا بىر ئارفا (غوڭقا) تېپىپ ئەكىلىپ بېرىڭ، (مەن ئۇنى) ئۆز
قولۇم بىلەن چېلىپ، ئاغزىمدا ناخشا ئېيتىپ ئۆزۈمنى (ئۆزۈم)
باقاي.]

سىڭخۇ سەلى تۇتۇڭ قەدىمكى خەنزۇ تىلىدىن قەدىمكى ئۇيغۇر تىلىغا
تەرجىمە قىلغان «ئالتۇن يارۇق» نىڭ گېرمانىيىلىك تۈركولوگ فى. ك.
مۈللىر ئېلان قىلغان نۇسخىسىدىكى خاتىرىگە قارىغاندا، قۇجۇ ئۇيغۇرلىرى
چالغۇ ئەسۋابى ئارفانى «چالڭ» دەپمۇ ئاتىغان. ئۇنىڭدا: «سول ئىلكىدە
چالڭ تۇتار»، «سىلىكىمىش ئۇلۇغ چاڭئىزىتىن ئۆنمىش ئۇنىڭ تىكىسىن
يونت تاغتاڭى قوراقىڭىز بارچە ئىشتۇر چاڭغۇسىن» دېگەن جۈملە
ئۇچرايدۇ. بۇ يەردىكى «چالڭ» ئارفا (غوڭقا) غا قارىتىلغان.
گېرمانىيىلىك تۈركولوگ گابائىن خانىم ئېلان قىلغان 12 ۋاراقلىق
«ئاتاۋاگادىۋا» ناملىق تۇرپاندىن تېپىلغان تېكىستتە: «تەڭرىلەر ئىرىن
ئويۇنىن ئىرلايۇ بۇدىيۇ» (تەڭرىلەر ناخشىلىق مۇزىكىدا ناخشا ئېيتىپ،
ئۇسسۇل ئوينىيدۇ) دەپ يېزىلغان.

«چىستانى ئىلىگ بەگ ھېكايىسى» دە: «مىڭ ئارتۇق كۆۋرۈكلەر
ئۈننە ئۈستۈنرەك ياۋلاق ئۈن تۇردى» (مىڭلىغان دۇمباقلارنىڭ ئاۋازىنى
بېسىپ چۈشەتتى) دەپ يېزىلغان. قۇجۇ ئۇيغۇرلىرى چالغۇ ئەسۋابى
قومۇزنى «قوبۇز» (قوبۇس)، قوڭغۇراقنى «جىڭراتۇ» دەپ، گۇڭگۇ
(گۇڭ) ياكى جاڭنى «باقىر» دەپ، ئارىلىق چالغۇ ئەسۋابلارنى ئىچرا
قىلىشنى «ئەتىزدى»، دۇمباق چېلىشنى «توقۇتتى»، ئۇسسۇلنى
«بۇتىگ» ياكى «بۇدىك» دەپ ئاتىغان.

«ئىككى تېكىن ھېكايىسى» دە: «تېكىن قوبۇزقا ئەرتىنگۇ ئۆز
ئەرتى» (تېكىن قومۇزغا ئىنتايىن ئۈستاتىدى) دەپ يېزىلغان، ئىككى
تېكىن ھېكايىسى» دە يەنە: «كەرەكلىگ يەمىش سۈگۈت ئۆزە بىرەر

جىغرائىقۇ ئاسىيا» (كېرەكلىك مېۋە دەرىخىدىن قانچىسى بولسا، ھەر بىرسىگە بىردىن قوڭغۇراق ئېسىڭ) دەپ يېزىلغان. «شۈەنزىڭنىڭ تەرجىمىھالى» دا: «توقۇز باغ ئويۇن ئەتىز دۇرتى» (توقۇز قىسىم مۇزىكا چالدۇردى)؛ «باچىنىلىغ بۇ تىگىن بۇدىتىپ» (باچىن ئۇسسۇلى ئويىنىتىپ) دەپ يېزىلغان. يەنە «بۇلار تاكىن نۇغ پان كۆتۈرۈپ چۆك سىلكىدىلەر، باقىر توقىدىلار» [ئۇلارنىڭ كەينىدىن مۇزىتلار گۇڭگۇ (جاڭ) لارنى چالدى] دەپ يېزىلغان. يۇقىرىقى ئەسەردە يېزىلغان «توقۇز باغ ئويۇن» تاڭ سۇلالىسىنىڭ دەسلەپكى مەزگىللىرىدىكى ئىچكى جايلاردا شەكىللەنگەن «توقۇز قىسىم مۇزىكا» نى كۆرسىتىدۇ. قۇجۇ ئۇيغۇرلىرى ئۇنى «توقۇز باغ ئويۇن» دەپ ئاتىغان. گېرمانىيىلىك لېكوك 1922 - يىلى ئېلان قىلغان «قۇجۇدىن تېپىلغان مانى دىنىغا ئائىت تۈركىي تىلدىكى ھۆججەتلەر» نىڭ 3 - تومىدىكى مەلۇماتلاردىن قارىغاندا، مانى دىنىدىكى ئۇيغۇرلار «گىمىن» ياكى «ناخشا» نى «باشىڭ» دەپ ئاتىغان.

قۇجۇ ئۇيغۇر خانلىقى دەۋرىدە مانى دىنىغا ئېتىقاد قىلغۇچى ئۇيغۇرلار مانى يېزىقى ۋە قەدىمكى ئۇيغۇر يېزىقى قاتارلىق يېزىقلارنى ئىشلەتكەن. ئۇلار ئۆز ۋاقتىدىكى مۇزىكا تەرەققىياتىنىڭ تەلىپى ۋە ئېھتىياجىغا ئاساسەن، ئۆز ناخشا، مۇزىكىلىرىنى ئىلمىي ئۇسۇلدا خاتىرىلەشنى يولغا قويۇپ، مانى يېزىقى ھەرپلىك نوتا ئىشلەتكەن. بۇ خىل ھەرپلىك نوتىنىڭ ئىشلىتىلىشى ئاشۇ دەۋردە ئۇيغۇرلارنىڭ مانى دىنى مۇھىتىدىكى مۇزىكىسىنىڭ بىر ئىلمىي نەزەرىيىۋى ئاساسقا ئىگە بولغانلىقىنى چۈشەندۈرىدۇ. تۈركىيە تارىخشۇناسى يىلماز ئۆز ئۇنۋانىدا «تۈرك مۇزىكىسى ئېنىسكلوپېدىيىسى» ۋە «تۈرك مۇزىكىسى سەنئىتى ۋە تارىخى» دېگەن ئەسەرلىرىدە، قۇجۇ ئۇيغۇر خانلىقى دەۋرىدە مانى دىنىدىكى ئۇيغۇرلارنىڭ مانى يېزىقى ھەرپلىك نوتىسى ئىشلەتكەنلىكىنى ئېلان قىلدى. بۇنىڭدىن باشقا، يەنە «بۈيۈك تۈرك ئېنىسكلوپېدىيىسى» دىمۇ يۇقىرىقى قاراش ئېلان قىلىندى. بۇ ئېنىسكلوپېدىيىدە: «تۈرك خانلىقى دەۋرىدە (مىلادىيە 552 - 744 - يىللار) نوتا يېزىقىنىڭ ئىشلىتىلگەنلىكى ھەققىدە بىر نەرسە دېيەلمەيمىز. ئۇيغۇرلار (توقۇز ئوغۇزلار) موڭغۇلىيىنىڭ «قاراباغاسون» شەھىرىنى

پايتەخت قىلىپ ئۇيغۇر خانلىقىنى قۇردى (744 - 840 - يىللار) ، كېيىن كۆچۈپ كەلدى. زور بىر قىسىم ئۇيغۇرلار ۋە ئۇلارنىڭ قاغانلىرى مانى دىنىدا ئىدى. بۇ ۋاقىتتا مانى يېزىقى بىلەن نوتا قوللانغانلىقى چوقۇمدۇر»²⁴ دەپ يازغان .

(7)

مول ۋە كۆپ خىل چالغۇ ئەسۋابلىرى قۇجۇ خانلىقىنىڭ مۇزىكا مەدەنىيىتىنىڭ مۇھىم تەركىبىي قىسمى ئىدى. قۇجۇ ئۇيغۇرلىرى ئۆزىنىڭ ئۇزۇن مۇددەتلىك ئىجتىمائىي تۇرمۇش ئەمەلىيىتى جەريانىدا، قويۇق مىللىي تۈسكە ئىگە كۆپ خىل چالغۇ ئەسۋابلىرىنى ئىجاد قىلىپ ۋە راۋاجلاندۇرۇپ، ئۇنى ئۆزىنىڭ مەدەنىيەت بايلىقىغا ئايلاندۇرغان. چالغۇ ئەسۋابلىرى مۇزىكاغا تەڭشەش قىلىنىدىغان قورال بولۇپلا قالماستىن، بەلكى ئىنسانلارنىڭ مۇزىكا ئارقىلىق ئىدىيىۋى ھېسسىياتىنى ئىپادىلەيدىغان ۋە ئالماشتۇرىدىغان قورالى. قۇجۇ ئۇيغۇرلىرى ئارىسىدا چالغۇ ئەسۋابلىرى كەڭ دائىرىدە ئىشلىتىلگەن ۋە تارقالغان. ئۇلار مىللىي مۇزىكا مەدەنىيىتىنىڭ شەكىللىنىشى ۋە تەرەققىياتىدا ئىنتايىن زور تۈرتكىلىك روللارنى ئوينىغان. قۇجۇ ئۇيغۇر خانلىقى دەۋرىدىكى ئۇيغۇر مۇزىكا مەدەنىيىتىنىڭ بارلىققا كېلىشى ۋە تەرەققىي قىلىشىنى ئۇيغۇر مىللىي چالغۇ ئەسۋابلىرىسىز تەسەۋۋۇر قىلىش مۇمكىن ئەمەس.

قۇجۇ ئۇيغۇر خانلىقى دەۋرىدە ئىشلىتىلگەن چالغۇ ئەسۋابلىرىنىڭ سانى ۋە تۈرلىرىنىڭ كۆپلۈكى كىشىنى بەكمۇ قىزىقتۇرىدۇ ۋە ھەيران قالدۇرىدۇ. ئۇلارنىڭ شەكلى ۋە ياسىلىشى ئىنتايىن كۆركەم ۋە چىرايلىق بولۇپ، قۇجۇ ئۇيغۇر خانلىقى مۇزىكا مەدەنىيىتى تەرەققىياتىنىڭ بىر كۆرۈنەرلىك بەلگىسى بولۇپ قالغان.

قۇجۇ ئۇيغۇر خانلىقى دەۋرىگە ئائىت «مىڭئۆي» تام رەسىملىرى ۋە ئوردا تام رەسىملىرى، ئارخېئولوگىيىلىك يازما يادىكارلىق

فراگمېنتلىرىغا قىستۇرۇلغان چالغۇ ئەسۋاب شەكىللىرىگە قاراپ، قۇجۇ ئۇيغۇر خانلىقى دەۋرىدە ئاساسلىقى «جۇڭگو مۇزىكا سىستېمىسى» دىكى ئەسۋابلارنى ئىشلەتكەن، دېگەن يەكۈننى چىقىرىش تارىخىي پاكىتلارغا ئۇيغۇن. قۇجۇ ئۇيغۇر چالغۇ ئەسۋابلىرى ئەينى زاماندىكى خېشى كاردورى ۋە ئوتتۇرا تۈزلەڭلىك رايونلىرىنىڭ چالغۇ ئەسۋابلىرىنىڭ كۈچلۈك تەسىرىگە ئۇچرىغان، شۇنىڭ بىلەن بىر ۋاقىتتا، ئۇيغۇر مىللىي مۇزىكىسى ۋە چالغۇ ئەسۋابلىرىمۇ ئۇلارغا تەسىر كۆرسەتكەن. ئۇيغۇرلار ئوتتۇرا تۈزلەڭلىك رايونى بىلەن مۇزىكا مەدەنىيىتى ئالماشتۇرۇش جەھەتتە باشقا جايلارغا قارىغاندا قويۇق مۇناسىۋەتتە بولۇپ كەلگەن.

مىللىي چالغۇ ئەسۋابلىرىنىڭ دىن بىلەن بولغان مۇناسىۋىتىمۇ ناھايىتى ئۇزۇن ئىدى. بۇندىن تاشقىرى، قەدىمكى جۇڭگو ۋە چەت ئەللەرنىڭ نۇرغۇن دىنىي پائالىيەتلىرى، دىنىي مۇراسىملىرىدا ئاز بولمىغان چالغۇ ئەسۋابلىرىنى ئىشلەتكەنلىكىنى مۇزىكا تارىخى ئەسەرلىرى، ئارخېئولوگىيىلىك يازما يادىكارلىقلاردىن كۆرۈۋېلىشقا بولىدۇ.

قۇجۇ ئۇيغۇر خانلىقى دەۋرىدىكى ئۇيغۇر مىللىي چالغۇ ئەسۋابلىرىنى بۈگۈنكى دەۋرىمىزدە دۇنيا مىقياسىدا كەڭ دائىرىدە قوللىنىلىۋاتقان تۈرگە ئايرىش ئۈسۈلى بويىچە: پۈۋلىمە چالغۇ ئەسۋابلىرى، سوقما چالغۇ ئەسۋابلىرى، تارىلىق چالغۇ ئەسۋابلىرىدىن ئىبارەت ئۈچ چوڭ تۈرگە ئايرىشقا بولىدۇ.

(1) پۈۋلىمە چالغۇ ئەسۋابلىرى

بالىمان، شېڭ، ئۇزۇن نەي، (تىك نەيمۇ دېيىلىدۇ)، تىزما نەي، سۇناي، قۇلۇل (چاناق سۇناي)، كىچىك كاناي (سۈر)، نەي قاتارلىقلاردىن ئىبارەت.

تىزما نەي، سۇناي، شېڭ، نەي، ئۇزۇن نەي، بالىمان چالغۇ ئەسۋابلىرى گابائىن يازغان «قۇجۇ ئۇيغۇر خانلىقىنىڭ تۇرمۇشى» دېگەن كىتابتا ئېلان قىلىنغان. شۇ كىتابتا گابائىن: «ئۇيغۇرلار دەۋرىدە بۇ خىل ئۇزۇن نەي كىشىلەر تەرىپىدىن ناھايىتى قارشى ئېلىشقا ئېرىشكەن»، «شېڭ چالغۇ ئەسۋابى جۇڭگونىڭ قەدىمكى چالغۇ ئەسۋابى بولۇپ،

ئۇيغۇرلار ئوخشاشلا ئۇنى چېلىپ ئىجرا قىلغان» ⑧ دەپ يازغان. قۇلۇلە چالغۇ ئەسۋابى قۇجۇ ئۇيغۇر خانلىقى دەۋرىگە ئائىت بېزەكلىك 73- ئۆڭكۈر نام رەسىمىدە سىزىلغان بولۇپ، لېكوك «ئوتتۇرا ئاسىيا ۋە شىنجاڭنىڭ قەدىمكى زامان ئاخىرقى دەۋرىدىكى بۇددا يادىكارلىقلىرى» دېگەن ئەسىرىدە ئېلان قىلغان، گابائىن خانىمۇ يۇقىرىقى ئەسىرىدە ئېلان قىلغان.

كىچىك كاناي (سۈر) رەسىمى. بۇ رەسىم «ئۇيغۇر بەگلىرىنىڭ كەمبىرى، قىلىچى ۋە ئوقدانى» بىلەن بىرگە بەل كەمەرگە بىر كىچىك كاناي (سۈر) ئېسىلغان ھالەتتە سىزىلغان بولۇپ، تۈركىيە تارىخچىسى باھائىددىن ئۆگەل يازغان «تۈرك مەدەنىيەت تارىخىغا كىرىش» (ئەنقەرە، 1978 - يىل، تۈركچە نەشرى)، 5 - توم، 38 - بەتتە ئېلان قىلىنغان. سۇنپاننىڭ رەسىمى قانداقلارچە قۇجۇ ئۇيغۇرلىرىنىڭ چالغۇ ئەسۋابلىرى قاتارىغا كىرگۈزۈلگەن؟ بۇ رەسىم قەيەردىن تېپىلغان، قەيەردىن تارقىلىپ كىرگەن؟ بۇ ھەقتە ھېچقانداق تارىخىي مەلۇمات يوق. بۇنى يەنىمۇ ئىلگىرىلەپ ئىزدەنىپ تەتقىق قىلىشقا تېگىشلىك، ئەلۋەتتە.

ئەي - قۇجۇ ئۇيغۇرلىرى كۆپ ئىشلەتكەن ئاساسلىق چالغۇ ئەسۋابلىرىنىڭ بىرى. ئۇنىڭ شەكلى جەنۇبىي سۇڭ سۇلالىسى دەۋرىدە ئۆتكەن چېن يۈەنلياڭ يازغان «تۈرلۈك ئىشلار ھەققىدە خاتىرە» دېگەن كىتابتىكى مۇزىكا ئىجراچىلىرى رەسىمىدە سىزىلغان نەپگە ئوخشايدۇ. يەنە «جۇڭگو مۇزىكا لۇغىتى» دە ئېلان قىلىنغان «سۇڭ دەۋرىدىكى مۇزىكا ئىجراچىلىرى رەسىمى» دىكى نەپگىمۇ ئوخشايدۇ (9- رەسىم، قۇجۇ ئۇيغۇر چالغۇ ئەسۋابلىرىغا قارالسۇن، بىر قىسىم چالغۇ ئەسۋابىلار ماقالىنىڭ ئاخىرىدا بېرىلدى).

(2) سوقما (ئورغا) چالغۇ ئەسۋابلىرى

چوڭ دۇمباق، بەل دۇمبىقى، نېپىز دۇمباق، چاقچە، تارپىلكى، چاڭ، قوڭغۇراق، چىڭ، ئۇدار تاختىسى قاتارلىقلاردىن ئىبارەت. چوڭ دۇمباق، بەل دۇمبىقى، چاقچە، تارپىلكى گابائىن خانىمىنىڭ يۇقىرىدا تىلغا ئېلىنغان كىتابىدا ئىسمى ۋە رەسىمى بىلەن ئېلان قىلىنغان. نېپىز دۇمباق، ئۇدار تاختىسى رەسىمى باھائىددىن ئۆگەلنىڭ يۇقىرىقى كىتابىدا

ئېلان قىلىنغان. نېپىز دۇمباق، ئۇدار تاختىسىنىڭ شەكلى جەنۇبىي سۇڭ سۇلالىسى دەۋرىدە يېزىلغان «تۈرلۈك ئىشلار ھەققىدە خاتىرە» دېگەن كىتابتىكى نېپىز دۇمباق، ئۇدار تاختىسىنىڭ رەسىمىگە ئوخشايدۇ. نېپىز دۇمباق يەنە «جۇڭگو مۇزىكا لۇغىتى» دە ئېلان قىلىنغان «سۇڭ دەۋرى سېرىك رەسىمى» دىكى نېپىز دۇمباقنىڭ شەكلىگىمۇ ئوخشايدۇ.

(3) تارىلىق چالغۇ ئەسۋابلىرى

ئارفا، باربىت، ئەگرى دەستىلىك باربىت، قومۇز قاتارلىقلاردىن ئىبارەت. قۇجۇ ئۇيغۇرلىرى ئارفا چالغۇسىنى كۆپ ئىشلەتكەن، ئۇنى «قوڭقائۇ» ياكى، «چاڭ» دەپ ئاتىغان. قوڭقائۇ، خەنزۇچە كۇڭخۇ ئاتالغۇسىنىڭ قەدىمكى ئۇيغۇرچە تەرجىمىسى ۋە ئاتىلىشى بولۇپ، كېيىن «غوڭقا» بولۇپ ئۆزلەشكەن. قۇجۇ ئۇيغۇر خانلىقى دەۋرىدىكى ئارفا (غوڭقا) شۇڭقار باشلىق بولۇپ، ئىنتايىن گۈزەل نەقىشلىك ياسالغان. كۇچا ناھىيىسىدىكى قۇمتۇر مىڭئۆيىنىڭ 46 - نومۇرلۇق ئۆڭكۈرىدە ئارفا چېلىۋاتقان بۇدساتۋانىڭ تام رەسىمى بار، يىل دەۋرى تەخمىنەن مىلادىيە II - IV ئەسىرگە تەئەللۇق بولۇپ، كۈسەن تام رەسىمىدىكى بۇ ئارفانىڭ شەكلى قۇجۇ ئۇيغۇر خانلىقى دەۋرىدىكى ئارفا چالغۇسىغا پۈتۈنلەي ئوخشايدۇ. بۇ ئارفا قەدىمكى كۈسەنلىكلەرنىڭ (ئېنىقراق قىلىپ ئېيتقاندا تۇخارلارنىڭ) چالغۇ ئەسۋابى. مۇنىكى مائىللارد «قەدىمكى قۇجۇ خانلىقىنىڭ ماددىي مەدەنىيىتى تارىخى» دېگەن كىتابىدا، ئۇيغۇر ئارفا چالغۇسى بىلەن قۇمتۇر مىڭئۆيىدىكى ئارفىنى سېلىشتۇرۇپ مۇنداق يازدۇ: ئارفا چالغۇسىنىڭ تارىخى چالغۇنىڭ رامكىسىغا تارتىلغان، چالغۇنىڭ رامكىسىدا گۈل يوپۇرمىقى شەكىللىك نۇرغۇن نەقىشلىرى بولۇپ، خوددى ياغاچ سايمانلىرىغا قىممەت باھالىق ئۈنچە - مەرۋايىت ئورناتقاندىكى كۆركەم، قۇمتۇردىكى ئارفىنىڭ بىر پارچە تام رەسىمىدە مۇشۇنىڭغا ئوخشاش نەقىش بار. (مۇنىكى مائىللاردىن يۇقىرىقى كىتابى، 190 - بەت) قۇجۇ ئۇيغۇر ئارفا چالغۇسى بىلەن دۇنخۋاڭ ئېگىز قۇم 112 - نومۇرلۇق ئۆڭكۈردىكى ئاخىرقى تاڭ سۇلالىسى دەۋرىگە تەئەللۇق «مۇزىكا، ئۇسسۇلچىلار رەسىمى» دە بىر ئارفا بولۇپ، قۇجۇ

ئۇيغۇر ئارفىسى بىلەن شەكىل، نەقىش جەھەتتە ئوپىمۇ ئوخشاش. مانا بۇ، قۇجۇ ئۇيغۇر ئارفا چالغۇ ئەسۋابى خېشى كاردورىدىن تارقالغان، دېيىشكە ئاساس بولالايدۇ.

باربىت (پىپا 琵琶) — قۇجۇ ئۇيغۇرلىرى كۆپ ئىشلىتىدىغان ئاساسلىق چالغۇ ئەسۋابلىرىدىن بىرى ئىدى. قۇجۇ ئۇيغۇرلىرىنىڭ باربىتنى نېمە دەپ ئاتىغانلىقى ھەققىدە ئاشۇ دەۋردە يېزىلغان قەدىمكى ئۇيغۇرچە يازما يادىكارلىق يوق، پەقەت مىڭ سۇلالىسى دەۋرىدە تۈزۈلگەن خەنزۇ تىلى بىلەن قەدىمكى ئۇيغۇر تىلىدىكى تۈرلەرگە ئايرىلغان سۆزلەرنىڭ سېلىشتۇرمىسى — «قۇجۇ مەھكىمىسى سۆزلۈكى» دە «پىپا» (琵琶) «قۇبۇر» (巴卜) دەپ يېزىلغان. ئۇنىڭ شەكلى «جۇڭگو مۇزىكا لۇغىتى» دە ئېلان قىلىنغان تاڭ دەۋرىدىكى «ئوردا مۇزىكا رەسمى»، بەش دەۋردىكى «باربىت ئىجرا قىلىش رەسمى» ۋە سۇڭ دەۋرىدىكى «مۇزىكا ئىجرا قىلىش رەسمى» لىرىدىكى باربىت شەكلى بىلەن ئوخشاش، ئوتتۇرا تۈزلەڭلىكتىكى خەنزۇلار رايونىدا خەن سۇلالىسى دەۋرىدىلا باربىت ئىشلىتىلىشكە باشلىغان، خەن سۇلالىسى دەۋرىدىكى غەربىي يۇرتتىن جۇڭگونىڭ ئوتتۇرا تۈزلەڭلىك رايونىغا تارقىلىپ كىرگەن باربىت پېرسىيە (قەدىمكى ئىران) نىڭ ئۇزۇن دەستىلىك باربىتى ئىدى؛ جەنۇبىي ۋە شىمالىي سۇلالىلەر دەۋرىدە تارقىلىپ كىرگەنلىرى پېرسىيەنىڭ (ئېنىقراقى ئىران ساسانىيلار سۇلالىسىنىڭ) قىسقا دەستىلىك باربىتى بولۇپ، ئەينى ۋاقىتتىكى «پىپا» دېگەن ئىسىم ئاشۇ پېرسىيەلىكلەرنىڭ «باربىت» ئاتالغۇسىنىڭ تەرجىمىسى ئىدى. جۇڭگو مۇزىكا تارىخى توغرىسىدىكى ئەسەرلەر ۋە «مىڭئۆي» تام رەسىملىرى ھەمدە ئارخېئولوگىيەلىك تېپىلما، يازما يادىكارلىقلارغا ئاساسلانغاندا، ئۇيغۇر باربىت چالغۇ ئەسۋابىنى پەقەت قۇجۇ ئۇيغۇر خانلىقى دەۋرىدىلا ئىشلەتكەن، دەپ مۇئەييەنلەشتۈرگىلى بولىدۇ. ئۇنىڭدىن بۇرۇن، ئۇيغۇرلار ئۇرۇقۇن ئۇيغۇر خانلىقى دەۋرىدە باربىت ئىشلەتكەنمۇ يوق. بۇ ھەقتە ھېچقانداق يازما تارىخىي خاتىرىلەر ياكى ئارخېئولوگىيەلىك ماتېرىياللار تېخى تېپىلمىدى. يىغىپ ئېيتقاندا، تۆت ئەسىر داۋاملاشقان قۇجۇ ئۇيغۇر


خانلىقىنىڭ ئۆزگىچە ئالاھىدىلىكىگە ئىگە بولغان مۇزىكا مەدەنىيىتى ئاساسلىقى بۇددا دىنى مۇھىتى ۋە مانى دىنى مۇھىتىدا يارىتىلغان بولۇپ، مۇزىكا سىستېمىسى جەھەتتە «جۇڭگو مۇزىكا سىستېمىسى» نى قوللانغان، قۇجۇ ئۇيغۇر خانلىقىنىڭ مۇزىكا مەدەنىيىتى يۈەن سۇلالىسى دەۋرىدىكى ئۇيغۇر مەدەنىيىتىنىڭ بارلىققا كېلىشى ۋە تەرەققىياتى ئۈچۈن ئاساس سالغان. قۇجۇ ئۇيغۇر خانلىقىنىڭ پايتەختى قۇجۇ ۋە بېشبالىق شەھەرلىرى بۇددا دىنى ۋە مانى دىنى مۇھىتى ئاستىدىكى ئۇيغۇر مىللىي مۇزىكا مەدەنىيىتىنىڭ ئاساسلىق مەركىزى ئىدى.

قۇجۇ ئۇيغۇر خانلىقى دەۋرىدە، بۇ خانلىق بىلەن پاراللېل ھالدا مەۋجۇت بولۇپ تۇرغان بالاساغۇن بىلەن قەشقەرنى پايتەخت قىلغان قاراخانىيلار سۇلالىسى (870 - 1213) بار ئىدى. قاراخانىيلار سۇلالىسى 932 - يىلى ئىسلام دىنىنى قوبۇل قىلغاندىن كېيىن، بۇ خانلىقتا ئۇيغۇر ئىسلام مەدەنىيىتى بارلىققا كەلگەن. بۇ مەدەنىيەتنىڭ مۇھىم تەركىبىي قىسمى بولغان ئىسلام دىنى مۇھىتىدىكى مىللىي مۇزىكا مەدەنىيىتىمۇ بارلىققا كەلگەن.

قاراخانىيلار سۇلالىسىنىڭ ئۇيغۇر ئىسلام مىللىي مۇزىكا مەدەنىيىتى قۇجۇ ئۇيغۇر خانلىقىنىڭ مىللىي مۇزىكا مەدەنىيىتىگە ئوخشىمايدىغان ئايرىم مۇزىكا سىستېمىسىغا ئىگە بولۇپ، مۇزىكا سىستېمىسى جەھەتتىن «ئەرەب مۇزىكا سىستېمىسى» (بەزىلەر «ئەرەب - پارس مۇزىكا سىستېمىسى» دەپمۇ ئاتايدۇ) نى قوللانغان. قاراخانىيلار سۇلالىسىنىڭ پايتەختى قەشقەر شەھىرى ئىسلام دىنى مۇھىتى ئاستىدىكى ئۇيغۇر مىللىي مۇزىكا مەدەنىيىتىنىڭ ئاساسلىق مەركىزى ئىدى. بۇ ماقالىمىزدە ئاساسلىقى قۇجۇ ئۇيغۇر خانلىقىنىڭ مۇزىكىسى مۇھاكىمە قىلىنغانلىقى ئۈچۈن، قاراخانىيلار دەۋرىدىكى ئۇيغۇر مۇزىكا مەدەنىيىتى ئۈستىدە كۆپ توختالمىدۇق.



1-رہسم



4-رہسم



2-رہسم



3- رسم



6-رہنم



5-رہنم




8-رہنم



7-رہنم

9-رەسىم




- ① ئەگرى دەستىلىك باربىت ② سۇناي
③ ئىزما نەي ④ ئۈزۈن نەي
⑤ قۇلۇلە ⑥ شىك
⑦ چوڭ دۇمباق ⑧ چاقچە
⑨ بەل دۇمباق ⑩ تارپلىكى
⑪ بېيلى ⑫ ئارفا (غۇزغا)


8




7



9




10



11



12



ئىزاھلار:

- ① ھۈسەيىن كېرىم: «گۇرقۇن ئۇيغۇر خانلىقىنىڭ مۇزىكا مەدەنىيىتى»
«شىنجاڭ سەنئەت ئىنستىتۇتى سەنئەت ئىلمىي ماقالىلىرى توپلىمى»، 109 - بەت،
شىنجاڭ خەلق نەشرىياتى، 1992 - يىل .
- ②③ «سۇڭ سۇلالىسى تارىخى»، 40 - توم 400 - جىلد، 14109 - بەت .
- ④ ئا. فون. گابائىن: «قۇجۇ ئۇيغۇر خانلىقىنىڭ تۇرمۇشى»، تۇرپان شەھەرلىك
پەرلىك تەزكىرە ئىشخانىسى خەنزۇچىغا تەرجىمە قىلغان، 1989 - يىل، 180 - بەت .
- ⑤ «جۇڭگو ئاز سانلىق مىللەتلەر تىياتىر ئەسەرلىرى توپلىمى» (شىنجاڭ
تومى I) بېيجىڭ، جۇڭگو تىياتىر نەشرىياتى، 1988 - يىل، 1 - بەت، «كىرىش
سۆز» ۋە «جۇڭگو شىچۈي (چاڭچىلە) تەزكىرىسى» (شىنجاڭ تومى) - بېيجىڭ،
1995 - يىل، 6 - بەت .
- ⑥ چېڭ شولو: «تاك، سۇڭ سۇلالىلىرى دەۋرىدىكى ئۇيغۇرلارغا ئائىت تارىخ
ئىلمىي ماقالىلەر توپلىمى»، بېيجىڭ، خەلق نەشرىياتى، 1993 - يىل، خەنزۇچە
نەشرى، 159 - بەت .
- ⑦ «مەدەنىيەت تارىخى بىلىملىرى»، بېيجىڭ، جۇڭخۇا كىتابچىلىق ئىدارىسى
نەشرى، 1991 - يىل 11 - سان، 94 - بەتتىكى شىڭ يىبو يازغان «سۇڭ دەۋرىدىكى
قوشۇن ئۇسۇلى ۋە ئۇسۇل قوشۇنى» دېگەن ماقالىگە قاراڭ .
- ⑧ مېڭ فەنزېن، جياۋ يىشىۈڭ، گېڭ يۈكۈن تۈزگەن: «قۇجۇ قالدۇق تام
رەسىملىرى توپلىمى»، شىنجاڭ خەلق نەشرىياتى، 1995 - يىل، خەنزۇچە نەشرى، 29 -
بەت .
- ⑨⑩ خاباشى كېنزو: «شەرقىي ئاسىيا چالغۇ ئەسۋابلىرى تەتقىقاتى»، بېيجىڭ،
خەلق مۇزىكا نەشرىياتى، 1962 - يىل، خەنزۇچە نەشرى، 240 - بەت .
- ⑪ باھائىدىن ئۆگىل: «تۈرك مەدەنىيەت تارىخىغا كىرىش»، ئەنقەرە، 1987 -
يىل، 9 - توم، 44 - بەت .
- ⑫ باھائىدىن ئۆگەننىڭ يۇقىرىقى كىتابى، 1978 - يىل، 5 - توم، 38 - بەت .
- ⑬ ئا. فون. گابائىن: «قۇجۇ ئۇيغۇر خانلىقىنىڭ تۇرمۇشى»، 110 ، 119 -
بەت .
- ⑭ ئا. فون گابائىن: «قارا قۇجۇ ئۇيغۇر خانلىقى»، «شىنجاڭ ئۇنىۋېرسىتېتى

- ئىلمىي ژۇرنىلى، 1980 - يىلى 3 - سان 34 - بەت.
- 15 «شىنجاڭنىڭ يەرلىك تارىخى»، شىنجاڭ ئۇنىۋېرسىتېتى نەشرىياتى، 1992 - يىلى، 244، - 245 - بەتلەر.
- 16 چېڭ شولو: «تالڭ، سۇڭ سۇلالىلىرى دەۋرىدىكى ئۇيغۇرلارغا ئائىت تارىخ ئىلمىي ماقالىلىرى توپلىمى»، بېيجىڭ، خەلق نەشرىياتى، 1993 - يىلى خەنزۇچە نەشرى، 258 - بەت.
- 17 ئا. فون گابائىن: «قەدىمكى ئۇيغۇر رەسسامچىلىقى» ناملىق ماقالىسى، بېيجىڭ، جۇڭگو تۈركىي تىللار تەتقىقات جەمئىيىتى تۈزۈپ باسقۇچىدىكى «تۈركىي تىللار تەتقىقات خەۋىرى» (ليۇ شىنۋۇ، لى زېڭشياڭ تەرجىمىسى)، 1983 - يىلى 9 - سان، 22 - بەت.
- 18 ۋ. بارتولد: «موڭغۇللار ئىستېلاسىغا قەدەر تۈركىستان»، سەمەرقەند، ئۆزبېك دۆلەت نەشرىياتى، لاتىن يېزىقىدىكى. ئۆزبېكچە نەشرى (رۇسچىدىن فاتىخ كېرىمى تەرجىمىسى)، 1931 - يىلى، 385 - بەت.
- 19 فېڭ جياشاڭ، چېڭ شولو، مۇگۇئاڭۋېن تۈزگەن «ئۇيغۇر تارىخىغا دائىر ماتېرىياللاردىن قىسقىچە توپلام»، بېيجىڭ، خەلق نەشرىياتى، 1981 - يىلى خەنزۇچە نەشرى، 90 - بەت.
- 20 خەنىس يۇئاخىم كلىمكايت: «قەدىمكى مانى دەنى سەنئىتى»، گۇئاڭجۇ، 1989 - يىلى خەنزۇچە نەشرى، 44 - بەت.
- 21 يۇقىرىقى ئىسىم، رەسىملىرى قىسمى 29 - بەت.
- 22 يۇقىرىقى ئىسىم، 102 - بەت.
- 23 «ئۇيغۇرلارنىڭ قىسقىچە تارىخى»، شىنجاڭ خەلق نەشرىياتى، 1989 - يىلى ئۇيغۇرچە نەشرى، 141 - بەت.
- 24 ۋاڭ ليۇ قاتارلىقلار تۈزگەن «سەنئەتنىڭ ئالاھىدىلىكى توغرىسىدا»، بېيجىڭ، مەدەنىيەت سەنئەت نەشرىياتى، 1984 - يىلى خەنزۇچە نەشرى، 230 - بەت.
- 25 گېڭ شىمىن تۈزگەن «قەدىمكى ئۇيغۇر قوشاقلىرى توپلىمى»، شىنجاڭ خەلق نەشرىياتى، 1982 - يىلى. خەنزۇچە نەشرى.
- 26 يۇقىرىقى ئىسىم.
- 27 يۇقىرىقى ئىسىم.
- 28 «ئۇيغۇرلارنىڭ قىسقىچە تارىخى»، شىنجاڭ خەلق نەشرىياتى، 1989 - يىلى، 145 - بەت.
- 29 «ئۇيغۇر ئەدەبىياتىنىڭ قىسقىچە تارىخى»، ئالمۇتا، «ئاۋۇكا» نەشرىياتى،

1983 - يىلى، 9 - بىت.

③ «ئارزۇ» ژۇرنىلى، ئالمۇتا، قازاقىستان يازغۇچىلار ئىتتىپاقىنىڭ ئورگىنى تەرىپىدىن نەشر قىلىنغان، 1992 - يىلى 2 - سان، 23 - بەتتىكى داۋۇت ئىسىپۇ يازغان «ئۇيغۇرلارنىڭ قەدىمكى ئىتىقادلىرى» ناملىق ماقالىگە قاراڭ.

④ جۇڭگو مۇزىكا ئالىمى ۋاڭ گۇاڭچى 1929 - يىلى يازغان «شەرق مىللەتلىرىنىڭ مۇزىكىسى» دېگەن كىتابدا، دۇنيادىكى ھەرقايسى رايونلارنىڭ مۇزىكا تۈزۈلمىسىنى «جۇڭگو مۇزىكا سىستېمىسى»، «گرېك مۇزىكا سىستېمىسى» ۋە «ئەرەب مۇزىكا سىستېمىسى» (ئەرەب - پارس مۇزىكا سىستېمىسى دەپمۇ ئاتىلىدۇ) دىن ئىبارەت ئۈچ چوڭ مۇزىكا سىستېمىسى نەزەرىيىسىنى ئوتتۇرىغا قويغان. شىنجاڭدىكى مىللەتلەردىن ئۇيغۇر، تاجىك، قۇزبېكلىر «ئەرەب مۇزىكا سىستېمىسى» نى قوللىنىدۇ. ⑤ بېنىسى. سابولشى: «مېلودىيە تارىخى»، بېيجىڭ، خەلق مۇزىكا نەشرىياتى، 1983 - يىلى، خەنزۇچە نەشرى، 267 - بىت.

⑥ چىڭ مىڭداۋ: «مىللىي مۇزىكا ئىلمىدىن ئاسىيا مۇزىكىسىغا نەزەر»، «جۇڭگو مۇزىكىسى» ژۇرنىلى، 1993 - يىلى 1 - سان، 15 - بىت. ⑦ «بۈيۈك تۈرك ئېنىسكلوپېدىيىسى»، ئەنئەرە، 1977 - يىلى، 25 - توم، 328 - بىت.

⑧ ئا. فون. گابائىن: «قۇجۇ ئۇيغۇر خانلىقىنىڭ تۇرمۇشى»، تۇرپان شەھەرلىك يەرلىك تەزكىرە ئىشخانىسى خەنزۇچىگە تەرجىمە قىلىپ نەشر قىلدۇرغان، 1989 - يىلى، 108 - بىت.

ئاپتونوم خىزمەت ئورنى: شىنجاڭ سەنئەت ئىنستىتۇتى
مەسئۇل مۇھەررىرى: ئەزىز يۈسۈپ

«شەرقى شىكەستەنامە» نىڭ لېنىنگراد

قوليازمىسى توغرىسىدا

ئابدۇشۈكۈر تۇردى

«شەرقى شىكەستەنامە» ناملىق ئەسەر ۋە ئۇنىڭ مۇئەللىپى سەيد مۇھەممەت بىزگە ئى. پانتۇسوۋ 1909 - يىلى قازاندا نەشر قىلغان «تارانچى خەلق ئەدەبىياتىنىڭ ئۆلگىلىرى» دېگەن كىتابقا كىرگۈزۈلگەن قازان باسما نۇسخىسىدىن مەلۇم بولغانىدى. ئەسەرنىڭ ئېلان قىلىنىشىغا ھازىر 84 يىل بولدى. سابىق سوۋېت ئىتتىپاقىدا ئەسەرنىڭ مۇشۇ باسما نۇسخىسىغا ئاساسەن مەلۇم تەتقىقاتلار ئېلىپ بېرىلغان، شۇنداقلا دەرسلىكلەرگىمۇ ئەسەردىن پارچىلار كىرگۈزۈلگەنىدى. لېكىن ئۇزۇن يىللارغىچە مەزكۇر ئەسەر ۋە ئۇنىڭ مۇئەللىپىنى تىلغا ئېلىپ كەلگەن بولساقمۇ، مەلۇم تارىخىي سەۋەبلەر تۈپەيلىدىن، ئەسەرلەرنى مەتبۇئاتلىرىمىزدا تولۇقى بىلەن تونۇشتۇرالمىغان، شۇنداقلا ئەسەر ئۈستىدە كەڭ مۇلاھىزە يۈرگۈزەلمىگەندۇق. پانتۇسوۋ نەشر قىلىشتا ئاساسلانغان قوليازما توغرىسىدىمۇ ھېچقانداق مەلۇماتىمىز يوق ئىدى.

1962 - يىلى ئا. مۇگىنىۋنىڭ «ئاسىيا خەلقلىرى مۇزېيىدىكى ئۇيغۇرچە قوليازما لارنىڭ تەۋسىيىسى» دېگەن كىتابىدا «شەرقى شىكەستە» نىڭ لېنىنگراد شەرقشۇناسلىق ئىنستىتۇتىدا ساقلىنىۋاتقان بىر قوليازما نۇسخىسى توغرىسىدا قىسقىچە مەلۇمات بېرىلگەن بولسىمۇ، قوليازما نىڭ تەپسىلاتىنى بىلمىگەچكە، ئۇنى پانتۇسوۋ ئاساسلانغان نۇسخا بولسا كېرەك، دەپ پەرەز قىلغانىدۇق.

1990. يىلىنىڭ ئاخىرى سابىق سوۋېت ئىتتىپاقىغا ئىلمىي كاماندىروپكا بىلەن بارغىنىمدا، فىلولوگىيە پەنلەر كاندىداتى ساۋۇت موللاۋۇتوۋ بىلەن ئىلمىي سۆھبەتتە بولدۇم. ئۇ سابىق سوۋېت ئىتتىپاقىدا ساقلانغان قولىيىزىمىلار توغرىسىدىكى مول ئۇچۇر بىلەن تەمىن ئېتىش بىلەن بىللە، لېنىنگرادتا «شەرىشىكەستە» نىڭ تېخى ئېلان قىلىنمىغان بىر قولىيىزمىسى بارلىقىنى ئېيتتى ھەمدە قولىيىزىمنىڭ فوتو نۇسخىسىنى تونۇشتۇردى. ئەينى چاغدا ۋاقىت قىس ، ئىمكانىيەت چەكلىك بولغاچقا، قولىيىزىمنىڭ فوتو نۇسخىسىنى ئېلىشقا ئامالسىز قېلىپ، قولىيىزىمدا تېكىستىنى ئۈزلۈك ئوقۇپ ، مىكرو ئۇنئالغۇغا ئېلىۋالغانىدىم .

1991 - يىلى يانۋاردا، لېنىنگراد شەرقشۇناسلىق ئىنىستىتۇتى قولىيىزىمىلار فوندىنى زىيارەت قىلغىنىمدا، مەزكۇر قولىيىزىمنىڭ ئەسلى نۇسخىسى بىلەن تونۇشۇش ئىمكانىيىتىگە ئىگە بولدۇم.

مەملىكەتكە قايتقاندىن كېيىن، «شەرىشىكەستە» (ئىلگىرىكى ھەممە مەنبەلەردە ئەسەر شۇ نام بىلەن ئاتالغان) نى مىكرو ئۇنئالغۇغا ئېلىنغان نۇسخا بويىچە خاتىرىلەپ چىقتىم. خاتىرىدە ئەسەرنىڭ ئومۇمىي گەۋدىسى تولۇق تۇرغۇزۇلغان، ئەسەرنىڭ مەزمۇنى ئېنىق ئەپنەن ئەكس ئەتتۈرۈلگەن بولسىمۇ، لېكىن قولىيىزىمنىڭ يېزىق خۇسۇسىيىتىنى ئىپادىلەپ بېرىش ئىمكانىيىتى بولمىدى. شۇڭا ئەسەرنىڭ مەزمۇنىدىن پايدىلانغان بولساقمۇ، ئۇنى رەسمىي رەتلەنگەن ترانسكرىپسىيەلىك تېكىست سۈپىتىدە ئېلان قىلىش ئىلمىي تېكىستولوگىيە پرىنسىپىغا ئۇيغۇن كەلمەيتتى.

1995. يىلى، ساۋۇت موللاۋۇتوۋ ئۈرۈمچىگە زىيارەتكە كەلگەندە، بىزنى مەزكۇر ئەسەرنىڭ لېنىنگراد قولىيىزمىسىنىڭ ئۆزى نەشرگە تەييارلاپ ئېلان قىلغان تېكىستى ھەمدە قازان باسما نۇسخىسى بىلەن تەمىن ئەتتى. ئارقىدىن مەزكۇر ئەسەرنىڭ لېنىنگراد قولىيىزمىسىنىڭ كوپىيىسىنىمۇ ئەۋەتىپ بەردى. شۇنىڭدىن كېيىن، بىز مەزكۇر قولىيىزىمنىڭ ئۇنئالغۇسى بويىچە رەتلەنگەن نۇسخىسىنى موللاۋۇتوۋ ئېلان قىلغان نۇسخا ۋە قولىيىزىمنىڭ ئەسلىسى بىلەن سېلىشتۇرۇپ، بەزى

گۇمانلىق سۆز، جۈملىلەرنى ئېنىقلاش جەريانىدا، پانتۇسوۋ ئېلان قىلغان باسما نۇسخىدىن خېلى كۆپ پەرق قىلىدىغان، بىر ئەسەرنىڭ باشقا-باشقا ۋارىيانتلىرى ئىكەنلىكى مەلۇم بولدى. شۇنىڭ ئۈچۈن «شەرىھى شىكەستە» نى كىتابخانلارغا تېخى تونۇش بولمىغان لېنىنگراد قول يازمىسى بىلەن تونۇشتۇرۇشنى لايىق تاپتۇق .

«شەرىھى شىكەستە» ھازىر لېنىنگراد (سانكت پېتېربۇرگ) شەرقشۇناسلىق ئىنستىتۇتى قولىغا كەلگەن 1929 C نومۇر بىلەن ساقلىنىۋاتىدۇ. ئەسەر ئاق فابرىكا قەغەزىگە نەستىلىك ئۇسۇلدا ئىككى بەتلەك قىلىپ (ئارقا - ئالدىغا) كۆچۈرۈلگەن ھەمدە دەپتەر قىلىپ تۈپلەنگەن . قولىيازما جەمئىي 14 ۋاراق (28 بەت) . ئەسەرنىڭ فورماتى: 17×22 سانتىمېتىر، تېكىست ئىگىلىگەن فورمات 15×19 سانتىمېتىر. قولىيازما ئىككى تىۋىل بېتىگە «ئەزىم ئاخۇندەن» (عضيم اخوندان) دېگەن خەت يېزىلغان، بۇ قولىيازما كۆچۈرگۈچىنىڭ نامىمۇ، ياكى ئۇنى بىرەرسىگە تەقدىم قىلغان زاتنىڭ نامىمۇ، بۇنىسى تازا ئېنىق ئەمەس. مېنىڭ كۆزىتىشىم ۋە پەرىزىمچە، قولىيازما ئاۋتوگراف (ئاپتور ئۆزىنىڭ قولى يازمىسى) بولماي، بەلكى دەسلەپكى كۆچۈرۈلگەن نۇسخىلارنىڭ بىرى بولۇشى كېرەك، قولىيازما ئىككى بەتلىك سۆزلىرى قارا سىيادا ئۆچۈرۈلۈپ، ئۈستىگە سۇس سۆسۈن سىياھدا تۈزىتىلگەنلىكى، بەزى مىسسىرلار ئالماشتۇرۇپ قويۇلۇپ، رەت نومۇر قويۇش يولى بىلەن ئەسلىگە بىشارەت بەرگەنلىكى پىكىرىمىزنىڭ ئىسپاتى بولىدۇ. س. موللاۋۇتوۋ مەلۇماتىغا قارىغاندا، مەزكۇر قولىيازما XIX ئەسىرنىڭ ئاخىرىدا غۇلجىدا كونسۇل خادىمى بولۇپ تۇرغان ن. كرۇتكوۋ ئەينى ۋاقىتتىكى پېتېربۇرگ «ئاسىيا خەلقلىرى مۇزېيى» گە تاپشۇرغانىكەن.

ئەسەرنىڭ قولىيازما نۇسخىسى توغرىسىدا بەزى كاتالوگلاردا قىسقىچە مەلۇمات بېرىلگەن بولسىمۇ، رەسمىي تەتقىقات ئېلىپ بېرىلمىغانىدى. بىرىنچى قېتىم س. موللاۋۇتوۋ قىسقىچە كىرىش سۆز بىلەن ئەسەرنىڭ تولۇق تېكىستىنى «ئۇيغۇر ئاۋازى» گېزىتىدە ئېلان قىلدى. ئەسەر ئالتە ۋەقەدىن، يەنى ئالتە قىسىمدىن تەشكىل تاپىدۇ ①.

بىرىنچى، بەشىنچى، ئالتىنچى ۋاقىتەتلەر مۇخەممەس بىلەن يېزىلغان؛ ئىككىنچى، ئۈچىنچى، تۆتىنچى ۋاقىتەتلەر غەزەل شەكلىدە يېزىلغان. ئەسەردە 1881 - يىلى چارروسىيە ئون يىل بېسىپ ياتقان ئىلى رايونىنى جۇڭگوغا قايتۇرۇپ بېرىشنىڭ ئالدى - كەينىدىكى ۋەقەلەر بايان قىلىنىدۇ، شۇنداقلا شائىرنىڭ ئەينى ۋەقەلەرگە پوزىتسىيىسى، ھېسسىياتى ۋە روھىي دۇنياسى ناھايىتى روشەن ئىپادىلىنىدۇ. شائىر ئەسەر قىسىملىرىنى «نامە» ② ئاستىغا بىرلەشتۈرۈپ، ئەسەرنى بىر پۈتۈنلۈككە ئىگە قىلغان.

«شەرى شىكەستەنامە» نىڭ لېنىنگراد قوليازمىسى بىزگە شائىرنىڭ ھاياتى توغرىسىدا، پاتتۇسوۋنىڭ باسما نۇسخىسىدا بولمىغان يېڭى مەلۇماتلارنى بېرىدۇ، شۇنداقلا شائىرنىڭ دۇنيا قارىشىنىڭ بەزى تەرەپلىرىنى تېخىمۇ چوڭقۇر ئېچىپ بېرىشكە ياردەم بېرىدۇ. ئەسەرنىڭ قازان باسمىغا تاپىنىپ قىلىنغان تەتقىقاتلاردا، شائىر ھاياتىنىڭ ئاخىرى قانداق بولغانلىقى توغرىسىدىكى خۇلاسەلەر مۇجىمەل ئىدى. كۆپىنچە، شائىرنىڭ «ياخشى قال» رەدىپلىق غەزىلىگە قاراپ، شائىر يەتتىسۇغا، يەنى چېلەك رايونىغا كۆچۈپ چىقىپ شۇ يەردە ۋاپات بولغان، دېگەن قاراش ئىلگىرى سۈرۈلۈپ كەلگەنىدى. ئەسەرنىڭ لېنىنگراد قوليازمىسى بۇ خۇلاسەنى ئىنكار قىلىدۇ، بەلكى شائىر كۆچمىگەن، ئىلىدا قالغان، دېگەن خۇلاسەگە كېلىشىمىزگە ئاساس بېرىدۇ. تۆۋەندىكى مىسرالارغا قارايلى:

«سەيد مۇھەممەد سەن ئۆزۈڭ كەتسەڭ ئىلىدىن خوشلاشىپ،

بۇندا قالغان خەلقلەرنىڭ ياخشى - يامانى ياخشى قال»

(بۇ بېيىت باسما نۇسخىسىدا يوق)

بېيىتنىڭ مەزمۇنىدىن شائىر تېخى كۆچۈپ كەتمىگەنلىكى، مۇبادا كېتىپ قالسا، ئىلىدا قالغانلارغا ئامانلىق تىلىمەكچى بولغانلىقىنى چۈشىنىمىز.

كەتتىلەر خەلقلەر كۆچۈپ، ئولتۇردى غەمدە ئۆيلەردە،

بۇ چېلەكنىڭ يەرلىرىدە كەم ئەمەس ھەر دەم شامال.

(بۇ بېيىت باسما نۇسخىسىدا يوق)

بۇ بېيىتتىن خەلقلەر كۆچۈپ كەتتى، چېلەكنىڭ شاماللىق يەرلىرىدىكى ئۆيلىرىدە غەمكىن ئولتۇردى، دېگەن مەنا چىقىدۇ. دېمەك، شائىر ئەسەرنى يېزىۋاتقان مەزگىلدە، ئىلىدىن كۆچۈپ كەتمىگەن ۋە ئەسەر ئاخىرلاشقان مەزگىلدەمۇ ئىلىدا قالغان.

كەتتىلەر پەرزەنتلىرىم بۇ ئىلدە قالدىم غېرىب،
كەتكەلى تاپماي ئىلاج، بۇ يەردە قالدىم ئايرىلىپ.
بۇ جۇدالىق دەردىدە قالدى چىرايىم سارغارىپ،
يول يىراق، ئاتلار ئورۇقتۇر كۆرگەلى بولماس بارىپ.
ئېندەلبىدەك باغ ئارا نالە قىلمىشەن بۈگۈن.

بۇ مۇخەممەسمۇ پانتۇسوۋ نەشر قىلغان باسما نۇسخىدا يوق. شۇڭا، شائىرنىڭ ئاخىرقى ھاياتى ھەققىدە توغرا بولمىغان پەرز ۋە خۇلاسىلەر مەيدانغا كەلگەن. ئەمما يۇقىرىدا مىسال قىلىنغان مىسىرالارنىڭ مەزمۇنىدىن شائىرنىڭ ئىلىدىن كېتىش رايى يوقلۇقى ۋە ئاخىرى پەرزەنتلىرى كەتسىمۇ، ئۆزى كەتمىگەنلىكى، شائىرنىڭ «چىن تەۋەككۈل ئەيىلەپ بۇ يەردە تۇرمىش مەن بۈگۈن» دېگىنىدەك ئاياقلاشقانلىقى ئايان بولىدۇ.

سەيد مۇھەممەد بۇ ئەسەرنى ئاتىش ياشتىن ئاشقاندا يازغان، شائىر بۇنى :

«يېشىمىز ئاتىشتىن ئۆتتى، بولماس ئەمدى شادلىق،

نەۋجۇۋان ياشلىق كېتىپتۇر، ئەمدى تاپمايدۇ كامال .

دېگەن مىسىرالاردا كۆرسىتىپ ئۆتىدۇ.

ئەسەردىن شائىرنىڭ ئىككى قىزى، ئىككى ئوغلى، يەنى «جۈپ قىز-

ئوغۇل» بولغانلىقى مەلۇم بولىدۇ.

«چۈرۈپ تۇپراخ بولۇپ ياتارىمىز قاتتىق ھەسرەتتە،

قالۇر جۈپ قىز، ئوغۇل پەرزەنتى بۇرۇرلەر مۇندا ئىشرەتتە.»

شائىر بۇلاردىنمۇ ئايرىلىپ قالغانلىقىنى يۇقىرىدا كۆرسىتىپ ئۆتكەن

«كەتتىلەر پەرزەنتلىرىم» دېگەن مىسرادا ئىپادىلەيدۇ.

شائىر ھاياتىنىڭ باشقا تەپسىلاتلىرىنى ئەسەردىن تولۇق بىلىپ بولمايدۇ. ئەسەردە ئەكس ئەتكەن بەزى مەزمۇنلاردىن شائىرنىڭ ئوقۇمۇشلۇق، ئىلىم - مەرىپەتكە ئىنتىلگەن كىشى ئىكەنلىكىنى پەرز قىلىشقا بولىدۇ. چۈنكى ئۇ سوقرات، جەمىش، ئەسكەندەر، فەردۇن، رۇستەم... لەرنى تىلغا ئالىدۇ. بۇ، شائىرنىڭ شەرق كلاسسىك ئەدەبىياتىدىن ئوبدان خەۋەردار ئىكەنلىكىنى چۈشەندۈرىدۇ، شۇنداقلا ئۇ تالىپلارنىڭ ئىلىم ئەھلىگە ھۆرمەت قىلىشىنى ئارزۇ قىلىدۇ ۋە «كى ئىكرام ئەيلەمەس تالىپلارغا ئول بى ساڭادە تىلەر» (I-27) دەپ يازىدۇ. ئەسەردە ئەكس ئەتكەن شائىرنىڭ روھىي دۇنياسىدىن قارىغاندا، شائىرنىڭ نامراتچىلىقتا ھايات كەچۈرگەنلىكىنى ھېس قىلىمىز.

شائىرنىڭ يۇرتى توغرىسىدا ئوخشىمىغان پىكىرلەر مەۋجۇت. پانتۇسوۋ شائىرنى «سەيد مۇھەممەد بىن ھەيت مۇھەممەد قاشى» دەپ ئاتايدۇ. ئەسەرنىڭ ھەر ئىككى نۇسخىسىدا شائىر «بىن مۇھەممەد ھەيت قاشى» دېگەن ئىسىمنى قوللانمىغان، بەلكىم پانتۇسوۋ ئەينى ۋاقىتتىكى باشقا ماتېرىياللارغا ئاساسەن شۇنداق ئاتىغان بولۇشى مۇمكىن. لېكىن، بىزدىكى بەزى ئەستايىدىل بولمىغان ماقالىلەردە «قاشى» تەخەللۇسى تېخىمۇ راۋاجلاندىرۇلدى، نەتىجىدە قاشت، ئالتۇن ئۆستەڭ يېزىسى كەشىپ قىلىندى. بۇ تامامەن تېكىستنى خاتا ئوقۇغانلىقتىن كېلىپ چىققان خاتالىق.

«شەرھى شىكەستەنامە» نىڭ ھەر ئىككى نۇسخىسىدا «ئالتۇن ئۆستەڭ» دېگەن گەپ يوق. بۇ مىسرا پانتۇسوۋدا «ئالتىن - ئۈستۈن بىز كۆچەرمىز...»، لېنىنگراد نۇسخىسىدا يەنە ئوخشاش مەنىدە «ئالتىن - ئۈستۈن بىز كۆچەرمىز...» دەپ يېزىلىدۇ. بۇ يەردىكى «ئالتىن - ئۈستۈن» دېگەن سۆزنى «ئالتۇن ئۆستەڭ» دەپ شائىرغا جاھاندا بولمىغان بىر يۇرت كەشىپ قىلىپ بېرىش ئەدەبىيات تەتقىقاتىمىزدىكى قوپال خاتالىق.

«شەرھى شىكەستەنامە» ئىنتايىن مۇرەككەپ تارىخىي شارائىتتا يېزىلغانىدى. بۇ 1881 - يىلىنىڭ ئاخىرى، 1882 - يىلىنىڭ باشلىرى

بولۇپ، چارروسىيە «جۇڭگو - روسىيە ئىلى شەرتنامىسى» بويىچە ئىلى رايونىنى جۇڭگوغا قايتۇرۇپ بېرىشكە رازى بولغان، ئەمما بىر قىسىم ئاھالىنى بوز يەر ئېچىش ۋە باشقا ۋاسىتىلەر ئارقىلىق روسىيە زېمىنىغا كۆچۈشكە زورلاۋاتقان، چىڭ ھۆكۈمىتى ئىلىنى تاپشۇرۇپ ئېلىش رەسمىيىتىنى تېخى ئۆتىمىگەن، ۋەزىيەت داۋالغۇپ تۇرغان بىر مەزگىل ئىدى، ئۇنىڭ ئۈستىگە، روسىيە ئەمەلدارلىرى «چىڭ ھۆكۈمىتى ئىلىنى ئۆتكۈزۈپ ئالغاندىن كېيىن 1864 - يىلى ئىلىدا يۈز بەرگەن دېھقانلار قوزغىلىڭىنىڭ ئۆچىنى ئالدى» دەيدىغان ئۆسەكنى تارقىتىپ، پۈتۈن خەلقنى ناھايىتى زور ئەندىشىگە سالغانىدى. مۇشۇنداق تۇراقسىز ۋەزىيەت، ھەر خىل ئۆسەك خەۋەرلەرگە كۆچۈش ئەندىشىسى قوشۇلۇپ، كىشىلەردە بىر خىل مۇرەككەپ، زىددىيەتلىك روھىي ھالەت پەيدا قىلىشى تەبىئىي ئەھۋال ئىدى.

خەلقنىڭ قان - قېنىغا سىڭىپ كەتكەن ئانا يۇرت، «كىنىدەك قان تۆكۈلگەن يەر» چۈشەنچىسى، يەنى ۋەتەنپەرۋەرلىك ئەنئەنىسىگە سادىقلىق، «كۆچۈش»، يەنى چۆل - جەزىرە، يات يەرلەرگە بېرىپ تارتىدىغان دىل ئازابى ۋە جەبىر - جاپالىرىنى چوڭقۇر ھېس قىلىش، شۇنداقلا چىن تەۋەككۈل قىلىپ ئىلىدا قالغاندا «ئۆچ ئېلىشقا ئۇچراپ قېلىش» ئەندىشىسى چىرىمىشىپ كەتكەن ئىنتايىن مۇرەككەپ، زىددىيەتلىك روھىي ھالەت پۈتۈن ئىلى خەلقى ئۈچۈن ئورتاق ئىدى.

شائىر خەلقنىڭ بېشىغا كېلىۋاتقان بۇنداق خېيىم - خەتەرنى ۋە خەلقنىڭ ئىزتىراپلىق روھىي ھالىتىنى «شىكەستلىك» يەنى بالايىتاپەت دەپ چۈشەنگەن ھەمدە ئەينى ۋەقەلەرنىڭ شاھىدى سۈپىتىدە «شىكەستلىك» كە شەرھى بېرىشنى، يەنى «دوستلارغا يادىكارنامە قويۇشنى» ئۆزىنىڭ ئادا قىلىشقا تېگىشلىك بۇرچى دەپ تونۇپ قەلەم تەۋرەتكەن. نەتىجىدە ئاشۇ قەلب ئىزتىراپى، پېشانە تەرى ھېسابىغا «شەرھى شىكەستەنامە» ئەسىرى مەيدانغا كېلىپ، بىز ئۈچۈن تارىخىي مىراس بولۇپ قالغان.

سەيد مۇھەممەدنىڭ ئەسىرىدە ئۆزئارا زىددىيەتلىك ئەھۋاللار ئەكس

ئەتكەن بولسىمۇ، ئەسەرنىڭ پۈتۈن گەۋدىسىدىن قارىغاندا، ئەسەردە ئانا تۇپراققا بولغان مۇھەببەت ئاساسىي ئورۇندا تۇرىدۇ. شائىردىكى بۇنداق ھېسسىيات، يەنى ئانا ماكانغا بولغان رىشتە پۈتۈن ئەسەرنىڭ ھەرقايسى قىسىملىرىدىن قىزىل يىپ بولۇپ ئۆتۈپ، ئەسەرنى ئىدىيە جەھەتتىن ۋەتەنپەرۋەرلىك بىلەن يۇغۇرۇلغان بىر پۈتۈن گەۋدىگە ئايلاندۇرىدۇ.

شۇنىمۇ كۆرسىتىپ ئۆتۈش كېرەككى، ۋەتەندىن ئايرىلىش ئازابىنى ئىزھار قىلىش بىلەن ۋەتەنگە مەدھىيە ئوقۇش ئوخشاشلا ۋەتەنپەرۋەرلىكنى ئىپادىلەشنىڭ ئىككى خىل شەكلى، «شەرى شىكەستە نامە» دە ۋەتەنگە بولغان سۆيگۈنىڭ بۇ ئىككى خىل ئىپادىسى ناھايىتى چوڭقۇر ۋە تەسىرلىك ئەكس ئەتتۈرۈلگەن.

شائىر «كۆچ - كۆچ» ۋەقەسىنى ئىلى خەلقى «بېشىغا چۈشكەن ئەزىم غەمغا» ④، «تا ئەزەلدىن ھازىرغىچە ھېچ كىشىگە كەلمىگەن سەۋدا»، «قىيامەت بىر كۈن» دەپ قارايدۇ. شۇڭا شائىر ئۆز ئەسىرىدە كۆچۈشنىڭ خەلق بېشىغا كەلتۈرىدىغان جاپا - مۇشەققىتىنى، كۆچۈشنىڭ ئۆز قەلبىگە يەتكۈزگەن ئازابىنى تەپسىلىي تەسۋىرلەيدۇ.

بۇ بىر قەلب ئازابى ئىچىدە ئىپادىلەنگەن ۋەتەنپەرۋەرلىك، ئانا يۇرتقا بولغان مۇھەببەت تۇيغۇسىدىن ئىبارەت، يەنە بىر تەرەپتىن، شائىر ۋەتەنپەرۋەرلىك ھېسسىياتىنى ئانا يۇرتىغا بولغان مەدھىيىسىنى بىۋاسىتە نامايان قىلىش بىلەن ئىپادىلەيدۇ:

«كىچىك بولغان بىلە بۇ ئىلە شەھرى باغ ئىلە بوستان،
بۇنىڭدەك بولماغايلا ھېچ شەھەر كىم نېمەتۈل ئەلۈل.»
بۇنداق مىسرالار ئەسەردە خېلى كۆپ ئۇچرايدۇ. شائىر «قىزىل قىيامەت» دەپ ئاتىغان كۆچۈش ئاپىتىنى مۇنداق تەسۋىرلەيدۇ:
كۆچەردە يىغلاشىپ گويا بولۇرلار بىر قىيامەت كۈن،
مۇساڧىر ھەم غەربىلىك تەسىرىدىن ئاھۇ نادامەت كۈن.
ئۇلۇغ غۇڭلار تۇشۇپتۇر باشىمىزغا بۇ قاباھەت كۈن،
كى ئاللا ئوڭلاسا بولغايۇ بىزگە بىر سائادەت كۈن.
بۇ مۇشكۈللەرنى ھەل قىلماققا قادىر مۇتەربىبان ئەمدى.

شائىر ئوچۇقتىن - ئوچۇق روسىيىنى دۈشمەن، كۆچۈشنى مەجبۇرىي بولغان دەپ قارايدۇ.

كى تاپماي چارە ئۈچتىن كىشى كۆچتى باياۋانغا.
كى تولدى يەر - جاھان پەريادۇ - زارۇ ئەففانغا.
بۇ بالايسىتاپەتنى كەلتۈرگەن روسىيە شائىرنىڭ نەزىرىدە دۈشمەندۇر.
ئىرادە بىرلە كەلدى ئول ئورۇس بىزگە ياغى بولدى،
باخما بىر كۆپ ئاتانغانلار جەڭ قىلماي قاراپ تۇردى.
بۇ يەردە شائىرنىڭ تەسلىمچىلەرنى ئەيىبلىگىنى ئېنىق، شۇنداقلا
شائىر باي، كەمبەغەللىرىنى ئايرىيدۇ، ئۇلارنىڭ ئىجتىمائىي ئورنى ئوخشاش
بولمايدىغانلىقىنىمۇ كۆرسىتىپ ئۆتىدۇ.

قۇۋۋەتى بار ئادەملەر غەم يېمەس ئاندا بارىپ،
قىلغۇسىدۇر ئۆي - ئىمارەت، باغۇ - بوستان تېرىك.
خەقىرى - فۇقرالار خىجالەت تەنگەسى يوق قولىدا،
ئايلىنىپ باشى قاتىپ ھەر كۈندە يۈز مىڭ غەم يېمەك.
كۆرۈپ تۇرۇپتىمىزكى، يۇقىرىقى مىسرالار قەلب ئازابى ئىچىدە
ئىپادىلەنگەن ئانا يۇرتقا بولغان مەدھىيىنى بىۋاسىتە بايان قىلىش بىلەن
ئىپادىلەيدۇ.

كىچىك بولغان بىلە بۇ ئىلە شەھرى باغ ئىلە بوستان،
بۇنىڭدەك بولماغايلار ھېچ شەھەر كىم نېمەتۇل ئەلۇل.
بازارى كۆپ قىزىقتۇر ساتقان - ئالغان نەرسەسى ئەرزان،
مۇنىڭ ۋەسپىنى تەرىپ ئەپلەشەم ئازدۇر ئەمەس يالغان.
بۇنى تاشلاپ كېتەرمىز، چارەمىز يوق ھەرقايران ئەمدى.
بۇ مىسرالارنى پۈتۈن ئەسەر بىلەن بىر تۇتاش چۈشەنگەندە، پەقەت
بىر مەنزىرە تەسۋىرى ياكى ئاددىي بايان ئەمەس، بەلكى ئانا يۇرت ئۈچۈن
كۆيۈۋاتقان ئوتلۇق قەلبىدىن ئوقۇلغان مەدھىيە، دەپ ئېيتىشقا بولىدۇ.
بۇنداق مىسرالار ئەسەردە خېلى كۆپ سالماقنى تەشكىل قىلىدۇ. بىز بۇ
يەردە مىسال تەرىقىسىدە بىرنەچچىسىنىلا كۆرسىتىپ ئۆتىمىز:
بۇ ئىلەنىڭ تاغلىرى ئوتلۇق - سۇۋلۇق گۈلزار ئىدى،

ئەمدى بۇ تاغ باغىرلار غۇلى باياپان ياخشى قال.
ھەر زامان تاغدا تاقلاپ ئوينىغان ئاھۇر- كىيىك،
تاقلاغان ئاھۇر- كىيىك، ۋەھشى باياپان ياخشى قال.

سايرار ئەردى باغلاردا بۇلبۇلى ئەفغان قىلىپ،
ئەمدى بۇ بۇلبۇل بىلەن گۈلى گۈلىستان ياخشى قال.
مۇنداق مىسرالار «ئۆز كىنىدىك قېنى تۆكۈلگەن يەردىن»
ئايرىلىشنىڭ ئازابىنى چىن قەلبىدىن ھېس قىلالىغان ۋە شۇ ھېسسىيات
ئالدىدا ئۆز يۇرتىنىڭ قەدىر - قىممىتىنى چوڭقۇر چۈشىنىلگەن ۋە ئانا
يۇرتىغا مەدھىيە ئوقۇش بۇرچىنى تونۇپ يەتكەن ئىنساننىڭ قەلبىدىن
تۆكۈلىدۇ، ئەلۋەتتە.

شائىر كۆچمەستىن ئىلىدا قالغانلىقىنىڭ مۇھىم سەۋەبىنى ئۇنىڭ ئانا
تۇپراققا بولغان مۇھەببىتى دېيىشكە بولىدۇ.
شائىر ئۆز ئەسىرىدە ئەينى زاماندىكى ئىلى خەلقىنىڭ جاپالىق ئېغىر
تۇرمۇشىنىمۇ ۋە ئۇنداق بولۇشنىڭ سەۋەبىنىمۇ ئىخچام، تەسىرلىك ئەكس
ئەتتۈرگەن:

كېيىنكى چاڭبۇن، ئامبال لى بۇزۇپ بىلگەننى ئەتتى،
رەئىيەتكە سىتەم ئەيلەپ ئادالەتلەرنى تەرك ئەتتى.
بولۇپ بىچارە خەلق چاكار كىرىپ يۇرتىدىن تامراپ كەتتى،
ئۆيىدە ئولتۇرالماس ئەردى ھېچ ئادەم ئامان ئەمدى.
ئۇچاسىغا كىيىپ لىباسلار پارىغا چارۇق،
تۆشۈك يۇرتتۇق ئېگىن بىرلە تامام ئەزالىرى ئاچۇق.
ئۆيىدە ساتقالى ھېچ نەرسە يوق ئالغۇنچ بىر پۇللۇق،
خىجالەت بىرلە ئولتۇرغان ئىدى غەمدىن باشى مۇڭلۇق.
خىيال ئەيلەپ ئاسىلىپ ئۆلمەكەم بۇ ئىش ئاسان ئەمدى.

يوقتان بۇ خالاينى سالىق بىرلە ھوسۇل ئاشلىق،
كى نامراتلار مۇنى تاپقۇنچ سوققان بەگلىرى باشلىق.

قوپۇپ ئۆيىگە كەلگەن قايغۇ بىرلە كۆزلەرى ياشلىق،
سىيىتىلغان بەل قارار بىرلە يەنە بولغانكى بەرداشلىق.
غەنىلەر خىزمەتكە باغلانغان بەل چاكران ئەمدى.

يۇقىرىقى مىسرالار ئەينى دەۋردىكى ئىلى خەلق ھاياتىنىڭ جانلىق
كارتىنىسى. بۇنىڭدا جياڭجۇن، بەگلەرنىڭ يولسىزلىقى، ئارتۇق
سېلىقنى كۆتۈرەلمىگەن دېھقانلارنىڭ خانىۋەيرانلىقى، يەردىن ئايرىلىپ
چاكار بولغانلىقى، ھەتتا تۇرمۇش كەچۈرۈشكە ئىلاجىسىز قېلىپ
«ئېسىلىپ ئۆلۈشنى ئىختىيار» قىلغانلىقى ئىپادىلىنىدۇ.

مانا بۇ، ئىلى دېھقانلار قوزغىلىڭى كۆتۈرۈلۈشىنىڭ ھەقىقىي سەۋەبى
ئىدى. لېكىن شائىر ئىلى دېھقانلار قوزغىلىڭىنى تەپسىلىي
تەسۋىرلىمەيدۇ، پەقەت «يەرلىك بىلەن تۇنگان پۇرسەت تېپىپ ئىلىنى
بۇزغانلىقىنى»، «ئارىسىدىن سۇلتان قىلغانلىقىنى»، كېيىن «ئورۇسنىڭ
يېغى بولغانلىقىنى» يان تەرەپتىن كۆرسىتىپ ئۆتىدۇ. بۇ ئەينى زاماندىكى
تارىخىي ۋەقەلەر، شۇنداقلا «كۆچ - كۆچ» پاجىئەسىنى كەلتۈرۈپ
چىقارغان سەۋەبلەر ئىدى. ئەسەردە ئەكس ئەتكەن بۇ رېئال ۋەقەلەر ئەسەرنى
رومانتىك ھالەتتىن رېئاللىققا يېقىنلاشتۇرىدۇ. شۇڭا «شەرھى
شېكەستەنامە» نى «غازات دەرمۈلكى چىن» بىلەن بىر قاتاردا رېئالىستىك
ئەدەبىياتىمىزنىڭ نادىر ئەمۇنىلىرى دېيىشكە ھەقىقىي.

ئەسەردە شائىر ھېسسىياتىنىڭ داۋالغۇپ، ئۆزگىرىپ تۇرۇۋاتقان
ھالىتى، شائىرنىڭ دۇنيا قارىشىدىكى بەزى زىددىيەتلىك ئەھۋاللار،
چەكلىمىلىكلەرمۇ ئەكس ئەتكەن. بۇنى يۇقىرىدا بايان قىلىنغان ئىلى
خەلقىنىڭ ئەينى ۋاقىتتىكى روھىي ھالىتىگە ۋە دەۋر ئارقا كۆرۈنۈشىگە
باغلاپ ئىزاھلاشقا بولىدۇكى، ئۇنى ھەرگىز ئەسەرنىڭ نۇقسانى ياكى
شائىرنىڭ سەۋەنلىكى، دەپ قاراشقا بولمايدۇ.

بۇنداق چەكلىمىلىك ئەڭ ئاۋۋال شائىرنىڭ تەقدىرچىلىك قارىشىدا
ئىپادىلىنىدۇ، شائىر ۋەقەلەرنى بىر خىل دىنىي پەردە ئارقىسىدا تۇرۇپ
كۆزىتىدۇ، شۇڭا شائىرنىڭ ئىشلەتكەن ئاتالغۇلىرى بولسۇن،
زىددىيەتلەرنى كۆزىتىشى بولسۇن، ئاشۇ دىنىي پەردە چەكلەپ تۇرغان

دائىرىدىن ئانچە ھالقىپ كېتەلمەيدۇ. شۇڭا ئەسەردە «ئاۋۋال خۇدا، ئاندىن پادىشاھ» دەيدىغان ئەقىدىچىلىك قاراشمۇ مەلۇم دەرىجىدە ئەكس ئەتكەن. سەيد مۇھەممەدنىڭ «شەرىھى شىكەستەنامە» دېگەن ئەسىرىدە ئۆزى ياشىغان دەۋردىكى مۇھىم ۋەقەلەرنى ۋە خەلقنىڭ روھىي ھالىتىنى رېئال ۋە بىر قەدەر چوڭقۇر ئەكس ئەتتۈرۈپ بېرىش بىلەن بىللە، خەلقنىڭ بېشىغا كېلىۋاتقان بالايىتاپەتلەرنىڭ تۈپ يىلتىزى «تەقدىرى گەزەلدىن» دېگەن قاراشنىمۇ ئىلگىرى سۈرىدۇ، شۇڭا كىشىلەر بېشىغا چۈشۈۋاتقان بالايىتاپەت، شىكەستلىكتىن خالاس قىلىشنى خۇدادىن ئىلتىجا قىلىدۇ، شۇنداقلا «چارە تاپماي چۆل بايبانغا كۆچكەن» قېرىنداش، بۇرادەرلىرىنىڭ «پەريادى-زارى، نالە ئەفغانغا» چىن دىلىدىن ھېسداشلىق قىلىپ، پادىشاھتىن ئۇلارغا رەھىم - شەپقەت قىلىشنى تەلەپ قىلىدۇ؛ «چىن تەۋەككۈل ئەيلەپ» ئىلىدا قالغانلار ئۈچۈن بولسا «خاقان چىنىنىڭ» ئىنساپ، تەۋپىق قىلىپ، ئۇلارنىڭ گۇناھىدىن كېچىشنى تەلەپ قىلىدۇ. بۇ، دىنىي پەردە ۋە فېئودال تەبىقىچىلىك چەكلىمىسى ئىچىدە، شائىردىكى خەلقچىلىق ئىدىيىسىنىڭ ئۆزىگە خاس ئىپادىلىنىشى. شائىردىكى بۇخىل ئىدىيىۋى ھالەتنى ئۇنىڭ ئىسلام دىنىغا بولغان ئەقىدىسى ھەمدە كىلاسسىك ئەدەبىياتىمىزدىكى «ئادىل پادىشاھ» ئەنئەنىۋى قارىشىنىڭ تەسىرى بىلەن چۈشەنسەك، ئەمەلىيەتكە تېخىمۇ ئۇيغۇن كېلىدۇ.

سەيد مۇھەممەدنىڭ ئەسىرىدە يۇقىرىقىدەك ئۆزئارا زىددىيەتلىك ئەھۋاللار مەلۇم دەرىجىدە ئەكس ئەتكەن بولسىمۇ، ئەسەرنىڭ پۈتۈن گەۋدىسىدىن قارىغاندا، ئەسەردە ئانا تۇپراققا بولغان مۇھەببەت يەنىلا ئاساسىي ئورۇندا تۇرىدۇ.

ئەسەرنىڭ پۈتۈن مەزمۇنى، قۇرۇلمىسى، بەدىئىي خۇسۇسىيەتلىرىنى يەنىمۇ ئىلگىرىلەپ كەڭ تۈردە يورۇتۇپ بېرىش بۇندىن كېيىنكى ئالدىمىزغا قۇيۇلغان تەتقىقات تېمىسىدۇر، ئەسەرنى بىرىنچى قېتىم تونۇشتۇرۇۋاتقىنىمىزدا، يۇقىرىدا بايان قىلىنغان بىر قىسىم پاكىتلارغا ئاساسەن، سەيد مۇھەممەد موللايىلال نازىمى بىلەن بىر قاتاردا XIX ئەسىرنىڭ ئاخىرلىرىدا ئىلىدا بولۇپ ئۆتكەن ۋەقەلەرنى ئەدەبىي ئەسەر

شەكىلدە ئەكس ئەتتۈرۈپ، بىزگە قىممەتلىك تارىخىي مىراس قالدۇرغان يېقىنقى زامان ئۇيغۇر ئەدەبىيات تارىخىدىكى ۋە تەنپەرۋەر شائىرلارنىڭ بىرى، دەپ ساناشقا ھەقىلىقىمىز.

ماقالىنىڭ دەسلەپىدە، ئەسەرنىڭ پانتۇسوۋ نەشر قىلدۇرغان قازان باسمىسى بىلەن لېنىنگراد قوليازمىسى ئوتتۇرىسىدا خېلى زور پەرق بارلىقىنى ئېيتىپ ئۆتكەندۇق. مۇشۇ جەھەتتە، ئەسەرنى نەشرگە تەييارلاش جەريانىدا ئۇچراتقان بەزى مەسىلىلەرنى كىتابخانلارنىڭ سەمىگە سېلىپ ئۆتۈشى مۇۋاپىق تاپتۇق.

بىرىنچىدىن، ئەسەرنىڭ لېنىنگراد نۇسخىسى دەسلەپكى ئورنىدىكىلارنىڭ بىرى بولۇپ، ھېچقانداق تەھرىرلەش، ئۆزگەرتىشنى بېشىدىن كەچۈرمىگەن. پانتۇسوۋ نەشر قىلغان قازان باسما نۇسخىسى بولسا خېلى دەرىجىدە تەھرىرلەنگەن، قايتا ئىشلەنگەن، تولۇقلاندۇرۇلغان ئاخىرقى رېداكسىيىدىن ئىبارەت. ئىككىنچىدىن، بەزى مىسرالارنىڭ ئۆزگەرتىلىشى بەدىئىي جەھەتتىن تەھرىرلەش دەپ قارالسىمۇ، بەزى مىسرالارنىڭ ئۆزگەرتىلىشىدە مەلۇم بىر سىياسىي خاھىشنىڭ بارلىقىنى كۆرسىتىپ ئۆتمەي تۇرالمىمىز. يۇقىرىدا بايان قىلىنغان شائىرنىڭ ئىلىدىن كەتمىگەنلىكى توغرىسىدىكى مىسرالارنىڭ باسما نۇسخىدا چۈشۈرۈپ قويۇلۇشى تاسادىپىي بولمىغىنىدەك، تۆۋەندىكى مىسرالارنىڭ ئۆزگەرتىلىشىنىمۇ تاسادىپىي دەپ قارىمايمىز.

مەسىلەن، قوليازمىدا:

«خۇدادىن ئۆزگە بىزگە باشلاغان رەھىمانە يوقتۇر» دېگەن مىسرا

باسما نۇسخىدا

«ئۇلۇغ ئاق پادىشادىن ئۆزگە بىزگە ھېچ ئاتا يوقتۇر»

دەپ ئۆزگەرتىلگەن.

قوليازمىدا:

«رەئىيەتكە قىلىپ شەپقەت يېتىمى قىلمىدى شاپان»

باسما نۇسخىدا:

«ئادالەتلىككە يەتمەيدۇ بۇخانغا ئۇ چىنى خاقان»

قوليازمىدا:

«بىزىلەر قالدۇق جان ساقلاپ ئۆز پاناھىدا خۇدا ساقلار»

باسما نۇسخىدا:

«كى بىزىلەر قايدا بولساق ئۆز پاناھىدا ئىگەم ساقلار»

يازما نۇسخىدا:

«ئىلە ئەھلى يوقالپ ئۆزگەلەر تولغاي تىنىپ،

تۇرمىگەيلەر بىر كىشى يالغۇز بۇ يەردە قالپ،

كەتكۈسى خەلقلەر بۇ تۇغقان يەردىن ئايرىلىپ»

دېگەن مىسرالار باسما نۇسخىدا:

«ئىسلام ئەھلى يوقالپ كاپىرلەر تولغايلىرى تىنىپ،

تۇرمىغايلار بىر كىشى زالىم بۇ كاپىرغا قالپ،

خان خەتگە يوق ئىشەنچ بۇزغاقچى دۆلەر كېلىپ»

دەپ ئۆزگەرتىلگەن.

كۆرۈپ تۇرۇپتىمىزكى، بۇلار ئادەتتىكى تەھرىرلىك ئەمەس، بەلكى

ئەسەرنىڭ ئىدىيىۋى مەزمۇنىغا نۇقسان يەتكۈزۈش بولۇپ ھېسابلىنىدۇ.

قوليازىمنىڭ ئاخىرقى بېتى يوقالغان دەپ ھېسابلايمىز، چۈنكى، بەت

ئاخىرىدىكى «كەتتىلەر پەرزەنتلىرىم . . .» دېگەن مۇخەممەستىن كېيىن

ئەسەر چورتلا ئۈزۈلۈپ قالغان. شائىرنىڭ ئىسمى زىكىر قىلىنغان،

ئەسەرنى تاماملىغۇچى مۇخەممەسمۇ بولۇشى كېرەك ئىدى. لېكىن ئۆبەت

چۈشۈپ قالغان.

قوليازما توغرىسىدىكى دەسلەپكى تەكشۈرۈشتىن ھاسىل قىلغان بەزى

پىكىرلىرىمىزنى بايان قىلىپ ئۆتتۇق. ئەسەرنىڭ تېكىستى ئېلان

قىلىنغاندىن كېيىن، بۇ ھەقتىكى تەتقىقاتنىڭ يەنىمۇ چوڭقۇرلىشىشىغا

ئىشىنىمىز.

پايدىلانغان مەنبەلەر:

① «شەرىھى شىكەستەنامە». لېنىنگراد قوليازمىسى.

② «شەرقى شىكەستەنامە» - س. موللاۋۇتوۋ نەشرگە تەييارلىغان نۇسخىسى،
«ئۇيغۇر ئاۋازى»، 1997 - يىلى، 7 - دېكابىر سانى.
③ ن. پانتۇسوۋ «تارانچى خەلق ئەدەبىياتىنىڭ ئۆلگىلىرى»، 1909 - يىلى،
قازان.

④ ئا. نارىنبايېۋ: «ئۇيغۇر مۇتەپەككۈرلىرى» (رۇسچە)، قىرغىز
ئېنسىكلوپېدىيىسىنىڭ باش رېداكسىيىسى نەشرى، بېشكەك، 1995 - يىلى.

ئىزاھلار:

① قازان باسما نۇسخىسىدا 5 ۋاقىئەت، ئۇنىڭدا ئۈچىنچى ۋاقىئەت بىلەن تۆتىنچى
ۋاقىئەت قوشۇۋېتىلگەن.

② «بۇ كىتاب بەتكە قويۇپ شەرقى شىكەستەنامە ئات،
تىڭلاڭغاي ئول دەرتەنلەر قايداق ئادەم بولسا زات.»
(قازان باسما نۇسخىسىدىن)

③ تىرناق ئىچىدىكى سۆزلەر ئەسەرنىڭ مىسرالىرى، تۆۋەندىمۇ شۇنداق.

ئاپتورنىڭ خىزمەت ئورنى: شىنجاڭ ئىجتىمائىي پەنلەر ئاكادېمىيىسى
مەسئۇل مۇھەررىرى: ھەسەن مامۇت

قۇجۇ ئۇيغۇر خانلىقى دەۋرىدىكى ھۈنەر - سەنئەت

ئىسمايىل تۆمۈرى

مەدەنىيەت - كەڭ مەنىدىن ئېيتقاندا، ئىنسانىيەتنىڭ تارىخىي تەرەققىيات جەريانىدا ياراتقان بارلىق ماددىي ۋە مەنىۋى بايلىقلىرىنىڭ ئومۇمىي يىغىندىسىدىن ئىبارەت. مەدەنىيەت - بىر خىل ئىجتىمائىي ھادىسە، ھەر بىر مىللەت مۇئەييەن تارىخىي شارائىتتا ئۆزىگە خاس مەدەنىيەتنى ياراتقان بولىدۇ. ھەر قايسى خەلق، ئەنە شۇ ھەر قايسى تارىخىي شارائىتلاردا ياراتقان مەدەنىيەت سەمەرىلىرى بىلەن ئۆز تارىخىنى بېزىگەندىلا، ئاندىن ئۇ خەلق «بۈيۈك تارىخ» ياراتقان مىللەت بولۇشقا مۇناسىپ بولالايدۇ. مۇئەييەنكى، ئۇلۇغ ۋە تىنىمىز جۇڭگونىڭ دۇنيا بويىچە ئەڭ قەدىمكى مەملىكەت، جۇڭخۇا مىللىتىنىڭ پارلاق مەدەنىيەت ئەنئەنىلىرىگە ئىگە ئۇلۇغ مىللەت سانلىشى - يۇقىرىقى تەبىرىمىزنىڭ دەلىلىدۇر.

جۇڭخۇا ئېلىنىڭ پارلاق مەدەنىيىتى كەڭ تېررىتورىيىلىك، كۆپ مىللەتلىك بۇ ئۇلۇغ ۋە تىنىمىزدىكى ھەممە مىللەتنىڭ ئورتاق تىرىشچانلىقى ئارقىسىدا يارىتىلغان. رەڭدار مەدەنىيەت گۈلزارلىقىمىزدا ھەممە مىللەتنىڭ ئۆزىگە خاس گۈل - چېچەكلىرى خوشپۇراق چېچىپ تۇرماقتا. جۈملىدىن ئۇيغۇر خەلقىنىڭ ئۇزاق تارىختىن بۇيان يېتىشتۈرگەن مەدەنىيەت گۈللىرى ئەشۇ باغچىدا كۆزگە ئالاھىدە تاشلىنىدۇ.

ھەممىگە مەلۇمكى، ئۇيغۇر مەدەنىيىتى، تارىختىن بۇيان ئېلىپ ئېيتقاندا، بۈگۈنكىدەك خاسىيەتلىك تەرەققىيات دەۋرىگە ئېرىشكەن

ئەمەس، ھالبۇكى، بۈگۈنكى تەرەققىياتنىڭ مەنبەسى ۋە ئاساسى ئۆتمۈشتۇر. ۋ. ئى. لېنن: «پروبلېماتىيات مەدەنىيىتى» ئىنسانىيەتنىڭ كاپىتالىستىك جەمئىيەت، پومپىچىكلار جەمئىيىتى ۋە بىئوروكراتلار جەمئىيىتىنىڭ جەمئىيەت - زۇلۇمى ئاستىدا ياراتقان بارلىق بىلىملىرىنىڭ ئومۇمىي تەرەققىياتىنىڭ مۇقەررەر نەتىجىسى بولۇشى كېرەك» ① دېگەندى. دەمەك، بۈگۈنكى مەدەنىيەتنىڭ تەرەققىياتىنى چۈشىنىش ۋە ئۇنى تېخىمۇ يۈكسەك پەللىگە كۆتۈرۈش ئۈچۈن، مەدەنىيەت تارىخىنىڭ ئۆتۈش جەريانىنى پۇختا ئىگىلەش زۆرۈر. ۋەھالەنكى، بىر پۈتۈن ئۇيغۇر مەدەنىيىتى ۋە ئۇنىڭ مۇئەييەن تارىخىي باسقۇچلاردىكى گۈللەنگەن ئىزنالىرى ھەققىدە، ھەر خىل سەۋەبلەر تۈپەيلىدىن، ھازىرغىچە سىستېمىلىق تەتقىقاتلار ئېلىپ بېرىلمىدى. ئىسلاھات دەۋرىنىڭ تەقەززاسى بۇ ھەقتىكى تەتقىقاتنى تارىخىي زۆرۈرىيەت سۈپىتىدە بىزنىڭ ئالدىمىزغا قويدى.

ئۇيغۇرلارنىڭ تارىخىي مەدەنىيىتىدە كۆزگە ئالاھىدە تاشلىنىلىدىغان قۇجۇ ئۇيغۇر خانلىقى دەۋرى (تەخمىنەن 850 - 1250 - يىللار) دىكى مەدەنىيىتى، بۈگۈنكى مەدەنىيەت تەرەققىياتىمىزنىڭ مەنبەسىنى چۈشىنىشتە ۋە ئۇنى تېخىمۇ يۈكسەك پەللىگە كۆتۈرۈشتە مۇھىم تارىخىي ئەھمىيەتكە ئىگە.

بىرەر رايون، مەلۇم مىللەتنىڭ ماددىي ۋە مەنىۋى مەدەنىيىتىنىڭ تەرەققىيات جەريانى يوقلۇقتىن بارلىققا كېلىش، تەرەققىي قىلىش، يۇقىرى ئۆرلەش، ئۇزۇن مۇددەت مۇقىم ھالەتتە تۇرۇش، تېز ئۆزگىرىش، داۋاملىق يېڭىلىنىپ تۇرۇش... قاتارلىق باسقۇچ - جەريانلارنىڭ بېسىپ ئۆتۈلۈشى. تۇرپان رايونىدا ئۇزاق تارىختىن بۇيان ياشاپ كەلگەن ئەجدادلىرىمىزنىڭ مەدەنىيىتىنىڭ تەرەققىياتىمۇ بۇ جەرياندىن مۇستەسنا ئەمەس.

مىلادى 850 - يىللار ئەتراپىدا ئۇرۇقۇن ئۇيغۇرلىرى ئۆزلىرىنىڭ سىياسىي، مەدەنىيەت مەركىزىنى ھازىرقى شىنجاڭ رايونىغا يۆتكەپ، گەنجۇ، قۇجۇ ۋە قاراخانىيلاردىن ئىبارەت ئۈچ پاراللېل خانلىقنى

شۇرۇنغاندىن كېيىن، ئىككى چوڭ دىن (بۇددا دىنى ۋە ئىسلام دىنى) نىڭ تەسىرىدە ئىككى چوڭ مەدەنىيەت ئوچىقى بارلىققا كېلىپ، ئۇيغۇرلارنىڭ تارىخىدا يېڭى، شانلىق سەھىپە ئېچىلدى. مەدەنىيەت جەھەتتىن مۇمىنسىز گۈللىنىش دەۋرى بارلىققا كەلدى. بۇنداق مەدەنىيەت مەركەزلىرىنىڭ بىرى قۇجۇ ئۇيغۇر خانلىقىنىڭ قىشلىق پايتەختى ئىدىقۇت (قۇجۇ) شەھىرى ئىدى.

قۇجۇ ئۇيغۇر خانلىقى تەخمىنەن 400 يىلدەك ھۆكۈم سۈرگەن. بۇ دەۋردە يارىتىلغان ماددىي ۋە مەنىۋى مەدەنىيەت ئۇيغۇر مىللىتى تارىخىدا يېڭى بىر شانلىق سەھىپە ئاچقان.

ئۇيغۇرلار قۇجۇدا سىياسىي جەھەتتە ئۆز ھۆكۈمرانلىقىنى تىكلەيدىن كېيىن، ھەر قايسى مىللەتلەرنىڭ ئاسسىمىلياتسىيىلىشىشى تېزلەشتى. بۇ خىل ئاسسىمىلياتسىيىلىشىشنىڭ ئەڭ گەۋدىلىك ئىپادىسى تىل جەھەتتە ئىدى. ئۇزۇن مەزگىللىك ئاسسىمىلياتسىيىلىشىش نەتىجىسىدە، ئۇيغۇر تىلى ئۈستۈنلۈكنى ئىگىلىدى. شۇنىڭ بىلەن قۇجۇ ئۇيغۇرلىرىنىڭ بىر پۈتۈن گەۋدە ھاسىل قىلىپ قۇدرەت تېپىشىدىكى توسالغۇلاردىن بىرى تۈگىتىلىپ، كۈچەيگەن بىر مىللەت بولۇپ يېتىلىش ئىمكانىيىتى تۇغۇلدى.

ئۇيغۇرلار قۇجۇدا ھاكىمىيەت شۇرۇنغاندىن كېيىن، تاكى چىڭگىزخان ئىستېلاسىغىچە بولغان 400 يىلغا يېقىن ۋاقىت جەريانىدا سىياسىي، ئىقتىسادىي جەھەتتىن تەرەققىي تاپقان، مەدەنىيەت جەھەتتىن گۈللەنگەن، قۇدرەتلىك مۇستەقىل بىر خانلىق بولۇپ دەۋر سۈردى. بۇ خانلىق ماددىي مەدەنىيەت ۋە مەنىۋى مەدەنىيەت ساھەلىرى بويىچە ئۆز دەۋرىدە قوشنا ئەللەردىن پەرقلىق بولغان تەرەققىياتلارغا ئېرىشەلگەن. چۈنكى، ئىدىقۇت شەھىرى ئۇزاق تارىخىي جەريانلاردا ئوتتۇرا تۈلەڭلىك بىلەن غەربنى تۇتاشتۇرۇپ تۇرغان مۇھىم ئۆتكەل بولغانلىقى، شۇنداقلا غەرب بىلەن شەرق مەدەنىيىتى ئۇچراشقان تۈگۈن بولغانلىقى ئۈچۈن، ئۇيغۇرلارنىڭ ئۇرۇن بويىدىكى بىر قىسمى كۆچۈپ بۇ ئورۇنغا ماكانلاشقاندىن كېيىن، بۇ يەردىكى مەدەنىيەتكە ۋارىسلىق قىلىش بىلەن بىللە، ئۇنىڭ ئىچىدىكى

پايدىلىق بولغان تەرەپلەرنى قوبۇل قىلىپ، يەرلىك ئالاھىدىلىك بىلەن ئۆز ئەتراپىدىكى ئەللەر مەدەنىيىتىنىڭ يۇغۇرۇلمىسىدىن ھاسىل بولغان ئۆز دەۋرىگە خاس مەدەنىيەتنى بارلىققا كەلتۈرگەنىدى. بۇنىڭ ئىپادىسى قۇجۇ ئۇيغۇر خانلىقى مەدەنىيىتىنىڭ ھەر قايسى تەرەپلىرىدە كۆنكۈپت نامايان بولدى.

بۇ ماقالىدە ئەنە شۇ قۇجۇ ئۇيغۇر خانلىقى دەۋرى مەدەنىيىتىدە مۇھىم ئورۇندا تۇرىدىغان ھۈنەر - سەنئەت ھەققىدە بىرقانچە نۇقتا بويىچە بايان ئېلىپ بارىمىز.

قۇجۇ ئۇيغۇر خانلىقىدا دېھقانچىلىق، چارۋىچىلىق ئىگىلىكلىرىنىڭ تەرەققىي قىلىشى نەتىجىسىدە باغۋەنچىلىك ۋە سودا ئىشلىرىمۇ ئىلگىرى سۈرۈلدى، شۇنىڭدەك ھۈنەر - سەنئەت ئىشلىرىمۇ ئۆز دەۋرىگە مۇناسىپ ھالدا راۋاجلانغانىدى.

دۇنخۇاڭ ئېگىز قۇم مىڭئۆيى، ئىدىقۇت بېزەكلىك مىڭئۆيى ۋە كۇچا رايونىدىكى تاش كېمىر - مىڭئۆيلەردىكى رەسىملەردە مىلادىيە IV ئەسىردىن XIV ئەسىرگىچە بولغان جەرياندىكى ئىجتىمائىي ھاياتنىڭ ئىزنالىرى مۇئەييەن دەرىجىدە ئەكس ئەتىدۇ، شۇنداقلا مۇشۇ ئورۇنلاردىكى خارابىلىقلاردىن تېپىلغان ئاسارەتتىكىلەر، ئارخېئولوگىيىلىك تېپىلمىلارمۇ قۇجۇ ئۇيغۇر خانلىقىنىڭ ئالدى - كەينىدىكى مەدەنىيەت ئەھۋاللىرىنى، جۈملىدىن ھۈنەر - سەنئەت ئىشلىرىنىڭ تەرەققىيات ئەھۋالىنى چۈشىنىشىمىزگە مەلۇم دەرىجىدە ياردەم بېرىدۇ.

يۇقىرىقى ئورۇنلاردىكى تام رەسىملىرىدە، دېھقانچىلىققا ئىشلىتىلىدىغان ئەگرى سوقا(تۆمۈر چىشلىق)، تىرنا قاتارلىق سايمانلار رەسىملىرى؛ تۈگمەن، ياغۇنچاق، پۈت سوقىسى قاتارلىق ئاشلىقنى پىششىقلاپ ئىشلەشكە ئىشلىتىلىدىغان قورال - سايمانلار؛ ئوۋچىلىق، مال بېقىش، ئۆردەك بېقىش، بېلىق تۇتۇش، مال سويۇش، كالا سېغىشتەك چارۋىچىلىققا دائىر پائالىيەتلەر؛ تۈرلۈك شىپاڭ - راۋاق، ساراي، مۇنار، قورۇ - جاي، شەھەر - قەلئە ۋە كۆۋرۈكلەرنىڭ كۆرۈنۈشلىرى؛ پادىشاھ ۋە خانىشلار ئولتۇرىدىغان تۆت ئاتلىق ھارۋىلار، دېھقانچىلىققا

ئىشلىتىلىدىغان تۆگە، ئۆكۈز ھارۋىلىرى ۋە يۈك، جەڭ ھارۋىلىرى رەسىملىرى؛ ئەمچىلىككە دائىر تەسۋىلەر، جەڭدە ئىشلىتىلىدىغان قورال-ياراغ رەسىملىرى؛ قارىلىق، پالتا، ھەرە، قايچا، سىزغۇچ، سېرىكۈل قاتارلىق سايمانلار ۋە ھاراق ئېچىتىش ھەم تۆمۈر ئېرىتىش كۆرۈنۈشلىرى سىزىلغان.

بىز يۇقىرىقىدەك رەسىملەرنىڭ مەزمۇنىدىن ۋە ئارخېئولوگىيەلىك تېپىلمىلار، يازما يادىكارلىقلار ھەم خارابە ئىزلىرىدىن (مەسىلەن، بىناكارلىق، رۇدا ئېرىتىش ئورۇنلىرى خارابىلىقلىرىدىن) ئىدىقۇت دەۋرىدىكى ھۈنەر - سەنئەت ئەھۋاللىرىنى قىسقىچە بايان قىلىش ئىمكانىيىتىنى تاپمىز.

1. بىناكارلىق

ئۇيغۇرلار خېلى ئۇزۇن زامانلار ئىلگىرىلا شەھەر - قەلئە تۇرمۇشىنى، يەنى ئولتۇراق ئۆيلەردە دائىملىق مۇقىم ئولتۇرۇپ تىرىكچىلىك قىلىشنى باشلىغان. كۆچمەن تۇرمۇش ئادىتىمۇ ئۇيغۇرلارنىڭ ھاياتىدا مۇئەييەن بىر دەۋرنى ھاسىل قىلغان. ئىدىقۇت، يارغول، بېشبالىق، جانبالىق، سۇلمى (ئاگىنى - قارا شەھەر)، ئىۋىرغول، كۈسەن، قارابالغاسۇن قاتارلىق شەھەر - قەلئەلەردە ياشىغان ئۇيغۇرلارنىڭ ئېتىنىك تەركىبلىرى ئولتۇراق ھاياتتا ياشىغان بولسا، ئۇرۇقۇن - يېنىسەي بويلىرىدا ياشىغانلىرىنىڭ بىر قىسمى كۆچمەن ھايات شەكلىدە ياشىغان. دېمەك، قىر - يايلاق، دەريا-تاغلارغا تايىنىپ ھايات كەچۈرگەن ئۇيغۇر ئېتىنىك تەركىبلىرى چېدىرلىق كۆچمەن ھاياتنى ئۆتكۈزگەن بولسا، تۈزلەڭ ۋادىلاردا، يەنى دېھقانچىلىق رايونلىرىدا ياشىغانلىرى دائىملىق مۇقىم ئولتۇراق ھاياتتا تىرىكچىلىك قىلغان. مۇشۇنداق ئەھۋالدا، قۇجۇ ئۇيغۇرلىرىنىڭ بىناكارلىق سەنئىتى ئۆز دەۋرىگە مۇناسىپ ھالدا تەرەققىي قىلدى.

قۇجۇ ئۇيغۇر خانلىقى دەۋرىدىكى بىناكارلىق سەنئىتىنىڭ

تەرەققىياتى، ئاساسەن، شەھەر - قەلئە، ئىبادەتخانا، بۇددا مۇنارلىرى، ئولتۇراق ئۆيلەردە كۆرۈلىدۇ.

ھۆججەت ئۇيغۇر خانلىقى قۇرۇلۇپ تاكى گەنسۇنىڭ يۈنچاڭ دېگەن يېرىگە ئاخىرقى خانزادىلەر ئوردىنى يۆتكەپ كەتكەنگە قەدەر، ئىدىقوت (قۇجۇ) شەھىرى، بېشبالىق شەھىرى، كۇچا (ئىلىك خانلىق مەرتىۋىسىدە)، ئاستانە، قۇمۇل شەھىرى قاتارلىق جايلار خانلىقنىڭ ئىلگىرى - كېيىنكى پايتەخت شەھەرلىرى قىلىنغان. مانا مۇشۇ جەريانلاردا، قۇجۇ خانلىرى ئەسلىدىكى شەھەر - قەلئەلەرنى ئۆز ئىچىگە ئالغاندا، ئاساسەن كېڭەيتكەن ياكى سېپىللىرىنى كېڭەيتكەن.

شەھەر - قەلئە سېپىللىرى كۈنگۈرلىك ئىدى. سېپىللارنىڭ ئۈستى كەڭ بولۇپ، ئادەملەر ئۈستىدە بىمالال ھەرىكەت قىلالايتتى. سېپىل ئۈستىدە قاراۋۇلخانلار، قورال - ياراغ ئامبارلىرى بولاتتى. سېپىل سوقما تېمىدا يۇقىرىغا شوتتا بىلەن چىقىدىغان تۆشۈكلەر بولاتتى. شەھەر سېپىلنىڭ قوۋۇقى تۆت تەرەپكە ئېچىلغان (پارغولدا پەقەت ئىككى قوۋۇق بولۇپ، بىرى جەنۇبىي قوۋۇق، يەنە بىرى شەرقىي قوۋۇق) بولۇپ، شەھەر ئىچكى قەلئە ۋە تاشقى قەلئە دەپ ئايرىلاتتى. ئىچكى قەلئەدە خان - پادىشاھلار، ۋەزىر - ئۆلچىلەر، سەركەردىلەر تۇراتتى، تاشقى قەلئەدە ئىبادەتخانىلار، بازار - رەستىلەر، كاسىپ - ھۈنەرۋەنلەر، پۇقرالار ئورۇنلاشقاندى.

شەھەر - قەلئەلەر ھەر جايىنىڭ جۇغراپىيىلىك ئالاھىدىلىكىگە قاراپ، مۇۋاپىق ئورۇنغا ئېگىز سېپىللىك قىلىپ ياسالاتتى. غەربىي يۇرت (ھازىرقى شىنجاڭ) تا خەن سۇلالىسى دەۋرىدىلا 36 بەگلىك بولۇپ، بۇلار شەھەر - قەلئە دۆلەتلىرى ئىدى. شەھەر - قەلئە قۇرۇلۇشلىرى ئەنە شۇ قەدىمكى ئەنئەنە بويىچە سېلىناتتى. قۇجۇ خانلىقى دەۋرىدىكى شەھەر - قەلئە قۇرۇلۇشىدا قەدىمكىگە نىسبەتەن ئانچە زور پەرق كۆرۈلمەيتتى. پەرق بار دېيىلسە، شەھەر - قەلئەلەرنىڭ چوڭايتىپ ياسالغانلىقى، شەھەر ئىچىدە ئىبادەتخانا ۋە بۇددا مۇنارلىرىنىڭ ياسالغانلىقى ھەم شەھەرنىڭ ئىچكى - تاشقى قىلىپ ئايرىلغانلىقىنىلا كۆرسىتىش مۇمكىن.

شۇنى ئالاھىدە ئېيتىش كېرەككى، ئۇيغۇرلار تارىخىدا، مەدەنىيەت تازا گۈللەنگەن X - XII ئەسىرلەر داۋامىدا، بىر پۈتۈن ئۇيغۇر مەدەنىيىتىنىڭ بىناكارلىق ساھەسىدە ئىككى خىل ئوخشىمايدىغان ئەھۋال مەۋجۇت ئىدى: قاراخانىيلار دۆلىتىدە مەسچىتلەر، مەقبەرىلەر گۈمبەز شەكلىدە ياسالغان بولسا، قۇجۇ ئۇيغۇر خانلىقى دۆلىتىدە بىر نەچچە قەۋەت قىلىپ ياسالغان ئېگىز مۇنارلار بولغانىدى.

ئادەتتىكى تۇرالغۇ ئۆي - قورۇلار سىرتتىن قارىغاندا، ئۇيغۇرلار مۇقىم ئولتۇراقلاشقان جايلاردا ئاساسەن ئوخشاش كۆرۈنەتتى، ئەمما قورۇنىڭ ئىچىدىكى ئۆي - بۆلمىلەرنىڭ جايلاشتۇرۇلۇشى، بولۇپمۇ شەھەرلەردە بىر - بىرىدىن پەرقلىنەتتى. ئىسلام دىنىغا ئېتىقاد قىلىدىغان جايلاردىكى ئۇيغۇرلارنىڭ ئۆيلىرىدە ئاياللارغا ئاناپ سېلىنغان ئىچكى ھويلىلار ۋە ئۆيلەر بولسا (ھاللىقراق ئائىلىلەردە)، بۇددا دىنىغا ئېتىقاد قىلىدىغان ئۇيغۇرلار زېمىنىدا بۇ خىلدا ئۆي ھازىرلاش يوق ئىدى. چۈنكى، بۇددا دىنى ھۆكۈم سۈرگەن زېمىندىكى ئۇيغۇرلار جەمئىيىتىدە ئاياللار ئەركىن ھېسابلىناتتى ۋە ئاياللار كۈچىدىن تولۇق پايدىلىناتتى.

شەھەر - قەلئەلەر ئېگىز - ئېگىز سېپىلار بىلەن قورۇقلانغاندىن سىرت، ئىبادەتخانىلار ۋە ھويلا، قورۇ - جايلارمۇ سوقما تام ياكى خىش - كېسەكلىك تاملار بىلەن قورۇقلىناتتى. قۇجۇ ئۇيغۇرلىرى ئىچىدە ھاللىقراق ئادەملەرنىڭ تۇرالغۇ ئۆيلىرى چوڭراق قورۇلۇق ئۆيلەر بولۇپ، كۆپىنچە بالخانلىق، ئىككى قەۋەتلىك، پەنجىرىلىك قىلىپ سېلىناتتى. ئاددىي پۇقرالارنىڭ ئۆيلىرى 2 - 3 ئېغىز بولاتتى. ھويلىلىرىدا گۈل - گىياھ، ئۈزۈم تاللىرى ئۆستۈرۈلەتتى، تاملار ھاكىلىنىپ ياكى گەجلىنىپ ئاقارتىلاتتى، ئۆيلەردە تۇڭلۇك ئېچىلاتتى. پۇقرالارنىڭ ئۆيلىرى ئىشىكىدىن كىرگەندىن كېيىنلا پەگاھ. ئۈستى يېرىم بالخانلىق - لاپاسلىق قىلىنغان بولۇپ، ئۇ يەرگە بۆشۈك، ئوغاق، سېۋەت قاتارلىق تۇرمۇشقا كېرەكلىك نەرسە - كېرەكلەر قويۇلاتتى، بۇنى يەرلىك خەلق «بىجىك» دەپ ئاتايتتى. ھويلا ئىچىدە يەر ئاستىغا چوڭقۇرلاپ قېزىلغان گەمىلەر بولۇپ، يازنىڭ ئىسسىق كۈنلىرىدە كۈندۈزكىسى ئارام ئېلىشلاردا

پايدىلىناتتى. ئۆي تېمىنىڭ مەلۇم بىر تېمى قېلىن ياسىلىپ، ئوتتۇرىسى كاۋاك قويۇلاتتى ۋە ئۈستۈنكى تەرىپىدىن تۆشۈك قويۇلۇپ، تامنىڭ كاۋىكىغا بۇغداي، قوناق ئاشلىقلار قويۇلاتتى. كېيىن ئىشلىتىش توغرا كەلگەندە، تۆۋەن تەرىپىدىن تۆشۈك ئېچىلىپ، ئاشلىق ئۆزلۈكىدىن ئېقىپ چۈشەتتى. بۇنى يەرلىك خەلق «ئويۇق سالك» دەپ ئاتايتتى. بۇ خىل ئۈسۈل ئاشلىقنى قۇرغاق ساقلاشتا، يېغىلىقتا ئاچارچىلىقتا قالماسلىققا، چاشقانلارنىڭ زىيان سېلىشىدىن ۋە ئوت ئاپىتىدىن ساقلىنىشتا ئەپچىل چارە ئىدى.

كېسەر ئۆيلەر ئىدىقۇت بىناكارلىقىدىكى بىر خاس ئالاھىدىلىك بولۇپ، ئۇنىڭ ماتېرىيالى پەقەت توپا - لاي، كېسەك بىلەنلا (ئىشىك - دېرىزىگە قىسمەن ياغاچ ئىشلەتكەندىن سىرت) پۈتدۇ. ئۆينىڭ تېمى بىر يېرىم مېتىر ئەتراپىدا قويۇرۇلغاندىن كېيىن، ئۈستى ياي شەكلىدە ئەگمە قىلىپ ياسىلىدۇ. بۇنداق ئۆيلەر مۇستەھكەم بولۇپ، يازلىقى سالقىن، قىشلىقى ئىسسىق بولىدۇ. ماتېرىيالى ئاددىي، لايىھىلەش ئاسان، ھۈنەر-سەنئىتى مۇرەككەپ ئەمەس. ئۆينىڭ پۈتۈش تەننەرخى تۆۋەن، ماتېرىيالى ئۆز جايىدىنلا ئېلىنىدىغان بولۇپ، پۇقرالارغا تازا باب كېلىدۇ.

ئىدىقۇت دەۋرىدىكى ئولتۇراق ئۆيلەرنىڭ تاملىرىدا نۇرغۇن ئويۇق - تەكچىلەر بولاتتى. ئۇلارنىڭ مۇناسىپ كەلگەنلىرىگە بۇت قويۇلاتتى. بەزىلىرىگە كىتاب - نوملار، بەزىلىرىگە قاچا - قۇچا ۋە ئۆيگە كېرەكلىك ئۇششاق - چۈششەك نەرسىلەر قويۇلاتتى.

ئۇنىڭدىن باشقا، قۇجۇ خانلىقىدىكى ئاساسلىق شەھەرلەر، مەسىلەن، ئىۋىرغول (قۇمۇل)، ئىدىقۇت (قۇجۇ)، كۈسەن (كۇچا) قاتارلىق جايلار «يىپەك يولى» تۈگۈنلىرىدىن بولغاچقا، غەرب بىلەن شەرق، شىمال بىلەن جەنۇب ئوتتۇرىسىدا قاتنايدىغان كارۋانلار ئۈچۈن چوڭ - چوڭ كارۋان سارايلىرى، دەڭ - ئۆتەڭلەر بولاتتى. بۇنداق كارۋان سارايلىرى چوڭ دەرىۋازلىق بولۇپ، ھويلا ئىچى بەكمۇ چوڭ بولاتتى. بىر تەرىپىدە ياتاق، تاماقتا، بىر تەرىپىدە ئامبار - قازناقلار بولاتتى. مۇناسىپ ئورۇندا ئاتخانىلار ۋە ھارۋا توختايدىغان ئورۇنلار بولاتتى.

قۇجۇ رايونى ئەزەلدىنلا يامغۇر - يېشىن ئاز رايون بولغاچقا، ئۆي-سارايلارنىڭ ئۆگزىلىرى كۆپىنچە تۈز بولاتتى. بۇ، شۇ رايونغا خاس بىناكارلىقنىڭ ئالاھىدىلىكى ئىدى. مۇنارلار كۆپىنچە ھىندىستان ئۈسلۇبىدا سېلىناتتى. ھەشەمەتلىك داچىلارنىڭ ئۆگزىلىرى بېلىق سىرتىدىمۇ ياسالاتتى. دېمەك، شەھەر - قەلئە، ئىبادەتخانا، بېزەكلىك غارلار، ساراي - ئۆتەڭلەر، ئولتۇراق ئۆيلەرنىڭ مېمارچىلىقىدا پەرىلىك ئالاھىدىلىك، ئوتتۇرا تۈزلەڭلىك ئالاھىدىلىكى ۋە ھىندىستان، قەندىھار ئۈسلۇبلىرىنىڭ ئالاھىدىلىكلىرى زاھىر بولغانىدى.

2. رەسساملىق

قۇجۇ ئۇيغۇر خانلىقى قۇرۇلغاندىن كېيىن خېلى بىر مەزگىل ئۆتۈپ، بۇددا دىنى بۇ خانلىقتا دۆلەت دىنى مەۋقەيىگە كۆتۈرۈلدى (دەسلەپ مانى دىنى ئاساسىي ئورۇندا ئىدى. چۈنكى ئۇرۇندىن كۆچۈپ كەلگەن ئۇيغۇرلارنىڭ يولباشچىلىرى - كېيىنكى قۇجۇ خانلىقىنىڭ ھۆكۈمران تەبىقىسىنى تەشكىل قىلغۇچىلار مانى دىنىنى خېلى ئۇزۇن مەزگىلگىچە ئاساسىي ئورۇندا قويۇپ كەلگەن - ئا). بۇ زېمىندا ئەسلىدىلا خېلى پۇختا ئاساسقا ئېرىشكەن بۇددا دىنى مەدەنىيىتى بۇ دەۋرگە كەلگەندە ئۆزىنىڭ گۈللىنىش باسقۇچىغا يۈزلەندى. بۇنداق گۈللىنىش قۇجۇ خانلىقى دەۋرىدە ئىبادەتخانىلارنىڭ كۆپلەپ ياسىلىشى، بۇددا مۇنارلىرىنىڭ قۇرۇلۇشلىرى، بۇددا مىڭئۆيلىرىنىڭ كۆپەيتىلىشى، غار - كېمىرلەرنى تېخىمۇ كۆركەم بېزەش يۈزىسىدىن بۇت - ھەيكەل ياساش تېخنىكىلىرىنىڭ راۋاجلىنىشى ۋە رەسساملىقنىڭ تەرەققىي قىلىشى جەھەتلەردە مەلۇم دەرىجىدە ئەكس ئەتكەنىدى.

رەسساملىقنىڭ تەرەققىي قىلىشى، ئاساسەن، دىنىي ئېھتىياج تۈپەيلىدىن بولغانىدى. چۈنكى، بۇددا دىنىنىڭ تەرىقىت - تەلىماتلىرىنى، ئەركانلىرىنى، قائىدە - پرىنسىپلىرىنى ئومۇملاشتۇرۇش،

چوڭقۇرلاشتۇرۇش يۈزىسىدىن، ھىندىستان خەلقى ئىچىدە خېلى ئىلگىرىلا ئاجايىپ چوڭقۇر مەنىلىك رىۋايەت، چۆچەكلەر بارلىققا كەلگەنىدى، شۇنىڭدەك بۇددا دىنىنىڭ ئىجادچىسى ساكيامۇنىنىڭ ئىش - پائالىيەتلىرىنى تەشۋىق قىلىپ، ئۇنىڭ ئوبرازىنى تېخىمۇ يارقىنلاشتۇرۇشۇمۇ دىندارلارنىڭ ئۆز ساداقىتىنى ئىپادىلەشنىڭ بىر ۋاسىتىسى ئىدى. ئۇنىڭ ئۈستىگە، بۇددا دىنىدا تۆتكەن زامان بۇددالىرى، ھازىرقى زامان بۇددالىرى ۋە كەلگۈسى زامان بۇددالىرى بولۇپ، ھەر زاماندا مىڭدىن جەمئىي ئۈچ مىڭ بۇددا بولاتتى. مانا شۇلارنىڭ ئىش - ھەرىكەتلىرىنى تەرىپ قىلىشۇمۇ بۇددا دىنىنىڭ بىر ئەقىدىسى ھېسابلىناتتى. يەنە، ساكيامۇنىنىڭ جېنى ھەر خىل ئادەم، دەل - دەرەخ ۋە قۇش - پەرەندىلەرنىڭ تېنىدا دەپ تەسەۋۋۇر قىلىناتتى. ساكيامۇنى ھەر قېتىم دۇنياغا تۆرەلگىنىدە، ئۇ ئەنە شۇ ئادەم ۋە نەرسىلەر سىياقىدا تۆرىلەتتى. ئۇنىڭدىن قالسا، بۇددا دىنى تەسەۋۋۇرىدىكى دوزاخ ۋە ئالۋاستىلار ھەققىدىكى توقۇلمىلارنى ئېتىقادچىلارنىڭ روھىغا سىڭدۈرۈش قاتارلىق دىنىي تەرغىبات ئېھتىياجىدىن، قىسمەن دىندارلار ئۆزىگە رەسساملىق يولىنى ئەڭ مۇۋاپىق دەپ ھېسابلاپ، غار - كېمىر ئۆيلەرنىڭ تاملىرىنى يۇقىرىقى مەزمۇنلار بىلەن رەسساملىق سەنئىتىگە تايىنىپ كۆركەملەشتۈرگەنىدى.

بۇددا دىنى ئېھتىياجىدىن تەرەققىي قىلغان رەسساملىق سەنئىتى ئاساسەن بېزەكلىك غارلىرىدا ئەكس ئېتىدۇ. رەسساملار ئىدىقۇت دەۋرىدە بۇددالار ئوبرازىنى، بۇددا دىنىغا ئائىت رىۋايەت، چۆچەكلەرنىڭ مەزمۇنىنى رەسىم ئارقىلىق ئىپادىلەشتە، پورتىرەت تەسۋىرى، شەكىل پارىتىش، نەقىش تۈزەش، رەڭ بېرىش، بوياش جەھەتلەردە بەلگىلىك سەۋىيىگە يەتكەن.

رەسساملار جىلغىلارغا رەسىم سىزغاندا، ئالدى بىلەن گەجنىڭ ئۈستىگە قىزىل بوياق بىلەن شەكىلنى ئاددىي قىلىپ سىزىۋالغان، ئاددىي نۇسخىنى سىزىپ بولۇپلا بىر قەۋەت يېرىم سۈزۈك كۆك بوياقنى بەرگەن. بۇنىڭ بىلەن رەسىمنىڭ ئىزىنى كۆك بوياق ئۈستىدىن غۇۋا كۆرۈنگەن. ئۇنىڭدىن كېيىن يېرىم سۈزۈك يېشىل رەڭ ئۈستىگە قارا ياكى قوغۇر

رەڭ بىلەن بىر قۇر تۈزەشتۈرۈپ سىزىپ چىققان ①.

كۈسەن رەسساملرى تام رەسىملىرىنى سىزىش جەريانىنىڭ دەسلەپكى شەكىل ئېلىش باسقۇچىدا، بوياققا چىلانغان ئىنچىكە تاننى چىڭ تارتىپ تۇرۇپ بارمىقى بىلەن چېكىش ئارقىلىق، نەقىش ۋە ئاساسىي رەسىملەرنىڭ ئورنىنى بەلگىلىۋېلىپ، ئاندىن تۈجۈپىلەپ سىزىپ، رەڭ بەرگەن. ئەمما بۇ خىل شەكىل ئېلىش ئۇسۇلىنى پەقەت غار ئىچىدىكى تىك تاملارغىلا ئىشلىتىشكە بولغان. غار ئۈستى، بولۇپمۇ ئەگىملەر ۋە گۈمبەزلەرنىڭ ئۈستىدىكى قۇراقسىمان تورۇسلارغا بىۋاسىتە سىزىش توغرا كەلگەن. ئاق تامغا نۇسخا بېسىشتىن ئىبارەت يەنە بىر خىل ئۇسۇلمۇ بار بولۇپ، ئۇنىڭدا ئاۋۋال چىڭ كېرىلگەن بۇغا ياكى قوي تېرىسىگە رەسىم شەكىلىنى سىزىۋېلىپ، ئاندىن ئۇنى تامغا بېسىپ، تامغا چۈشكەن ئىزنانى ئىنچىكىلەپ سىزىپ چىققان ②.

رەسساملار كۆپىنچە ئىككى - ئۈچى بىرلىكتە مەشغۇلات ئېلىپ بارغان. بىرەيلەن تەڭ رەڭنى (تامغا ياكى گەجەلەنگەن ئورۇنغا تۇنجى بوياقنى) بەرگەن، يەنە بىرەيلەن رەسىم ۋە نەقىشلەرنىڭ شەكىلىنى سىزغان، يەنە بىرەيلەن بولسا ئۇنىڭغا قويۇق رەڭ بەرگەن. ئاسانراق ئورۇنلارغا ياكى ئاددىيراق كۆرۈنۈشلەرنى يالغۇز رەسساملارمۇ سىزغان. قۇجۇ ئۇيغۇر خانلىقى قۇرۇلۇشتىن بۇرۇنقى دەۋرگە مەنسۇپ بولغان غارلاردىكى رەسىملەردە غەربىي يۇرت بۇددا سەنئىتىنىڭ ئەنئەنىلىرىگە، شۇنىڭدەك ھىندىستانچە ئۇسلۇبقا ۋارىسلىق قىلىنغان بولسا، ئىدىقۇت دەۋرىگە مەنسۇپ بولغان غار - بېزەك ئۆيلەردىكى رەسىملەردە، بەدىئىي ئۇسلۇب جەھەتتە روشەن يەرلىك ئالاھىدىلىك گەۋدىلەندۈرۈلگەن. بۇدساتۋالارنىڭ پىروئوتىپلىرى ئاساسەن يەرلىك خەلق ئىچىدىن ئېلىنغان. تۇرپاننىڭ مۇرتۇق غولىدىكى بېزەكلىك، پىچاننىڭ تۇيۇق، كۇچاننىڭ قۇمتۇر مىڭئۆيى، باينىڭ قىزىل مىڭئۆيى غارلىرىدا قۇجۇ ئۇيغۇر خانلىقى دەۋرىگە ئائىت تام رەسىملىرى قىسمەن ساقلىنىپ قالغان. بۇ تام رەسىملىرى مەلۇم دەرىجىدە ئەينى چاغدىكى ئۇيغۇرلارنىڭ ئەھۋالىنى ئەكس ئەتتۈرۈپ بېرىدۇ.

قۇجۇ ئۇيغۇرلىرى ئوتتۇرا تۈزلەڭلىك بىلەن بولغان مەدەنىيەت ئالاقىسىنى ئىزچىل تۈردە داۋاملاشتۇرۇپ كەلگەن. شۇڭا بەزى غار - كېمىرلەردىكى رەسىملەردە قىسمەن ھالدا ئوتتۇرا تۈزلەڭلىك ئۇسلۇبىمۇ ئەكس ئەتكەن. بەزى رەسىملەرنىڭ يېنىغا قەدىمكى ئۇيغۇرچە يېزىق بىلەن بىرگە، خەنزۇچە يېزىقتا يېزىلغان خەتلەرمۇ نەقىشلىك قىلىنىپ يېزىلغان.

3. ھەيكەل تىراشلىق

بۇددا دىنى تەرغىباتىدا بۇدداغا ھۆرمەت قىلىش، بۇددا نوملىرىغا ھۆرمەت قىلىش، بۇددا راھىبلىرىغا ھۆرمەت قىلىشتەك دىنىي قائىدە بار ئىدى (بۇ قائىدە سانسكرىتچە: ناموبۇت، نامودارم، ناموساڭ دېيىلىدۇ). مۇشۇ تۈپ مەزمۇن ئېتىبارىدىن، بۇدداغا ھۆرمەت قىلىش يۈزىسىدىن بۇددا سىمۋولى بولغان مۇنار تۇرغۇزۇش، بۇددا رەسىملىرىنى كۆركەم سىزىش ۋە بۇت - ھەيكەللەرنى ياساش - بېزەش ئىشلىرى؛ نومغا ھۆرمەت قىلىش يۈزىسىدىن نوملارنى تەرجىمە قىلىش، كۆچۈرۈش، كۆپەيتىپ تارقىتىش ۋە ساقلاش ئىشلىرى؛ بۇددا راھىبلىرىغا ھۆرمەت قىلىش يۈزىسىدىن ئۇلارغا ئېھتىرام بىلدۈرۈش - ئىززەتلەش، نوم تەپسىرلىشىنى دىققەت بىلەن ئاڭلاش، تۇرالغۇ جايلىرىنى زىننەتلەش، رېمونت قىلىش، ئىبادەتخانىلارغا، راھىبلارغا بۇددا دىنىغا ئېتىقاد قىلغۇچى خەلق تەرىپىدىن تەمىنات، سەدىقە، ئېھسان - ئىئانە بېرىش ئىشلىرى ئەۋج ئالغانىدى. بۇنداق ئىشلار بەزىدە ھاكىمىيەت ئورگانلىرى تەرىپىدىن پەرمان - بۇيرۇق بىلەن ئېلىپ بېرىلاتتى ياكى ئىمكانىيەت - شارائىت يارىتىپ بېرىلەتتى، بەزىدە پۇقرالار تەرىپىدىن خالىسا ئېلىپ بېرىلاتتى. بۇدداغا ھۆرمەت قىلىش بۇددا دىنىدا ئالاھىدە قارىلىدىغان ئىش بولۇپ، بۇنىڭ مەركىزىدە ھەر خىل بۇتلارنى ياساپ - بېزەش مۇھىم ئورۇندا تۇراتتى.

بۇددا دىنىغا ئېتىقاد قىلغان قۇجۇ ئۇيغۇرلىرى ھەر يىلى 4 - ئاينىڭ

1 - كۈندىن 15 - كۈنگىچە بۇت سەيلىسى ئۆتكۈزەتتى. بۇنداق پائالىيەت قۇجۇ خانلىقى تەۋەسىدە ئىدىقۇت قەدىمكى شەھىرى ۋە كۈسەندە ناھايىتى داغدۇغىلىق بولاتتى. بۇ خىل پائالىيەتكە خاندىن تارتىپ ئاددىي پۇقراغىچە ھەممىسى بىردەك ئىشتىراك قىلاتتى. ھەر بىر چوڭ ئىبادەتخانىلار ۋە بۇددىستلار كۆپرەك يىغىلغان ئورۇنلاردىن بۇت سەيلىسىگە ئاتاپ ھەشەمەتلىك بۇتلار ياسىلىپ، ئۈنچە - مەرۋايىت، ئالتۇن - كۈمۈشلەر بىلەن بېزىلىپ، چوڭ ھارۋىلارغا سېلىنغان ھالدا بۇتخانا - ئىبادەتخانىلاردىن شەھەرگە (بازار - رەستىلەرگە) ئېلىپ چىقىلىپ مۇراسىم قاينىمى ئەۋجىگە يەتكۈزۈلەتتى. مۇراسىم تۈگىگەندە، ھەر قايسى بۇتلار ئۆز تەۋەلىكىگە ياندۇرۇپ كېلىنەتتى.

ئۇنىڭدىن تاشقىرى، ئىبادەتخانىلاردا ساكيامۇنى ۋە ماپىرنىڭ ھەيكەللىرى مۇناسىپ ئورۇنلارغا قويۇلاتتى. ئېتىكاپخانلاردا ساكيامۇننىڭ نېرۋاناغا يەتكەن ھالىتىدىكى ئۈچ مېتىردىن ئوزۇنراق بولغان ھەيكىلى تىنىچ ياتقان ھالەتتە قاتۇرۇلغان، يەنە ئايرىم تەكچىلەرگە بۇدساتۋالارنىڭ ئىستىقامەتتە ئولتۇرغان ھالەتتىكى ھەيكەللىرى قويۇلاتتى. ھەر قايسى ئۆيلەردىمۇ مۇناسىپ ئورۇنلارغا مىستىن، لايدىن ياسىلىپ ئالتۇن يالتىلىغان بۇت - ھەيكەللەر قويۇلاتتى.

يەنە ھەر خىل مۇئەككەللەر، پالۋانلار، ئالۋاستىلارنىڭ ھەيكەللىرىمۇ (بۇنداق ھەيكەللەر كۆپىنچە كىچىك قورچاق شەكلىدە ياغاچتىن ياكى لايدىن ياسىلاتتى) مۇناسىپ ئورۇنلاردا ساقلىناتتى.

ھەيكەلتىراشلىقتا، بولۇپمۇ ساكيامۇنى، مىڭ بۇددا ھەيكەللىرى، ماپىرى ھەيكىلى (ماپىرى - كەلگۈسى زاماندا دۇنياغا كېلىدىغان بۇددا ئەۋلىياسى)، ھەر خىل تەڭرىلەر ھەيكەللىرىنىڭ چوڭلىرى بىر نەچچە جاك ئېگىزلىكتە، كىچىكلىرى قورچاق شەكلىدە ياسىلاتتى. ھەيكەللەرنىڭ ماڭىلىي كەڭ، قۇلاقلىرى يوغان، بەدەنلىرى بېجىرىم، چىرايلىرىدىن نۇر يېغىپ تۇرغان ھالەتتە ئوبرازلاشتۇرۇلاتتى. بەزى يازما خاتىرىلەرگە ئاساسلانغاندا، قۇجۇدا خانلىق تەرىپىدىن ئايرىم ئورۇنلاردا مەخسۇس ھەيكەل ياساش كارخانىلىرىمۇ قۇرۇلغان.

گەرچە، ھەيكەلتىراشلىق ئۇيغۇر بۇددىستلىرىغا ھىندىستاندىن، قەندىھاردىن ھەم ئىچكىرى ئۆلكىلەردىن كىرىپ ئۆزلەشكەن بولسىمۇ، يەرلىك ئۇستىلارنىڭ چىۋەر قولىدىن يەرلىك پۇراق، مىللىي ھېسسىيات قوشۇلۇش نەتىجىسىدە ئورگىنالىققا ئىگە قىلىنىپ، بىر پۈتۈن ئۇيغۇر بۇددا مەدەنىيىتىنىڭ رەڭدارلىقىغا تۆھپە بولۇپ قوشۇلغانىدى.

4. نەققاشلىق سەنئىتى

ئۇيغۇر خەلقى ھەر قايسى تارىخىي دەۋرلەردە، مەدەنىيەتنىڭ تۈرلۈك ساھەلىرىدە، ئۆز دەۋرىگە خاس پارلاق نەتىجىلەرنى ياراتقاندى. قۇجۇ ئۇيغۇر خانلىقى دەۋرىدە، ئەنئەنىۋى مەدەنىيەت ئامىللىرىنى راۋاجلاندۇرۇش ۋە يېڭىلىق قوبۇل قىلىش ئاساسىدا، نەققاشلىق سەنئىتىمۇ مۇناسىپ ھالدا تەرەققىي قىلغانىدى.

ئۇيغۇر نەققاشلىق سەنئىتى ئۇزاق دەۋرلەردىن بۇيان داۋاملىشىپ كەلگەن بىر خىل بەدىئىي سەنئەت شەكلى، ئۇ، ئۇيغۇر خەلقىنىڭ ناخشا-ئۇسسۇل سەنئىتى، مۇزىكا سەنئىتى قاتارىدا مەدەنىيەت تارىخىمىزدا مۇھىم ئورۇن تۇتقان بولۇپ، قۇجۇ ئۇيغۇر بۇددا مەدەنىيىتىنى بېيىتىپ، رەڭدارلىققا ئىگە قىلغان.

نەققاشلىق سەنئىتى ئىشلەپچىقىرىش قوراللىرى ۋە تاۋار ئىستېمال بۇيۇملىرىنىڭ بېزەك ئېھتىياجى بولۇش زۆرۈرىيىتى بىلەن، ئىستېمال تاۋارلىرىنى ئۆزىگە ئويىپكەت قىلغان ھەم بىر - بىرىنى كۈچلۈك شەرت قىلغان. نەققاشلىق سەنئىتى جەمئىيەت تەرەققىياتىنىڭ تۈرتكىسى، ئىستېمال تاۋار ئېھتىياجىنىڭ ئۆرلەپ بېرىشى، ئىجتىمائىي تاۋار ئىشلەپچىقىرىشنىڭ ئۇلغىيىشى، كىشىلەرنىڭ ماددىي ۋە مەنىۋى تۇرمۇشىنىڭ ئۆسۈشى قاتارلىق ئامىللار تۈپەيلىدىن، ئاددىيلىقتىن مۇرەككەپلىككە، قوپاللىقتىن سېپىللىككە، مەزمۇن جەھەتتىن كەڭرىلىككە ۋە كۆپ خىل مەزمۇنغا قاراپ تەرەققىي قىلغان.

قۇجۇ ئۇيغۇر خانلىقى قۇرۇلغاندىن كېيىن، بۇ خانلىقنىڭ ئىگىلىك ئىشلىرى تېزدىن گۈللىنىشكە باشلىدى. سودا - تاۋار رىقابىتى كۈنسېرى كۈچەيدى. شەھەر - قەلئە، ئوردا - سارايلارنى كېڭەيتىش ياكى يېڭىدىن قۇرۇش، توقۇمىچىلىق ئىشلىرىنىڭ كېڭىيىشى، زىبۇزىننەت، كىيىم - كېچەك، قورال - ياراغ، جابدۇق - سايمانلارنىڭ تاۋار سۈپىتىدە كۆپلەپ سىرتقا يۆتكەپ سېتىلىشى، بۇددا مىڭئۆيلىرىنى بېزەش ئېھتىياجى قاتارلىقلار سەۋەبلىك، ھۈنەر - سەنئەت نەققاشلىقى تېز سۈرئەتتە راۋاجلانغان.

بۇددا مىڭئۆيلىرىنىڭ تاملىرىغا ئىشلەنگەن نەقىش ئۆرنەكلىرىنىڭلا تۈرى 30 خىلدىن ئاشىدۇ③. دېمەك، ئۇيغۇر نەققاشلىق سەنئىتى ئۆزىنىڭ كۆپ خىل شەكىلگە ئىگە ئىكەنلىكى، مول مەزمۇنى، گۈزەل، نەپىسلىكى، ئىجتىمائىي تۇرمۇشتىكى ئىشلىتىلىش دائىرىسىنىڭ كەڭلىكى بىلەن تۇرمۇش ۋە يەرلىك قول سانائىتىنىڭ بارلىق قاتلاملىرىغىچە سىڭىپ كىرگەن.

ئىشۇرغول (قۇمۇل)، ئىدىقۇت (تۇرپان)، كۈسەن (كۇچا)، ئاگىنى (قاراشەھەر)، بېشبالىق (جىمىسار) قاتارلىق جايلاردىن قېزىۋېلىنغان ئارخېئولوگىيىلىك بۇيۇملارغا ئاساسلانغاندا، ئىدىقۇت دەۋرىدە قوللىنىلغان نەققاشلىق سەنئىتىنىڭ تۈرلىرىنى تۆۋەندىكىدەك كۆرسىتىش مۇمكىن:

- 1) بىناكارلىق ھۈنەر - سەنئەت نەقىشلىرى؛
- 2) گىلەمچىلىك ھۈنەر - سەنئەت نەقىشلىرى؛
- 3) يەرلىك باسما بوياقچىلىق ھۈنەر - سەنئەت نەقىشلىرى؛
- 4) دوپپا، تۇماق ھۈنەر - سەنئەت نەقىشلىرى؛
- 5) كىيىم - كېچەك، كەشتىچىلىك ھۈنەر - سەنئەت نەقىشلىرى؛
- 6) كىگىز - پالاس ھۈنەر - سەنئەت نەقىشلىرى؛
- 7) ياغاچ، ئويمىچىلىق ھۈنەر - سەنئەت نەقىشلىرى؛
- 8) زەرگەرلىك، زىبۇزىننەت ھۈنەر - سەنئەت نەقىشلىرى؛
- 9) خۇمدا ئىچىلىق ھۈنەر - سەنئەت نەقىشلىرى؛
- 10) قورال - سايمان ھۈنەر - سەنئەت نەقىشلىرى؛

11) ئېگەر - جابدۇق ھۈنەر - سەنئەت نەقىشلىرى؛

12) كۆن - خۇرۇم ھۈنەر - سەنئەت نەقىشلىرى.

بۇ يەردە ھۈنەر - سەنئەت نەققاشلىقىدىن بىرنەچچە تۈرنىلا كۆرسەتتۇق. قىسقىسى، ئۇيغۇر نەققاشلىق سەنئىتى ئۇزاق دەۋرلەر جەريانىدا شەكىللىنىش، خىللىنىش، تەدرىجىي تاكامۇللىشىش، يېڭىلىنىش، دەۋر تەلپىگە ماس ھالدا ئىستېمالغا ياندىشىش جەريانلىرىنى بېسىپ ئۆتكەن. ئىدىقۇت دەۋرىدە بولسا ئۇيغۇر بۇددىستلىرىنىڭ دىنىي ئېتىقادىنى ئاساس قىلغان ئېستېتىك تەلەپلىرى نەققاشلىق سەنئىتىگە سىڭگەن.

5. مەتبەئەچىلىك

مەتبەئەچىلىك ئۇيغۇر خەلقىنىڭ جۇڭخۇا مەدەنىيەت خەزىنىسىگە قوشقان ئەڭ زور تۆھپىلىرىدىن بىرى. قۇجۇ ئۇيغۇر خانلىقىنىڭ مەركىزىي شەھەرلىرىدىن بىرى بولغان قۇجۇ ئەينى چاغدا مەتبەئەچىلىكنىڭ مەركەزلىرىدىن بىرى ئىدى.

مەلۇمكى، مىلادىيە I ئەسىرنىڭ ئالدى - كەينىدە بۇددا دىنى خوتەن رايونىغا كىرگەن. كېيىنچە بۇ دىن قەشقەر، كۇچا، تۇرپانلارغا تارقالغان ۋە مۇشۇ رايونلار بۇددا دىنىنىڭ مەركىزىي شەھەرلىرىگە ئايلانغان. قۇجۇ ئۇيغۇر خانلىقى قۇرۇلغاندىن كېيىن، بۇددا دىنى تەدرىجىي ھالدا ئۈستۈنلۈكنى ئىگىلەپ، دۆلەت دىنى مەۋقەيىگە كۆتۈرۈلگەندە، ئىدىقۇت شەھىرى بۇددا دىنىنىڭ مۇھىم بىر مەركىزىگە ئايلاندى ۋە ئەتراپ رايونلاردىن بۇ رايونغا كېلىپ دىنىي تەلىم ئالىدىغانلار بارا - بارا كۆپەيدى. بۇددىست ئۇيغۇرلار ئارىسىدا «كىتاب كۆچۈرۈش، تەرجىمە قىلىش ساۋاپلىق ئىش» دەيدىغان دىنىي ئەقىدىنىڭ تۇرتكىسىدە، كىتاب كۆچۈرۈش - تەرجىمە قىلىش پائالىيەتلىرى قۇجۇ بۇددىستلىرى ئارىسىدىكى ئومۇمىي پائالىيەتكە ئايلانغانىدى. لېكىن، قول بىلەن كۆچۈرۈلگەن

كىتابلار ھەر قايسى جايلاردىن كەلگەن بۇددىست تالىپلىرىنىڭ ئېھتىياجىنى قاندۇرالمىدى. مانا مۇشۇنداق ئېھتىياج تۈپەيلى، خەلق ئۆزىنىڭ ئەقىل-پاراسىتىگە تايىنىپ، ياغاچ مەتبەئەنى كەشىپ قىلىپ، بۇددا دىنىنىڭ تېخىمۇ ئومۇملىشىشى ۋە چوڭقۇرلىشىشىنى ئىلگىرى سۈرۈشكە بىر ئۇلۇش كۈچ قوشقاندى.

فۇيۇخۇەن يازغان «تارىخ ئوقۇتۇشى» نىڭ 1 - جىلد 1 - سانغا بېسىلغان «ئەڭ بالدۇرقى بىر پارچە مەتبەئە بۇيۇمى» دېگەن ئەسەردە، قۇجۇ ئۇيغۇر خانلىقىدا رەسمىي مەتبەئە ۋە نەشرىياتچىلىق باشلىنىپ يۈز يىلدىن كېيىن، ئاندىن ئوتتۇرا جۇڭگودا ياغاچقا ھەرپ ئويۇپ بېسىش تېخنىكىسى كەشىپ قىلىنغانلىقى، شۇنىڭدەك سۇڭ سۇلالىسى دەۋرىدە ئۆتكەن بى شېڭ ئىسىملىك بىر كىشىنىڭ مىلادىيە 1041 - 1048 - يىللىرى تىزما خەت (مىخ مەتبەئە) تېخنىكىسىنى كەشىپ قىلغانلىقى تىلغا ئېلىنىدۇ④.

XIX ئەسىرنىڭ ئاخىرلىرى، فرانسىيىلىك ئېكسپېدىتسىيىچى پېللىئوت دۇنخۇاڭدىكى مىڭئۆيىدىن نەچچە يۈز تال قەدىمكى ئۇيغۇر يېزىقىدىكى ياغاچ ھەرپ تېرىۋالغان. 1914 - 1915 - يىللىرى روسىيە ئېكسپېدىتسىيىچىلىرى تۇرپاندىكى مىڭئۆيىدىن يەنە نەچچە مىڭ تال ياغاچ ھەرپ تېرىۋالغان. بۇ ياغاچ ھەرپلەر يەككە ھەرپ بولماستىن بەلكى تاق سۆز قىلىپ ئويۇلغان⑤.

مەتبەئەدە بېسىلغان ئەسەرلەرنىڭ كۆپىنچىسى دىنىي دەستۇرلار - نوم - شاستىرلار ۋە ئۇلارنىڭ تەرجىمە نۇسخىلىرى، ئەدەبىياتقا دائىر ھەر خىل ئەسەرلەر، دىنىي مەزمۇندىكى ئوقۇشلۇقلار، چۆچەكلەر، مەسەللەر قاتارلىق ئەسەرلەر ئىدى، شۇنىڭدەك ئۇيغۇرچە - خەنزۇچە لۇغەتلەرمۇ بار ئىدى. پالنامە كىتابلىرىمۇ ئەنە شۇ مەتبەئەدە بېسىلغان كىتابلاردىن ئىدى. ئىدىقۇت دەۋرىدىكى مەتبەئەچىلىكتە بېسىلغان ئەسەرلەر يالغۇز ئۇيغۇر تىلىدىكى ئەسەرلەرلا بولۇپ قالماي، يەنە، خەنزۇچە، تىبەتچە ۋە باشقا تىل - يېزىقتىكى ئەسەرلەرمۇ بار ئىدى. ئېنىقكى، شۇنچىۋالا كۆپ تىللىق باسما ئىشلىرى بىلەن شۇغۇللىنىش ئۈچۈن غايەت زور بىر كەسپىي قوشۇن بولۇشى لازىم. بۇ غايەت زور كەسپىي قوشۇننىڭ باسما تېخنىكىسىنى

پىششىق ئىگىلىگەن قول ھۈنەرۋەنلەرنىمۇ، ھەر خىل تىل - يېزىقنى پىششىق بىلىدىغان كەسپىي خادىملارنىمۇ ئۆز ئىچىگە ئېلىشى تەبىئىي. يۇقىرىقى پاكىتلاردىن بىز ئىدىقۇت ئۇيغۇرلىرىنىڭ ھاكىمىيەت مەركىزى بولغان تۇرپان ئوبدانلىقى شۇ دەۋردە ئېلىمىز بويىچە مەدەنىيەت سەۋىيىسى خېلىلا يۇقىرى بولغان رايونلارنىڭ بىرى، شۇنداقلا ئاسىيا رايونىغا نىسبەتەنمۇ مۇھىم مەدەنىيەت مەركەزلىرىدىن بىرى بولغان، دېگەن خۇلاسگە كېلىمىز⑧.

دېمەك، مەتبەئەچىلىك ئەھۋالىدىن، قۇجۇ ئۇيغۇر خانلىقى مەدەنىيىتىنىڭ گۈللىنىش دەرىجىسىنى قىياس قىلىش ئانچە تەس ئەمەس.

6. يېزىقچىلىق قوراللىرى

ئۇيغۇرلاردا يېزىق پەيدا بولغاندىن كېيىنلا تىلنى يېزىق بىلەن ئىپادىلەشكە كىرىشكەن ۋە يېزىقچىلىق ئىشلىرىغا كېرەكلىك بولغان ماتېرىياللارنى، مەسىلەن، قەغەز، قەلەم، سىياھ قاتارلىقلارنى ئىختىرا قىلىپ، كۈندىلىك تۇرمۇشىدا كەڭ ئىشلىتىشكە باشلىغان.

قۇجۇ ئۇيغۇر خانلىقى قۇرۇلغاندىن كېيىن، ئىجتىمائىي ئالاقىلەر كۈنسېرى ئېشىپ باردى. كىتاب كۆچۈرۈش، ئۆز ئارا سودا ۋە ئىجارە توختامنامىلىرى پۈتۈش، ئېلىم - پېرىم ئىشلىرىدا ھۆججەتلىشىش (ئوتتۇرىدا تىلخەت پۈتۈش)؛ سالام مەكتۇپلىرى يېزىش، ئەدەبىي ئىجادىيەت بىلەن شۇغۇللىنىش، خەتتاتلىق ئىشلىرى بىلەن شۇغۇللىنىش، ئوقۇتۇش ئىشلىرى، دۆلەت خەت - چەك ئالاقىلىرى قاتارلىق ساھەلەرنىڭ ھەممىسىدە يېزىقچىلىق كەم بولسا بولمايتتى. دېمەك، يېزىقچىلىق قوراللىرى قۇجۇ ئۇيغۇرلىرىنىڭ مەنىۋى ۋە ماددىي تۇرمۇشىدا مۇھىم ئورۇن تۇتاتتى.

«غەربىي يۇرتنىڭ جۇغراپىيىلىك تەزكىرىسى» دېگەن ئەسەرنىڭ 42-تومىدا: «ئۇيغۇرلارنىڭ مەدەنىيىتى ناھايىتى يۇقىرى ئىدى. ئۇلار

بىرلىككە كەلمىگەن چاغلاردىمۇ مەدەنىي بۇيۇم ۋە قەغەزلىرىنى ئىشلەپچىقىرايتتى. ھايۋانلارنىڭ مويلىرىنى ۋە ئادەمنىڭ چېچىنى ماتېرىيال قىلىپ موي قەلەم ياساپ ئىشلىتەتتى. بۇلاردىن باشقا، قومۇش، ياغاچ قەلەملەرنى يېزىش قورالى قىلاتتى. مىسنى ماتېرىيال قىلىپ ياسىغان قۇتۇمغا پاختا ۋە شۇ خىلدىكى يۇمشاق نەرسىلەرنى سېلىپ، ئۈستىگە سىياھ قۇيۇپ، قەلەم چىلاشقا ئىشلىتەتتى. بۇنى «دۇۋەت» دەپ ئاتايتتى. قازاننىڭ كۆپىسىنى ماي بىلەن ئارىلاشتۇرۇپ سىياھ ياسايتتى. ئۈجمە دەرىخىنىڭ پاش نوتىلىرىنى ماتېرىيال قىلىپ قەغەز ياسايتتى. قەغەزنىڭ رەڭگى سۇس يېشىل، يۈزى پارقىراق بولۇپ، خۇددى كىرىس قەغەزىگە ئوخشاپ كېتەتتى» دېگەن بايانلار بېرىلگەن. بۇ بايانلاردىن بىز ئۇيغۇرلارنىڭ خېلى ئۇزاق زامانلار ئىلگىرىلا يېزىق قوراللىرىغا ئىگە بولغانلىقىنى چۈشىنىمىز.

قۇجۇ ئۇيغۇر خانلىقى دەۋرىدە، مەتبەئەچىلىك ئىشلىرىنىڭ تەرەققىي قىلىشى، ئوقۇتۇش ئىشلىرىنىڭ راۋاجلىنىشى ۋە ئىجتىمائىي ئالاقىنىڭ كۈنسېرى قويۇقلىشىشى نەتىجىسىدە، قەغەزگە بولغان ئېھتىياج كۈنسېرى ئاشقاندى. چىۋەر قول ھۈنەرۋەنلەرنىڭ تىرىشچانلىقى ئارقىسىدا، ئەۋزەل شارائىتتىن تولۇق پايدىلىنىپ، قەغەزچىلىك زور دەرىجىدە تەرەققىي قىلىپ، ئەينى دەۋرنىڭ ئېھتىياجى قامدالغان ۋە ئېھتىياجىدىن ئاشقانلىرى ئەتراپ رايونلارغا سېتىلغانىدى.

قۇجۇ ھۈنەرۋەنلىرى قەغەزنى ئۈجمە دەرىخىنىڭ قاسرىقى، يۇمران نوتىلىرى، كېۋەز، كەندىر شاخلىرىنى تىتىپ، قاينىتىپ، بونقا قىلغاندىن كېيىن مەلۇم تېخنىكىلىق ئۇسۇللارنى قوللىنىش ئارقىلىق نېپىز - قېلىنلىقى، چوڭ - كىچىكلىكى ئوخشاش بولمىغان يۇمشاق، چىداملىق قەغەزلىرىنى ياساپ چىققانىدى.

ئەينى زاماندىكى قەغەزلىرىنىڭ سۈپىتى خېلى ياخشى بولۇپ، نېپىز قەغەزلىرىنىڭ ئالدى بېتىگە يېزىلغان خەتلەر كەينى بېتىگە ئۆتمىگەن. قەغەزنىڭ يۈزىگە پار يىلىم ۋە شىلىم سۈرتۈلگەن بولۇپ، قەغەزنىڭ يۈزى سىلىق ھەم يالتىراق، سىياھمۇ تۇم قارا بولۇپ، پارقىراپ تۇرىدۇ.

قەغەزلىرىنىڭ سۈپىتىنىڭ ياخشى بولغانلىقىنى مىڭ يىلدىن كېيىنكى بۈگۈنكى كۈندە قېزىۋېلىنغان ھەر خىل يازما ۋەسىقىلەردىن كۆرۈۋېلىشقا بولىدۇ.

قۇجۇ ئۇيغۇرلىرى ئۈچى مەلۇم كەڭلىككە ئىگە قىرلىق ھەم قىيپاش بولغان، شەكلى ئۆزگەرمەيدىغان قەلەملەرنى يېزىش قورالى قىلغان. بۇلار: قومۇش قەلەم، پەي قەلەم، كەڭ ئۇچلۇق رۇچكا، چوتكا ۋە بورلاردىن ئىبارەت ئىدى.

مەھمۇد قەشقەرى يازغان «تۈركىي تىللار دىۋانى» دىمۇ مۇنداق خاتىرىلەر ئۇچرايدۇ: «ئۈچ. — تاغدا ئۆسىدىغان بىر خىل دەرەخ، تۈركلەر قەلەمنى شۇنىڭدىن ياسايدۇ. ئۇنىڭدىن يەنە پىك، ھاسا قاتارلىق نەرسىلەرمۇ ياسىلىدۇ» («دىۋان» 1- توم، 49- 50- بەتلەرگە قاراڭ).

ئىدىقۇت دەۋرىدە خەتتاتلىقمۇ تەرەققىي قىلغان، خەتتاتلار ئىشلىتىدىغان قەلەملەر كۆپىنچە ئۈجمە نوتىسى، قومۇش، ئىرغاي ياغىچى (ئۈچ)، قارىغاي ياغىچى ۋە غاز پېيى قاتارلىقلاردىن ياسالغان.

يۇقىرىقىلاردىن باشقا، ئەينى زاماندا ئۆتكەن خەتتاتلار كالا خۇرۇمى، ئات ياپىلىسى ۋە ئات قۇيرۇقلىرىدىمۇ قەلەم ياساپ، پەۋقۇلئاددە چوڭ ھۆسنخەتلەرنى يازغانلىقى مەلۇم. كالا خۇرۇمىدا قەلەم ياساشتا كالا خۇرۇمىنىڭ (ئاساسەن كۆن) قەلەم ئۈچى بولىدىغان تەرىپىنى نېپىزلىتىپ، قىيپاش كېسىپ، ئىككى تال ياپىلاق ياغاچنىڭ ئوتتۇرىسىغا قىستۇرۇپ، يىپ بىلەن باغلاپ قەلەم ياسىغان. ئاتنىڭ ياپىلىسى ۋە قۇيرۇقلىرىدا قەلەم ياساشتىمۇ شۇ خىل ئۇسۇلنى قوللانغان. رەسساملار توشقان تۈكى ۋە شۇنىڭغا ئوخشاش يۇمشاق موپلاردىن قەلەم ياساپ ئىشلەتكەن.

قىسقىسى، قۇجۇ ئۇيغۇر خانلىقىدا بۇددا مەدەنىيىتىنىڭ گۈللىنىشىنى يېزىق قوراللىرىسىز تەسەۋۋۇر قىلىش مۇمكىن ئەمەس.

7. توقۇمىچىلىق

قۇجۇ ئۇيغۇر خانلىقى دەۋرى مەدەنىيىتىدە توقۇمىچىلىق ھۈنەر - سەنئىتى مۇھىم سالماقنى ئىگىلىگەن. توقۇمىچىلىق ئاساسەن يىپەك توقۇمىچىلىقى، يۇڭ توقۇمىچىلىقى، پاختا توقۇمىچىلىقى ۋە كەندىر تاللىرى توقۇمىچىلىقىدىن ئىبارەت بولۇپ، ئەينى دەۋردە قۇجۇ ئۇيغۇر خانلىقىغا تەۋە بولغان زېمىنلاردىن كېيىنكى ۋاقىتلاردا قېزىۋېلىنغان ئارخېئولوگىيىلىك قېزىلمىلار بۇنى ئەمەلىي ماتېرىياللار بىلەن تولۇق ئىسپاتلايدۇ.

قۇجۇ ئۇيغۇر خانلىقىغا تەۋە بولغان ئىۋىرغول (قۇمۇل) نىڭ بارىكۆل پايلاقلىرى، بېشبالىق ئوتلاقلىرى، جۇڭغار دالالىرى، ئۈرۈمچى ۋە قاراشەھەر پايلاقلىرىدا كۆپلىگەن چارۋا ماللارنى يېتىشتۈرۈشكە كەڭرى ئىمكانىيەتلەر تېپىلاتتى. چارۋا مەھسۇلاتلىرىدىن يۇڭ، تىۋىت، تېرە - ئۈچەيلەر ئىدىقۇت زېمىنىدىكى ھۈنەر - سەنئەت ئۈستىكارلىرى تەرىپىدىن پىششىقلىنىپ ئىشلىنىپ، گىلەم، پالاس، يۇڭ چەكمەن، كۆن - خۇرۇم قاتارلىق ھەر خىل تۈرمۈش بۇيۇملىرى ھاسىل قىلىناتتى. بۇلاردىن مەلۇم نىسبەتتە يەرلىك ئاھالىلەر تەمىن ئېتىلگەندىن تاشقىرى، كۆپ قىسمى ئوتتۇرا تۈزلەڭلىك رايونلىرىغا، غەربىي ئەللەر ۋە غەربىي جەنۇبىي ئەللەرگە ئاپىرىپ سېتىلىپ، «يىپەك يولى» سودىسى جانلاندۇرۇلاتتى. تارىم ۋادىسىنىڭ شەرقىي ئۈچىدىكى ئىۋىرغول، پىچان، تۇرپان، توقسۇن ۋە جەنۇبتىكى كوزلا، كۇچا رايونلىرى قۇجۇ ئۇيغۇر خانلىقى تېررىتورىيىسىدىكى كېۋەز تېرىلىدىغان ۋە پىلە يېتىشتۈرۈلىدىغان ئۈنۈملۈك تېرىلغۇ زېمىنلىرى ئىدى. پاختا ۋە يىپەكتىن ھەر خىل كىيىم - كېچەكلەر، گۈللۈك رەختلەر، رەڭدار شايى، كىمخاب، دۇردۇن - ئاۋازلار، بۇز - ماتالار توقۇلۇپ، ئۆز ئېھتىياجلىرىنى قامدىغاندىن سىرت،

كۆپ قىسمى باشقا رايونلارغا يۆتكەپ ئېلىپ بېرىلىپ سېتىلاتتى ۋە باشقا ئەللەرنىڭ يەرلىك مەھسۇلاتلىرىغا ئايرىۋاشلىنىتتى.

قۇجۇ ئۇيغۇر خانلىقىنىڭ قىشلىق پايتەختى بولغان ئىدىقۇت (قۇجۇ) شەھىرىگە يېقىن بولغان لۈكچۈن رايونىدا ئەينى دەۋرلەردە كەندىر ناھايىتى كۆپ ئۆستۈرۈلۈپ، كەندىر تاللىرىدىن كۆپلىگەن سېپتا توقۇلمىلار توقۇلۇپ، تۇرمۇشقا ئىشلىتىلگەنىدى. لۈكچۈن رايونى تارىختا كەندىردىن قوش قەۋەت قىلىپ ئېگىزلىگەن كاناپ يېپتىن رەخت توقۇش بىلەن مەشھۇر ئىدى.

قۇجۇدىن قېزىۋېلىنغان قەدىمكى ئۇيغۇر يېزىقىدىكى توختامنامە، ھۆججەتلەردە توقۇلما بۇيۇملار مەھسۇلاتىنىڭ خېلى يۇقىرى ئىكەنلىكى مەلۇم بولىدۇ. بۇ ھۆججەتلەردە: «ئۇيغۇر تەدىملىك بىلەن قارابۇقا ئىككىسى خوتۇن - قىزلارنى سېتىپ، بىر قېتىمىدىلا 150 توپ رەخت پايدا ئالغان؛ قالسىمۇ ئىسىملىك بىر ئادەم بىر چۆرىنى قولدىن قولغا ئۆتكۈزۈپ سېتىپ، بولاتىڭ قولىدىن بىر قېتىمىدىلا 100 توپ رەخت پايدا ئالغان. بىر بابكار قاغانغا تاپشۇرىدىغان باج قاتارلىق قەرزلىرىنى تۆلەش ئۈچۈن بىر ئاي ئىچىدە 10 توپچە رەخت تاپشۇرغان» ⑦ دېيىلگەن.

يېقىنقى 40 - 50 يىلدىن بۇيان، تۇرپان رايونىدا قېزىۋېلىنغان پاختا، يۇڭ، يىپەك، كەندىر توقۇلمىلىرىنىڭ ئومۇمىي سانى مىڭ پارچىدىن ئوشۇق بولۇپ، يىپەك توقۇلمىلارنىڭ تۈرىلا ئون نەچچە خىلغا يېتىدۇ. بۇلارنىڭ ئىچىدە شايى، گۈللۈك دۈردۈن، ئەتلەس، بەقەسەم، كىمخاب، مەشۈت يىپ، گۈللۈك تاۋار، كەشتە قاتارلىقلار بار. تاڭ دەۋرىگە ئائىت، بىر جۈپ يولۋاس سۈرىتى چۈشۈرۈلگەن كىمخاب، ئۈنچىدىن ئەجدىھار سۈرىتى چىقىرىلغان لىباس، تېگى ئاسمان رەڭگى، ئۈستىگە كالۋۇتۇن يېپتىن ئۈزۈم نۇسخىسى كەشتىلەنگەن ئاق گۈللۈك تاۋار بار؛ قۇجۇ ئۇيغۇر خانلىقى دەۋرىگە ئائىت يىپەك توقۇلمىلاردىن ئۈنچىدىن قۇش سۈرەت نۇسخىسى چۈشۈرۈلگەن كىمخاب بار ⑧.

ھازىرقى شىنجاڭ رايونىنىڭ، جۈملىدىن قۇجۇ ئۇيغۇر خانلىقىغا تەۋە رايونلارنىڭ توقۇمىچىلىق ھۈنەر - سەنئىتى خەن سۇلالىسى دەۋرىدىلا خېلى تەرەققىي قىلغان بولۇپ، يۇڭ توقۇمىچىلىقىنىڭ ئۆزىدىلا زور ئىلگىرىلەشلەر بولغان. مەسىلەن، نەپىس گۈللۈك توقۇلغان، توم يېپتا شالاڭ توقۇلغان، ئۆرۈش ۋە ئارقاق ئارقىلىق كەشتە سېلىپ توقۇلغان،

تىۋىت ئارىلاشتۇرۇپ توقۇلغان يۇلك توقۇلمىلار شەرقىي خەن سۇلالىسى دەۋرىدىلا بارلىققا كەلگەن . ئەينى دەۋرلەردىلا بەلگە ئېسىقلىق ۋە يەرگە ياتقۇزۇقلۇق توقۇش دۇكانلىرى ئىشلىتىلگەن ، كېيىنچە ئۆرە دۇكان ئىجاد قىلىنغان .

ھۈنەر - سەنئەت تېمىسىدا يەنە شاراپچىلىق ، تۈگمەنچىلىك ، كۆلچىلىق ، مېتال تاۋلاش ، كۆن - خۇرۇمچىلىق ، رەڭ - بوياقچىلىق ، قورال - پاراخ ھۈنەر - سەنئىتى ، كەشتىچىلىك . . . قاتارلىق ھۈنەر - سەنئەت سەھىپىلىرى بار ئىدى . بۇلارنى كېيىنگە قالدۇردۇق . خۇلاسە شۇكى ، ئىدىئەت دەۋرىدە ئۇيغۇرلارنىڭ تاۋار - سودا ئېڭى ، ھۈنەر - سەنئەت ئېڭى ، رىقابەت ئېڭى ئۆز دەۋرىدە يۈكسەلگەن بولۇپ ، ئۇلارنىڭ ناتۇرال ئىگىلىك ئېڭىنى ئاللىقاچانلا چۆرۈپ تاشلىغانىدى . يۇقىرىقى بايانلار بۇ خۇلاسەنىڭ مىساللىرىدۇر .

ئىزاھلار:

- ① «لېنىن ئىسەرلىرىدىن تاللانمىلار» ، 1954 - يىل ، خەلق نەشرىياتى نەشرى ، خەنزۇچە 2 - توم ، 803 - بەت .
- ②③ شىياڭ دا: «موگاۋ (ئېگىز قۇم) ، يۇلىن غارلىرى توغرىسىدا تەتقىقات» ، «مەدەنىي يادىكارلىقلاردىن پايدىلىنىش ماتېرىيالى» ژۇرنىلى ، خەنزۇچە نەشرى ، 1951 - يىل 5 - سانى .
- ④ «شىنجاڭ سەنئىتى» ژۇرنىلى ، 1988 - يىل 2 - سان . 105 - بەت .
- ⑤ ئابلىز مۇھەممەد سايرامى: «ئۇيغۇرلارنىڭ قەدىمكى مەتبەئە ۋە نەشرىياتچىلىقى توغرىسىدا» - ئۈرۈمچى كەچلىك گېزىتى ، 1987 - يىل 5 - ئاينىڭ 2 - كۈنىدىكى سانى 3 - بەت .
- ⑥ «ئۇيغۇرلارنىڭ قىسقىچە تارىخى» شىنجاڭ خەلق نەشرىياتى ، 1989 - يىل نەشرى ، 152 ، - ، 132 ، - ، 133 - بەتلەر .
- ⑦ لىيۇشىياۋ: «ئۇيغۇر تارىخى» ، 1 - قىسىم 1 - كىتاب ، 250 - بەت ، مىللەتلەر نەشرىياتى ، 1987 - يىل نەشرى .
- ⑧ چېن شىۋىشىن: «شىنجاڭنىڭ يۇلك توقۇمىچىلىقى» ، «شىنجاڭ گېزىتى» نىڭ 1987 - يىل 4 - ئاينىڭ 23 - كۈنىدىكى سانى ، 5 - بەت .

ئاپتونوم خىزمەت ئورنى: شىنجاڭ پىداگوگىكا ئۇنىۋېرسىتېتى
مەسئۇل مۇھەررىر: ھەسەن مابۇت

مۇھەممەد سىياھ قەلەم ۋە ئۇنىڭ سەنئىتى

غازى ئەھمەد

بۇنىڭدىن 15 يىل ئىلگىرى ئىستانبۇل گۈزەل سەنئەت نەشرىياتى 1979- يىلى نەشر قىلغان «ئىسلام مىنىياتيۇرا» رەسىملىرى» توپلىمىدىن «مۇھەممەد سىياھ قەلەم» نامىدا ئېلان قىلىنغان «شامانلار ئۇسۇلى» ۋە «ئولتۇرغان ئالۋاستىلار» ناملىق ئىككى پارچە رەڭلىك رەسىمنى كۆرۈپ قالدىم. رەسىملەرگە قارىغانسېرى قارىغۇم كېلەتتى. رەسىملەردە ئەكس ئەتكەن باشقىچە بىر سېھرىي كۈچ مېنى ئۆزىگە مەھلىيا قىلىپ، خىيالىمنى ھەر تەرەپلەرگە باشلاپ كېتەتتى. چۈنكى، مەن بۇ رەسىملەردىن پۈتۈنلەي ئۆزگىچىلىكى بولغان، يېپيېڭى بىر شەكىل ۋە يېپيېڭى بىر تېمىنى بايقىدىم. مۇھەممەد سىياھ قەلەم ئۆزى زادى كىم؟ بۇ قايىسى دۆلەتنىڭ قايىسى دەۋرىدە ئۆتكەن رەسىمى؟ دېگەن سوئاللارغا بەنت بولدۇم.

1986 - يىلى 9 - ئايدا جۇڭگو رەسساملار ۋەكىللەر ئۆمىكى تەركىبىدە سابىق دېموكراتىك گېرمانىيىگە تەكشۈرۈش ۋە ئالماشتۇرۇش خىزمىتى بىلەن بېرىپ، گېرمانىيە رەسساملار جەمئىيىتىنىڭ رەئىسى، پروفېسسور، دوكتور ۋېلى سېنتى ئەپەندىنىڭ ئىجادىيەت ئىشخانىسىنى زىيارەت قىلغان ۋاقىتىمدا، ئۇنىڭ كىتاب جازىسىغا تىزىلغان نېمىس تىلىدىكى بىر پارچە كىتاب ئىچىدىن سىياھ قەلەمنىڭ يۇقىرىدا تىلغا ئېلىنغان ئىككى پارچە رەسىمنى يەنە ئۇچراتتىم. شۇنىڭ بىلەن رەسسام ۋېلى سېنتىدىن «بۇ رەسىملەرنىڭ ئاپتورى مۇھەممەد سىياھ قەلەمنىڭ قايىسى دۆلەتكە تەۋە كىشى ئىكەنلىكىنى بىلەمسىز؟» دەپ سورىدىم. ئۇ كىشى سوئالىمغا «مۇھەممەد سىياھ قەلەم» دېگەن بۇ ئىسىم رەسسامنىڭ ھەقىقىي ئىسمى بولۇشى ناتايىن، بىرەر سەنئەت ئېقىمىنىڭ نامى بولۇشى

مۇمكىن. مېنىڭچە، بۇ رەسىم سىلەر تەرەپتە ياشىغاندەك قىلىدۇ» دەپ
 مۇجەملەرەك جاۋاب بەردى. ئۇ كىشىنىڭ ئېيتىشىچە، بۇ كىتابتىمۇ
 مۇھەممە سىياھ قەلەمنىڭ ھاياتى توغرىسىدا تەپسىلىي مەلۇمات يوق
 ئىكەن. ئەينى ۋاقىتتا ۋېلى سېتتىنىڭ پىكىرلىرىگە ئانچە ئىشەنگۈم
 كەلمىدى. چۈنكى، رەسىمدە ئىپادىلەنگەن ئادەملەرنىڭ ئوبرازى بىزنىڭ
 ئەجدادلىرىمىزغا زادىلا ئوخشىمايتتى. رەسىمگە سىزلىغىنى قاراتەنلىكلەر
 بولۇپ، ئۇلارنىڭ ئۇستىۋاشلىرى ئافرىقىنىڭ نېگىرلىرىنى ئەسلىتەتتى .
 ئۇنداق بولسا، مەن بۇ رەسىملەرنىڭ نېمىسىگە شۇنچىۋالا قىزىقىپ كەتتىم؟
 مېنى شۇنچىلىك قىزىقتۇرغىنى باشقا نەرسە ئەمەس، رەسىمنىڭ يۇقىرى
 بەدەنئىلىكىگە ۋە ئۆزگىچە ئالاھىدىلىكىگە ئىگە بولغانلىقى ئىدى. سىياھ
 قەلەمنىڭ مەن دەسلەپتىنلا كۆرگەن «شامانلار ئۇسسۇلى» ۋە «ئولتۇرغان
 ئالۋاستىلار» ناملىق رەسىملىرىدىكى، مەيلى ئۇسسۇلغا چۈشكەن كىشىلەر
 بولسۇن، مەيلى ئولتۇرغان ئالۋاستىلار بولسۇن، بۇلارنىڭ ھەرىكەتلىرى
 ئولىمۇ جانلىق ۋە قىزىقارلىق ئىدى. ئۇلارنىڭ مۇبالىغە قىلىنىپ
 سىزلىغان پۇت - قوللىرىدا ۋە بەدەن - مۇسكۇللىرىدا ئاجايىپ بىر
 سېھىرلىك كۈچ - قۇۋۋەت ئەكس ئەتىپ تۇراتتى. ئۇسسۇلچىلارنىڭ
 قوللىرى بىلەن سىقىملاپ تۇتقان ياغلىقلىرىنىڭ ئۇسسۇل ھەرىكىتىگە ماس
 ھالدا بوشلۇقتا لەپىلىدىشى ۋە بۇنىڭ بىلەن ياغلىقتا پەيدا بولغان
 پۈكلەشلەرنى ئىپادىلىگۈچى ئەۋرىشىم سىزىقلار، شۇنىڭدەك ئىككى
 ئالۋاستىنىڭ ئارىلىقىدا بىر- بىرىگە چېتىلغان ئىككى پارچە رەختنىڭ
 ئىككى تەرەپكە لەپىلدەپ ئۇچۇپ تۇرۇشى ۋە بۇنداق جانلىق شەكىلنى
 ھاسىل قىلغۇچى سىزىقلار، نوقۇل شەكىل سىزىقى بولۇپلا قالماستىن،
 يەنە رەختلەردە پەيدا بولغان بەتلەرنىمۇ ئىپادىلەپ، بەلگىلىك قاپارتما ئۈنۈم
 ھاسىل قىلغانىدى.

رەسىمدىكى ئادەملەرنىڭ چىرايى، بەدەن شەكلى، پۇت - قوللىرىنىڭ
 مۇسكۇللىرى، بۇلۇپمۇ پۈتۈن بەدەن ھەرىكىتى شۇنچىلىك جانلىق بىر تەرەپ
 قىلىنغان ئىدىكى، ئۇ جۇڭگوچە رەسىملەردىكى ياكى مىنىياتيورسىدىكى
 سىزىق ۋە تەكشى بەتلەرگىمۇ ئوخشىمايتتى، ياكى غەربنىڭ مايلىق بوياق

رەسىملىرىدىكى يورۇق كۆلەڭگۈلىرىنى سۈرەتلەپ، بۇ ئارقىلىق ئايىمۇلۇق ھېسسىيات پەيدا قىلىشلارغىمۇ ئوخشىمايتتى.

«ئىسلام مىنىياتيۇرا رەسىملىرى» توپلىمىدا ئېلان قىلىنغان سىياھ قەلەم رەسىملىرىگە بېرىلگەن ئىلاۋىدە، بۇ رەسىملەرنىڭ X V - X IV ئەسەرگە مەنسۇپ ئىكەنلىكى ھەمدە رەسىملەرنىڭ ئەسلى ئورنىدىكى ئىستانبۇلدىكى توپقاپ مۇزېيىدا ساقلىنىۋاتقانلىقى ئىزھار قىلىنغان . 1994- يىلى 6- ئايدا ئىستانبۇل شەھىرىدىكى توپقاپ مۇزېيىسى ئېكسكۇرسىيە قىلىنغاندا، بۇ يەردە مۇھەممەد سىياھ قەلەمنىڭ ماڭا تونۇش بولغان ئىككى پارچە رەسىمدىن باشقا، تېخىمۇ قىزىقارلىق بولغان يەنە كۆپلىگەن رەسىملەرنىڭ ئەسلى قول سىزمىلىرىنى كۆرۈشكە مۇيەسسەر بولدۇم. بۇ قېتىم يەنە تۈركىيە مەدەنىيەت مىنىستىرلىكى تەرىپىدىن نەشر قىلىنغان «سەنئەت» ژۇرنىلىنىڭ 1993- يىلى فېۋرال سانىدا مۇھەممەد سىياھ قەلەم ئەسەرلىرى ئېلان قىلىنغان تۈرك تەتقىقاتچىسى تانجۇ سانجار ئوغلىنىڭ «قاراقەلەم» سەرلەۋھىلىك ماقالىسىنى ئوقۇپ چىقتىم. ماقالىدە توپقاپ مۇزېيىدا ساقلىنىۋاتقان مۇھەممەد سىياھ قەلەمگە ئەللىق «بۇ رەسىملەرنى ياۋۇز سۇلتان سېلىم ئىران سەپىرىدىن (1514-يىلى) ئۇرۇش غەنىيەتلىرى قاتارىدا ئىستانبۇلغا ئېلىپ كەلگەن» دەپ يېزىلغان. بۇ مەلۇمات گەرچە ناھايىتى مۇھىم بولسىمۇ، يەنىلا مۇھەممەد سىياھ قەلەمنىڭ زادى كىم ئىكەنلىكىنى، ئۇ ياشىغان جاي ۋە تارىخى دەۋر قاتارلىقلارنى ئېنىق چۈشەندۈرۈپ بېرەلمەيتتى.

گۈزەل سەنئەت كۆرۈش سېزىمى سەنئىتى بولۇپ، ئۇنىڭدا مەلۇم مۇئەييەن شەكىل يارىتىلغان بولىدۇ. رەسسامنىڭ قولى بىلەن يارىتىلغان بۇنداق شەكىل شۇبھىسىز ھالدا مەۋجۇد بولمىشى، يەنى تۇرمۇشنى ئەكس ئەتتۈرىدۇ. «دېمەك، ھەرقانداق بىر رەسسامنىڭ ئىجادىيەتچىسى ئۆزى ياشاۋاتقان دۇنيانى، ئەتراپىدىكى ھاياتلىق پائالىيەتىنى ئەكس ئەتتۈرۈشتىن ئىبارەت بولىدۇ. سىياھ قەلەم ئەسەرلىرىمۇ بۇنىڭدىن مۇستەسنا ئەمەس، ئەلۋەتتە. ھازىرچە تەزكىرىسى تېخى بايقالمىغان ئەھۋال ئاستىدا، ئۇنىڭ

قايسى دۆلەتنىڭ قايسى دەۋرىدىكى رەسسامى ئىكەنلىكىنى پەقەت ئۇ ئۆز قولى بىلەن ياراتقان ئەسەرلەردىن ئىزدەش ئەڭ ئۈنۈملۈك ۋە ئېنىق بىر چارە بولۇپ ھېسابلىنىدۇ. چۈنكى، سىياھ قەلەم ئەسەرلىرى زامانىمىزغا يېتىپ كەلگەنلىكى ئۈچۈنلا «مۇھەممەد سىياھ قەلەم» دېگەن بۇ نام مەۋجۇت بولماقتا.

مۇھەممەد سىياھ قەلەمنىڭ تەۋەلىكىنى ئېنىقلاش مەقسىتىدە، تۆۋەندە ئۇنىڭ ئەسەرلىرى ئۈستىدە توختىلىپ ئۆتىمىز.

سىياھ قەلەم ئەسەرلىرى ئۇسلۇب جەھەتتە كلاسسىك ئەدەبىيات قوليازىلىرىنىڭ ئىچىگە سىزىلغان مىنىياتيۇرا رەسىملىرىدىن ئالاھىدە پەرقلىق بولسىمۇ، ئۇنىڭ پاتلىق قەغەز ئۈستىگە رەڭلىك سىزىلغانلىقى، ھەجىمىنىڭ كىچىك بولۇشى ۋە ئەكس ئەتتۈرۈلگەن مەزمۇن قاتارلىق تەرەپلەردىن قارىغاندا، پەنلا ئىسلام مىنىياتيۇرا كاتېگورىيىسىگە مەنسۇپتۇر.

بىزگە مەلۇم، ئىسلام دىنىنىڭ قائىدىلىرىدە ئادەم رەسىملىرىنى سىزىش مەنىسى قىلىنغان، شۇڭا مۇھەممەد ئەلەيھىسسالام ئۆز ئۈمەتلىرىنى ئادەم رەسىملىرىنى سىزىشقا توغرىسىدا كۆپ قېتىم ئاگاھلاندۇرغان. شۇڭا، ئىسلام دۇنياسىدا (جۈملىدىن شىنجاڭدا) ئىسلام دىنىنىڭ مەسچىت-مەدرىسىلىرى، خانىقا - مەكتەپلىرى، قەسىر - ساراي، ئوردى - ئىمارەتلىرى، مازار - ماشايىق، پەشتاق - مۇنارلىرىغا ئادەم رەسىملىرىنى سىزىش پۈتۈنلەي مەنىسى قىلىنغان، يەنى بۇددىزم دەۋرىدىكى خان ئوردىلىرى، ئىبادەتخانا ۋە بۇتخانىلار، خانىقا، سارايلار ھەمدە ھازىرغا قەدەر ئاپتونوم رايونىمىز تەۋەسىدە «تەبىئىي مۇزىي» بولۇپ ساقلىنىۋاتقان مىڭئۆي تاش كېمىرلىرىنىڭ تام - تورۇسلىرىدا چوڭ - كىچىك بۇتلار، ئېتىكاپتا ئولتۇرغان راھىبلار، بۇددا دىنى پەلسەپىسىنى ۋە رىۋايەتلىرىنى ئەكس ئەتتۈرىدىغان تام رەسىملىرى، شۇنىڭدەك شۇ زاماندىكى كىشىلەرنىڭ ئىشلەپچىقىرىش، تۇرمۇش، ئۆرپ - ئادەتلىرىنى ئەكس ئەتتۈرىدىغان رەسىملەر بىلەن كۆيدۈرۈۋېتىلگەن بولسا، ئىسلام دىنى كىرىپ ئۇزۇن ئۆتمەي بۇنداق رەسىملەرنى سىزىشنىڭ ئورنىنى ھەرخىل

نەقىش بېزەكلەر بىلەن زىننەتلەش، قۇرگان ئايەتلىرى ۋە ھەدىسلەرنى بېزەك شەكلىگە كەلتۈرۈپ يېزىش قاتارلىقلار ئىگىلىدى. مۇشۇ جەرياندا، ئىسلام دىنىنىڭ ئۆزىگە خاس پەلسەپىسى، دىنىي ئەقىدە - رىۋايەتلىرى ئاساسەن ئەدەبىي ئەسەرلەر بىلەن ئوتتۇرىغا چىقىشقا باشلىدى. ئىسلام دىنى مەدەنىيىتى دۇنياغا مەشھۇر بولغان شاھنامە، جەڭنامە، سالىنامە، رىۋايەت، ھېكايەت، قىسسە ۋە مۇھەببەت داستانلىرىغا ئوخشاش يازما ئەدەبىيات ۋە ئېغىز ئەدەبىياتى شەكىللىرى بىلەن مەسىلىسىز راۋاجلاندى.

گۈزەللىكنى سۆيۈش ئىنساننىڭ تەبىئىي خىسلىتى بولغاچقا، ئىنسانلار ھامان ئۆزىنىڭ مۇشۇنداق تەبىئىي بويىچە ئىش كۆرۈپ كەلدى. گەرچە ئىسلام دىنىدا ئادەم رەسىملىرىنى سىزىش، ساز چېلىش، ناخشا ئېيتىش، ئۇسسۇل ئويناش، كۆڭۈل ئېچىش قاتارلىقلارنىڭ ھەممىسى بىدئەت دەپ قارالسىمۇ، مۇسۇلمانلار، جۈملىدىن سەنئەت خۇمار ئۇيغۇر خەلقى سەنئەت بىلەن مەشغۇل بولۇشنى بىر كۈنمۇ توختىتىپ قويمىدى. ئەجدادلىرىمىز، خۇسۇسەن ئالىم - ئەدىبلەرىمىز، رەسسام - خەتتاتلىرىمىز پېرسوناژلىق رەسىملىرىنى سىزىشنى بۇتپەرەسلىك دەپ قارىماي، بەلكى بۇنى مەدەنىيەتنىڭ مۇھىم بىر تۈرى، ئىنسانلار ئېھتىياجلىق بولغان، ھاياتلىقتا كەم بولسا بولمايدىغان روھىي ئوزۇق دەپ قاراپ، دىنىي مۇتەئەسسەپ كۈچلەرنىڭ ھەمدە جەمئىيەتتىكى نادان كىشىلەرنىڭ ھەرخىل توسقۇنلۇق ۋە بۇزغۇنچىلىقلىرىغا باتۇرلۇق بىلەن قارشى تۇرۇپ ۋە ئۇنى يېڭىپ، مىنىياتيۇراسەنئەتنى ئىجاد قىلدى. شۇنىڭ بىلەن، ئىزچىل ھالدا پېرسوناژلىق رەسىملىرىنى سىزىش بىلەن شۇغۇللىنىپ كەلدى ھەمدە بىزگە قىممەتلىك گۈزەل سەنئەت مىراسلىرىنى قالدۇردى. مۇھەممەد سىياھ قەلەم سەنئەتىمۇ مانا شۇ ئەجدادلار بىزگە قالدۇرۇپ كەتكەن مەدەنىي مىراس دۇردانىلىرىدىندۇر.

مۇھەممەد ئەلەيھىسسالام مۇسۇلمانلارنىڭ ئادەم رەسىمىنى سىزىشنى مەنىي قىلىشىدا مەلۇم تارىخىي ئارقا كۆرۈنۈش بار ئىدى. ئىسلام دىنى بارلىققا كېلىش بىلەن تەڭلا ئېتىقاد قىلغۇچىلارنى كۆپەيتىش، ھەتتا بۇ دىننى دۇنيا مەنپەئەتىدە كېڭەيتىش ئۈچۈن، ئىسلام دىنىنى تەشۋىق قىلىش

بىلەن بىللە، غازات بايرىقىنى كۆتۈرۈپ چىقىپ، كىشىلەرنى ئىمان ئېيتىپ مۇسۇلمان بولۇشقا مەجبۇرلاشقا ئوخشاش ئۇسۇلنى قوللاندى. مەككە شەھىرى مۇسۇلمانلار ئىلكىگە ئۆتكەندىن كىيىن، كۆپ ئەسىرلەردىن بېرى ئەرەب قەبىلىلىرىنىڭ زىيارەت مەركىزى بولۇپ كەلگەن كەئبە ئىچىدىكى قەبىلە خۇدالىرىنىڭ بۇتلىرى بىردىنبىلا چېقىپ تاشلىنىپ، بۇ چاي مۇسۇلمانلارنىڭ مۇقەددەس قىبلىگاھى قىلىندى، مەككەدە ياشىغۇچى بۇتپەرەسلەرنىڭ بىر قىسمى ئىسلام دىنىنى ئىختىيارىي قوبۇل قىلغان بولسىمۇ، يەنە بىر قىسىم كىشىلەر پەقەت بېسىم ئاستىدا، كۆرۈنۈشتە ئىسلام دىنىغا ئېتىقاد قىلغاندەك بولۇپ، ئەمەلىيەتتە ئۆزلىرى سىزۋالغان مەبۇتلارغا چوقۇنغانلىقى ئۈچۈن، بۇنداق ھەرىكەتنىڭ ئالدىنى ئېلىش كۆزدە تۇتۇلۇپ، ئادەم رەسىملىرىنى سىزىش مەنىسى قىلىنغان ھەدىس بارلىققا كەلدى. مانا شۇ سەۋەبتىن، بىر قىسىم مۇسۇلمانلار ھازىرمۇ ئادەم رەسىمىنى سىزىشنى گۇناھ دەپ ھېسابلايدۇ، ھەتتا ئۆزلىرى فوتورەسىمگە چۈشۈشىنىمۇ رەت قىلىشىدۇ.

مىنياتىيۇرا ئىراندا ۋە ھىندىستان مۇسۇلمانلىرى ئىچىدە نىسبەتەن بالدۇرراق مەيدانغا كېلىپ، تېز تەرەققىي تاپتى. شۇنىڭ ئۈچۈن كىشىلەر ئارىسىدا «پارس مىنياتىيۇرىسى» دېگەن ئاتالغۇ پەيدا بولدى. بۇ دېگەنلىك، ھەرگىزمۇ ئىراندىن باشقا ئەلدە مىنياتىيۇرا سەنئىتى يوق، دېگەن مەنىنى بىلدۈرمەيدۇ، شۇنىڭدەك سىياھ قەلەم ئەسەرلىرىنىڭ ياۋۇز سۇلتان سېلىم تەرىپىدىن ئىران سەپىرىدە ئۇرۇش غەنىمەتلىرى قاتارىدا ئىسانبۇلغا ئېلىپ كېلىنگەنلىكىگە قاراپلا، بۇ رەسىملەرنىڭ ئاپتورىنىمۇ ئىرانلىق، رەسىمدە ئەكس ئەتتۈرۈلگەن تۇرمۇشمۇ ئىران تۇرمۇشى دەپ قارىغىلى بولمايدۇ. بۇ ھەقتە تانجۇ سانجىر ئوغلى «قاراقەلەم» سەرلەۋھىلىك ماقالىسىدە: «1931- يىلى لوندوندا ئىراننىڭ گۈزەل سەنئەت كۆرگەزمىسى ئېچىلغاندا، كۆرگەزمىگە قويۇلغان رەسىملەر ئىچىدە سىياھ قەلەمنى دوراپ سىزىلغان لايىھە ۋە سىزىملارنىڭ بارلىقى، مەزكۇر رەسىملەرنىڭ سىياھ قەلەم تەرىپىدىن سىزىلمىغا ئىلتى، پەقەت ئۇنىڭغا تەقلىد قىلىنغانلىقى تەتقىقاتچىلار تەرىپىدىن بايقالغان ئىدى» دەپ يازغان، شۇنىڭدەك سىياھ

قەلەم ئەسەرلىرىنىڭ ئىران مىنىياتيۇرا رەسىملىرىگە ھەرگىز ئوخشىمايدىغانلىقى ئىزھار قىلىنغان. سىياھ قەلەم رەسىملىرىنى ئىران مىنىياتيۇرىسىغا سېلىشتۇرىدىغان بولساق، ناھايىتى چوڭ پەرق بارلىقىنى كۆرىمىز. پارس مىنىياتيۇرىسىدا پون (ئارقا كۆرۈنۈش) ئاق قالدۇرۇلمايدۇ، بەلكى مۇناسىپ تاغ - دەريالار، دەل - دەرەخ، گۈل - گىياھلار، ئۆي - ئىمارەت، ھويلا - ئاراملار قوشۇپ سىزىلىدۇ. سىياھ قەلەم ئەسەرلىرىدە بولسا پون بوش قالدۇرۇلغان بولۇپ، ئۇ باي ناھىيىسىدىكى قىزىل، كۇچا ناھىيىسىدىكى قۇمتۇر ۋە دۇنخۇاڭ... قاتارلىق جايلاردىكى مىڭئۆي ئۆڭكۈرلىرىدىكى تام رەسىملىرىگە ئوخشاش بىر تەرەپ قىلىنغان. پارس مىنىياتيۇرىسىدا ئاتنىڭ سىزىلىشى بىر خىل قىلىپلاشقان ئۇسلۇبتا، بېشى كىچىك، پۇت ۋە بويۇنلىرى ئىنچىكە ھەم ئۇزۇن، بەدىنى تايغانسىمان، ئۆزى ناھايىتى تېتىك ھالەتتە ئىپادىلىنىدۇ. سىياھ قەلەم رەسىملىرىدىكى ئات پۈتۈنلەي بۇنىڭغا ئوخشىمايدۇ. «يولۇچىلار قونالغۇسى» دېگەن رەسىمگە سىزىلغان ئىككى ئاتنىڭ باش، پۇت، ساغرىسى، بەدەن - مۇسكۇللىرى، ھەتتا تۇپاقلىرى بەدىئىي مۇبالىغە قىلىنىپ، توم ۋە كۈچلۈك سىزىلغان. رەسىم كىشىلەر ئاسانلىقچە دىققەت قىلمايدىغان نۇقتىدىن ئۇرۇپ، ئاتلارنىڭ بىرىنى ئۇدۇلدىن، يەنە بىرىنى بولسا ئارقا تەرىپىدىن سىزغان. پارس مىنىياتيۇرىسىدا، ئومۇمەن، مەيلى ئادەملەر ۋە ھايۋانلار بولسۇن پاكى مەنزىرە، ئۆي - ئىمارەتلەر بولسۇن، رېئالىستىك ئۇسۇلدا بىر قەدەر تەبىئىي ئىپادە قىلىنغان بولسا، سىياھ قەلەم سەنئىتىدە غايىۋىلاشتۇرۇلغان ھەمدە بەدىئىي مۇبالىغە ئۇسۇلى قوللىنىلغان.

تانبۇ سانجىر ئوغلىنىڭ «قارا قەلەم» سەرلەۋھىلىك ماقالىسىدە يەنە: «سىياھ قەلەم ئەسەرلىرى جۇڭگو ئۇسلۇبىنىڭ تەسىرىگە ئۇچرىغان» دەپ قەيت قىلىندى. سىياھ قەلەم رەسىملىرىدە قوللىنىلغان سىزىقلار ئويىپكىتنىڭ شەكلىنى كۆرسىتىدىغان تەبىئىي ۋە ئۇزۇك سىزىقلار بولماستىن، بەلكى مەقسەتلىك ھالدا بىر - بىرى بىلەن چېتىلىدىغان، بېزەكلەشتۈرۈلگەن بەدىئىي سىزىقلاردىن ئىبارەت. كىيىم - كېچەكلەرنى

ئىپادىلەش، بوشلۇقتا لەپىلىدەپ تۇرغان رەختلەردە ھاسىل بولغان پۈكلىنىش ۋە قاتلاقلارنى بىر تەرەپ قىلىش پۈتۈنلەي دېگۈدەك جۇڭگوچە رەسىملەرگە ئوخشايدۇ. بۇ نۇقتىدىن قارىغاندا، مۇھەممەد سىياھ قەلەم ياشىغان ماكاننىڭ، شۈبھىسىزكى، ئوتتۇرا تۈزلەڭلىك بىلەن يېقىن قوشنا ئىكەنلىكى ھەمدە ئوتتۇرا تۈزلەڭلىك بىلەن قويۇق بېرىش - كېلىش، مەدەنىيەت ئالماشتۇرۇشلاردا بولغانلىقىنى جەزم قىلالايمىز.

سىياھ قەلەمنىڭ ئەسەرلىرىدە دىنىي ئېتىقادى، ئىرقى ۋە مەدەنىيەت، ئۆرپ - ئادىتى تەرەپلىرىدىن بىر - بىرىگە زادى ئوخشىمايدىغان ھەرخىل ئادەملەرنىڭ ئوبرازى سىزىلغان بولۇپ، بۇ كىشىنى تېخىمۇ چوڭقۇر ئويغا سالىدۇ. تانجۇ سانجىر ئوغلى ماقالىسىدە: « XX ئەسىرگە كەلگەندە، سىياھ قەلەم سەنئىتى دۇنيادىكى سەنئەت تارىخچىلىرىنىڭ كۈچلۈك ھەۋىسىنى قوزغىدى»، «سەنئەت تارىخىنى تەتقىق قىلغۇچى ئېتنىك ھاۋزۇن سىياھ قەلەم سەنئىتىنىڭ ئانا ۋەتىنىنى تۈركىستان ئەۋەسىدىن ئىزدەش لازىملىقى توغرىسىدىكى پاكىتلارنى ئوتتۇرىغا قويدى» دەپ يازغان. بۇ يەردە تىلغا ئېلىنغان «تۈركىستان» قاراخانىيلار سۇلالىسىگە قارايدىغان، شىنجاڭنى ئۆز ئىچىگە ئالغان ئوتتۇرا ئاسىيانى كۆرسىتەتتى. سانجىر ماقالىسىدە يەنە: «تۈركىستان خىلمۇ خىل مەدەنىيەتلەرنىڭ مۇجەسسەملەشكەن يېرىدۇر. بۇ يەردە مۇسۇلمانلاردىن باشقا، يەنە براھمانلار، بۇددىستلار، شامانىستلار، خرىستىئانلار ئوخشاش بولمىغان مەدەنىيەت ۋە ئوخشاش بولمىغان دىنلارنىڭ تەسىرىدە بىللە ياشايتتى» دەپ يازىدۇ.

سىياھ قەلەم ئەسەرلىرىدە ھەقىقەتەن بىر - بىرىگە زادىلا ئوخشىمايدىغان خىلمۇ خىل كىشىلەرنى كۆرگىلى بولىدۇ. مەسىلەن، سىياھ قەلەمنىڭ «چوڭلارغا ھۆرمەت قىلىش» ناملىق رەسىمىگە ئۈچ پېرسوناژ سىزىلغان. رەسىمدە ئىككى قولى بىلەن بىر تىزنى قۇچاقلاپ سىنپايە قىياپەتتە ئولتۇرغان قەبىلە باشلىقى ۋە ئۇنىڭ ئارقىسىدا ھۆرمەت بىلدۈرۈپ تۇرغان بىر ئادەم بىرگەۋدە قىلىپ سىزىلغان. بۇلار كەڭ-كۈشادە تون، ئۆتۈك، قاراخانىيلار سۇلالىسى تەۋەسىدە تارقالغان بىر خىل كۇلا كىيگەن، قەبىلە باشلىقى بولسا كۇلا ئۈستىگە سەللە ئورىغان،

بۇلارنىڭ ئالدىدا ساقال - بۇرۇتى يوق بىر ياش بىر تىزى بىلەن يۈكۈنۈپ، ئالدىغا سەل - پەل ئېگىشكەن قىياپەتتە قولىدىكى گۈل ئۆستۈرۈلگەن قاچىنى قەبىلە باشلىقىغا سۈنۈپ، «كەمىنلىرى ھەر قاچان خىزمەتلىرىگە تەييار» دەۋاتقاندەك كۆرۈنىدۇ. بۇ رەسىمدە سىزىلغان ئادەملەرنىڭ رەڭگىرى، ساقال - بۇرۇتلىرى ۋە ئۇلارنىڭ ھەرىكىتىدە ئىپادىلەنگەن خۇلق-مىجەزلىرى كىشىگە ئىختىيارسىز ئوتتۇرا ئەسىردىكى ئۇيغۇرلارنى ئەسلىتىدۇ.

سىياھ قەلەمنىڭ «شىر بىلەن ئېلىشىش» ناملىق ئەسىرىدە سىزىلغان ئادەملەرنىڭ ئالدىدىكى ھاسا تۇتقان ئايالدىن باشقىلىرى سەر پۇش تۇماق كىيگەن (بۇنداق تۇماقنى ھازىرمۇ ئۇيغۇرلارنىڭ بېشىدا ئۇچرىتىمىز، ئاخۇنلار سەر پۇش تۇمىقىنىڭ ئۈستىگە سەللە ئوراپدۇ). بۇلارنىڭ ئىچىدە بىرى پوتا باغلاپ، ياغلىقىنى سىقىملاپ ئۈسۈلغا چۈشكەن؛ يېشى چوڭراق يەنە بىرى ئۈسۈزلۈك قۇيۇلغان مېتال پىيالىنى تۇتۇپ قولىنى سوزۇپ، شىر مىنگەن يىگىتكە تەڭلىمەكتە؛ يەنە بىر كىشى بولسا ئىككى قولى بىلەن تىزىنى تۇتۇپ ئولتۇرۇپ تازا ھوزۇرلىنىپ ئويۇن كۆرمەكتە. بۇ ئۈچ كىشى ئوخشاشلا ئۇيغۇرلارنىڭكىگە ئوخشاش تون كىيگەن. رەسىمنىڭ سول تەرىپىدە كەمچەت تۇماق كىيگەن، يالاڭ ئاياغ بىر يىگىت، ئەركەك شىرنىڭ بوينىغا مىنىپ، ئىككى قولى بىلەن بېلىنى تۇتۇپ قاقاقلاپ كۈلمەكتە. بۇ رەسىمدىكى ئادەملەرمۇ پۈتۈنلەي ئۇيغۇرلارغا ئوخشايدۇ.

سىياھ قەلەم ئەسىرلىرىدە ئادەملەرنىڭ كۆپىنچىسى يالاڭ ئاياغ سىزىلغان. بۇمۇ تاسادىپىي ئەھۋال بولماستىن، شۇ رايوننىڭ يەرشارىتى، ھاۋا كىلىماتى، كىشىلەرنىڭ ئۆرمۈش ئادەتلىرى بىلەن مۇناسىۋەتلىكتۇر. ئۇيغۇر خەلقى، بولۇپمۇ جەنۇبىي شىنجاڭدا ياشايدىغان ئۇيغۇر دېھقانلىرى ياز كۈنلىرى يالاڭ ئاياغ يۈرۈشكە ئادەتلەنگەن. بۇزىمىن كۆپىنچە قۇم ۋە سېغىز تۇپراق بولغانلىقى ئۈچۈن، ئادەملەر ياز كۈنلىرى يالاڭ ئاياغ يۈرۈشنى ناھايىتى راھەت ھېس قىلىشىدۇ، شۇنىڭدەك ياز كۈنلىرى يالاڭ ئاياغ يۈرۈش ئىنسان سالامەتلىكى ئۈچۈن پايدىلىق، دەپ قارايدۇ.

سىياھ قەلەمنىڭ «مۇزىكانتلار» دېگەن رەسىمىدە ، قاراتەنلىك بىر ئادەم تۆت تارىلىق راۋابنى چېلىپ ناخشا ئېيتماقتا، خۇددى ياپونىيىلىك راھىبلارغا ئوخشاپ كېتىدىغان بىر كىشى چېلىنىۋاتقان مۇزىكىنىڭ رېتىمىغا كەلتۈرۈپ چاۋاك چېلىپ، ناخشىغا جۈر بولماقتا. «مۇنازىرە ئۈستىدىكى مۇناخلار» دېگەن رەسىمدە ، مۇنازىرە قىلىۋاتقان ئىككى نەپەر ئاق تەنلىك مۇناخ سىزىلغان. ئۇلارنىڭ ئولتۇرۇشاڭغۇ كۆزلىرى، قاڭشارلىق بۇرنى ۋە بۇدۇر چاچلىرىدىن قارىغاندا، خرىستىئان مۇناخلىرىغا ئوخشايدۇ. بۇنىڭدىن باشقا، «مۇنازىرىلىشىۋاتقانلار» دېگەن رەسىمدە كۆرسىتىلگەن ئىككى ئوبراز بىر- بىرىدىن تېخىمۇ روشەن ئايرىلغان. بۇلارنىڭ بىرى ئاق تەنلىك بولۇپ، چاچلىرى قىزغۇچ، كۆزلىرى كۆكۈش، ئۇ سول قولىدا ھاسا تۇتۇپ، ئوڭ قولى بىلەن ئىشارەت قىلىپ، جىددىي قىياپەتتە سۆزلىمەكتە؛ يەنە بىرى نېگىر بولۇپ، بىر قولىدا ھاسا تۇتقان قىياپىتىدىن قارشى تەرەپتىكى ئادەمنى مەنسىتمىگەندەك، زادىلا قايىل بولمىغاندەك كۆرۈنىدۇ. بۇلارنىڭ ھەر ئىككىسىنىڭ بىلەكلىرىگە ئالتۇن بىلەيزۈك، بويىغا ئالتۇن زۇننار، پۇتىنىڭ ئوشۇق قىسمىغا ئالتۇن ھالقا ياكى قوڭغۇراق تاقالغان. ھەر ئىككىسى ئوخشاشلا كۆك رەڭلىك ئۇزۇن شارپىنى بويىنىدىن ئارتىلدۇرۇپ بىلىكىگە يۆگەپ، تۆۋەنگە ساڭگىلاتقان. ئاق تەنلىك كىشى بەلنىڭ تۆۋىنىگە قارا رەخت، قارا تەنلىك كىشى بولسا قىزىل رەخت ئورنىۋالغان. بەدەننىڭ باشقا جايلىرى پۈتۈنلەي يالىڭاچ سىزىلغان.

سىياھ قەلەم رەسىملىرىدىكى ئادەملەرنىڭ خىلمۇ خىل بولۇشى، تانجۇ سانجىر ئوغلى ئېيتقاندا، بۇ زېمىندا ئەينى ۋاقىتلاردا ئىرقى، مىللىتى، دىنىي ئېتىقادى ۋە مەدەنىيىتى بىر- بىرىگە ئوخشىمايدىغان كىشىلەر بىللە ياشىغان. جۇڭگودا غەربىي يۇرت دەپ ئاتالغان بۇ زېمىندا ياشىغان خەلق كۆپ ئەسىرلەردىن بېرى ئوتتۇرا تۈزلەڭلىك مەدەنىيىتى، يۇنان - رىم مەدەنىيىتى، ھىندى مەدەنىيىتى ۋە ئەرەب - پارىس مەدەنىيىتىدىن ئىبارەت تۆت چوڭ مەدەنىيەت ئۆز ئارا گىرەلەشكەن. يىپەك يولى مەدەنىيەت قۇرۇلمىسىنى بەرپا قىلدى، يەنى تارىختا دۇنياغا مەشھۇر بولغان

يېپەك يولى مانا شۇ غەربىي يۇرتتىن ئۆتۈپ، بۇ يەردىكى ئاھالىلەرنىڭ تەركىبى ۋە مەدەنىيىتىگە كۈچلۈك تەسىر كۆرسەتكەنلىكىنى نەزەرگە ئالغىنىمىزدا، سىياھ قەلەم رەسىملىرىدە كۆرۈلگەن ھەر خىل ئوبراز ۋە ھادىسىلەرنى بىر خىل مۇقەررەلىك دەپ چۈشىنىمىز.

سىياھ قەلەم ئەسەرلىرىدە كۆچمەن قەبىلىلەرنىڭ ھاياتى ئەكس ئەتتۈرۈلگەن، بولۇپمۇ ئۇنىڭ «يولۇچىلار قونالغۇسى» دېگەن رەسىمنىڭ تۇرمۇش پۇرقى ناھايىتى كۈچلۈك. رەسىمنىڭ ئوڭ تەرەپ ئۈستۈنكى قىسمىدا ئىككى ئادەم زوڭ ئولتۇرۇپ، بىر تەرەپتىن كىر يۈيۈپ، بىر تەرەپتىن مۇڭدېشىۋاتىدۇ. ئۇلارنىڭ بىرى تەشتەككە ئىككى قولىنى سېلىپ، كىرىنى ئۇۋۇلاۋاتىدۇ. يەنە بىرى بولسا چايچاپ ئالغان كىرىنى ئىككى قولى بىلەن تولغاپ سىقىۋاتىدۇ. ئالدىدا تولغاپ سىقىپ يۆگەپ قويۇلغان، يېپىلىش ئالدىدا تۇرغان كىرلەر كۆرسىتىلگەن. ئۇيغۇرلار مۇشۇ خىلدىكى كىر يۈيۈش ئۇسۇلىنى ھازىرغىچە قوللىنىپ كەلمەكتە. رەسىمنىڭ ئوتتۇرا ئۈستۈنكى قىسمىدا ئۈچ پۇتلۇق تۆمۈر ئۈستىگە يوغان مىس قازان ئېسىلغان، قازاننىڭ ئاستىدا ئوت كويىمەكتە. بىر ئادەم يەردە تىزلىنىپ، ئالدىغا ئېڭىشىپ ئولتۇرۇپ ئوت قالماقتا. قازاننىڭ ئىچىدە يوغان كاۋا بار. دالدا ئوچاق بولمىغان ئەھۋالدا، ئۈچ پۇتلۇق تۆمۈر چارچاپ قويۇپ، ئاستىدىن ئوت قالاڭ كۆچمەن خەلقلەر ئۈچۈن ھازىرمۇ ئورتاق بولغان ئادەتتۇر. رەسىمنىڭ ئۈستۈنكى سول تەرەپىدە ئۈچ پۇتلۇق چارچاپنىڭ ئۈستىگە ساداق ئىچىگە سېلىنغان ئوق بىلەن ياي ۋە ئىككى دانە ئىچىملىك قاچىسى (سۇدان) ئېسىلغان. بۇ يەردە كۆرسىتىلگەن ئوقيا بىلەن نەقىشلەنگەن مىس سۇدان بىزگە ناھايىتى تونۇشلۇق بولغان قوراللار بولۇپ، ئۇنى ئاتا-بوۋىلىرىمىز يېقىنقى ئەسىرلەرگىچە ئىشلىتىپ كەلگەنىدى. رەسىمنىڭ ئوڭ ئاستى تەرەپىدە ئوتلاۋاتقان ئىككى ئات بولۇپ، بىرىنىڭ ئېگىز - جابدۇقى ئېلىۋېتىلگەن، يەنە بىرىنىڭ ئېلىنىمىغان. رەسىمنىڭ ئاستى ئوتتۇرا قىسمىدا بىر - بىرىنى چىشلەپ، تەركىلىشىپ ئويىناۋاتقان ئىككى تايغان ئىت سىزىلغان. كۆچمەن قەبىلىلەرنىڭ ئىت باقىدىغانلىقى، ئۇلار سەپەرگە چىققاندا ئىتلىرى

ئەگىشىپ بارىدىغانلىقى تۇرمۇش چىنلىقىغا ناھايىتى ئۇيغۇن كېلىدۇ. تۆۋەندە سول تەرەپتە ئېگىز - جابدۇقنىڭ يېنىدا ئولتۇرغان، كۇلا كىيگەن، قېلىن ۋە سۈپەتلىك رەختتىن تىكىلگەن بىر قەدەر مودا كىيىم كىيگەن ئوتتۇرا ياشلىق بىر كىشى بىچارە قىياپەتتە دوغدىيىپ زوڭ ئولتۇرغان يېرىم يالڭىچ بىر كىشى بىلەن مۇڭداشماقتا.

سىياھ قەلەمنىڭ سەنتىنى كۆرگىنىمىزدە، بۇ رەسسامنىڭ كۆرگەن - بىلگەنلىرى ناھايىتى كۆپ، تۇرمۇش بىلىمى كەڭ ھەم تىرەن، تەپەككۇرغا ناھايىتى باي، كەسپىي ماھارىتىمۇ ئىنتايىن ئۈستۈن ئىكەنلىكىنى ھېس قىلىمىز. ئەپسۇسكى، بىز سىياھ قەلەم ئەسەرلىرىدە ئىپادىلەنگەن رەسىملەرنىڭ ئەسلىدىكى ھېكايە ۋە رىۋايەتلىرى بىلەن تونۇشالمايدۇق، شۇنداقتىمۇ رەسىملىرىدە چوڭقۇر مەزمۇن بارلىقى بىلىنىپ تۇرىدۇ. ئاپتور ئەسەرلىرىدە ھەر ساھە، ھەر تەبىئىدىكى ئادەملەرنى تەسۋىرلەپلا قالماي، يەنە خەلق چۆچەكلىرى ۋە رىۋايەتلىرىدە تەسۋىرلىنىدىغان جىن - ئالۋاستىلارنى، دىۋە - شاپاتۇنلارنى سىزىپ، ئۆزىنىڭ ئەسەرلىرىدە تېخىمۇ جانلىق ۋە قىزىقارلىق كۆرۈنۈشلەرنى نامايان قىلغان. سىياھ قەلەم سەنتىدە يارىتىلغان جىن - ئالۋاستىلارنىڭ ئوبرازى ئاجايىپ - غارايىپ بولۇپ، كىشىنى ھەيران قالدۇرىدۇ. ئاپتور گەرچە جىن - شەيتان، دىۋە - ئالۋاستىلارنى ئۆز كۆزى بىلەن كۆرمىگەن بولسىمۇ، شۇنىڭدەك جىن - ئالۋاستىلار مەلۇم ئىرق ياكى مىللەتكە مەنسۇپ كونكرېت شەكىل ۋە ئوبرازغا ئىگە بولمىغان بولسىمۇ، ئۇ ئاتا - بوۋىلىرىمىزنىڭ جىن - ئالۋاستىلار توغرىسىدىكى تەسەۋۋۇرلىرىنى ئېسىدە تۇتۇپ، ئۆزىنىڭ ناھايىتى يۇقىرى دەرىجىدىكى تەسەۋۋۇرىنى ئىشقا سېلىپ، مۇشۇ خىلدىكى ئاجايىپ - غارايىپ مەخلۇقلارنىڭ ئوبرازىنى يارىتىپ چىققان. سىياھ قەلەم ئەسەرلىرىدە يارىتىلغان جىن - ئالۋاستىلارنىڭ ئوبرازى مومىلىرىمىزدىن ئاڭلىغان يەتتە باشلىق يالماۋۇز، كۇيىقاپتىن كەلگەن دىۋە... دېگەنلەرگە ئوخشايدۇ، شۇنىڭدەك جۇڭگودا ئىشلەنگەن «غەربكە ساياھەت» فىلىمىدىكى تاڭ سىڭ بۇددا نوملىرىنى ئېلىش ئۈچۈن يولغا چىقىپ، غەربىي يۇرتتىن ئۆتكەندە يولۇققان

ئالۋاستىلارنىڭ ئوبرازىغا بەكمۇ ئوخشايدۇ.

ھازىرغا قەدەر بىزگە مەلۇم بولغان سىياھ قەلەم ئەسەرلىرىنىڭ ئىچىدە، كىچىكرەك بولغانلىرى پۈتۈن ھالەتتە ساقلانغان بولسىمۇ، يەنە بىر قىسمى ئەسلىدىكى بىر پۈتۈن ھالەتتە ئەمەس، يەنى رەسىملەرنى چاپلاپ ئالبوم ياساش ئۈچۈن بەزى رەسىملەرنىڭ ئەتراپىدىن مەلۇم قىسمى كېسىپ تاشلانغان، شۇنىڭدەك رەسىملەرنىڭ تېمىلىرىمۇ ئاپتور تەرىپىدىن قويۇلمىغان، بەلكى ئالبوم ياساش جەريانىدا، رەسىمنىڭ مەزمۇنىغا قاراپ، باشقىلار تەرىپىدىن قويۇلغان بولۇشى مۇمكىن.

مۇھەممەد سىياھ قەلەم سەنئىتى ھەققىدىكى تەتقىقاتلاردا «مۇھەممەد سىياھ قەلەم» دېگەن ئاتالغۇ ئاپتورنىڭ ئۆز ئىسمى بولۇشى ناتايىن، دېگەن پەرەزلەرمۇ بار. مېنىڭچە، بۇنداق پەرەزدە بەلگىلىك ئاساس بار. «مۇھەممەد سىياھ قەلەم» دېگەن ئاتالغۇ «ئولتۇرغان ئالۋاستىلار» قاتارلىق بىرقانچە پارچە رەسىملەرنىڭ ئۈستىگە يېزىلغان خەتلەرگە ئاساسەن ئولتۇرغان چىققان. مەسىلەن، «ئولتۇرغان ئالۋاستىلار»، «قۇربان سەھنىسى» دېگەن رەسىملەرنىڭ ئۈستىگە «كار مۇھەممەد سىياھ قەلەم» دەپ يېزىلغان بولۇپ، بۇ «ئىشلىگۈچى مۇھەممەد قارا قەلەم» دېگەن مەنىنى بىلدۈرىدۇ. «كۆڭۈل ئېچىۋاتقان شاپاتۇنلار»، «شاپاتۇنلارنىڭ ئۇسسۇلى» دېگەن رەسىملەرنىڭ ئۈستىگە «كار ئۇستاز مۇھەممەد سىياھ قەلەم» دەپ يېزىلغان. بۇ «ئىشلىگۈچى ئۇستاز مۇھەممەد قارا قەلەم» دېگەن مەنىنى بىلدۈرىدۇ. شۇنى ناھايىتى ئېنىق كۆرۈۋېلىشقا بولىدۇكى، رەسىم ئۈستىدىكى بۇ خەتلەرنى رەسىم ئۆزى يازمىغان، بەلكى بۇ خەتلەر كېيىنكى ۋاقىتلاردا باشقا كىشىلەر تەرىپىدىن بۇ رەسىملەر ئۈستىگە يېزىپ قويۇلغان. ئەگەر ئاپتور ئەسەرنى پۈتتۈرۈپ بولغاندىن كېيىن ئۆزى يازغان بولسا، ئۇ چاغدا ئۆزىنىڭ نامىنى ياكى ئىمزاسىنى رەسىمنىڭ كۆمپارتىسىيىسىگە تەسىر يەتكۈزمەيدىغان، مۇۋاپىق يېرىگە يازغان بولاتتى. ھەرگىزمۇ بىزنىڭ كۆرۈۋاتقىنىمىزدەك، رەسىمنىڭ ئۈدۈل كەلگەن يېرىگە، يەنى رەسىمنىڭ يۇقىرى - تۆۋەن، ئوڭ - تەتۈرىنىمۇ پەرق قىلماي يازمىغان بولاتتى. مەسىلەن، «كۆڭۈل ئېچىۋاتقان شاپاتۇنلار» دېگەن رەسىمگە يېزىلغان خەت بۇرەسىمنىڭ بېشىنى تۆۋەن، پۈتىنى يۇقىرى قىلىپ قويغان. «قۇربان سەھنىسى» بىلەن «شاپاتۇنلار ئۇسسۇلى» دېگەن رەسىملەرگە يېزىلغان ئىسىم ناھايىتى بېپەرۋالىق بىلەن رەسىمنىڭ خالىغان يېرىگە يېزىپ قويۇلغان. ئەگەر رەسىمگە ئاپتور ئۆزى ئىمزا

قويغان بولسا، ئۆزىنى ئۆزى «ئۇستاز» دەپ ئاتىمىغان بولاتتى. بۇنىڭدىن باشقا، رەسىم ئۈستىگە يېزىلغان بۇ خەتلەر رەسىم سىزىلىپ خېلى زامانلار ئۆتكەندىن كېيىن ئاندىن يېزىلغانلىقى بىلىنىپ تۇرىدۇ. رەسىمنىڭ رەڭلىرى خېلىلا ئۆڭگەن بولۇپ، ئۇنىڭ ئۈستىگە يېزىلغان خەتلەرنىڭ سىياھى رەسىم ئۈستىدە ئالاھىدە گەۋدىلىنىپ باشقىچە چىنىپلا تۇرىدۇ. مېنىياتۇرا رەسىملىرىنىڭ ئاپتورلىرى كۆپ ھاللاردا ئەسەرلىرىگە ئىمزا قويمايتتى. بۇنىڭدا تۆۋەندىكى سەۋەبلەر بار ئىدى: بىرىنچىدىن، مېنىياتۇرا كلاسسىكلارنىڭ مەشھۇر قوليازىلىرىنىڭ بارلىققا كېلىشىدە، خەتتاتلارغا يول قويۇش، ئۇلار بىلەن نام - ئابروي تالاشماسلىق نۇقتىسىدىن، بۇ كىتابلارغا ئىسىملىرىنى يازمايتتى؛ ئىككىنچىدىن، شۇ دەۋردە جەمئىيەتتە ئادەم رەسىمنى سىزىشنى گۇناھ، رەسساملارنى بۇتپەرەسلەر دەپ تونۇيدىغان، رەسساملارغا چىش - تىرنىقى بىلەن قارشى تۇرىدىغان ئادەملەر يەنىلا ئاز ئەمەس ئىدى. رەسساملار ئۆزلىرىنىڭ بىخەتەرلىكىنى كۆزدە تۇتۇپ، رەسىملىرىگە ئىمزا قويمايتتى ۋە كىتابلاردا ئىسمىنى ئېلان قىلىشنى خالىمايتتى. دېمەك، «مۇھەممەد سىياھ قەلەم» ئەسەرلىرىنىڭ ئاپتورىمۇ ئۆزى سىزغان رەسىملىرىگە ئىسمىنى يېزىپ قالدۇرمىغان بولۇشى ئېھتىمالغا يېقىن.

سىياھ قەلەم سەنئىتىنى مۇھاكىمە قىلغاندا، ئاپتورنىڭ ئەسلى ئىسمىنىڭ كىم ئىكەنلىكىنى ئېنىقلاپ چىقىش، مېنىڭچە، ماھىيەتلىك مەسىلىلەردىن ئەمەس. چۈنكى، بىز مۇھاكىمە قىلىۋاتقان بۇ سەنئەت، ئاللىقاچان «مۇھەممەد سىياھ قەلەم سەنئىتى» دېگەن نام بىلەن خەلقئارادا ئومۇملىشىپ قالدى. بىز رېئاللىققا ھۆرمەت قىلىش ئاساسىدا، مۇھەممەد سىياھ قەلەم سەنئىتى ئەجدادلار بىزگە قالدۇرۇپ كەتكەن مەدەنىيەت بايلىقى دەپ تونۇپ، ئۇنى يەنىمۇ ئىلگىرىلەپ تەتقىق قىلىشىمىز، ئۇنىڭ ئارتۇقچىلىقلىرىنى قوبۇل قىلىپ، زامانىمىزنىڭ گۈزەل سەنئەت ئىشلىرىنى راۋاجلاندۇرۇشىمىز لازىم.

«مېنىياتۇرا (MINITURE) - ئىتالىيانچە سۆز بولۇپ، كىچىك تىپتىكى رەڭلىك رەسىم دېگەن ئۇقۇمنى بىلدۈرىدۇ. مېنىياتۇرا ئوتتۇرا ئەسىردىكى كلاسسىكلارنىڭ تۆمۈرۈك ئەدەبىي قوليازىلىرىنىڭ ئىچىگە بىۋاسىتە سىزىلىدىغان پېرسوناژلىق رەسىم بولۇپ، ئىسلام رەسسامچىلىقىنىڭ مۇھىم مەسئۇلىدۇر.

ئاپتورنىڭ خىزمەت ئورنى: ئاپتونوم رايونلۇق ئەدەبىيات - سەنئەتچىلەر بىرلەشمىسى
مەسئۇل مۇھەررىرى: ھەسەن مامۇت

ئاپپاق خوجا ۋە غەربىي يۇرتتىكى سوپىزمنىڭ شەرققە تارقىلىشى

چېن گوگۈاڭ

ئاپپاق خوجا — مىڭ سۇلالىسىنىڭ ئاخىرى، چىڭ سۇلالىسىنىڭ باشلىرىدا قەشقەردە ئۆتكەن «ئاقتاغلىق» خوجىلارنىڭ داھىيىسى. ئۇ 1625-يىلى قۇمۇلدا تۇغۇلغان، كىچىك ۋاقتىدا ئاتىسى مۇھەممەد يۈسۈپ بىلەن قۇمۇلدا تۇرغان، 1638 - يىلى قەشقەرگە قايتىپ بېرىپ، ئاتىسىنىڭ «ئاقتاغلىقلار» غا رەھبەرلىك قىلىشىغا ياردەملەشكەن. ئاتىسى ۋاپات بولغاندىن كېيىن، «ئاقتاغلىقلار» نىڭ دىنىي ھوقۇقىغا ۋارىسلىق قىلغان ھەم تەخت ۋارىسى يولۋاسخاننىڭ 1667 - يىلى يەكەن خانلىقى ھاكىمىيىتىنى تارتىۋېلىشىنى قوللىغان. لېكىن ئۇزۇن ئۆتمەي، ئىسمايىلخان ئاقسۇدىن قەشقەرگە ھۇجۇم قىلىپ، يولۋاسخاننى ئۆلتۈرگەن، ئاپپاق خوجىنى تېيانشاننىڭ جەنۇبىدىن قوغلاپ چىقارغان. 1670 — 1680 - يىللىرى ئىسمايىلخان تەختكە ئولتۇرغان مەزگىلدە ئاپپاق خوجا ئوتتۇرا ئاسىيادا، تېيانشاننىڭ شىمالىدىكى جۇڭغارلار رايونىدا سەرسان بولۇپ يۈرگەن. كېيىن شارائىت ھازىرلاپ قايتا باش كۆتۈرۈش ئۈچۈن گەنسۇ، چىڭخەي قاتارلىق ئۆلكىلەرگە بېرىپ، «ئاپپاق يۈرۈپ دىن تارقىتىش» نامى بىلەن كۈچ توپلىغان. 1678 - يىلى ئۇ شىزاڭغا بېرىپ، دالاي لاماڭنىڭ تونۇشتۇرۇشى بىلەن 1680 - يىلى جۇڭغار ئاقسۆڭكى غالدان بىلەن ئىتتىپاق تۈزۈپ، جۇڭغار قوشۇنىنى جەنۇبىي شىنجاڭغا باشلاپ بارغان. 1682 - يىلى جۇڭغارلارنىڭ قوللىشى بىلەن

يەكەن خانلىقىنىڭ خانى ئابدۇرىشىت خاننى تەختتىن چۈشۈرگەن. ئاپپاق خوجا ئۆزى بولسا جۇڭغار خوجايىنىلىرىنىڭ گۇماشتىسى بولۇش سۈپىتى بىلەن، مۇسۇلمانلارنىڭ «يۇرت سورايدىغان» ① ھۆكۈمرانى بولغان. بىر تەرەپتىن، «ئاپپاق خوجا قالماقلارغا يىلىغا 100 مىڭ سەر تەڭگە ئولپان تاپشۇرۇشنى» ②، «جۇڭغارلار ئۈچۈن مۇسۇلمانلارنى باشقۇرۇپ بېرىشى» ۋەدە قىلغان ③ بولسا، شۇنىڭ بىلەن بىللە، تىيانشاننىڭ جەنۇبىدىكى ئۆت شەھەر (ئاقسۇ، قەشقەر، يەكەن، خوتەن) دە خوجىلارنىڭ ھاكىمىيەت بىلەن دىن بىرلەشتۈرۈلگەن فېئوداللىق ھۆكۈمرانلىقىنى تىكلەنگەن، ئىسلام شەرىئىتى ئارقىلىق ھاكىمىيەت يۈرگۈزگەن، ھاكىمىيەتتىن پايدىلىنىپ سوپىزمنى تارقىتىپ ۋە يولغا قويۇپ، «ئاقتاغلىقلار» نىڭ مۇرىتىنى 300 مىڭغا يەتكۈزگەن. يەنە بىر تەرەپتىن، «قارا تاغلىقلار» نى، ھەتتا «ئاقتاغلىقلار» دىن باشقا ئاممىنى دەھشەتلىك باستۇرۇپ، يەكەن خانلىقى دەۋرىدە گۈللەنگەن ئۇيغۇر مەدەنىيىتىنى ئېغىر دەرىجىدە ۋەيران قىلغان. ئاپپاق خوجا ھۆكۈم سۈرگەن ئاز كەم ئون يىلدا سىنىپى زىددىيەت ئۈزلۈكسىز چوڭقۇرلىشىپ، ئاخىرى 1692 - يىلى «قاراتاغلىق» مۇسۇلمانلار قوزغىلىپ قارشى چىققان، ئاپپاق خوجا بىر مەھەل تەختتىن چۈشۈشكە مەجبۇر بولۇپ، كېيىن يەنە تەختكە چىققان. لېكىن «قاراتاغلىقلار» دىن قانلىق ئىنتىقام ئالغانلىقى ھەم ئانىسىغا قەبرە ياسىتىش ئۈچۈن ئېغىر ئالۋان - ياساق سېلىپ كەڭ كۆلەمدە قۇرۇلۇش ئېلىپ بارغانلىقى ئۈچۈن، خەلق قايتا قوزغىلىپ قاتتىق قارشىلىق كۆرسەتكەن، ئاپپاق خوجا 1694 - يىلى يەكەندە «قاراتاغلىقلار» نىڭ قوزغىلىشىدا ئۆلتۈرۈلگەن.

ئاپپاق خوجىدىن كېيىن، ئۇنىڭ نەۋرىلىرى — چوڭ - كىچىك خوجىلار چىڭ ئوردىسىغا ئاسسىلىق قىلىپ، چىڭ سۇلالىسىنىڭ تىيانشاننىڭ جەنۇبىنى بىرلىككە كەلتۈرۈشكە بۇزغۇنچىلىق قىلغانلىقى ئۈچۈن باستۇرۇلغان بولسىمۇ، لېكىن چىڭ سۇلالىسى ھۆكۈمىتى ئۇلارنىڭ ئەجدادىنىڭ «گۇناھسىز» لىقىنى نەزەردە تۇتۇپ، قەشقەردىكى ئاپپاق خوجا مازىرىنى «گادەم قويۇپ قارىتىش، بۇزۇش - پاسكىنا قىلىشنى مەنئى

قىلىش، مازارنى رېمونت قىلدۇرۇش، دۆلەتنىڭ غەمخورلۇقىنى بىلدۈرۈش ئۈچۈن، ئۇنى باشقۇرۇشقا ئەمەلدار قويۇش كېرەك، دەپ ئېنىق يارلىق چۈشۈرگەن. ئاپپاق خوجا مازىرى شىنجاڭدا ئىسلام دىنى مازار قۇرۇلۇشى بويىچە ھېلىمۇ دۇنياغا مەشھۇردۇر. ئۇنىڭدىن باشقا، يەنە كۆرسىتىپ ئۆتۈشكە تېگىشلىكى شۇكى، ئاپپاق خوجىغا سىياسىي جەھەتتە قانداق باھا بېرىلىشىدىن قەتئىينەزەر، ئۇنىڭ ئىسلام دىنىدىكى سۆيىمى مەملىكىتىمىزنىڭ ئىچكى جايلىرىغا تارقىتىشتا، تەرەققىي قىلدۇرۇشتا ناھايىتى چوڭ رول ئوينىغانلىقىنى، ئۇنىڭ جۇڭگو ئىسلام دىنى تارىخىدا مۇھىم تەسىرگە ئىگە ئىكەنلىكىنى ئويىپكىتىپ ھالدا كۆرۈش لازىم.

ئاپپاق خوجا ئوتتۇرا ئاسىيادا پەيدا بولغان نەقىشەندىيەنىڭ 5 - ئەۋلاد شەيخى مەخدۇم ئەزەم (1461 - 1543) نىڭ ئەۋرىسى. مەخدۇم ئەزەم نەقىشەندىيەنىڭ نوپۇزلۇق كىشىسى بولۇپ، ئۇنىڭ ئۈچ توپلىمى زاماندىن زامانغا تارقىلىپ كەلگەن. ئۇنىڭ ئىچىدە سۆيىم مەقىدىسى ۋە ئىستىقامىتىگە دائىر نەچچە ئون پارچە پۈتۈك بار. ئۇنىڭ دىنىي قارىشى تەسەۋۋۇپچى پان ئىلاھچىلىقنى ئاساس قىلىدۇ، ئىبادەت جەھەتتە سۆپىلارنىڭ دائىم خانىقادا بولۇشىنى، سىرتىنى ئايلانغاندا ئىبادەت قىلىش، دىن تارقىتىشنىلا مەقسەت قىلىشىنى تەشەببۇس قىلىدۇ. دىنىي مۇراسىم جەھەتتە، خۇپىيە مەزھىپىنىڭ پەس ئاۋازدا (ئىچىدە) ئوقۇش ئەنگەنسىنىمۇ ساقلاش، ھەم يۇقىرى ئاۋازدا زىكىر-تەلىقن ئېيتىش ۋە مۇزىكىغا تەڭكەش قىلىپ ساما سېلىشقىمۇ رۇخسەت قىلىش كېرەك، دەپ قارايدۇ. ئۇ مۇشۇنداق مۆتىدىل، كەڭ قورساق يول تۇتقانلىقتىن، ئوتتۇرا ئاسىيادىكى تۈركمەنىستان، قازاقىستان، تاجىكىستان قاتارلىق جايلاردا ئۇزاق ۋاقىت دىنىي تەشۋىقات ئېلىپ بارالغان ھەم شايبان خانلىقىنىڭ ئوردا ماجىراسىغا ئارىلىشالغان. ئۇ 1533 - يىلىدىن كېيىن «سەئىد» سالاھىيىتى بىلەن قەشقەرگە كېلىپ سۆھبەتكە باشچىلىق قىلىپ، ئۆزبېكلەر بىلەن قەشقەرلىقلەر ئوتتۇرىسىدىكى توقۇنۇشنى ياراشتۇرغان ھەم دىن تارقىتىش بىلەن شۇغۇللانغان. ئۇ سۆپىلارنىڭ ھەر قايسى مىللەتلەرنىڭ ئۆرپ - ئادىتىگە ماس ھالدا پائالىيەت ئېلىپ بېرىشىنى، شۇ جايلارنىڭ

قانۇنىنى ئەپلەپ ئىجرا قىلىشنى تەشەببۇس قىلغان. شۇڭا قەشقەر، يەكەن قاتارلىق جايلاردىكى فېئوداللار ئۇنىڭغا ئىخلاس قىلغان، ئابدۇرىشىت خان ئۇنى ئوردا مەسلىھەتچىلىكىگە تەكلىپ قىلغان، شۇنىڭ بىلەن مەخدۇم ئەزەمنىڭ غەربىي يۇرت مۇسۇلمانلىرى ئارىسىدىكى خوجىلىق ئورنىغا ئاساس سېلىنغان. مەخدۇم ئەزەم ۋاپات بولغاندىن كېيىن، چوڭ ئوغلى ئىشان كالان بىلەن كىچىك ئوغلى ئىسھاق خوجا دىنىي ھوقۇقنى تالىشىپ ئىككى مەزھەپكە، يەنى كېيىن كىشىلەر تەرىپىدىن «ئاقتاغلىقلار» (خۇپىيە) بىلەن «قاراتاغلىقلار» (زىكرىيە) دەپ ئاتالغان ئىككى گۇرۇھقا بۆلۈنۈپ كەتكەن. ئۇرۇق - جەمەت جەھەتتىن سۇرۇشتۇرگەندە، ئاپپاق خوجىنىڭ بوۋىسى ئىشان كالان، ئۇنىڭ ئەسلى ئىسمى مۇھەممەد ئىمىن خوجا، ئىشان كالان ئۇنىڭ ھۆرمەت نامى («كالان» پىر، ئۇستاز دېگەن مەنىدە) ئۇ چوڭ ئوغۇل بولغانلىقتىن، خەلىپىلىك ئورۇنغا ۋارىسلىق قىلىش ھوقۇقىغا ئىگە ئىدى. ئىشان كالان «چوڭ خوجا» دېگەن ئاتاق بىلەن مەشھۇر بولۇپلا قالماستىن، بەلكى كىشىلەرنىڭ نەزىرىدە ئۇنىڭ ئۇرۇق - جەمەتمۇ ھۆرمەتلىك ئىدى. ئىشان كالان غەربىي يۇرتتىكى سۈپىزمنىڭ ئاساسچىلىرىدىن بىرى، «ئاقتاغلىقلارنىڭ» پىرى، ئۇ دىنىي ئىبادەت جەھەتتە ئەنئەنىۋى خۇپىيە (ئىچىدە ئوقۇش) نى تەشەببۇس قىلغان ھەم پىر تۇتۇش، مازار تاۋاپ قىلىش ۋە تەبىئەتكە چوقۇنۇشقا ئوخشاش سۈپىزلىق ئىستىقامەت قائىدىلىرىنى تۈزگەن. XVII ئەسىردە ئىشان كالان ئۆلگەندىن كېيىن، ئۇنىڭ خۇپىيە ئەقىدىسى ۋە تەشكىلاتىنى ئۇنىڭ تۆت ئوغلى ئاسىيادىكى سەمەرقەند، بۇخارا، ئافغانىستان ۋە مەملىكىتىمىزدىكى تىيانشاننىڭ جەنۇبىدىكى جايلارغا تارقاتقان. قەشقەر ئۇنىڭ 4 - ئوغلى مۇھەممەد يۈسۈپ بىلەن نەۋرىسى ئاپپاق خوجىنىڭ دىن تارقىتىدىغان بازىسى ئىدى.

باشتا ئىپتىقادىك، 1670 — 1680 - يىللىرى ئاپپاق خوجا سۈرگۈن قىلىنىپ تىيانشاننىڭ جەنۇبىدا سەرمان بولۇپ يۈرگەنىدى، ئۇ سىياسىي جەھەتتە قايتا باش كۆتۈرۈش ئۈچۈن، غەربىي شىمالدىكى ئۆلكە (رايون) لاردا يۈرۈپ دىن تارقاتقان. شۇنداق قىلىپ، گەنسۇ، نىڭشىيا، چىڭخەيدىكى

مۇسۇلمانلار ئارىسىدا «مۇھەممەد پەيغەمبەرنىڭ 25- ئەۋلادى ئوتتۇرا تۈزلەڭلىككە كەلگەن» دېگەن رىۋايەتنى قالدۇرغان. مۇشۇ ئەسىرنىڭ 60- يىللىرىنىڭ بېشىدا، خەلقئارادىكى تەتقىقاتچىلاردىن بەزىلىرى مەزھەپ توغرىسىدىكى خەنزۇچە تارىخ ماتېرىياللىرىدا يېزىلغان «25- ئەۋلاد سەئىد ھىدايتۇللاھ»... ئاپپاق خوجادۇر ⑤ دەپ قارىغان. 70 - يىللارنىڭ ئاخىرىدىن 80 - يىللارنىڭ بېشىغا كەلگەندە، ئېلىمىزدە دىن جەھەتتىكى ئىلمىي تەتقىقاتتا چەكلەنگەن رايونلارنىڭ ئېچىلىشىغا ئەگىشىپ، غەربىي شىمالدىكى بەش ئۆلكە (رايون) نىڭ ئىسلام دىنى تەتقىقاتى چوڭقۇر قانات يايدى، بۇنىڭ بىلەن، ھېلىقى كونا قاراش پەنە تىلغا ئېلىندى ⑥. ئەگر ھىدايتۇللاھ ھەقىقەتەن ئاپپاق خوجا بولىدىغان بولسا، «مۇھەممەد پەيغەمبەرنىڭ 25 - ئەۋلادى ئوتتۇرا تۈزلەڭلىككە كەلگەن» دېگەن رىۋايەت، ئەلۋەتتە، غەربىي يۇرتتىكى سوپىزمنىڭ شەرققە تارقىلىشىغا ئالاقىدار مۇھىم تېما بولۇپ قالىدۇ - دە، ئۇنى توغرا دەلىللەشكە ۋە ھەل قىلىشقا توغرا كېلىدۇ ⑦.

(1)

«نىڭشيا خۇيزۇ ئاپتونوم رايونلۇق ئارخىپ يۇرتىدا ساقلىنىۋاتقان «ئىسلام دىنىدىكى مەزھەپ ۋە سۈلۈكلەر تارىخىنىڭ قىسقىچە ئەھۋالى» ⑧ ۋە «جۇڭگو ئىسلام دىنىدىكى مەزھەپ ۋە سۈلۈك تۈزۈمىنىڭ قىسقىچە تارىخى» ⑨ نىڭ خۇپىيە مەزھىپىدىكى بېيجىچاڭ سۈلۈكى، مۇفتى سۈلۈكى، خۇاسى سۈلۈكى ۋە قادىرىيە قۇببىسىنىڭ مەيدانغا كېلىشى توغرىسىدىكى رىۋايىتىدە «مۇھەممەد پەيغەمبەرنىڭ 25 - ئەۋلادى» ئىچكى رايونلارغا كېلىپ دىن تارقاتقان، دېگەن گەپ توغرىسىدا ئېنىق خاتىرە بار. 25 - ئەۋلاد ھىدايتۇللاھ دېگەن ئىسىمغا كەلسەك، ئۇ ئاپپاق خوجا بولۇپ، «ئاپپاق خوجا» — ھىدايتۇللاھنىڭ ھۆرمەت نامى، بۇ نامنى 1682- يىلى ئۇ جۇڭغار قوشۇنلىرىنىڭ يۆلىشى بىلەن ئاقسۇ، قەشقەر، يەكەن، خوتەن تۆت شەھەرنىڭ ھۆكۈمرانلىق تەختىگە ئولتۇرغاندا، ئۆزىگە ئۆزى بەرگەن، مەنىسى «ئالەمنىڭ خوجىسى» دېگەنلىك بولىدۇ. شۇڭا

مۇفتى سۈلۈكىنىڭ رىۋايىتىدىكى 25 - ئەۋلاد خەلىپە «ھەزرىتى ھىدايتۇللاھ ئاپپاق مەسئۇل» دېگەن نام ئاپپاق خوجىنىڭ ئۆز ئىسمى («ھىدايتۇللاھ») نىمۇ، ھۆرمەت نامى («ھەزرىتى ئاپپاق») نىمۇ، ئىشلىق نامى («مەسئۇل») نىمۇ ئۆز ئىچىگە ئالغان.

ماشۇجېننىڭ دىنىي ئىسمى «ھەزرىتى بەشىرىل رەببىنى» ؛ ماشۇجېننىڭ كېيىنكى ئىككىنچى ئەۋلاد خەلىپە ئۇنىڭ چوڭ ئوغلى بولۇپ، ئۇنىڭ دىنىي ئىسمى «ھەزرىتى ئابدۇلرەھمان» ؛ 3 - ئەۋلاد خەلىپىنىڭ دىنىي ئىسمى «ھەزرىتى ئابدۇلتوشىل» ؛ 4 - ئەۋلاد خەلىپىنىڭ دىنىي ئىسمى «ھەزرىتى ئابدۇلتوفال» ؛ 5 - ئەۋلاد خەلىپىنىڭ دىنىي ئىسمى «ھەزرىتى ئابدۇلساتتار» ؛ 6 - ئەۋلاد خەلىپە ماجىنخۇەن، دىنىي ئىسمى «خوجا سەدرىددىن.» ⑩

بۇلار مەيلى بىۋاسىتە بولسۇن ياكى ۋاسىتىلىك بولسۇن، شۇنى ئىسپاتلىدىكى، خۇيزۇلارنىڭ سۈلۈكىدە بايان قىلىنغان 25 - ئەۋلاد ھىدايتۇللاھ مەيلى ئىسىم جەھەتتە بولسۇن ياكى ھۆرمەت نامى جەھەتتە بولسۇن، ئاپپاق خوجىغا پۈتۈنلەي ئوخشايدۇ.

(2)

خوجىلار نەسەبىدىن قارىغاندا، شىنجاڭدىكى ئاز سانلىق مىللەتلەر يېزىقىدا يېزىلغان ئاپپاق خوجا توغرىسىدىكى ماتېرىياللاردا، ئاپپاق خوجا مۇھەممەد پەيغەمبەرنىڭ 27 - ئەۋلاد ئەۋرىسى دېيىلىدۇ. «تارىخ خەمسەئى شەرقى» دە مۇنداق ئىككى مىسرا بېيىت بار:

«پەيغەمبەرگە نەسەب كىم ساھىت ئەتتى ،

پىگىرمە يەتتە ۋاسىتە بىرلە يەتتى.» ⑪

خەنزۇچە ماتېرىياللار، شۇي سۇڭنىڭ «غەربىي يۇرتنىڭ دەريادىكى ئېقىنلىرى ھەققىدە خاتىرە» دېگەن ئەسىرىدە مۇنداق دېيىلىدۇ:

«ئەلنىڭ پۇشتى 25 - ئەۋلادىغا يېتىپ كەلدى، ئىسمى مۇھەممەد ئىمىن، تۆت ئوغلى بار، چوڭى قاسىم، بۇخاراغا كۆچۈپ كەتكەن؛ ئىككىنچىسى مۇسا، بەلىخكە كۆچۈپ كەتكەن؛ ئۈچىنچىسى مۇمىن ئۆز

يۇرتىدا قالغان؛ تۆتىنچىسى مۇھەممەد يۈسۈپ، قەشقەرگە كۆچۈپ بارغان. قەشقەردە ئىسلام دىنى شۇنىڭدىن باشلاپ پەيدا بولغان ⑫.

ۋېي يۈەننىڭ «زەپەرنامە» دېگەن ئەسىرىدە مۇنداق دېيىلىدۇ: «سۈي، تاڭ دەۋرىدە ئۇلارنىڭ پادىشاھى مۇھەممەد ئىدى، ... 26 - ئەۋلادى مامۇت، مىڭ سۇلالىسىنىڭ ئاخىرىغا كەلگەندە، ئاغا - ئىنىلەر بۆلۈنۈپ، ھەر قايسى ئەللەرگە كەتتى. مامۇت كۆكتارتتىن ئېشىپ قەشقەرگە باردى، شىنجاڭدا شۇنىڭدىن باشلاپ مۇسۇلمان ھۆكۈمدار پەيدا بولدى» ⑬.

يۇقىرىقى ئىككى ئەسىردە، مۇھەممەد ئىمىن 25 - ئەۋلاد، مۇھەممەد يۈسۈپ 26 - ئەۋلاد دېيىلىدۇ. ئاپپاق خوجا بولسا مۇھەممەد يۈسۈپنىڭ ئوغلى، ئۇ 27 - ئەۋلاد بولۇشى كېرەك. بۇنى «غەربىي يۇرتنىڭ خەرىتىلىك تەزكىرىسى» دىكى مۇسۇلمانلار نەسەبى بىلەنمۇ ئىسپاتلاش مۇمكىن. ئۇنىڭدا مۇنداق دېيىلگەن:

«پەيغەمبەر 1 - ئەۋلاد، پەيغەمبەرنىڭ بىر نەۋرە ئاكىسى ئەبۇ تالىپنىڭ ئوغلى ئەلى 2 - ئەۋلاد، ئەلىنىڭ ئوغلى ئىمام ھەسەن، ئىمام ھۈسەيىن 3 - ئەۋلاد، ئىمام ھۈسەيىننىڭ ئوغلى ئەلى ئابابەكرى 4 - ئەۋلاد، مۇھەممەد ئىمىننىڭ ئوغلى مۇھەممەد يۈسۈپ 26 - ئەۋلاد، مۇھەممەد يۈسۈپنىڭ ئوغلى ھىدايتۇللاھ خوجا 27 - ئەۋلاد ⑭. بۇ ئىچكىرىدىكى سۈلۈكلەرنىڭ ھىدايتۇللاھ «پەيغەمبەرنىڭ 25 - ئەۋلادى» دېگىنىدىن ئىككى ئەۋلاد كۆپ. بىراق، خوۋورسنىڭ شەرقشۇناس م. شېفېر^{شەخ} خوجىلار ھەققىدە بەرگەن تەبىرىدىن نەقىل ئېلىپ ئېيتقىنىدەك، ئۇلار ئۆزلىرىنى خەلىپە ئەبۇبەكرى ۋە ئۆمەرلەرنىڭ ئەۋلادى دېسىمۇ، لېكىن ئۇلار پەيغەمبەرنىڭ قىزىدىن بولماستىن، باشقا ئاياللاردىن تۇغۇلغان. شۇڭا خوجىلار ئىككى خىلغا بۆلۈندۈ، بىر خىلى، سەئىد ئاتا نەسەبى بولۇپ، ئۇلاردا ئۆزلىرىنىڭ خەلىپە بىلەن قانداش ئىكەنلىكىنى ئىسپاتلايدىغان گۇۋاھنامە بار؛ يەنە بىر خىلى، جۇييارى نەسەبى بولۇپ، ئۇلار بۇنداق گۇۋاھنامىنى يوقاتقان، ئۇلار ئۆزلىرىنىڭ خوجىلىق سالاھىيىتىنى پەقەت رىۋايەتكە ۋە ئابرويغا تايىنىپ تۇرغۇزغان ⑮. XVII ئەسىردە ئوتتۇرا ئاسىيادىكى خوجىلار جۇييارى نەسەبىگە مەنسۇپ بولۇپ،

ھەقىقىي خەلىپىنىڭ ئەۋلادى ئەمەسسى، بۇ خوجىلار ئۆزى بولۇۋالغان خوجا بولغانلىقتىن ، ھەر خىل رىۋايەتلەردە ئۇلارنىڭ نەسەبىتىكى ئىسىملىكى ۋە قانچىنچى ئەۋلاد ئىكەنلىكى ئارىلىشىپ كەتكەن، بىرلىككە كەلمىگەن. ئاپپاق خوجا ئادەتتە مۇھەممەد پەيغەمبەرنىڭ 27 - ئەۋلادى دېيىلىشىمۇ، لېكىن ئاز سانلىق مىللەتلەر يېزىقىدىكى ماتېرىياللاردا، مەسىلەن، «تەزكىرەئى خوجا ئاپپاق» تىكى نەسەبتە 25 - ئەۋلاد دېيىلگەن. سېلىشتۇرۇشقا ئاسان بولسۇن ئۈچۈن، مۇفتى سۈلۈكىنىڭ دىنىي سىستېمىسىدىكى نەسەب بىلەن «تەزكىرەئى خوجا ئاپپاق» تىكى نەسەبى قاتار قىلىپ كۆرسەتتۇق:

<p>«تەزكىرەئى خوجا ئاپپاق» تىكى نەسەب ⑰</p>	<p>مۇفتى سۈلۈكىنىڭ دىنىي سىستېمىسىدىكى نەسەب ⑱</p>
<p>مۇھەممەد مۇستاپا</p> <p>فاتىمە زۇھرە</p> <p>ئىمام ئەبىرۇل مۆمىن ئەلى</p> <p>ئىمام ھەسەن شاھىدىن كەربالا</p> <p>ئىمام زەينۇل ئابدىن (ئابدىن)</p> <p>ئىمام مۇھەممەد بەكەر</p> <p>جەفىرى سادىق</p> <p>ئىمام مۇسا كازىم</p> <p>سەئىدئىمام مۇھەممەد ئەلى مۇسا</p> <p>سەئىد ئىمام مۇھەممەد ئەلى</p>	<p>پەيغەمبەر مۇھەممەد</p> <p>2 - ئەۋلاد خەلىپە ئەبۇبەكرى</p> <p>3 - ئەۋلاد خەلىپە سۇلايمان</p> <p>4 - ئەۋلاد خەلىپە قاسىم (ئەبۇبەكرىنىڭ نەۋرىسى)</p> <p>5 - ئەۋلاد خەلىپە جەفىرى سادىق</p> <p>6 - ئەۋلاد خەلىپە ئاباپېزىد بىستامىيە</p> <p>7 - ئەۋلاد خەلىپە ئەبۇ ھەسەن خەلىقانىيە</p> <p>8 - ئەۋلاد خەلىپە ھەزرىتى ئەبۇ قاسىم قۇلخانىيە</p> <p>9 - ئەۋلاد خەلىپە ھەزرىتى ئەبۇ ئەلى قالىپدىنىيە</p>

- سەئىد ئىمام مۇھەممەد ئەقى
- سەئىد ئىمام مۇھەممەد ئەسقەرى
- سەئىد ئابدۇللا ئەرەج
- سەئىد ئابدۇللا ئەفزەل
- سەئىد شەيخ ھۈسەيىن
- سەئىد شەيخ ھەسەن
- سەئىد جامالىددىن
- سەئىد كامالىددىن
- سەئىد بۇرھانىددىن
- مىر مۇھەممەد دىۋانى
- سەئىد بۇرھانىددىن قىلىچ
- سەئىد جالالىددىن
- مەخدۇم ئەزەم
- مۇھەممەد ئىمىن خوجا*
- يۈسۈپ خوجا*
- ئاپپاق خوجا* ⑩

- 10 - ئەۋلاد خەلىپە ھەزرىتى ئەبۇيۈسۈپ ھەمدانى
- 11 - ئەۋلاد خەلىپە ھەزرىتى ئابدۇلخالق ئەجدەۋانىيە
- 12 - ئەۋلاد خەلىپە ھەزرىتى ئارىپ رېۋقۇزىيە
- 13 - ئەۋلاد خەلىپە ھەزرىتى مەخمۇد ئەجرىيە
- 14 - ئەۋلاد خەلىپە ھەزرىتى خوجا ئەلى رەستەلىيە
- 15 - ئەۋلاد خەلىپە ھەزرىتى مۇھەممەد بابا سەماشىيە
- 16 - ئەۋلاد خەلىپە ھەزرىتى سەئىد ئەمىر كىلالىيە
- 17 - ئەۋلاد خەلىپە ھەزرىتى باھاۋۇددىن ئەششەبەندىيە
- 18 - ئەۋلاد خەلىپە ھەزرىتى ياقۇپ جالالىددىن
- 19 - ئەۋلاد خەلىپە ھەزرىتى ئۇبەيدۇللا ئەخۋالىيە
- 20 - ئەۋلاد خەلىپە ھەزرىتى مۇھەممەد غازى
- 21 - ئەۋلاد خەلىپە ھەزرىتى مەخدۇم ئەزەم
- 22 - ئەۋلاد خەلىپە ھەزرىتى ئىشان كالان
- 23 - ئەۋلاد خەلىپە ھەزرىتى ئىشان قاسىم
- 24 - ئەۋلاد خەلىپە ھەزرىتى ئىشان مۇھەممەد يۈسۈپ
- 25 - ئەۋلاد خەلىپە ھەزرىتى ھىدايە ئاپپاق مەسئۇل

بۇ ئىككى نەسەبنامىدە ھىدايتۇللاھ بىلەن ئاپپاق خوجا تەڭلا 25 - ئەۋلاد «خوجا» بولۇپ چىققان بولسىمۇ، لېكىن ھەر قايسى ئەۋلاد كىشىلىرىنىڭ ئىسمىدا پەرق ناھايىتى چوڭ، 1. ، 24. ، 25 - ئەۋلاد كىشىلىرىنىڭ ئىسمى ۋە قانچىنچى دەۋرگە مەنسۇپ ئىكەنلىكى بۇ ئىككى نەسەبنامىدە پۈتۈنلەي ئوخشاش بولغاندىن باشقا، مۇقتىسى

سۈلۈكىنىڭ نەسەبنامىسىدىكى 5 - ، 21 - ئەۋلاد بىلەن «تەزكىرەئى خوجا ئاپپاق» تىكى 6 - ، 22 - ئەۋلادتا ئوخشايدىغان ئىسىملار بولسىمۇ، لېكىن بىر ئەۋلاد ئارقىغا سۈرۈلۈپ كەتكەن. قالغان يىگىرمە ئەۋلاد كىشىلىرىنىڭ ئىسمى پۈتۈنلەي ئوخشىمايدۇ. نەسەب مەسىلىسىدە دىققەت قىلىشقا تېگىشلىك يەنە بىر ئەھۋال بار. ر. ب. شاۋ ئىنگلىزچىگە تەرجىمە قىلغان «تەزكىرەئى خوجىگان» نىڭ «كىرىش سۆز - باھا» قىسمىدا مەزكۇر كىتابنىڭ ئاپتورى مۇھەممەد سادىق كاشغەرىنىڭ مۇنۇ بىر ئابزاس سۆزى ئالاھىدە نەقىل قىلىنغان: «بىلىشىڭلار كېرەككى، ئۇ نەسەب ئىچكى باغلىنىشلىق ۋە تاشقى باغلىنىشلىق دەپ ئايرىلىدۇ. تاشقى باغلىنىشلىق نەسەب پالانى پۈكۈننىڭ ئوغلى ئىكەنلىكىنى، ئۇنىڭغا ۋارىسلىق قىلىدىغانلىقىنى كۆرسىتىدۇ. ھەقىقىي (ئىچكى باغلىنىشلىق) نەسەب ۋارىسلىقى پەيغەمبەرنىڭ ئىشلىرىنى ئورۇندىغانلارغا بېرىلىدۇ.»^①

بۇ ئەسكەرتىش يۇقىرىقى ئىككى نەسەبنامىنىڭ بىر - بىرىگە توغرا كەلمەسلىك مەسىلىسىنى ھەل قىلىشىمىزغا ياردەم بېرىدۇ. ئەسلىدە «تەزكىرەئى خوجا ئاپپاق» تىكى نەسەب خوجىلار «تاشقى نەسەب» يەنى «سەئىد» نى ئۆزىنىڭ ۋە ئەۋلادلىرىنىڭ نامى قىلىدىغان قانداشلىق ئاساسىدىكى نەسەب ئىكەن^②. مۇفتى سۈلۈكىنىڭ نەسەبنامىسى بولسا دىنىي سىستېمىنى مەنبە قىلغان، ھىدايتۇللاھ «داۋاملاشتۇرۇپ كەلگەن نەسەب، يەنى «ئىچكى باغلىنىشلىق نەسەب»، شۇڭلاشقا، ئىككى نەسەبنامىنىڭ بىر - بىرىگە توغرا كەلمەسلىكى ئەجەپلىنەرلىك ئەمەس. يېقىندا «چوڭ خوجا تەزكىرىسى»^③ دېگەن پارسچە ماتېرىيال تېپىلدى ۋە تەرجىمە قىلىندى، ئۇنىڭدا ئاپپاق خوجا بىلەن مەخدۇم ئەزەمنىڭ ئىككى خىل نەسەبى خاتىرىلەنگەن. ئاتالمىش «تاشقى نەسەب»، يەنى جەمەتنىڭ قانداشلىق نەسەبىدە «تەزكىرەئى خوجا ئاپپاق» تىكى نەسەبتىن بىر ئەۋلاد ئوشۇق چىققان («چوڭ خوجا تەزكىرىسى» بويىچە ھېسابلىغاندا، ئاپپاق خوجا 26 - ئەۋلاد بولىدۇ) دىن باشقا، قالغان ئەۋلادلار ئاساسەن ئوخشايدۇ. «ئىچكى نەسەب»، يەنى «ئىلاھىيەتچىل مەزھەب سىستېمىسى»^④ مۇفتى سۈلۈكىنىڭ نەسەبنامىسىگە ھەيران قالارلىق دەرىجىدە ئوخشايدۇ. ئىككى نەسەبنامىدە بىر ئىسىم خەنزۇچىگە بىر نەچچە خىل تەرجىمە قىلىنغانلىقتىن، پەرق ئېتىشكە ئاسان بولسۇن ئۈچۈن، مۇفتى سۈلۈكىنىڭ نەسەبنامىسىدىكى ھەر قايسى ئەۋلاد كىشىلىرىنىڭ دىنىي ئىسمىنى ئاددىيلاشتۇرۇپ، «چوڭ خوجا تەزكىرىسى»دىكى مەزھەب سىستېمىسى بىلەن

سېلىشتۇرۇپ كۆرسىتىلدى:

«چوڭ خوجا تەزكىرىسى» دىكى ئىلاھىيەتچىل مەزھەپ سىستېمىسى	مۇفىتى سۈلۈكىنىڭ مەزھەپ سىستېمىسى
مۇھەممەد	1. مۇھەممەد
ئابابەكرى سادىق	2. ئەبۇ بەكرى
سەلىمانى بارست	3. سۇلايمان
مۇھەممەد قاسىم	4. قاسىم
ئىمام جاپپار سادىق	5. ئىمام جەفىرى سادىق
بايز بەستامى	6. ئەبا يېزىد بەستامىيە
شەيخ ئوبۇل ھەسەن پەركانى	7. ئەبۇ ھەسەن خەلقانىيە
	8. ئەبۇ قاسىم خۇلخانىيە
	9. ئەبۇ ئەلى فالەھدىنىيە
	10. ئەبۇ يۈسۈپ ھەمدانى
خوجا يۈسۈپ ھەمدانى	11. ئەبۇدۇل خالىق ئەجدەۋانىيە
ئابدۇخالىق ئەجدەۋانى	12. ئارىپ رېۋقۇرىيە
خوجا ئارىپ رېۋەگرى	13. مەھمۇد ئەجرىيە
خوجا مەھمۇدلى خەيرى پەئۇلنە	14. ئەلى رەستەلىيە
ۋى	15. مۇھەممەد بابا سەمشىيە
خوجا ئەلى رەستى	16. سەيد ئەسر كىلالىيە
خوجا باباي سەمەسىي	17. باھاۋۇددىن نەشەبەندىيە
مىر قۇلالىددىن	
خوجا باھاۋۇددىن نەشەبەندى	

- مەۋلانە ياقۇپ چەرخى
خوجا ئەبەيدۇللا ئەخۋارى
مەۋلانە قازى
مەخدۇم ئەزەم
ئىشان كالان ✓
قاسىم ✱ ✓
مۇھەممەد يۈسۈپ ✱ ✓
ئاپپاق خوجا ✱ ✱ ✓

18. ياقۇپ جالالىدىن
19. ئۆبەيدۇللا ئەخۋالىيە
20. مۇھەممەد غازى
21. مەخدۇم ئەزەم
22. ئىشان كاللا
23. ئىشان قاسىم
24. ئىشان مۇھەممەد يۈسۈپ
ھىدايە ئاپپاق

بۇ ئىككى نەسەبنامىنى سېلىشتۇرغاندا، مۇفتى سۈلۈكىنىڭ نەسەبنامىسىدىكى 8.، 9 - ئەۋلاد خەلىپىلەرنىڭ ئىسمى «چوڭ خوجا تەزكىرىسى» دە چۈشۈپ قالغاندىن باشقا، قالغان 23 ئەۋلادنىڭ ئىسمى ئوخشاش چىقىدۇ. ئەگەر مەھمۇد جوراسىنىڭ «تاۋارىخ» دا يېزىلغان «قازتاغلىق» خوجىلار نەسەبىدىن پايدىلىنىپ، ئۇنىڭدىكى «شەيخ ئەبۇلقاسىم كوراگان» بىلەن «شەيخ ئەبۇ ئەلى فالەبىدىن» ② دېگەن ئىككى ئىسىم بىلەن «چوڭ خوجا تەزكىرىسى» دىكى كەم جايىنى تولۇقلىساق، مۇفتى سۈلۈكىنىڭ نەسەبنامىسىدىكى 8.، 9 - ئەۋلاد خەلىپىلەرنىڭ ئىسمى بىلەن پۈتۈنلەي توغرىلىنىدۇ. مانا بۇ، «مۇھەممەد پەيغەمبەرنىڭ 25 - ئەۋلادى ئوتتۇرا تۈزلەڭلىككە كەلگەن» دېگەن گەپنىڭ ھەقىقەتەن ئاپپاق خوجىنىڭ ئىچكىرىگە دىن تارقىتىشقا بارغانلىقىنى توغرا ۋە كۈچلۈك دەلىللەر بىلەن ئىسپاتلاپ بەردى. ئۇ غەربىي شىمال مۇسۇلمانلىرىدا ھەر قايسى دەۋردىكى ئەۋلادلارنىڭ نەسەب سىستېمىسىنى قالدۇرغان، گەنسۇ، نىڭشيا، چىڭخەي رايونلىرىدىكى مۇسۇلمانلار ھىدايتۇللاھنى «پەيغەمبەرنىڭ 25 - ئەۋلادى» دېيىشتە ئاپپاق خوجىنىڭ قانداشلىق سىستېمىسىنى ئەمەس، ئۆزى قالدۇرۇپ كەتكەن نەسەب سىستېمىسىنى ئاساس قىلغان.

«مۇھەممەد پەيغەمبەرنىڭ 25 - ئەۋلادى ئوتتۇرا تۈزلەڭلىككە كەلگەن» دېگەن گەپ خۇيزۇلار ئىچىدە تارقىلىپ يۈرگەن گەپ. ئۇنىڭدىكى «ئوتتۇرا تۈزلەڭلىك» دېگەن سۆز تارىخ، جۇغراپىيىدىكى چىن مەنىدىكى خۇاڭخې دەرياسىنىڭ ئوتتۇرا تۆۋەن ئېقىنىدىكى جايلارنى ئەمەس، ئومۇمەن جۇڭگونىڭ ئىچكى جايلارنى كۆرسىتىدۇ. ئاپپاق خوجىنىڭ ئىچكى جايلارغا بېرىپ قىلغان پائالىيەتلىرى ھەمدە شىزاڭغا بارغان يولى ۋە ۋاقتى توغرىسىدا شىنجاڭدىكى مۇناسىۋەتلىك ماتېرىياللاردىن قارىغاندا، ئەڭ بۇرۇنقى خاتىرە «قاراتاغلىق» خوجىلارنىڭ تەزكىرىسى - «تەزكىرەئى خوجىگان» دا ئۇچرايدۇ. ئۇنىڭدا ئېيتىلىشىچە، «ئاپپاق خوجا قەشقەردىن سۈرگۈن قىلىنغاندىن كېيىن، كەشمىرگە بارغان» ②۵ ھەم كەشمىردىن شىزاڭغا بارغان. ۋاقتى XVII ئەسىرنىڭ 70 - يىللىرىنىڭ بېشىدا بولۇشى كېرەك. «ئاقتاغلىق» خوجىلارنىڭ تەزكىرىسى - «چوڭ خوجا تەزكىرىسى» دە يېزىلىشىچە، «ئاپپاق خوجا جايلارنى ئايلىنىپ ئون يىلدەك يۈرگەن» ②۶، ئاخىرىدا ئېلىمىزنىڭ ئىچكىرى جايلارغا بارغان، گەنسۇ، چىڭخەي، سىچۈەن قاتارلىق ئۆلكىلەردىن ئۆتۈپ شىزاڭغا بېرىپ دالاي لاما بىلەن كۆرۈشۈپ، جۇڭغار ھۆكۈمرانلىرى بىلەن ئالاقە باغلاش ئۈچۈن يول ئاچقان، ۋاقتى تەخمىنەن XVII ئەسىرنىڭ 70 - يىللىرىنىڭ ئاخىرى، 80 - يىللىرىنىڭ بېشىغا توغرا كېلىدۇ. ئاپپاق خوجا شىزاڭغا بارغان بۇ يوللارنىڭ ھەر ئىككىسى بار بولۇشى مۇمكىن. ۋاقتىمۇ بىرى ئىلگىرى، بىرى كېيىن بولۇپ، توقۇنۇشمايدۇ. دۆلەت ئىچى ۋە سىرتىدىكى ئالىملارنىڭ تەتقىق قىلىشى نەتىجىسىدە، غالداننىڭ يەكەن خانلىقىنى بويسۇندۇرغان ۋاقتى توغرىسىدىكى قاراش بىرلىككە مايىل بولدى، يەنى 1680 - يىلغا كېلىشتى ②۷. ئاساس قىلىنغان ئەڭ مۇھىم ماتېرىيال «زەنيا بەندىدا تەزكىرىسى» دىكى مۇنۇ خاتىرىلەر:

«ئات يىلى (1678) . . . قىش، دالاي لامانىڭ ئەلچىسى جاربۇن كەلدى. قوي يىلى (1679) قىشتا بوشۇكتۇ خان يەنە ئىرتىشتە قىشلىدى. مايىمۇن يىلى (1680) ئەتىياز، بوشۇكتۇ خان كۆچتى، كۆك قۇبادا يازلىغاندىن كېيىن، يەكەننى ئالدى.» ⑳

بۇ خاتىرىدىكى دالاي لامانىڭ ئەلچىسى جاربۇننىڭ كەلگەن ۋاقتى ئاپپاق خوجىنىڭ شىزاڭغا بارغانلىقى بىلەن مۇناسىۋەتلىك بولسا، ئاپپاق خوجىنىڭ شىزاڭغا بارغان ۋاقتىنى 1678 - يىلىدىن كېيىن بولمىسا كېرەك، دەپ ھۆكۈم قىلىشقا بولىدۇ. دالاي لامانىڭ بۇ قېتىم ئەلچى ئەۋەتىشى ئاپپاق خوجا بىلەن مۇناسىۋەتسىز بولغاندىمۇ، ئاپپاق خوجىنىڭ شىزاڭغا بارغان ۋاقتى ئەڭ كېيىن دېگەندىمۇ 1680 - يىلى (كاڭشىنىڭ 19 - يىلى) دىن كېيىن ئەمەس. شىنجاڭدىكى ماتېرىياللاردا، ئاساسلىقى، ئاپپاق خوجىنىڭ جەنۇبىي شىنجاڭغا قايتىپ بېرىشى، «ئاق تاغلىقلار» نىڭ ھۆكۈمرانلىق ئورنىنى ئەسلىگە كەلتۈرۈش مەقسىتىدە ئېلىپ بارغان سىياسىي ھەرىكەتلىرى خاتىرىلەنگەن بولسىمۇ، لېكىن بەزى ماتېرىياللاردا يەنىلا ئۇنىڭ ئىچكى جايلاردا تەسەۋۋۇپچىلىق (سوپىزم) تەشۋىقاتىنى ئېلىپ بارغانلىقى ئەكس ئەتتۈرۈلگەن.

ئۇنىڭدىن باشقا، ئىچكىرىدىكى غەربىي شىمال سۈلۈكلىرىنىڭ رىۋايەتلىرىگە قاراپ باقايلى. خۇپىيە مەزھىپى بېيجىڭدا سۈلۈكىنىڭ رىۋايىتىدە:

«كاڭشىنىڭ 11 - يىلى مۇھەممەد پەيغەمبەرنىڭ 25 - ئەۋلاد نەۋرىسى ھىدايتۇللاھ مەككىدىن نىيانشان ئارقىلىق چىڭخەينىڭ خۇاڭجۇڭ رايونىغا كېلىپ دىن تارقاتقان» ㉑ دېيىلگەن. مەزكۇر سۈلۈكىنىڭ يەنە بىر رىۋايىتىدە:

كاڭشىنىڭ 11 - يىلى (1672) مۇھەممەد پەيغەمبەرنىڭ 25 - ئەۋلادى خوجا ئاپپاق ھىدايتۇللاھ ئىسىملىك دىن تارقاتقۇچى ئوتتۇرا ئاسىيادىن شىنجاڭ ئارقىلىق چىڭخەينىڭ خۇاڭجۇڭ دېگەن يېرىدىكى فېڭخۇاڭشىن تېغىدا دىن تارقاتقان» ㉒ دېيىلگەن. خۇاسى سۈلۈكىنىڭ رىۋايىتىدە: . . . «كاڭشىنىڭ 10 - يىلى (1671) مۇھەممەد پەيغەمبەرنىڭ 25 -

ئەۋلاد نەۋرىسى چىڭخەينىڭ شىنجاڭ شەھىرىدە ئىسلام دىنىنىڭ سوپىزم ئەقىدىلىرىنى تەشۋىق قىلىپ، شۈپەردىكى مۇسۇلمانلارنىڭ ھۆرمىتىگە ۋە ھىمايىتىگە ئېرىشكەن...» ① دېيىلگەن. مۇفتى سۈلۈكىنىڭ رىۋايىتىدە:

«كاڭشىنىڭ 10 - يىلى (1671) ماشۇجېن شەنشىنىڭ شىشياڭ دېگەن يېرىدىن چاي سودىگەرچىلىكى بىلەن گەنسۇنىڭ خېجۇ دېگەن يېرىگە بارغاندا، يولدا مۇھەممەد پەيغەمبەرنىڭ 25 - ئەۋلادى ھەزرىتى ھىدايتۇللاھ ئاپپاق خوجا مەسئۇلىنىڭ دىن تارقىتىش ئۈچۈن خېجۇ - خۇاڭجۇڭ رايونىغا كېتىۋاتقانلىقىنى... كاڭشىنىڭ 12 - يىلى (1673) ھىدايتۇللاھنىڭ چىڭخەيدە دىن تارقىتىۋاتقانلىقىنى كۆرگەن... ماشۇجېن خۇاڭجۇڭغا بېرىپ، ئۇنىڭ بىلەن كۆرۈشكەن» ② دېيىلگەن. مۇفتى سۈلۈكىنىڭ يەنە بىر رىۋايىتىدە: ماشۇجېن يولدا ھىدايتۇللاھنىڭ دىن تارقىتىش ئۈچۈن چىڭخەيگە كېتىۋاتقانلىقىنى كۆرگەن، دېيىلىدۇ. ۋاقتى كاڭشىنىڭ 11 - يىلى بولۇپ، يۇقىرىقىدىن بىر يىل كېيىن ③.

خۇپىيە سۈلۈكلىرىنىڭ يۇقىرىقى رىۋايەتلىرىدىن قارىغاندا، ئاپپاق خوجا كاڭشىنىڭ 10 - يىلى (1671) دىن كاڭشىنىڭ 12 - يىلى (1673) غىچە دىن تارقىتىش ئۈچۈن شىنجاڭ ئارقىلىق چىڭخەيگە بارغان بولىدۇ. ئۇنىڭ سىياسىي غەرىزى توغرىلۇق سۈلۈكلەرنىڭ تارىخىي ماتېرىياللىرىدا ھېچقانداق خاتىرە يوق.

شىنجاڭ بىلەن ئىچكىرىنىڭ يۇقىرىقى ئىككى خىل ماتېرىيالدىكى ئىككى خىل گەپ بىر - بىرىگە زىت ئەمەس. ئاپپاق خوجا ئەسلىدە دىنىي، سىياسىي داھىي بولۇپ، ئىسمايىلخان تەرىپىدىن سۈرگۈن قىلىنغاندىن كېيىن، «جاھان كېزىش» دېگەن نام بىلەن يۈرگەن بولسىمۇ، لېكىن قايتا باش كۆتۈرۈپ، دەۋرانىنى ئەسلىگە كەلتۈرۈشنى بىردەم مۇئەسسەسە قىلماقچى بولغانىدى. ھەتتا خەۋپ - خەتەرگە قارىماي شىزاڭغا بارغان. بۇ ھەرگىز يېنىكلىك بىلەن قىلىنغان قاراملىق بولماستىن، تەبىئىيلىق بىلەن قىلىنغان ئىش. 1671 - يىلىدىن 1673 - يىلىغىچە چىڭخەيدە ئېلىپ بارغان دىن تارقىتىش ھەرىكىتى ئۇنىڭ شىزاڭغا بېرىشقا قىلغان تەبىئىيلىقىنىڭ

بىرقىسمى. دېمەك، ئۇ ئۆزىنى مۇھەممەد پەيغەمبەرنىڭ 25 - ئەۋلادى دەپ دىن تارقاقچا، ئاستىرتتىن ئاخبارات، ئىئانە، مەبلەغ توپلىغان، ھەر قايسى تەرەپلەر بىلەن ئالاقە قىلغان، سىرتنىڭ ھەربىي ياردىمىدىن پايدىلىنىشنىڭ يولىنى ئىزدىگەن. بۇ ئىشلار ئەلۋەتتە مەخپىي ئېلىپ بېرىلغان. شۇڭا سۈلۈكلەرنىڭ ماتېرىيالىدا خاتىرە قالدۇرۇلمىغان. ئۇزاق ۋاقىت تىرىشقانلىقى ۋە ئەتراپلىق تەييارلىق كۆرگەنلىكى ئۈچۈن، ئۇنىڭ سىياسىي غەربى ئەمەلگە ئاشقان.

ئۇنىڭدىن باشقا، بۇ ئىككى خىل ماتېرىيالدا بىر- بىرىنى دەلىللەيدىغان گەپلەر بار. قادىرىيە قۇببىسىنىڭ رىۋايىتىدىن قارىغاندا: «كاڭشىنىڭ 11 - يىلى . . . مۇھەممەد پەيغەمبەرنىڭ 25 - ئەۋلاد ئەۋرىسى ھىدايتۇللاھ ئاسىيادىكى بۇخارادىن شىزاڭغا كېتىۋېتىپ، چىڭخەينىڭ شىنىڭ شەھىرىگە كېلىپ دىن تارقاتقان.»³⁴

بۇ گەپتە ۋاقىت جەھەتتىن خاتالىق بولسىمۇ، لېكىن ئۇنىڭدىكى ئوتتۇرا ئاسىيادىن ئاۋۋال شىزاڭغا باردى، ئاندىن چىڭخەي قاتارلىق جايلارغا كەلدى، دېگەن خاتىرىنى شىنجاڭدىكى «قاراتاغلىق» خوجىلارنىڭ يولى بىلەن دەلىللىگىلى بولىدۇ. شىنجاڭدىكى ماتېرىياللاردا «ئاقتاغلىقلار» نىڭ «تەزكىرەئى خوجا ئاپپاق» تىمۇ، «چوڭ خوجا تەزكىرىسى» دىمۇ ئاپپاق خوجىنىڭ ئىچكىرىدىكى سەپىرىدە سالار شەھىرىگە بارغانلىقى بايان قىلىنغان:

«سالارلار پۈتۈنلەي مۇسۇلمان. ئۇ سالار شەھىرىدە ئالتە ئاي تۇرۇپ، ناماز ئوقۇيدىغان، دىن تارقىتىدىغان مەسچىت سالدۇرغان. سالارلار پۈتۈنلەي ئاپىرىن ئوقۇپ، ئۇنىڭغا باش قويغان. بىرنەچچە كىشى تەسەۋۋۇپچىلىق يولى بىلەن ئاللاغا يېقىنلىشىپ، ئالىپجاناب ئادەمگە ئايلانغان، بىر نەچچە كىشى بەگ بولغان. ئالتە ئايدىن كېيىن، ئۇ بىر كىشىنى ئۆزىنىڭ ئورنىغا خەلىپە قىلىپ تەيىنلىگەن. بۇ ئادەمنىڭ ئىسمى ۋىقايىتۇللا ئاخۇن، لەقىسى ئالتۇنباش ئاخۇن.»³⁵

بۇ خاتىرىنى تەھلىل قىلغاندا، «سالار شەھىرى» دېگىنى شۇنخۇا ناھىيىسى ئەتراپىدىكى سالارلار توپلىشىپ ئولتۇراقلاشقان مەلۇم بازار

بولۇشى كېرەك. شۇنغۇدىن شىمالغا ماڭسا شىنىڭ، خۇاڭجۇڭلار ئانچە يىراق ئەمەس. بۇخاتىرىدە يېزىلغان تەسەۋۋۇپچىلىق ھەرىكەتلىرىمۇ سۈلۈكىنىڭ ماتېرىيالىدىكى ھىدايەتتۈللاھ شىنىڭ ياكى خۇاڭجۇڭدا دىن تارقاتقان، دېگەن گەپنى ئىسپاتلايدۇ. سۈلۈكلەرنىڭ ماتېرىيالىدا يەنە: «رېۋايەتكە قارىغاندا، ئۇ جۇڭگوغا ئىلگىرى - كېيىن بولۇپ بىر نەچچە قېتىم كەلگەن» دېگەن گەپمۇ بار. بىراق، سۈلۈكلەرنىڭ رېۋايەتلىرىدىكى ھەر خىل گەپلەر، ئاساسلىقى، يەنىلا مەركەزلىك ھالدا ئۇنىڭ 1671 - 1673 - يىللىرى چىڭخەينىڭ شىنىڭ، خۇاڭجۇڭ دېگەن جايلىرىدا ئېلىپ بارغان دىن تارقىتىش پائالىيىتىنى ئەكس ئەتتۈرگەن.

(4)

بېيجىڭ سۈلۈكىنىڭ رېۋايىتىچە، «مۇھەممەد پەيغەمبەرنىڭ 25 - ئەۋلادى» چىڭخەيگە بارغاندا، مەزكۇر سۈلۈكىنىڭ پېشۋاسى «مازۇڭشېڭ باڭاڭ شاڭئېرشې مەسچىتىنىڭ ئىمامى تايپابا (ئەرەب)، چى جەمەتى مەسچىتىنىڭ ئىككىنچى غوجىسى چى جىڭيى، ليۇ ھەزرەت ۋە مالىيچىنىڭ دادىسى ماشىۋەن قاتارلىق كىشىلەرنى يىغىپ چىڭخەينىڭ خۇاڭجۇڭ دېگەن يېرىگە بېرىپ پەيغەمبەر ئەۋلادى، خوجا ئاپپاق بىلەن كۆرۈشكەن، ... خوجا ئاپپاق مازۇڭشېڭ، تايپابا، ليۇ ھەزرەت قاتارلىقلارغا خۇپىيىنىڭ مەقسىتىنى چۈشەندۈرگەن، «زىكىر - تەلقىن» ئۆگەتكەن، ئىخلاس بىلەن ئىبادەت قىلىش، دىن تارقىتىشنى تاپلىغان. »³⁷

بۇ خاتىرىدە «خۇپىيەنىڭ مەقسىتى» ئېنىق ئېيتىلمىغان بولسىمۇ، لېكىن ئۆگەتكەن «زىكىر - تەلقىن» شىنجاڭ سۈپىزچىلىرىنىڭ زىكىر - تەلقىنىگە ئوخشايدۇ، «زىكىر» نىڭ ئەسلى مەنىسى «سېغىنىش» دېگەنلىك بولۇپ، بۇ يەردە ئاللاغا مەدھىيە ئوقۇش دېگەن مەنىدە ئىشلىتىلگەن. شىنجاڭدىكى سۈپىزچىلەر - ئىشانلار ئىچىدە، تۈرلۈك تارماق مەزھەپلەرنىڭ «زىكىر» ئوقۇش شەكلى ئوخشىمايدۇ. شۇڭا ھەر خىل

ئۆزگىچە دىنىي مۇراسىملار شەكىللەنگەن. خۇپىيىچىلەر پەس ئاۋازدا (كىچىدە) ئوقۇش بىلەن دالڭ چىقارغان، ئاپپاق خوجا مۇشۇنداق مۇراسىم شەكلىنى ئىچكى جايلارغا تارقاتقان. بۇنىڭ بىلەن خۇپىيە سۈلۈكلىرى كىچىدە تائەت - ئىبادەت جەھەتتىكى مۇھىم بىر دىنىي ئەقىدە شەكىللەنگەن. مەزكۇر سۈلۈكنىڭ يەنە بىر رىۋايىتىدە:

«ئۆز ۋاقتىدا مازۇڭشېڭ بافاڭجېي مەسچىتىنىڭ ئىمامى ئىدى... ئۇ شاڭئېرشى مەسچىتىنىڭ ئىمامى تايىابا، خۇاسى مەسچىتىنىڭ ئىمامى مالىيىچىنىڭ دادىسى ماشىۋەن، چى 2- خوجام، چوڭ قۇببىنىڭ ئىمامى چى جىڭيى ۋە ليۇ ھەزرەت قاتارلىق كىشىلەر بىلەن خۇاڭجۇڭغا بېرىپ... ھىدايتۇللاھنىڭ «شەرىئەت»، «تەرىقەت» توغرىسىدىكى ئەلىملىرىنى قوبۇل قىلغان، قايتىپ كېلىپ چېدىر ئىككىپ خۇپىيە سۈلۈكى توغرىسىدا ۋەز سۆزلىگەن» ⑧ دېيىلگەن.

بۇ يەردە خۇپىيەنىڭ مەقسىتى، يەنى ئاپپاق خوجا ئۆگەتكەن شەرىئەت ۋە تەرىقەت بايان قىلىنغان. شەرىئەت ئادەتتىكى مۇسۇلمانلاردىن ئىمان ئېيتىش، ناماز ئوقۇش، روزا تۇتۇش، ھەج قىلىش، ئۆشەرە - زاكات بېرىشتىن ئىبارەت «بەش پەرز» نى ئادا قىلىشنى، خۇداغا ھۆرمەت قىلىش، خۇدادىن قورقۇش، ھەر ئىشنى خۇداغا تاپشۇرۇش، شۇنداق قىلىپ خۇدانى تونۇش ۋە خۇداغا يېقىنلىشىش مەقسىتىگە يېتىشنى تەلەپ قىلىدۇ. مانا بۇ «شەرىئەت» يولىدۇر. «تەرىقەت» دېگەننى تەسەۋۋۇپچىلارنىڭ تەشەببۇس قىلغىنىدەك، نەپسىنى يىغىش، ئىستىقامەت قىلىش، ئىستىخپار ئېيتىش، تائەت - ئىبادەت ئارقىلىق ئادەم بىلەن خۇدانىڭ بىرلىكىگە يېتىش دېگەنلىك بولىدۇ.

لېكىن بۇ رىۋايەتتە، خۇپىيىنىڭ خۇاسى سۈلۈكىنىڭ پېشىۋاسى مالىيىچىنىڭ دادىسى ماشىۋەن بىلەن قادىرىيە قۇببىسىنىڭ ئاساسچىسى چى جىڭيى بۇ ئەلىمگە ئائىل بولمىغان. خۇاسى سۈلۈكىنىڭ رىۋايىتىدە ئېيتىلىشىچە، ماشىۋەن ھىدايتۇللاھقا بىر جۈپ كۈمۈش يالتىلىغان لوڭقا ۋە باشقا قىممەتلىك سوۋغىلارنى تەقدىم قىلغان. ھىدايتۇللاھ ئۇنىڭغا دۇئا قىلغان، ئۇنىڭغا ئۆيلۈك بولىسىز ۋە ئوغۇل پەرزەنت كۆرىسىز، دەپ

ھۆكۈم قىلغان. ماشۋەن ئۆيلەنگەندىن كېيىن، راست دېگەندەك، بىر ئوغۇل پەرزەنت كۆرگەن، بالىنىڭ ئېتىنى ئابدۇلھەلىم قويغان. بۇ بالا خۋاسى سۈلۈكىنىڭ ئاساسچىسى مالىيچىدۇر. چى جىڭخى بولسا ھىدايتتۇلاھنىڭ «ئۇستازىڭز كۈن چىقىشتىن كېلىدۇ، تېز بېرىپ كۆرۈشۈڭ» دېگەن ھۆكۈمىگىلا ئىگە بولغان، دېگەن گەپكە كەلسەك، بۇ رىۋايەت مۇھەممەد پەيغەمبەرنىڭ 29 - ئەۋلاد نەۋرىسى خوجا ئابدۇللاننىڭ دېڭىز يولى ئارقىلىق جۇڭگوغا كېلىپ قادىرىيە مەزھىپىنى تارقاتقانلىقىنى كۆرسەتسە كېرەك. چى جىڭخى شۇنىڭدىن ئۇدۇم ئېلىپ، چوڭ قۇببا سۈلۈكىنى بەرپا قىلغان³⁹. ھىدايتتۇلاھنىڭ ماشۋەننىڭ پەرزەنتكە تەشنا بولغانلىقى ۋە چى جىڭخىنىڭ ئۇستازغا تەشنا بولغانلىقىغا قارىتىپ قىلغان ئىككى ھۆكۈمى، ئەمەلىيەتتە، دىنىي ئېھتىياج بىلەن ئەتەي ئېيتىلغان گەپ، ئۇنىڭدىن مەقسەت خۋاسى سۈلۈكىنىڭ مەنبەسىنى ۋە قادىرىيە قۇببىسىنىڭ مەيدانغا كېلىشىنى «پەيغەمبەرنىڭ 25 - ئەۋلادى ئوتتۇرا تۈزلەڭلىككە كەلگەن» دېگەن رىۋايەت بىلەن باغلاش، بۇ رىۋايەت تارىخىي چىنىلىقنى يوقاتقان، لېكىن ئۇ كىشىگە ئاپپاق خوجىنىڭ دىن تارقىتىش ئۈچۈن ئىچكىرىگە كىرگەندە، نەقەدەر چوڭقۇر تەسىر قوزغىغانلىقىنى چۈشەندۈرىدۇ.

مۇفتى سۈلۈكى خۇپىيە مەزھىپىنىڭ 2 - چوڭراق تارمىقى. رىۋايەت قىلىنىشىچە، بۇ سۈلۈكىنىڭ «باش پېشىۋاسى» ماشۋېنمۇ 25 - ئەۋلاد «سەئىد» تىن ئۇدۇم ئالغانىش. ماشۋېن كاڭشىنىڭ 10 - يىلى (كاڭشىنىڭ 11 - يىلى دېگەن گەپمۇ بار) شەنشىدىن گەنسۇغا سودىگەرچىلىك بىلەن كېتىۋاتقاندا، يولدا ھىدايتتۇلاھنى ئۇچرىتىپ، بۇ «سەئىد» نىڭ دۈمبىسىگە چىقىپ قالغان چاقىنى داۋالاپ قويغان، ياندۇرقى يىلى ماشۋېن چىڭخەينىڭ شىنىڭ شەھىرىگە بارغاندا، ھىدايتتۇلاھ ئۆيى مۇرشىدلىققا قوبۇل قىلغان، ئۇنىڭغا خۇپىيە ئەقىدىسىنى ۋە ئادا قىلىشقا تېگىشلىك پەرزلىرىنى ئۆگەتكەن، باشقىلارغا ئۆگىتىشنى تاپىلغان ھەم ئۇنىڭغا «مۇفتى» دەپ نام بەرگەن، شۇنىڭدەك ئۆزى ئىشلەتكەن نەرسىلەر — كىتاب، تەسۋى، دەستار (سەللە) قاتارلىق سەككىز خىل نەرسىنى دىن

تارقىتىشتا ئاساس قىلىش ئۈچۈن بەرگەن. كېيىن مۇفتى سۈلۈكى ئۇنى «سەككىز گۆھەر» دەپ ئاتىغان⁴⁰. رىۋايەتكە قارىغاندا، مەزكۇر سۈلۈك ئۇنى ساقلاش ئۈچۈن مەخسۇس «گۆھەر راۋىقى» ياساتقان. ئەپسۇسكى، بۇ نەرسىلەر تۇنجى ۋە گۇاڭشۈي يىللىرىدىكى ئىككى قېتىملىق چىڭ سۇلالىسىگە قارشى ۋەقەدە يوقىلىپ كەتكەن. بۇ سەككىز قىممەتلىك نەرسە ئىچىدىكى «كىتاب» نىڭ نېمە كىتاب ئىكەنلىكىنى ئىسپاتلاشقا ئامال يوق. لېكىن بۇرۇن دولۇن دىن تارقىتىش ئۆمىكى گەنسۇدىن تاپقان 11 خىل ئىسلام كىتابى ئىچىدە نەقىش بەندىيىگە ئائىت كىتابتىن بەشى بار⁴¹. مۇفتى سۈلۈكىنىڭ گەنسۇدا تەسىرى بەك چوڭ ئىكەن، ئاپپاق خوجا ماشۇبىغا خۇبىيە ئەقىدىلىرىنى «كۈچەپ تارقىتىش» نى تاپىلغان، خۇبىيىگە دائىر مۇقەددەس كىتاب چىققان بولسا كېرەك. ئۇنىڭدىن باشقا، تەسۋى، دەستارلارمۇ، روشەنكى، شىنجاڭ ئىشانلىرى دائىم ئىشلىتىدىغان نەرسىلەر⁴²، ئاپپاق خوجا ئىچكىرىدىكى دىن تارقىتىش ھەرىكىتىدە خۇبىيىنىڭ ئەقىدە، مۇراسىملىرىنى ئۆگىتىپلا قالماستىن، تەسەۋۋۇپچىلارغا كېرەكلىك كىتاب، ئىبادەت جابدۇقلىرىنىمۇ تارقىتىپ بۇمۇ دىققەت قىلىشقا ئەرزىيدىغان ئەھۋال. ئاپپاق خوجا ماشۇبىنى مۇرشدلىققا ئالغان ھەم ئۇنىڭغا «مۇفتى» دېگەن نامنى بەرگەن. مۇفتى ئەسلىدە ئەرەبچە سۆز بولۇپ، ئىسلام دىنىدا شەرىئەتنى ئىجرا قىلغۇچىنى كۆرسىتەتتى. بۇ نامنى بېرىشى ئۇنىڭ ماشۇبىنى چوڭ بىلگەنلىكىنى كۆرسىتىدۇ. «مۇرشد» ئەرەبچىدە «كامال تاپقۇچى»، «يول باشلىغۇچى» دېگەن مەنىلەرنى بىلدۈرىدۇ، سوپىزىدا ئۇستازنىمۇ كۆرسىتىدۇ. ھەر قايسى سۈلۈكلەرنىڭ رىۋايەتلىرىنى ئومۇملاشتۇرغاندا: ئاپپاق خوجا «گەنسۇ، نىڭشىيا، چىڭخەيدە ئۈچ مۇرت يېتىشتۈرگەن. بىرىنچىسى، شىنخۇلىق لى ئاچىبا، ئۇ ھىدايتۇللاھنىڭ ياردەمچىسى ھەم ماشۇبىنىڭ ئۇستازى، ئۇنىڭ ۋارىسى شىنخۇدىكى تۇڭتەيياپا؛ ئىككىنچىسى، خېجۇ باقاڭدىكى مازۇڭشېڭ، ئۇ بىجىياچاڭ سۈلۈكىنىڭ پېشىۋاسى؛ ئۈچىنچىسى، تاۋياڭنىڭ شىمالىي يېزىسىدىكى ماشۇبىن، ئۇ مۇفتى سۈلۈكىنىڭ ئاساسچىسى.»⁴³

ئاپپاق خوجا يېتىشتۈرگەن بۇ ئۈچ ئۇستازنىڭ سۈلۈك تۈزۈمىنى بەرپا قىلغانلىقىنى جۇڭگو ئىسلام دىنى تارىخىدىكى چوڭ ئىش دەپ قارىماي بولمايدۇ.

«خۇپىيە» نىڭ مەنىسى «خۇپىيانە»، «پەس ئاۋازدا ئوقۇش»، «ئىچىدە ئوقۇش» دېگەنلىك بولىدۇ. رىۋايەتلەرگە قارىغاندا، خۇپىيە ئەڭ بۇرۇن ئەرەبىستاننىڭ ئىمام شەھىرىدىكى سوپى ئوبۇلقاسىم تەرىپىدىن تارقىتىلغان، كېيىن شامدىن قۇددۇس، يەمەن، مىسىر، ئىران، ئىراق، مەككە، مەدىنە ۋە ئوتتۇرا ئاسىيانىڭ ھەر قايسى جايلىرىغا تارقالغان ④. XIV ئەسىرگە كەلگەندە، بۇ خىل تەسەۋۋۇپچىل دىنىي ئەقىدىنى بۇخارالىق باھائىدىن نەشىبەندى دېگەن كىشى تەرەققىي قىلدۇرۇپ، رېئال تۇرمۇشقا قانائەت قىلىش، ئەسەپى مۇراسىملارغا قارشى تۇرۇش، ئىچىدە ئوقۇپ ئىستىقامەت قىلىش ئارقىلىق ئىچكى دۇنياسىنى پاكلاشنى تەشەببۇس قىلىپ، سوپىزمنىڭ ئەنئەنىۋى دىنىي تەشكىلاتىغا ئايلاندۇرغان. شۇڭا ئۇ «نەشىبەندىيە» (مەخپىي دىن تارقاتقۇچى) دەپمۇ ئاتىلىدۇ. ئاپپاق خوجىنىڭ ئۇلۇغ بوۋىسى مەخدۇم ئەزەم خۇپىيە مەزھىپىنىڭ ئاساسچىسى، غەربىي يۇرتتىكى ئىشانلارنىڭ ئاساسىي مەنبەسى. بۇ تەسەۋۋۇپچى مەزھەپ غەربىي يۇرتتا تەرەققىي قىلىش جەريانىدا، شىئەلەرنىڭ بىدئەت ئىدىيىلىرىنى ئۈزلۈكسىز قوبۇل قىلىپ، مازار تاۋاپ قىلىشنى ۋە خوجىلارغا چوقۇنۇشنى يەنىمۇ ئەۋج ئالدۇرغان، سوپىزمنىڭ باشقا تارماقلىرىنىڭ دىنىي ئەھكاملىرىنى ئۆزلەشتۈرۈپ، جەنۇبىي شىنجاڭنىڭ ھەر قايسى جايلىرىدا ئىشان - خوجىلارنىڭ دىن بىلەن دەھرىي ھاكىمىيەتنى مۇجەسسەملەشتۈرگەن، ئۆزلىرىنىڭ جەمەتى ۋارىسلىق قىلىدىغان فېئودال دىنىي ھۆكۈمرانلىق تۈزۈمىنى ۋۇجۇدقا كەلتۈرگەن. بۇ ئالاھىدىلىكلەر تۈرلۈك يوللار بىلەن ئىچكىرىدىكى ئىسلام دىنىغا زور تەسىر كۆرسەتكەن. ئاپپاق خوجا جاھان كېزىش نامى بىلەن غەربىي يۇرتتىكى تەسەۋۋۇپچىلىقنى ئىچكىرىگە تارقىتىشنىڭ مۇقەددىمىسىنى باشلىغان. بۇنىڭغا تارىخىي ماتېرىيالنىملىق قاراش ۋە باھا بېرىش لازىم. ئۇ ئىچكىرىدە سىياسىي ھەرىكەت ئېلىپ بېرىشتا جەنۇبىي شىنجاڭغا خوجا

بولۇش قارا نىيىتىنى ئەمەلگە ئاشۇرۇشنى مەقسەت قىلغان، شۇڭا ئۇ تەختكە چىققاندىن كېيىن «ئاقناغلىقلار» نى قۇرتىتىپ، «قاراتاغلىقلار» نى دەھشەتلىك باستۇردى، شۇنىڭ بىلەن، بۇ ئىككى گۇرۇھ ئوتتۇرىسىدىكى ھايات - ماماتلىق كۈرەشنى كەسكىنلەشتۈرۈۋەتتى ۋە ئۇزارتىۋەتتى. ئۇ تارىخىي شەخس بولۇش سۈپىتى بىلەن، بۇ جىنايىت جاۋابكارلىقىنى ئەلۋەتتە ئۈستىگە ئېلىشى كېرەك. بىراق ئۇنىڭ ئىچكىرىدە ئېلىپ بارغان دىنىي تەشۋىقات پائالىيەتلىرى يەنە بىر نۇقتىدىن ئېيتقاندا، ئىدىيە، مەدەنىيەت جەھەتتە خۇيزۇ قاتارلىق مۇسۇلمان مىللەتلەر ئارىسىدا ئۆچمەس ئىز قالدۇرغان. دەرۋەقە، ئىچكىرىدىكى ئىسلام دىنىنىڭ تەسەۋۋۇپچى مەزھەپلىرى (ئون سۈلۈك، 40 قا يېقىن تارماق) نىڭ كېلىش مەنبەسى ۋە شەكىللىنىش جەريانى ناھايىتى مۇرەككەپ بولسىمۇ، لېكىن ئاپپاق خوجا پەنلا غەربىي يۇرتتىن ئىچكىرىگە بېرىپ سۈپىتىنى تارقاتقان تەسىرى ئەڭ چوڭ شەخس ھېسابلىنىدۇ^⑤.

ئىزاھلار:

① «چىڭ گاۋزۇڭغا دائىر ئوردا خاتىرىلىرى»، 609 - جىلد 6 -

بەت.

② «مىللەتلەر تارىخىدىن تەرجىمىلەر»، 8 - توپلام، 100 - بەت.

③ چۈنيۈن چىشىيى : «غەربىي يۇرتتا كۆرگەن - ئاڭلىغانلىرىم»

6 - جىلد.

④ «چىڭ گاۋزۇڭغا دائىر ئوردا خاتىرىلىرى»، 609 - جىلد 6 -

بەت. قەشقەردىكى ئاپپاق خوجا مازىرى كېيىنكى كىشىلەر تەرىپىدىن

«ئىپارخان مازىرى» دەپ خاتا ئاتالغان.

⑤ يوسىف تىرىپىنېر : «جۇڭگونىڭ غەربىي شىمال رايونىدىكى ئىسلام

تەشكىلاتلىرى ۋە مازار تاۋاپ قىلىش» قا قاراڭ، نيۇ - يوركتا چىقىدىغان

«ئىسلام دۇنياسى» غا بېسىلغان. 1961 - يىل، 7 - توپلام، 1 - ، 4 -

سان، 148 - بەت. بۇنىڭدا يوسىف فلېتشىر يازغان «جۇڭگودىكى سۈپىزم

مەزھەپلىرى» دېگەن ماقالىسىنىڭ ئىزاھ^⑥ سى ئاساس قىلىندى، «ئىسلام

دىنىدىكى تەسەۋۋۇپچىلىقنىڭ ئۆزگىرىشلىرى ۋە ھازىرقى ئەھۋالى» غا

بېسىلغان، 26 - بەت (فرانسۇزچە نەشرى)، پارىژ، 1986 - يىل.
⑥⑦ شۇ ۋېبىنو : « شىئە مەزھىپىنىڭ جۇڭگو ئىسلام دىنىدىكى
يۈننىي مەزھىپىگە كۆرسەتكەن تەسىرى » گە قاراڭ، « چىڭ سۇلالىسى
دەۋرىدىكى جۇڭگو ئىسلام دىنىغا ئائىت ئەسەرلەر » گە بېسىلغان.

« نىڭشيا ئىسلام دىنىدىكى سوپىزمنىڭ مەنبەسى توغرىسىدا دەسلەپكى
ئىزدىنىش » ، جۇڭگو دىن ئىشلىرى ئىلمىي جەمئىيىتىنىڭ 1981 - يىللىق
ئىلمىي مۇھاكىمە يىغىنىدا ئوقۇلغان ئىلمىي ماقالە؛ ماتۇڭ: « مۇفتى
سۈلۈكى ۋە ھىدايتتۇللادە » ، 1982 - يىلى جۇڭگو غەربىي شىمال بەش ئۆلكە
(رايون) بويىچە ئىسلام دىنى ئىلمىي مۇھاكىمە يىغىنىدا ئوقۇلغان ئىلمىي
ماقالە.

⑦ مەن « دۇنيا » (بىلىم) تەتقىقاتى، نىڭ 1985 - يىللىق 3 - ساندا
« مۇھەممەدنىڭ 25 - ئەۋلادىنىڭ ئوتتۇرا تۈزلەڭلىككە كەلگەنلىكى ئۈستىدە
تەكشۈرۈش » دېگەن ماقالىنى ئېلان قىلغانىدىم، ھازىرقى بۇ ماقالە 1985 -
يىلىدىكى ماقالىدە بايان قىلىنغان قاراشنىڭ تولۇقلىمىسى ۋە تۈزىتىلىشى.
⑧⑨⑩⑪⑫ ڭاپتورنىڭ ئىسمى نامەلۇم، ئەسلى نۇسخىسى
شاپىگرافتا بېسىلغان، بۇ ماقالىدە گەنسۇ ئۆلكىلىك كۈتۈپخانىدىكى
قوليازىمىنىڭ كۆپەيتىلمىسى ئاساس قىلىندى.

⑨ ماتۇڭ: گەنسۇ ئۆلكىلىك مىللەتلەر تەتقىقات ئورنى 1981 - يىل
10 - ئايدا باسقان.

⑩ يۇقىرىقىغا ئوخشاش، 257 - ، 261 - 262 - بەتلەر.
⑪ قۇربان ئەلى خالىدى: « تارىخ خەمەئى شەرقى » ، ئەسلى
تاتارچە، شىنجاڭ ئىجتىمائىي پەنلەر ئاكادېمىيىسى مىللەتلەر تەتقىقات
ئورنى ئۇيغۇرچىغا تەرجىمە قىلىپ شاپىگرافتا باسقان، 1 - قىسىم 123 -
بەت.

⑬ « زەپەرنامە » ، 4 - جىلد.
⑭ « غەربىي يۇرتنىڭ خەرىتىلىك تەزكىرىسى » ، 48 - جىلد،
« تۈرلۈك خاتىرىلەر » 2 ..
⑮ خوۋوس: « موڭغۇل تارىخى » I ، 870 - بەت (ئىنگىلىزچە

نۇسخىسى).

⑩⑪ مائۇك: «جۇڭگودىكى ئىسلام دىنى مەزھەپلىرى ۋە سۈلۈك

تۈزۈمىنىڭ قىسقىچە تارىخى»، 872- بەت.

⑫ جەدۋەلدە «*» بەلگە قويۇلغان ئۈچ كىشىنىڭ ئىسمى «غەربىي

يۇرتنىڭ خەرىتىلىك تەزكىرىسى. دانالار نەسەبنامىسى» گە ئاساسەن

قوشۇلدى.

⑬⑭⑮ جۇڭگو ئىجتىمائىي پەنلەر ئاكادېمىيىسى مىللەتلەر تەتقىقات

ئورنى تۈزگەن «مىللەتلەر تارىخىدىن تەرجىمىلەر» دىن نەقىل ئېلىندى،

1980- يىلى 8- سان، 70 - 99 - بەتلەر.

⑯⑰⑱ «چوڭ خوجا تەزكىرىسى»، ئاپتورى نامەلۇم، يېزىلغان

ۋاقتى ئېنىق ئەمەس، ئەسلىسى پارسچە قوليازما، بۇ ماقالىدە شىنجاڭ

ئىجتىمائىي پەنلەر ئاكادېمىيىسى دىن تەتقىقات ئورنىنىڭ ئۇيغۇرچە

تەرجىمىسى ئاساس قىلىندى. خەنزۇچە تەرجىمىسى «شىنجاڭ دىن تەتقىقات

ماتېرىياللىرى» نىڭ 12- توپلىمىغا بېسىلغان، 1986- يىلى، شۇ

توپلامنىڭ 15- بېتىگە قاراڭ.

⑳ جەدۋەلدە «*√» بەلگە قويۇلغان تۆت ئادەمنىڭ ئىسمى «غەربىي

يۇرتنىڭ خەرىتىلىك تەزكىرىسى. دانالار نەسەبنامىسى» گە ئاساسەن

قوشۇلغان.

㉑㉒ ئو. ئو. فى. ئاكىمۇشكىن ئىزاھلاپ تەرجىمە قىلغان، شاھ مەھمۇد

جوراس يازغان «تاۋارىخ» (رۇسچە نەشرى)، مۇسكۇۋا، 1973- يىلى،

151-، 323 - 324 - بەتلەرگە قاراڭ.

㉓ «زەنيا بەندىدا تەزكىرىسى»، لاتىنبا بادىلا يازغان، چېڭ زۇڭدې

تەرجىمە قىلغان. «ئوپرات موڭغۇللىرىنىڭ تارىخىدىن تەرجىمىلەر»، 4-

توپلام، جۇڭگو ئىجتىمائىي پەنلەر ئاكادېمىيىسى مىللەتلەر تەتقىقات ئورنى

تۈزۈپ باسقان، 1985- يىلى.

㉔ مائۇك: گەنسۇ ئۆلكىلىك مىللەتلەر تەتقىقات ئورنى 1981- يىلى

10- ئايدا باسقان، 222- بەت.

㉕㉖㉗ يۇقىرىقىغا ئوخشاش، 230، 259- بەتلەر.

③④④③ يۇقىرىقىغا ئوخشاش، 222، 229، 230، 259_260.

بەتلەر.

③⑤ «تەزكىرە ئى خوجا ئاپپاق»، ئاپتورى نامەلۇم، ئەسلى نۇسخىسى چاغاتاي يېزىقىدا، ئۇيغۇرچە كۆچۈرۈلگەن نۇسخىسى ھىجرىيە 1326- يىلى (1908) پۈتكەن.

بۇ ئەقىل شىنجاڭ ئىجتىمائىي پەنلەر ئاكادېمىيىسى دىن تەتقىقات ئورنى 1980- يىلى شاپىگرافتا باسقان خەنزۇچە تەرجىمىسىدىن ئېلىندى. ④① (ياپونلۇق) زوكۇتو يازغان، لىڭ سۇڭچۈن تەرجىمە قىلغان «شىنجاڭنىڭ XVIII - XIX ئەسىرلەردىكى ئىجتىمائىي تارىخى ئۈستىدە تەتقىقات»، 2-قىسىم، 655 - بەت، شىنجاڭ خەلق نەشرىياتى، 1983- يىلى نەشرى.

④② تەسۋى بىلەن دەستار ئەرەبچە سۆز، تەسۋى - سوپىلار ئىشلىتىدىغان پىپقا ئۆتكۈزۈلگەن مارجان. نامازدىن كېيىن ئۈچ ئېغىز سۆز بىلەن ئاللاغا 33 قېتىمدىن مەدھىيە ئوقۇيدىغان بولغاچقا، تەسۋىنىڭ مارجىنى ئادەتتە 99 دانە بولىدۇ، بىرنى ئۆتكۈزۈپ بىرنى ئوقۇيدۇ، ئەگەر مارجان 33 دانە بولسا، ئۈچ قېتىم سانايدۇ. دەستار - مۇسۇلمانلارنىڭ باشقا چوڭلىرى ۋە دىنىي بىلىمى بارلىرى بېشىغا يۆگەيدىغان سەللە. ④④ ھاجى نۇر ھاجى: «ئىسلام دىنىدىكى تەسەۋۋۇپچىلىق (سوپىزم) نىڭ شەكىللىنىشى، تارقىلىشى ۋە ماھىيىتى»، «شىنجاڭ ئىجتىمائىي پەنلەر تەتقىقاتى» ژۇرنىلى، 1983 - يىلى 7 - سان.

④⑤ ئارخىپقا ئېلىنغان ياكى بېسىلغان سۈلۈكلەرنىڭ تارىخىغا ئائىت يازما خاتىرىلەردىن باشقا، خۇپىينىڭ شىيەنمېن سۈلۈكى قول بىلەن كۆچۈرۈلگەن «ئىسلام دىنى شىيەنمېن خۇپىيىسى» دەپ يېزىلىشىچە، ... (شىيەنمېن) جۇڭگودا سۈلۈك پەيدا بولغاندا، ئەڭ بۇرۇنقى مەزھەپنىڭ پەيدا بولغىنىغا ئاز كەم 300 يىل بولغان. ئۇ چىڭخەينىڭ شىننىڭ شەھىرىگە تۆت - بەش چاقىرىم كېلىدىغان نەنسەن دېگەن يېرىدە پەيدا بولغان. ئۇنىڭ سۇمۇرۇق تېخىدىكى قۇببە دېگەن نامىمۇ بار. كېيىن گەنسۇ تەۋەسىگە تارقالغان، تارقاقئۆچى ... ئاپپاق، ھىدايتۇللاھ ... باشتا جۇڭگودا 8 كىشى قول بەرگەن، ھەر بىرىنىڭ دىنىي ئىسمى بار (شىيەنمېندىكى تۇنجى پېشۋا شىيەن مېيجىن بولۇپ، جۈزىتەيىپ دەپ

ئاتالغان، دىنىي ئىسمى ئارىپ كوخل، تۇغۇلغان - ئۆلگەن ۋاقتى (1739-1661) ... كاڭشىنىڭ 8 - يىلى (1669) ھىدايتۇللاھ تۇنجى قېتىم ئوتتۇرا تۈزلەڭلىكتىن چىقىپ، ئەسەدۇللا سومەدانى بىلەن گەنسۇنىڭ خۇاڭجۇڭ (ھازىرقى چىڭخەيگە تەۋە) نىڭ چېگرا دەرۋازىسى تېشىدىكى چاۋياڭلۇ بىناسىدا ئولتۇرغان، شۇ چاغدا ئارىپ (قول بەرگەن كىشى) 8 ياشتا ئىدى. . . . ئاپپاق ھىدايتۇللاھ «ھاياتلىق يولى»، «خۇدا بىلەن بىر تەن بولۇش»، ئۇدۇمىنى ئارىپنىڭ قەلبىگە تېرىدى، . . . كاڭشىنىڭ 26 - يىلى (1687) ھىدايتۇللاھ ئەسەدۇللا بىلەن ئىككىنچى قېتىم ئوتتۇرا تۈزلەڭلىكتىن چىقىپ، ئاۋۋال شىزاڭدىكى روزاڭ ئىبادەتخانىسىغا، ئاندىن خۇاڭجۇڭنىڭ شىمالىدىكى شياۋسۇن كەنتىدىكى شېن ئائىلىسىنىڭ بالىخانسىغا چۈشۈپ: سىلەر سەككىز خانەكە (زاپىت، باشتا ئېيتقان سەككىز نەپەر سوپىنى دېمەكچى) نى ئۆزى ئۆتۈشتىن ئۆزگىنى ئۆتكۈزۈش دەرىجىسىگە يەتكۈزىمەن، دېگەن. ئارىپقا دىن تارقىتىشتا دەستەك قىلىدىغان ئىككى دانە مۆھۈرنى ۋە ئىككى پارچە كىتابنى بەرگەن. « بۇ قوليازىمدا بايان قىلىنغان ئاپپاق خوجىنىڭ دىن تارقىتىش ئەھۋالىنى باشتا بايان قىلغان سۈلۈكلەرگە ئائىت تارىخ ماتېرىياللىرى ئۈچۈن تولۇقلىما قىلىپ، تەتقىق قىلغۇچىلارنىڭ تېخىمۇ ئىلگىرىلەپ دەلىللىشىگە قالدۇرۇش مۇمكىن. بىرلا يېرى، شۈبھىسىزكى، شىيەنمەن سۈلۈكىنىڭ پەيدا بولۇشىمۇ ئاپپاق خوجىنىڭ دىن تارقىتىشى بىلەن مۇناسىۋەتلىك. » ئىسلام دىنىدىكى شىيەنمەن خۇپىيىسى» ، شىيەن ۋېيلى يازغان، قوليازما مۇشۇ ئەسىرنىڭ 20-يىللىرى قولىدىن چىققان.

ئاپتونىڭ خىزمەت ئورنى: شىنجاڭ ئىجتىمائىي پەنلەر ئاكادېمىيىسى
 تەرجىمە قىلغۇچى: جۈمەخۇن
 تەرجىمە تەھرىرى: گەزىز يۈسۈپ

«جۇڭگو ئۇيغۇر تارىخى ۋە مەدەنىيىتى تەتقىقاتى» غا ماقالە قوبۇل قىلىش ئېلانى

1. بۇ ژۇرنال جۇڭگو ئۇيغۇر تارىخى ۋە مەدەنىيىتى تەتقىقاتى جەمئىيىتى باشچىلىقىدا چىقىرىلىدىغان ئىلمىي ژۇرنال (مەجمۇئە) بولۇپ، ھەر مىللەت ئاپتورلىرىنىڭ قىزغىن ماقالە ئەۋەتىشىنى قارشى ئالىمىز. ماقالىنىڭ مەزمۇنىدا ئۇيغۇرلارنىڭ تارىخى ۋە مەدەنىيىتىگە دائىر بايانلار ئاساس قىلىنىدۇ.

2. ئالاقىلىشىشكە ئوڭاي بولۇش ئۈچۈن، ئەۋەتىلگەن ماقالىدە ئاپتورنىڭ ئەسلى ئىسمى - فامىلىسى، خىزمەت ئورنى، تەپسىلىي ئادرېسى، پوچتا نومۇرى، تېلېفون نومۇرى ئېنىق يېزىلىشى كېرەك.

3. مەجمۇئەيىمىزنىڭ ھەجىمى چەكلىك بولغانلىقتىن، ئەۋەتىلگەن ماقالە خەنزۇچە خەت ھېسابدا 15 مىڭ خەتتىن ئېشىپ كەتمەسلىكى كېرەك.

4. ئەۋەتىلگەن ماقالە يوقىلىپ كەتمەسلىكى ئۈچۈن، ماقالىنى پوچتا ئارقىلىق زاكاز قىلىپ ئەۋەتىش كېرەك.

5. مەجمۇئەيىمىز ماقالىنى تاپشۇرۇپ ئالغاندىن كېيىن، ئىشلىتىشنى لايىق تاپسا، يېرىم يىل ئىچىدە ئاپتورغا ئۇقتۇرۇش قىلىدۇ، ئۇقتۇرۇش قىلىنمىسا، ماقالىنى ئاپتور ئۆزى بىر ياقلىق قىلسا بولىدۇ.

6. بىر ماقالىنى ئىككى ئورۇنغا ئەۋەتمەسلىك كېرەك. شۇنداق قىلىنغانلىقى سېزىلسە، مەجمۇئەيىمىز ئۇ ماقالىگە قەلەم ھەققى بەرمەيدۇ.

7. مەجمۇئەيىمىز پىرىنسىپ جەھەتتە ماقالە ئورنىگىنالىنى

قايتۇرمايدۇ، ئاپتور قايتۇرۇۋېلىشنى زۆرۈر تاپسا، پوچتا ھەققىنى قوشۇپ
ئەۋەتىشى كېرەك.

8. ماقالە ئىشلىتىلگەندىن كېيىن، نەشر قىلىنىش بىلەنلا قەلەم

ھەققى ئەۋەتىپ بېرىلىدۇ.

9. ماقالە تۆۋەندىكى ئادرېسقا ئەۋەتىلسە بولىدۇ:

پوچتا نومۇرى: 830011، ئۈرۈمچى شەھىرى بېيجىڭ يولى 16 -

نومۇر، شىنجاڭ ئىجتىمائىي پەنلەر ئاكادېمىيىسى

«جۇڭگو ئۇيغۇر تارىخى ۋە مەدەنىيىتى تەتقىقاتى» تەھرىر بۆلۈمى،

تېلېفون نومۇرى 3830214

ئالاقلاشقۇچى: سالىق رۇڭ

مەھمۇت ئابدۇۋەلى

Contents

- Congratulations, Wishes and Suggestions
..... Saypidin Azizi (1)
- Imagining A Systematic Project upon Uygurology
and Its Latest Study Abroad Niu Ru-ji (7)
- Survey on the Study of Uygur History and Culture
in China Sang Rong (28)
- Examining the Relationship between Nationalities
through Migration of Ancient Ethnic to the Western Regions
..... Ablat Nurdun (98)
- On the Uygur Anthropology
..... Habibullah Hoja Lamjiny (121)
- Valuable Cultural Relics Unearthed from Ancient
Tombs of Zagunluk Charchan County ... Abdukiym Hoja (147)
- Formation and Development of Uygur Slave System
in the Song-yuan Times Yang Fu-xue (216)
- On the Origin of *Nawayee* Imin Tursun (239)
- Study on the Music of the Idikut Uygur Kingdom
..... Yusayin Kerim (260)
- On the Manuscripts of *the Notes of Shikasta Na-me*
Preserved in Leningrad Abdushukur Turdi (310)
- Painting Arts during the Time of Idikut Uygur Kingdom
..... Ismayil Tomuri (325)
- Muhamat Siyah Kalam and His Painting Arts
..... Ghazi-Amat (348)
- Appak Hoja and Eastern Introduction of Sufi into
the Western Regions Chen Guo-guang (362)

«شىنجاڭ ئىجتىمائىي پەنلەر تەتقىقاتى» ژۇرنىلىنىڭ
1998- يىللىق 1- ۋە 2- ساندا ئېلان قىلىنغان
ئاساسلىق ماقالىلەرنىڭ مۇندەرىجىسى

1 - سان

سوتسىيالىستىك بازار ئىگىلىكىنىڭ ئىشقا ئورۇنلاشتۇرۇش مېخانىزمىنى
بەرپا قىلايلى شېن دېرىن
شىنجاڭدىكى «ئۈچ خىل مەبلەغ كارخانىلىرى» دا ساقلىنىۋاتقان مەسىلىلەر
ۋە ئۇنى ھەل قىلىشنىڭ تەدبىرلىرى توغرىسىدا
..... ئا. زىيائى، پ. مۇھەممەت
ئوتتۇرا ئاسىيا ۋەزىيىتىنىڭ ئۆزگىرىشى ۋە ئۇنىڭ تىل تەرەققىياتىغا
بولغان تەسىرى مەردان سەيدۇللا
يېقىنقى يىللاردىن بۇيان ئۇيغۇر تارىخىغا دائىر ئۇيغۇرچە ئەسەرلەرنىڭ
نەشر قىلىنىش ئەھۋالى ۋە بۇنىڭغا مۇناسىۋەتلىك بەزى مەسىلىلەر ...
..... ئابلەت نۇردۇن
نېستۇرىيانىزمنىڭ ئۇرپان بوستانلىقىغا تارقىلىش تارىخى توغرىسىدا
دەسلەپكى ئىزدىنىش داۋۇت سايىم
ئوتتۇرا ئاسىيانىڭ تۈركلىشىشى ۋە ئىسلاملىشىشى توغرىسىدا
..... ۋاڭ جىلەي
خوتەن دېگەن يەر نامى توغرىسىدا ئۆمەر داۋۇت
غەربىي لياۋ قىتانلىرىنىڭ تۇرمۇش ئۇسۇلى توغرىسىدا مۇلاھىزە
..... جىياسۇڭجياڭ
قەدىمكى ئۇيغۇرچە ھۆججەتلەرنىڭ ئالاھىدىلىكى ۋە تارىخىي ماتېرىياللىق
قىممىتى لىيۇگې
قەشقەرنىڭ يىراق قەدىمكى زامان مەدەنىيىتى توغرىسىدا
..... سۇلايمان، سە. سالى
ئىلىدىكى يەر ناملىرى توغرىسىدا ئابدۇشۈكۈر مەخسۇت

ھازىرقى زامان ئۇيغۇر تىلىدىكى ئىككى بىسلىق سىنتاكتىكىسىلىق
قۇرۇلمىلار ھەققىدە مۇلاھىزە تاھىرجان مۇھەممەد
ئېلىمىزنىڭ قەدىمكى شىمال مىللەتلىرىگە ئائىت مەخسۇس ئاتالغۇلارنىڭ
تەلەپپۇزى توغرىسىدا قاھارمان مۇقان
بەدىئىي ئەدەبىياتتىكى «تەۋسىپ» سەنئىتى توغرىسىدا
..... زامىر سەيدۇللا

2 - سان

ماركسىزىملىق تارىخ قارىشىدا چىڭ تۇرۇپ، شىنجاڭ تارىخىنى ھەقىقەتنى
ئەمەلىيەتتىن ئىزدىگەن ھالدا شەرھىلەپلى مياۋ پۇشپاڭ
سوتسىيالىستىك بازار ئىگىلىكى شارائىتىدىكى مىللىي مەسئەلە توغرىسىدا
..... باھارگۈل مۇھەممەتتىياز
ماھاپانا «ماھاپارى نىرۋانا سۇترا» (شىمال نۇسخىسى) نىڭ قەدىمكى
ئۇيغۇرچە تەرجىمىسىنىڭ كەمتۈك ۋارىقى ئۈستىدە تەتقىقات
..... ئىسراپىل يۈسۈپ
غەربىي يۇرت ناخشا، ئۈسسۈل، مۇزىكىلىرىنىڭ ياپونىيە سەنئىتىگە
كۆرسەتكەن تەسىرى ھەققىدە ئابلىز مۇھەممەد سايرامى
تاتارلارنىڭ قىسقىچە ئېتنىك تارىخى ئېلچى سايرامى
قەدىمكى ئۇيغۇرلارنىڭ «كۈن، ئاي، نۇر، ئالتۇن» دېگەن خەتلەر
چۈشۈرۈلگەن پۇلى ھەققىدە دەسلەپكى ئىزدىنىش ياك فۇشۇ
ياقۇببەگنىڭ ئىشغالىيەتچى قوشۇنى توغرىسىدا مەخمۇت ئابدۇۋېلى
مىلادى II ئەسىردىكى غەربىي يۇرت توقۇلما ماللىرى
..... لىن مېيسۈن
خوتەننىڭ قەدىمكى باغۋەنچىلىكى توختىمىياز تۇرسۇن
ۋەتەنپەرۋەرلىكنىڭ سادىق كۈچىسى نېمىشەت توغرىسىدا
..... مۇھەممەت شاۋدۇن
ئىدىقۇت ئۇيغۇر ئەدەبىياتىدىكى بەزى ئىستىلىستىكىلىق ئالاھىدىلىكلىرى
توغرىسىدا
..... گۈلشەن بەسىر

مەسئۇل مۇھەررىرى: ئايشەم سۈپى
مۇقاۋىسىنى لايىھىلىگۈچى: ليۇكەنخەي

جۇڭگو ئۇيغۇر تارىخى ۋە مەدەنىيىتى
تەتقىقاتى (مەجمۇئە)

باش مۇھەررىرى: ليۇزىشياۋ

مۇئاۋىن باش مۇھەررىرلەر: ئىمىن تۇرسۇن
ئەزىز يۈسۈپ
ھەسەن مامۇت

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ ئىجتىمائىي پەنلەر ئاكادېمىيىسى باسما زاۋۇتىدا بېسىلدى

فۇرمانى: 850×1168 مىللىمېتىر 1/32

باسما تائۇقى: 12.4375، قىستۇرما ۋارىقى: 6

1998 - يىلى 7 - ئاي 1 - نەشرى

1998 - يىلى 7 - ئاي 1 - بېسىلىشى

تىراژى: 1000 - 1

ISBN 7 - 228 - 04722 - 2/Z.182

باھاسى: 20.00 يۈەن

责任编辑：阿依夏木·苏菲
封面设计：刘堪海

中国维吾尔历史文化研究论丛(1) (维吾尔文)

主 编：刘志霄

副主编：伊敏·吐尔逊 艾则孜·玉素甫
艾山·马木提

新疆人民出版社出版

(乌鲁木齐市解放南路348号，邮政编码830001)

新疆社会科学院印刷厂印刷

850×1168毫米 32开本 12.4375印张 6插页

1998年7月第1版 1998年7月第1次印刷

印数：1-1000

ISBN7-228-04722-2/Z. 182 定价：20.00

